

चौखम्बा संस्कृत सीरीज

३०

महामहोपाध्यायपण्डितमित्रमिश्रप्रणीतः

वी र मि त्रो द यः

[शुद्धिप्रकाशः]

सम्पादकः

न्यायाचार्य पण्डित पद्मप्रसाद उपाध्याय

[द्वादशो भागः]



(If any defect is found in this book, please return the copy by V.P.P. for postage to the publisher for exchange free of cost.)

चौखम्बा संस्कृत सीरीज आफिस, वाराणसी

PDF Creation and Uploading by:
Hari Pārṣada Dāsa (HPD)
on 14 December 2014.

प्रकाशक : चौखम्बा संस्कृत सीरीज आफिस, वाराणसी

मुद्रक : चौखम्बा प्रेस, वाराणसी

संस्करण : पुनर्मुद्रित, वि० सं० २०४४

मूल्य : ₹० ३१८-०० (₹० तीस सौ अठारह) भाग ३-१२

The Publication has been brought out with the Financial assistance from the Govt. of India, Ministry of Education.

© चौखम्बा संस्कृत सीरीज आफिस

के० ३७/९९, गोपाल मन्दिर लेन

पो० बा० १००८, वाराणसी-२२१००१ (भारत)

फोन : ६३१४५

अपरं च प्राप्तिस्थावम्

कृष्णदास अकादमी

पो० बा० नं० १११८

चौक, (चित्रा सिनेमा बिल्डिंग), वाराणसी-२२१००१

(भारत)

Reprinted and Published from the Earlier Edition of
Chowkhamba Sanskrit Series Office-Varanasi.

CHOWKHAMBA SANSKRIT SERIES

30

VĪRAMITRODAYA

[Shuddhi Prakasha]

OF

M.M. Pt. Mitra Mishra

Edited by

Nyayacharya Pt. Padma Prasad Upadhyaya

VOL. XII



CHOWKHAMBA SANSKRIT SERIES OFFICE

VARANASI-221001

1987

© Chowkhamba Sanskrit Series Office

K. 37/99, Gopal Mandir Lane

Post Box No. 1008, Varanasi-221001 (India)

Phone : 63145

The Publication has been brought out with the Financial assistance from the Govt. of India, Ministry of Education.

Reprinted

1987

Price : Rs. 318-00 (Rs. Three Hundred Eighteen) Vols. III-XII

Also can be had from

KRISHNADAS ACADEMY

Oriental Publishers and Distributors

Post Box No. 1118

Chowk, (Chitra Cinema Building), Varanasi-221001

(INDIA)

श्रीगुरुः शरणम् ।

भूमिका ।

हेहो ! विद्यैकधनाः ! धर्मैककृत्याः ! विद्वत्तलजाः !

अस्मिन् खलु निरवधौ संसरणाम्बुधौ युगपन्मज्जनोन्मज्जनायासनिर्यासनिदानमेक-
मेव नूनमनूनं तत्त्वज्ञानमाकलयन्ति समुच्छलदविच्छिन्नजन्ममरणपरम्परागिरिणदीप्रवा-
हपातदराः श्रुतिस्मृतीतिहासपुराणप्रमाणताऽऽदराः कल्याणकृते कदर्थितकलेऽदराः कोविद-
वराः । अनारोपितस्य रूपस्य साक्षात्कृतिमेव च तत्त्वज्ञानत्वेन व्यवहरन्ति गरीयांसो
विवेचकवरीयांसः । अनारोपितं च रूपं तदेव जगति, यद् देशतः कालतो वस्तुतश्चा-
परिच्छिन्नम्, श्रुतिश्चात्रानुकूला “वाचारम्भणं विकारो नामधेयं मृत्तिकेत्येवसत्य”मित्या-
दिका । एवंविधस्य च रूपस्य साक्षात्कारो नेन्द्रियव्यापारायत्तजन्मा सम्भावयितुमपि
शक्यः प्रमादविधुरैरिति श्रवणमनननिदिध्यासनाहितसंस्कारविशेषैरच्छस्फटिककल्पे
मानसमुकुरे प्रतिविम्ब एव सः । विम्बप्रतिविम्बयोश्चौपाधिकमन्यत्वं चकास्ते न तास्वि-
कमिति न द्वैतिभिर्विद्वेष्यम्, तमेव च ‘यत्साक्षादपरोक्षाद् ब्रह्म’ इति श्रुतिरप्यनुगृह्णा-
ति’ स च संस्कारविशेषः सामान्यविशेषाधीनामन्दमन्दतासमालिङ्गितमानसे मातङ्गकुले
कृतो मन्त्रदीक्षासंस्कार इवापरिसङ्ख्येयजनिजातसंचिताघसन्दोहधूलिधूसरेऽन्तःकरणे
नात्मानमेव लभते कुतो वा प्रतिविम्बग्रहणयोग्यतामादधीत, तस्याश्चापगमो न विहि-
तानुष्ठितिप्रतिषिद्धपरिहृतिमन्तरा, तत्र प्रतिषिद्धपरिहृतेः सार्वदिकतया विशेषणविशेषान
पेक्षत्वेऽपि विहितानुष्ठितेरस्ति समग्राङ्गकलापाधिकारितावच्छेदकविशेषणविशेषप्रामसापे-
क्षता, अङ्गकलापाधिकारितावच्छेदकधर्मविशेषविरहाधिकारिका च सा सिकतोत्ता
ल्लतैव आधुनिकसुधारककराकर्षणकम्पिता राजनीतिरिव वनितासखीसङ्गता प्रव्र-
ज्येव विफलतामेवासदायतीति कर्मफलाभीप्सुना मनस्विना नित्यनैमित्तिककाम्यभे-
देन विभक्तानां त्रयाणां कर्मणामनुष्ठितौ प्रथममधिकारितासम्पादनशीला धर्मविशेषा
एवान्वेषणीयाः, तेषु च शौचस्याप्यास्ते विशेषणविशेषता, यदन्तरोत्तमपि कर्मबीजं
नापूर्वाङ्कुरं प्रसवितुमीष्टे, तद्विरहे च फल्गुतामेवावलम्बन्ते निखिलान्यपि कर्मजातानि,
व्यर्थतामेवोपयाति विशेषत आमुष्मिकप्रयोजनाः प्रयोजितमायासोपचितं वसुच-
यम् । किं बहुना, अज्ञनायायासितायाऽपि न रोचते शुद्धिहीनतयावगतमदनीयम् ।
पिपासाकुलितोऽपि नाभिलषति तादृशं शिशिरतरमपि पानीयं पातुम् । बलवत्कायव्या-
पारशतैः श्रान्तोऽपि प्रशिथिलाङ्गकलापोऽपि नाकाङ्क्षतेऽपवित्रां निविडविटपिप्रच्छायशी-
तलामपि वसुधामध्यासितुमिति सर्वस्मिन्नेव लौकिकेऽलौकिके च वस्तुनि शुद्धिरपेक्षि-
तेति कासौ शुद्धिः ? कतिधा च सा ? कतमैरुपायैरुपपादनयेत्यादिविचिकित्साप्रमत्त-
करणेका बाधत एवानारतं निर्णिनीघूणां मनस्विनामन्तःकरणनलिनानि, तन्निराकृतिश्च न
शांखीयाध्यवसायतीक्ष्णान्कुशपरिग्रहं विना, तत्परिग्रहोऽपि न सम्यग्विवेचनमन्तरा,
तद्विवेचनमपि न प्रमाणविषयव्यवस्थां विनेति शुद्धयशुद्धिविषये समुपलभ्यमानानां

मुनिवचनानां विषयव्यवस्थायै निर्मितोऽयं महाप्रबन्धः, महाटवीदुर्गमदुर्गकन्दरानिक्षि-
तो महामणिरिव सम्प्रति श्रीजयकृष्णश्रेष्ठिमहोदयानां कथनीयतापथमनवतीर्णेन प्रबलेन
प्रयत्नशतेन कथंकथमपि प्रकाश्यतां नीतः ।

यश्च नास्ति नः शास्त्रे विश्वासः, शुद्धिश्च मलविरहित्वरूपं स्वच्छत्वमेव, तच्च प्र-
त्यक्षप्रमाणसमधिगम्यमेवेत्यनर्थकं तदवधारणार्थमेतावतो ग्रन्थराशेः प्रणयनमिति प्रत्या-
चक्षीत स प्रतिवक्तव्यः, तदेवमलं शास्त्रैकसमधिगम्यमिति नः सिद्धान्तः, प्रत्यक्षसम-
धिगम्ये तु तस्मिन् यथाकथञ्चिद् दृश्यानामुपपद्येतापि, आत्मादीनान्त्वदृश्यानां मलि-
नतामलिनते कथं निर्णयेताम्, नास्ति कश्चनात्मा, न चार्थकामातिरिक्तौ पुरुषार्थौ,
नापि प्रत्यक्षतन्मूलकानुमानातिरिक्तं प्रमाणम् । नापि च जन्मान्तरमिति प्रलपतां च
प्रमाणचर्चाचतुरैश्चञ्चतुरचेतोभिर्नैयायिकतनयैरेव वाग्निद्रयनियमनात्मकमौनव्रतप्रा-
यश्चित्तौ प्रवर्तनीयाः ।

किंच—विहितस्थाननुष्ठानाञ्चिन्दितस्य च सेवनात् ।

अनिग्रहाञ्चेन्द्रियाणां नरः पतनमृच्छति ॥

इति मनुवचनानुसारेण पतितानां तेषां लोमवल्लाङ्गूलवतामिव धर्मानुष्ठितावन-
धिकारान्नास्त्येव शुद्धेरावश्यकता, ये पुनरधिकारसंपन्नाः पुरुषार्थचतुष्टयप्रमातारः,
धर्मस्यैवेतरपुरुषार्थमूलतया धर्मानुष्ठितावेव निथोजितकायवाङ्मनोव्यापाराः, तैः
शुद्धेः सा महं ग्राह्यतया तेषां कृते कृतात्मपरिग्रहा ग्रन्थप्रणयननिर्वाहिका कृतिर्न निरर्थतां
कथमप्यापद्यत इत्यलं निर्मर्यादैः पण्डितमन्यैः शुष्ककलहेनेति ।

यद्यपि शुद्धिनिरूपणपराः सन्ति बहुशो मन्वर्थमुक्तावलीमिताक्षरापरार्कबालम्भद्वीप्र-
भृतिपरिवारपरिवृंहिताः, षडशोतित्रिशच्छ्लोकीशुद्धिविवेकशुद्धितत्त्वसिन्धुप्रभृतिपरिचा-
रिकाशतैः सादरं सेविता अमिताः संहिताः, तथापि ता बहुलपक्षपक्षपातिनीयामिनीत-
मस्तोममेचकिताः काशीपुरीसरणिश्रेणय इवान्तरा प्रकाशं न सम्यक् शुद्धिपदवीनिर्धा-
रणाय पर्याप्तं इति स्वजनुषामहीमण्डलमण्डनायमानमिथिलामण्डलं मण्डयद्भिस्तत्रभ-
वद्भिर्महामहोपाध्यायैर्मित्रमिश्रमहोदयैराध्यात्मिकाधिभौतिकरूपा ये केचन शु-
द्धिप्रकारास्ते समेऽपि अस्मिन्नबन्धे प्रमाणयुक्त्युपन्यासपूर्वकं निष्ठङ्किता इति सर्वमपि
प्रकृतनिबन्धावलोकनसमनन्तरमेव स्वयमनुभवपथमवतरिष्यति शेमुषीविशेषजुषां स-
हृदयधौरेयाणामित्यलमात्मनो मुधा वाचाटताप्रकटनकौशलकलासमाश्रयणेनेति । अत्र
च वाराणसीपुरीविराजमानराजकीयपुस्तकालयगतं लिखितं शुद्धप्रायस्कामादर्शपुस्तकं
शरणीकृत्य संशोधनादिकार्यजाते, प्रमादतो जातानामशुद्धीनां ज्ञापके शुद्धिपत्रे, प्रबन्धग-
तानां विषयाणामनुक्रमणे च यथाशक्तिशेमुषि संपादितेऽपि तपोज्ञानसहायशून्यैश्चर्मदृशै-
र्मादृशैः साहजिकानां दोषाणां साकल्येन निरसितुमशक्यतया तत्र तत्र बहूपप्लुतं स्यात्,
तत्र च परिचितस्थानप्रयत्नाविहितागमयत्ना अपश्चिमा विपश्चित एव नः शरणमिति—

संशोधकः ।

॥ श्रीः ॥

अथ वीरमित्रोदयशुद्धिप्रकाशस्य
विषयानुक्रमणिका ।

विषयः	पृष्ठसंख्या
आदौ षड्लोकद्वयेन नृसिंहस्तवनम् ।	१
तृतीयद्वलोकेन कृष्णस्तवनम् ।	"
चतुर्थद्वलोकेन शिवस्तुतिः ।	"
पञ्चमद्वलोकेन गणेशस्तुतिः ।	"
षष्ठद्वलोकेन भगवतीस्तुतिः ।	"
सप्तमाष्टमद्वलोकान्भ्यां मेदिनीमल्लनाम्नो नरपतेर्वर्णनम् ।	२
नवमदशमद्वलोकान्भ्यां तत्पुत्रस्यार्जुननाम्नो नृपस्य वर्णनम् ।	"
एकादशद्वादशद्वलोकान्भ्यामर्जुनपुत्रस्य मल्लानाख्यस्य नृपस्य पराक्रमवर्णनम् ।	"
त्रयोदशचतुर्दशद्वलोकान्भ्यां तत्पुत्रस्य प्रतापरुद्रस्य वर्णनम् ।	"
ततः श्लोकत्रयेण प्रतापरुद्रतनूजस्य मधुकरसाहस्य वर्णनम् ।	"
अष्टादशद्वलोकेन पुत्रे वीरसिंहे राज्ञं प्रतिष्ठाप्य मधुकरसाहस्य शुभोक्त्यामनकथनम् ।	३
ततोऽष्टाभिः श्लोकैर्वीरसिंहस्य वर्णनम् ।	"
ततो जुहारसिंहनृपतेर्वर्णनम् ।	४
ततस्तत्पुत्रस्य विक्रमादित्यस्य वर्णनम् ।	५
चत्वारिंशत्तमेन श्लोकेन श्रीहंसपण्डितस्य वर्णनम् ।	"
ततस्तत्पुत्रस्य परशुराममिश्रस्य जन्मकथनम् ।	६
ततस्तत्पुत्रस्य मित्रमिश्रस्य जन्मकथनम् ।	"
श्रीवीरसिंहाज्ञया शुद्धिप्रकाशनिर्मितौ स्वस्य प्रवृत्तिकथनम् ।	"
शुद्धिप्रकाशविषयानुक्रमणिकाकथनम् ।	"
आशौचसंसर्गाभावस्य शुद्धिपदार्थत्वकथनम् ।	"
प्रतान्तरखण्डनपूर्वकं शुद्धयन्तर्गताशौचपदार्थनिरूपणम् ।	८
शुद्धिभेदकथनम् ।	"
जलवलाऽऽशौचनिरूपणम् ।	९
शिवर्षादुत्तरे वयसि रजस उत्पत्तिकथनम् ।	१०

विषयः	पृष्ठसंख्या
द्वादशवर्षवयस्कथा बही रजोदर्शनाभावेऽप्यन्तःपुष्पसङ्गावाद्गमनाचित्प्र- तिपादनम् ।	१०
रजोनिमित्तमाशौचम् ।	"
अविज्ञाते रजसि निर्णयः ।	"
रात्रौ रजसि प्राह्मदिननिर्णयः ।	"
रजस्वला धर्माः ।	११
रजस्वलाया तैलाभ्यङ्गभूमिखननाञ्जनस्नानदन्तधावननसूक्तनादौ दोषकथनम् ।	"
रजस्वलाया नैमित्तिकस्नानप्राप्तौ तत्प्रकारकथनम् ।	१२
रजःस्वलायाः स्नानोत्तरकर्तव्यनिरूपणम् ।	"
रजस्वलाया उधराद्यभिभवे शुद्धिप्रकारकथनम् ।	"
तस्या मर्त्यशुभ्रवादाौ चतुर्थेऽहनि शुद्धिः, दैवे पित्र्ये च रजोनिवृत्तौ पञ्चमादौ शुद्धिः ॥	१३
त्रयोदशदिनात्पूर्वं रजोदर्शने शुद्धिविचारः ।	१४
रजोविशेषे शुद्ध्यपवादः ।	"
चतुर्विधरजोभेदकथनम् ।	"
तत्र रोगजे रजसि स्पर्शादौ दोषाभावामिधानम् ।	"
यावद्भ्रजोनिवृत्तिर्न भवति तावद् दैवादौ पाकादौ च नाधिकार इति प्रतिपादनम् ।	१६
द्रव्यजे रजोविशेषे विशेषामिधानम् ।	"
गर्भस्त्रावाशौचम् ।	"
गर्भस्त्रावे मासतुल्याभौ रात्रिभिः शुद्धिकथनम् ।	१६
अहःशब्दरात्रिशब्दयोरहोरात्रपरत्वकथनम् ।	"
स्त्रावशब्दार्थनिर्वचनम् ।	"
“रात्रिभिर्मासतुल्याभि”रिति मनुष्यचनस्य तृतीयादिमासपरत्वाभिधानम् ।	"
प्रथमद्वितीयमासयोः स्त्रावे वर्णभेदेनाशौचामिधानम् ।	"
तत्र रुद्रघरादिमतप्रदर्शनम् ।	"
माध्वमतप्रदर्शनम् ।	"
मत्तान्तरखण्डनपूर्वकमाध्वमतस्य युक्तत्वाभिधानम् ।	१७
स्त्रावाशौचे मातुरेव मासतुल्याशौचं सपिण्डानां तु सद्यःशौचमिति कथनम् ।	"
सगुणसपिण्डानां सद्यः, निर्गुणानामहोरात्रम्, यथेच्छावारिणां त्रिरात्रमिति रुद्रघरमतप्रदर्शनम् ।	"
स्त्रावाशौचस्य मृतजातपरत्वाभिधानम् ।	"
सप्तममासादारभ्य जीवति जाते मातुः सम्पूर्णाशौचम् ।	"
तत्र प्राच्यानां सपिण्डाशौचव्यवस्था ।	१८

विषयः	पृष्ठसंख्या
माधवमतप्रदर्शनम् ।	११
स्वमतप्रदर्शनम् ।	११
जननाशौचम् ।	११
जनने सपिण्डेषु शावाशौचवद् दशाहाशौचम् ।	१९
सप्तममासप्रभृतिमृतजाते दशाहं सृत्याशौचम् ।	११
नालच्छेदात्प्राहू मृते पित्रादीनां त्रिरात्रं मातुः पूर्णम् ।	११
चातुर्दश्यानां यथाक्रमं दशाहद्वाहाहपक्षमासमभिव्याप्याशौचम् ।	११
अपत्यजनने पितुः स्नानात्पूर्वमल्पव्यत्वम् ।	११
जननाशौचे सूतिकावर्जं नाल्पव्यत्वम् ।	११
सूतिकाया दशरात्रानन्तरमल्पव्यत्वनिवृत्तिरूपा शुद्धिः ।	३०
पुत्रवस्था शुद्धयनन्तरं विंशतिरात्रेण कर्माधिकारः ।	११
स्त्रीजनन्याः शुद्धयनन्तरं मासेन कर्माधिकारः ।	११
जननाशौचे तत्सहिनविहिते कर्मणि प्रथमषष्ठदशमदिनेषु नाशौचम् ।	११
प्रथमषष्ठदशमदिनेषु पक्वान्नं वर्जयित्वा प्रतिग्रहे न दोषः ।	२१
पक्वान्नभक्षणे चान्द्रायणम् ।	११
अन्याशौचेऽपि पुत्रजन्मनि तत्कालं शुद्धिः ।	११
वालाद्यशौचनिरूपणम् ।	११
नालच्छेदात्पूर्वं तदुत्तरं वा त्रिशुमरणे तन्निमित्तं सद्यःशौचम् ।	११
सद्यःशौचपदस्य स्नानाच्छुद्धिपरत्वकथनम् ।	
रुद्रधरादीनां मतस्वण्डनम् ।	११
नामकरणोत्तरं षष्ठमासपर्यन्तं दाहे सपिण्डानामेकरात्रं खनने सद्यः ।	२२
षण्मासादूर्ध्वं चूडाकरणपर्यन्तमेकाहः ।	११
त्रिवर्षोत्तरमुपनयनपर्यन्तं त्रिरात्रम् ।	२३
मातापित्रोरुपनयनपर्यन्तं सर्वत्र त्रिरात्रम् ।	२४
बालाद्याशौचं सर्ववर्णसंधारणम् ।	११
मरणाशौचनिरूपणम् ।	
सोदभ्रातुर्दन्तजननपर्यन्तं भगिनीमरणे सद्यःशौचं, आचुडादेकरात्रं, विवाहपर्यन्तं त्रिरात्रम् ।	११
सोदरव्यतिरिक्तानां पितृमात्रादिसर्वसपिण्डानां चूडान्तं मरणे सद्यः तदुपरि वाग्दानपर्यन्तमेकरात्रम् ।	११
वाग्दानोत्तरं विवाहात्पूर्वं भर्तृकुले पितृकुले च त्रिरात्रम् ।	२९
अत्र माधवमतप्रदर्शनम् ।	

विषयः	पृष्ठसंख्या
वारदानकाकोत्तरं वाग्दानाभावे यावद्विवाहं पितृपक्ष एव त्रिरात्रम् ।	२९
अत्र दाक्षिणात्यमतप्रदर्शनम् ।	२६
गौडमतप्रदर्शनम् ।	११
ऊढकन्यायाः पितृगृहे प्रसवमरणयोरशौचव्यवस्था ।	२७
तत्रैव मत्तान्तरप्रदर्शनम् ।	३८
परपूर्वायाः शूद्रायाः प्रसवमरणयोस्तद्गर्भजनकस्य यावज्जीवमशौचम् ।	११
पित्रा यस्मै दत्ता तं त्यक्त्वा स्वातन्त्र्यादन्यमाश्रितायाः प्रसवमरणयोर्धमा- श्रिता तस्य त्रिरात्रमाशौचम् ।	११
तत्सपिण्डानां नाशौचम् ।	११
सप्तमे पदे पत्नीत्वसंपत्तौ ब्रह्मकृ गृहीतीया आप्रसवं पितृगोत्रम् ।	११
इस्योत्तरं पूर्वभर्तृगोत्रम् ।	११
सजातीयोऽथ परपूर्वाऽथ भार्याऽथ प्रसूताऽथ मृताऽथ च त्रिरात्रम् ।	२९
हीनजातीयोऽथ अहोरात्रम् ।	११
हीनतरजातीयोऽथ नाशौचम् ।	११
अत्र दाक्षिणात्यानां मतप्रदर्शनम् ।	११
सम्पूर्णाशौचनिरूपणम् ।	
तत्र सपिण्डानां दशाहम् ।	३०
सकुल्यानां त्रिरात्रम् ।	११
गोत्रजानां स्नानमात्रम् ।	११
सपिण्डसकुल्यगोत्रजपदार्थनिरुक्तिः ।	११
चतुर्णां वर्णानां यथाक्रमं दशाहद्वादशपक्षमासैरभिष्टुद्धिकथनम् ।	११
कन्यानां त्रिपौरुषं सापिण्डयम् ।	
समानोदकानां त्रैविध्यकथनपुरःसरं तेषामशौचकथनम् ।	३१
दासादीनां स्वामितुलयाशौचकथनम् ।	११
असपिण्डाशौचनिरूपणम् ।	११
तत्र आचार्यमरणे त्रिरात्रम् ।	११
तत्पुत्रे पत्न्यां चाहोरात्रम् ।	११
महागुरुषु द्वादशरात्रम् ।	३२
ओत्रिये स्वगृहमृते त्रिरात्रम् ।	११
अओत्रिय एकरात्रम् ।	३३
मातुले मातृसहोदरे पक्षिणी ।	११
गुणवति तस्मिन्नेकस्थानमृते त्रिरात्रम् ।	११

विषयः	पृष्ठसंख्या
मातृवैमात्रेयभ्रातरि एकरात्रम् ।	३३
गुरुकुलस्थस्य शिष्यस्य मरण आचार्यस्य त्रिरात्रम् ।	"
अन्यत्र मृते एकाहम् ।	"
यजमानसन्निधौ ऋत्विङ्मरणे यजमानस्य त्रिरात्रम् ।	"
अन्यत्र मृतौ पक्षिणी ।	"
कुलक्रमागतानां याजकानां मरणे त्रिरात्रम् ।	"
अन्येषां पक्षिणी ।	"
आत्मबान्धवेषु पितृबान्धवेषु च पक्षिणी ।	"
मातृबन्धुषु एकरात्रम् ।	३४
श्वश्रूश्चशुरयोः पक्षिणी ।	"
मतामह्याः पक्षिणी ।	"
दौहित्रस्य पक्षिणी ।	"
मातामहस्य त्रिरात्रम् ।	"
ब्यालकस्तदैकरात्रम् ।	"
श्वश्रूश्चरादौ त्रिरात्रपक्षिण्यहोरात्राणां व्यवस्था ।	"
स्वयं दाहादिना संस्कृते दौहित्रे भागिनेये च त्रिरात्रम् ।	३५
उपनयनादिना संस्कृते त्रिरात्रमिति दक्षिणात्यमतखण्डनम् ।	"
भिन्नस्थानमृते दौहित्रे भगिनीपतौ जामातरि च सद्यःशाचम् ।	"
मातृत्वस्वपतिपितृत्वस्वपत्योर्मृतौ नाशौचम् ।	३६
मातामहमरणे त्रिरात्रं मातामहीमरणे पक्षिणीति रुद्रधरमप्रदर्शनम् ।	"
अपरिपालकराजमरणे सद्यःशौचम् ।	"
परिपालके राजनि मृते अहोरात्रम् ।	"
यस्य गृहे राजा त्रियते तस्य त्रिरात्रम् ।	"
सतीष्येमृतेऽहोरात्रम् ।	"
औरसेतरपुत्राणां मरणे त्रिरात्रम् ।	३७
सगुणनिर्गुणभेदेनाशौचव्यवस्था ।	३९
तस्यां युगान्तरविषयत्वप्रतिपादनम् ।	४४,
वर्णसन्निपाताशौचनिरूपणम् ।	
ब्राह्मणस्य यथाक्रमं ब्राह्मणादिचातुर्वर्ण्यकन्यापरिणये ब्राह्मण्याः प्रसवमरणयोर्दशाहम् ।	
क्षत्रियायाः प्रसवमरणयोः षडहम् ।	४५
वैश्यायाः प्रसवमरणयोस्त्र्यहम् ।	"
सूत्रायाः प्रसवमरणयोरेकाहम् ।	"

विषयः	पृष्ठसंख्या
क्षत्रियस्य वैश्यायाः प्रसवमरणयोस्त्रिरात्रम् ।	४९
क्षत्रियस्य शूद्रायाः प्रसवमरणयोरेकरात्रम् ।	"
वैश्यस्य शूद्रायाः प्रसवमरणयोः षड्रात्रम् ।	"
व्युत्क्रमेण परिणये ब्राह्मण्या दरारात्रम् ।	"
अनन्तरवर्णे सप्तरात्रम् ।	"
एकान्तरे पञ्चरात्रम् ।	"
अन्तरे त्रिरात्रम् ।	"
इदं च देशभेदव्यवस्थितम् ।	"
विभिन्नजातीनामेकपरिणीतानां सप्तनीनां प्रसवमरणयोर्भिद्यस्तासां तत्पत्यु- क्षाशौचव्यवस्था ।	४६
तासामेव पुत्राणामविभक्तानां विभक्तानां च मातृपितृमरणे तेषां मरणे मा- तृणां पितृश्चाशौचव्यवस्था ।	४७
स्वामिमरणे दासादीनामशौचव्यवस्था ।	४८
विदेशस्थमरण आशौचनिरूपणम् ।	
मरणनिमित्ताशौचमध्ये मरणश्रवणे शेषदिनैः शुद्धिः ।	४९
आशौचकालातिक्रमेण श्रवणे वत्सरमध्ये त्रिरात्रम् ।	"
वत्सरातिक्रमेण श्रवणे षडकदानसहितस्नानमात्रेण ।	"
अतिक्रान्ताशौचं गृह्णिण एव न तद्द्रव्यस्य ।	"
मातापित्रोः पत्युश्च वर्षमध्ये त्रिरात्रम्, तदूर्ध्वमेकाहः ।	"
श्रवणादिनादारभ्याविशेषेण दशाहमित्यन्ये ।	५०
दाक्षिणात्यानां मते दशाहोत्तरं मासत्रयमध्ये सपिण्डाशौचं त्रिरात्रम् ।	"
चतुर्थादिमासत्रिके पक्षिणो ।	"
सप्तमादित्रिक एकाहः ।	५१
नवमादूर्ध्वमुदकदानसहितं स्नानमात्रम् ।	"
इदं त्रिरात्राद्याशौचं विदेशान्यदेशमरणे, देशांतरमरणे तु स्नानमात्रम् ।	"
देशान्तरलक्षणं, तत्प्रसङ्गेन योजनलक्षणम् ।	"
मातापित्रोः सप्तस्नानात्पुत्र देशान्तरमरणेऽपि कालाविशेषेण यथाक्रमं सम्पूर्णा- शौचं त्रिरात्रं चेति दाक्षिणात्याः ।	५२
दशाहोत्तरं पुत्रजन्मश्रवणे पितुः स्नानमात्राच्छुद्धिः ।	"
दशाहोत्तरं ज्ञातिमरणश्रवणे स्नानादङ्गास्पृश्यत्वनिवृत्तिराशौचं तु त्रिरात्रम् ।	"
पुत्रातिरिक्तसपिण्डजननाशौचेऽतिक्रान्ते स्नानमपि नास्ति ।	"
मृत्युविशेषाशौचनिरूपणम् ।	"

विषयः	पृष्ठसंख्या
द्विन्वाहवहतस्य सद्यःशौचम् ।	९३
अशनिहतस्य सद्यःशौचम् ।	"
गोब्राह्मणार्थं हतस्य " ।	"
जलाशयहतस्य " ।	"
श्वापदैर्भ्याम्रादिभिर्हतस्य " ।	"
द्रैष्टिभिः सर्पादिभिर्हतस्य " ।	"
युद्धेऽभिमुखं हतस्य " ।	"
अग्निना मृतस्य " ।	"
निर्जलदेशमृतस्य " ।	"
प्रपातेन मृतस्य " ।	"
महापथगमनेन मृतस्य " ।	"
अनशनेन मृतस्य " ।	"
दीक्षितस्येष्टिसम्बन्धिकर्मानुष्ठाने ।	"
राजाज्ञयामात्यस्य, पुरोहितस्य च स्वकीयसूक्तकृतकादौ" ।	९४
शस्त्रहतस्य सद्यःशौचम् ।	"
रज्जुद्वन्द्वनादिना मृतस्य ।	"
विषसंक्षणेन मृतस्य ।	"
गोब्राह्मणार्थं दण्डेन युध्यमानानां मरणे एकरात्रम् ।	"
संग्रामे दण्डेन युध्यमानानां सांमुख्ये मरणे ।	"
चौरादिगृहीतानां बन्दिदशायामेव मरणे ।	"
संग्रामे क्षतेन कालान्तरमरण एकरात्रमिति दाक्षिणात्याः ।	"
क्षतेन सप्ताहादूर्ध्वं मृते त्रिरात्रं तदूर्ध्वं जाल्युक्ताशौचमिति गौडाः ।	"
शस्त्रहतस्य त्र्यहस्यन्तरं मृते त्रिरात्रं तदूर्ध्वं सम्पूर्णाशौचम् ।	"
शस्त्रघातपदस्य पारिभाषिकत्वमपीत्युपवर्णनम् ।	"
द्विन्वाहवे शस्त्रैरभिमुखहतस्य त्रिरात्रम् ।	९५
तत्रैव ऋगुङ्गादिना शस्त्रैर्वा पराङ्मुखहतस्य त्रिरात्रम् ।	"
बुद्धिपूर्वं वज्रहतस्य सद्यःशौचम् ।	"
प्रमादतो वज्रहतस्य त्रिरात्रम् ।	"
राज्ञा वधाद्द्वैघपराधहतस्य सद्यःशौचम् ।	"
अस्पापराधहतस्य त्रिरात्रम् ।	"
गोब्राह्मणार्थमभिमुखहतस्य सद्यःशौचम् ।	"
पराङ्मुखहतस्य त्रिरात्रम् ।	"

विषयः	पृष्ठसंख्या
दुर्भिक्षहतस्य सद्यःशौचम् ।	१०
जौपसर्गिकात्यन्तमरकहतस्य च सद्यःशौचम् ।	११
क्षापहतस्य ।	११
अपसर्गनिरूपणम् ।	११
बुद्धिपूर्वं ब्राह्मणहतस्य सद्यःशौचम् ।	११
प्रमादाद् ब्राह्मणहतस्याशौचम् ।	११
पतितमरणे विदेहास्यशिशौ चाशौचाभावः ।	१६
दुर्मरणे आशौचाभावप्रतिपादनम् ।	११
दुर्मरणनिमित्तानि ।	११
दुर्मरणे प्रायश्चित्तानुष्ठितेः पूर्वमौर्ध्वदेहिककर्मनिषेधः ।	११
दुष्टेतानामौर्ध्वदेहिककर्मकरणे तसकृच्छ्रद्वयं प्रायश्चित्तम् ।	११
वृथाजातानां [अनाश्रमिणां] न दाहादिकम् ।	१८
प्रतिलोमशङ्कुराणां न दाहादिकम् ।	११
स्नेहादिना दाहकरणे प्रायश्चित्तपूर्वकमाशौचम् ।	१९
आरन्ध्रप्रायश्चित्तेऽन्तरामृते विनैव प्रायश्चित्तमाशौचादिकं कार्यम् ।	११
शास्त्रविहितबुद्धिपूर्वमरणे त्रिरात्रम् ।	११
विहितात्मघातप्रायश्चित्तरूप आत्मघाते त्रिरात्रम् ।	६०
काम्ये प्रयागादिमरणादौ च त्रिरात्रम् ।	११
अत्र मैथिलानां दाक्षिणात्यानां च मृतं प्रदत्तं गौडमतकथनम् ।	६१
दुर्मरणमृतानां संवत्सरादूर्ध्वं नारायणलिङ्गपूर्वकमौर्ध्वदेहिकम् ।	११
अनुगमनाशौचनिरूपणम् ।	११
ब्राह्मणजातीयप्रेतानुगमने सचलस्नानपूर्वकाग्नेत्पशुघृतप्राशनाभ्यां शुद्धिः ।	११
द्विजातीनां बुद्धिपूर्वकमेकान्तरितशवानुगमनं पुरात्रम्, द्वयन्तरिते इयहम्, त्र्यन्तरिते त्र्यहम्, चार्तं प्राणायामा इत्युक्तिः ।	६३
यद्रस्य द्विजशवानुगमने सज्योतिः ।	११
निहाराद्यशौचनिरूपणम् ।	११
असपिण्डस्य ब्राह्मणस्यासपिण्डेन ब्राह्मणेन दाने वहने, तद्गृहवासे च त्रिरात्रम् ।	६४
अकृतेऽपि दहनवहने अशौच्यस्नमक्षणे तज्जात्युक्तमाशौचम् ।	११
अशौचिगृहवासे निहारादिकरणे पुरात्रम् ।	११
मातुरासबान्धवानां मातुलादीनां निर्हरणादौ त्रिरात्रम् । (७०)	११
आशौचिभिः सह क्षयनाशनादिकं कृतेषु दशाहमाशौचम् ।	६९

विषयः	पृष्ठसंख्या
अनाथब्राह्मणनिर्हरणादौ परे परेश्वमेधकलं सद्यःशौचम् ।	६६
मूल्यग्रहणेन दाहकस्य तत्तज्जात्युक्तमशौचम् ।	११
आपदि मूल्यग्रहणेन दाहे षड्रात्रम् ।	११
अत्यन्तापदि मूल्यग्रहणेन दाहे त्रिरात्रम् ।	११
वेतनग्रहणेनासवर्णनिर्हरणे द्विगुणाशौचम् ।	११
आचार्य-उपाध्याय-गुरुशब्दार्थनिरुक्तिः ।	६७
ब्रह्मचारिण आचार्याद्यतिरिक्तस्य दाहादौ प्रायश्चित्तम् ।	६८
शौचस्यैवेदिकादिकर्तुः सर्वस्यापि दशाहमाशौचम् ।	६९
अज्ञानात् शवस्यपृष्टिसंपर्के स्नानाच्छुद्धिः ।	७०
तत्तज्जातीनामस्थिसञ्चयनात् पूर्वं तदूर्ध्वं वा रोदनादावाशौचव्यवस्था ।	७१
दशाहाभ्यन्तरे सजातीये समाने लघौ चाशौचान्तरपाते पूर्वाशौचेन शुद्धिः ।	७३
काषवगौरवविशेषे च नम् ।	११
लघ्वाशौचमध्ये गुर्वाशौचान्तरपात उत्तरेणैव शुद्धिः ।	११
अत्र गोडानां मतभेदप्रदर्शनम् ।	७६
सम्पूर्णयोः सजातीययोराशौचयोः सङ्करे रात्रिशेषे दिनद्वयं प्रभाते दिनत्रयं पूर्वाशौचाधिकमाशौचम् ।	११
सपिण्डाशौचमध्ये महागुरुणां मरणे उत्तरेणैव शुद्धिः ।	
सृष्टिकाया अग्निदस्य मृतकस्यतानां च न पूर्वेण शुद्धिः ।	७६
मात्राशौचमध्ये पितृमरणे पित्राशौचेन शुद्धिः ।	११
पित्राशौचमध्ये मातृमरणे पक्षिणीमभिष्याप्याधिकमाशौचम् ।	११
पञ्चमदिवसात्पूर्वमाशौचान्तरपाते पूर्वेण शुद्धिरन्यत्र उत्तरेणेत्यर्थां मत- भेदप्रदर्शनपूर्वकं विशेषणम् ।	११
तत्र दैयिकानां मतप्रदर्शनम् ।	७७
गोडानां मतनिदर्शनम् ।	७८
आशौचनिष्ठसाङ्ख्यनिरूपणम् ।	११
क्वचित्पूर्वापराशौचान्तिमदिनकृत्यमेकद्वैति प्रतिपादनम् ।	७९
आशौचे विधिनिषेधनिरूपणम् ।	८३
आशौचे नित्यकर्मणां त्यागः ।	११
आशौचेऽग्निहोत्रादीनामग्निसाध्यकर्मणां स्वकर्तृकत्वमुत्साध्यकर्तृकत्वमिति विस्तरेण निरूपणम् ।	८४
वैश्वदेवस्याग्निसाध्यत्वेऽपि तत्र वचनान्निवृत्तिरिति कथनम् ।	११
अशौचे सन्ध्याविचारः ।	८६

विषयः	पृष्ठसंख्या
दशाहपर्यन्तमशौचिस्वामिकं तत्साधितं चान्नमन्यकुलजैर्न ग्राह्यमिति कथनम् ।	८६
दातृभोक्तृमध्ये दातृरज्ञात्वे ज्ञानवतो भोक्तुरेव दोषः ।	८७
उभाभ्यामप्यपरिज्ञाते न दोषः ।	९
अशुचिस्वामिकेषु द्रव्यादिषु अशुचिस्वामिकत्वेनैवाशुचित्वमिति प्रतिपादनम् ।	९१
स्वर्ध गृह्यमाणेष्वशुचिस्वामिकेष्वपि लवणादिषु न दोष इत्यभिधानम् ।	९१
अशौचिस्वामिकमपि पण्यं मूत्रेण गृहीतं न दोषावहम् ।	९८
पितरि श्रुते वत्सरपर्यन्तं प्राप्तपितृभावाया मातुः श्राद्धं नैव कार्यम् ।	९९
मातरि श्रुतायां पितृश्राद्धवर्जं श्राद्धान्तरं न कार्यम् ।	९९
अशौचकालास्पृश्यत्वनिरूपणम् ।	९९
अपत्यजनने त्रैवर्णिकमातुर्दशाहमस्पृश्यत्वम् ।	९९
शूद्रायास्त्रयोदशाहमस्पृश्यत्वम् ।	९९
सच्छूद्राया दशाहमेवास्पृश्यत्वमिति मैथिलमतम् ।	९९
जन्नाशौचे पितुः सप्तमातुश्च स्नानात्पूर्वमस्पृश्यत्वम् ।	९९
अत्र गौडदाक्षिणात्यमतप्रदर्शनम् ।	९९
पितुः प्रथमदिने स्तिकास्पृश्यं दशरात्रमस्पृश्यत्वं द्वितीयादिवदिने शेषदिनानि याव- दस्पृश्यत्वम् ।	९०
सपिण्डानां स्तिकास्पृश्यं स्नानादस्पृश्यत्वनिवृत्तिः ।	९१
मरणाशौचे कियन्ति दिनान्यङ्गास्पृश्यत्वमित्यत्र निर्णयः ।	९१
सद्यःशौचनिरूपणम् ।	९१
सद्यःशौचित्यत्र सद्यःपदार्थनिरुक्तिः ।	९१
ऋत्विग्नीक्षितादीनां तत्तत्कर्मणि सद्यःशौचम् ।	९२
व्रतयज्ञविवाहादौ प्रारब्धे सूतकाभावः ।	९४
प्रारम्भशब्दार्थनिर्देशनम् ।	९५
कारुण्डिलिपवैद्यादीनां तत्तत्कर्मणि नाशौचम् ।	९५
विवाहयज्ञयोरन्तराऽऽशौचपते परद्वारा दापने दातृभोक्तृभोर्न दोषः ।	९६
दैवभये राष्ट्रोपल्लवादी पूर्वशङ्कुलिपते चान्ने नाशौचम् ।	९९
दासदास्यादीनामनन्यसाध्ये तत्तत्कर्मणि स्नातृवैवास्पृश्यत्वनिवृत्तिः ।	९९
दासान्तेवासिप्रभृतीनां स्वामितुल्यमाशौचम् ।	९९
दासानां पञ्चदशमेदकथनम् ।	९९
दासदास्यादीनामाशौचविषये दाक्षिणात्यानां वाचस्पतिमिश्राणाञ्च मतम् ।	९७
भूमिशुद्धिनिरूपणम् ।	९९
उदकशुद्धिनिरूपणम् ।	१०२

विषयः	पृष्ठसंख्या
स्वभावशुद्धिनिरूपणम् ।	१०६
तैजसादिद्रव्यशुद्धिनिरूपणम् ।	११३
अत्यन्तोपहतानां शुद्धिनिरूपणम् ।	१२५
पक्वान्नशुद्धिनिरूपणम् ।	१२६
देहादिशुद्धिनिरूपणम् ।	१३३
प्रक्षालनादिशुद्धिनिरूपणम् ।	१३५
आचमनानुक्त्यानिरूपणम् ।	१४०
आचमनापवादः ।	१४१
स्नानशुद्धिनिरूपणम् ।	१४४
सुसुकृत्यनिरूपणम् ।	१५१
मृतकृत्यनिरूपणम् ।	१५९
सूतिकामरणे कृत्यनिरूपणम् ।	१७७
सहगमनानुगमनप्रकारनिरूपणम् ।	१७९
प्रापितमृतकृत्यनिरूपणम् ।	१८४
मरणत्रिशेषे नारायणवलयादिनिरूपणम् ।	१९०
पञ्चकमरणे दाहप्रकारनिरूपणम् ।	१९३
त्रिपुष्करमृते " ।	१९५
त्रिपादर्क्षमृते " ।	१९६
कुष्ठिमृता " ।	१९७
वैषदाहापवादः ।	१९८
उदकदाननिर्णयः ।	१९९
उदकदानानधिकारिनिर्णयः ।	२०३
पिण्डदानादिकृत्यनिरूपणम् ।	२०९
नवश्राद्धनिरूपणम् ।	२१४
आशौचान्त्यदिनकृत्यनिरूपणम् ।	२१६
एकादशाहिककृत्यनिरूपणम् ।	२१७
मृतशय्यादानविधिनिरूपणम् ।	२२३
वृषोत्सर्गनिरूपणम् ।	२२५
दोदशश्राद्धनिरूपणम् ।	२३०
सपिण्डीकरणनिरूपणम् ।	२३२
तत्र केषाञ्चिन्मते संयोजनस्य प्राधान्यं आहृत्याहृत्यवस्थानम् ।	२३३
आहृत्यैव प्राधान्यं संयोजनन्तु तदङ्गमिति मतान्तरप्रदर्शनम्	२३४

विषयः	पृष्ठसंख्या
अन्येषां मत इभयोरपि प्रधान्यत्वप्रतिपादनम् ।	२३६
श्राद्धस्योपजनयोरङ्गाङ्गिभावनिराकरणम् ।	२३६
अपकृष्टान्यपि षोडशश्राद्धानि त्वस्वकाले पुनः करणीयानीति कथनम् ।	२३
सपिण्डीकरणं पित्रादिषु त्रिषु जीवत्सु नैव कार्यम् ।	२३७
अन्यतमे मृते जीवन्तमतिक्रम्य कार्यम् ।	२३
प्रेतस्य पुत्रादेः सपिण्डनसपिण्डीकृतैरपि पित्रादिभिः कार्यम् ।	२३
मातुः सपिण्डीकरणं पितामहीवर्गेण सह कार्यम् ।	२३८
सहस्रमने पितुः सपिण्डीकरणेनैव मातृसापिण्डयसिद्धिः ।	२३
अपुत्रायाः पतिकर्तृकं सपिण्डनं श्वश्रादिवर्गेण ।	२३
पतिपुत्रयोर्द्वयोरप्यभावे स्त्रियाः सपिण्डनं नास्तीति प्रतिपादनम् ।	२३
अन्वारोहणे भर्त्रा सह सापिण्डयम् ।	२३
स्मृत्यर्थसारेणैकविशेषामिधानम् ।	२३
पुत्रिकामातुः केन ह सापिण्डयमिति विचारः ।	२३९
सपिण्डीकरणविधिनिरूपणम् ।	२४०
मातुः पिण्डोदकदानादौ गोत्रनिर्णयः ।	२४३
वासुरादिनिन्दितविधाहोदायाः सपिण्डीकरणानन्तरमेव भर्तृगोत्रमिति निरूपणम् ।	२४४
ग्रन्थसमाप्तिः ।	२४४

इति वीरमिश्रोदयशुद्धिप्रकाशास्य विषयानुक्रमणिका ।



श्रीगणेशाय नमः ।

अथ

वीरमित्रोदयशुद्धिप्रकाशः ।

कोपाटोपनटत्सटोद्गतमटव् भ्रभीषणभूकुटि-
भ्राम्यद्भैरवदृष्टि निर्भरनमहर्षीकरोर्वीधरम् ।
गीर्वाणारिषपुर्विपाटविकटाभोगत्रुटद्धाटक
ब्रह्माण्डोरुकटाहकोटि नृहरेरव्यादपूर्वं वपुः ॥ १ ॥
सटाप्रव्यग्रेन्दुस्रवदमृतविन्दुप्रतिबलन्-
महादैत्यारम्भस्फुरितगुरुसंरम्भरभसः ।
लिहन्नाशाचक्रं हुतवहशिखावद्रसनया
नृसिंहो रंहोभिर्दमयतु मदंहो मदकलम् ॥ २ ॥
संसारध्वंसिकंसप्रमुखसुररिपुप्रांशुवंशावतंस-
भ्रशी वंशाधरो वः प्रचुरयतु चिरं शं स राधारिरंसी ।
यञ्चूडा रुढगूढस्मितमधुरमुखाभोजशोभां दिदक्षु-
गुञ्जाभिः सानुरागालिकनिकटनटस्रन्दकव्यक्तचक्षुः ॥ ३ ॥
लीलाभ्रान्तिविसर्पदम्बरतया व्यग्राङ्गकान्तं पद-
न्यासन्धञ्जदुदञ्जदद्विषसुधाभोगान्द्रकूर्माधिपम् ।
फूत्कारस्फुरदुत्पतत्फणिकुलं रिङ्गजटाताडन-
ध्मातव्योमगभीरदुन्दुभि नटश्रव्यात्स वो धूर्जटिः ॥ ४ ॥
कुम्भोद्घ्नान्तमधुव्रतावलिबलखुङ्कारकोलाहलैः
शुण्डास्फालनविह्वलैः स्तुत इव व्यालैर्वियत्प्लाविभिः ।
मज्जत्कुम्भमहावगाहनकृतारम्भो महाम्भोनिचौ
हेरम्बः क्रियतां कृताम्बरकरालम्बश्चिरं वः शिवम् ॥ ५ ॥
समन्तात्पश्यन्ती समसमयमेव त्रिभुवनं
त्रिभिर्नैत्रैर्होभिर्दशभिरपि पान्ती दश दिशः ।
दधाना पारीन्द्रोपरि चरणमेकं परपदा-
हतारिर्वो हन्यान्महिषमथनी मोहमहिषम् ॥ ६ ॥

धीरमित्रोदयशुद्धिप्रकाशे-

धामान् भिन्दन्नवामान् भुवमनुसुखयन् पूर्यन्नार्थिकामान्
 धीमान् भीमानुकारी बहलबलभरैर्मेदिनीमल्लनामा ।
 आसीदाशीषिषेन्द्रशुतिधवलयशा भूपचक्रावतंसः
 भीकाशीराजवंशे विधुरिष जलधौ सर्वभूसार्धभौमः ॥ ७ ॥
 संप्रामप्रामकामो निरुपममहिमा सर्वविभ्रामधाम
 क्रामन्नेवारिचक्रं मिहिर इव तमो विक्रमोरुक्रमेण ।
 सारैर्भैरोरुदारैरपर इव गिरिर्मेदिनामल्लनेन
 प्रख्यातः क्षोणिचक्रे समजनि नृपतिर्मेदिनीमल्लनामा ॥८॥
 निर्य्यङ्गिस्तजयङ्गिर्विधुमिव जगतामर्जुनाभैर्यशोभिः
 सम्पूर्याधार्यवीर्यो विशिखवितरणैरर्जुनो दुर्जनानाम् ।
 साम्राज्योपाजनश्रीरगणितगुणभूरर्जुनप्रांशुबाहु-
 र्नाम्नाऽभूदर्जुनोऽस्माश्रपतिरतुलो मेदिनीमल्लभूपात् ॥९॥
 बुद्धिः शुद्धिमती क्षमा निरुपमा विद्यानवद्या मनो
 गाम्भीर्यैकनिकेतनं वितरणं दीनार्तिनिर्दारणम् ।
 आसीदर्जुनभूपतेर्विदधतो विद्रावणं विद्विषां
 भूर्मानामवनं च कारणगुणात्कार्यं यशोऽप्यर्जुनम् ॥ १० ॥
 तस्मादाधिरभूत्प्रभूतमहिमा भूमीपतेरर्जुनात्
 सौजन्यैकनिधिर्गुणैरनवाधिर्लावण्यवारांनिधिः ।
 भिन्दन् दुर्जनमर्जयन् बहु यशः प्रौढप्रतापोदयै
 दुर्जयो मलखाननामनिखिलक्षमामण्डलाखण्डलः ॥ ११ ॥
 यस्मिन् शासति नीतिभिः क्षितिमिमां निर्वैरमासीज्जगत्
 पारीन्द्रेण समं करीन्द्ररभसारम्भोऽपि सम्भाषितः ।
 इयेनः क्रीडति कौतुकी स्म विहगैश्चिक्रिड नक्रैर्क्षयः
 किं वान्यद्गहनेऽभवत्सह मृगैः शार्दूलविक्रीडितम् ॥ १२ ॥
 हिमविशदयशोभिशोभिताशो
 महिमतिरोहितवारिधिप्रभावः ।
 समजनि मलखानतः प्रतापै
 स्त्रिजगति रुद्र इव प्रतापरुद्रः ॥ १३ ॥
 शुचि धनमर्थिनि सहसा यशसा सममानने गुणो जगतः ।
 पुत्र भूरभिदधे चेतो रुद्रे प्रतापरुद्रेण ॥ १४ ॥
 जातः प्रतापरुद्रात्ससमुद्रां पालयन्नवनीम् ।
 कृतरिपुकाननदाहो मधुकरसाहो मर्हापतिः शुशुभे ॥ १५ ॥

पृथुः पुण्याभोगैर्विहितहितयोगैरनुदयत्-
 खलायोगैर्योगैः कृतसुकृतियोगैरपि गुरुः ।
 भुजस्तम्भालम्बालसशयितविश्वम्भरतया
 बभौ प्रौढोत्साहः स मधुकरसाहः क्षितिपतिः ॥ १६ ॥
 प्रजागणरुजापहो द्युतिमहोदयाविष्कृतः
 सुधांशुरिव मांसलो रसभरैः सभारञ्जनः ।
 प्रदीप्तकुमुदावालिर्द्विजपतिश्च न क्षत्रपो
 नृपो जयति सत्कृपो मधुकरः कृतारित्रपः ॥ १७ ॥
 विन्यस्य वीरसिंहे भूपतिसिंहे महीभारम् ।
 ज्ञानानलमलदाहो मधुकरसाहो दिवं भेजे ॥ १८ ॥
 अन्तर्गम्भीरतान्धूकृतसलिलनिधिर्लालिताशेषबन्धु
 बुन्देलानन्दसिन्धुः सुललितललनालोचनेन्दीवरन्दुः ।
 भ्रमङ्गीलेशमङ्गीकृतरिपुनिवहो नृत्यसङ्गीतरङ्गी
 सन्मातङ्गी तुरङ्गी धरणिपतिरभूर्द्वीरसिंहो नृसिंहः ॥ १९ ॥
 अमुष्य प्रस्थाने सति सपदि नानेभनिवहै
 रिहैकोऽपि द्वेषी न खलु रणरोषी समजनि ।
 परं तस्थौ दुःस्थो गहनकुहरस्थोऽपि भयतः
 क्षिपन्नुच्चैर्दिक्षु भ्रमितचकित चक्षुरमितः ॥ २० ॥
 दानं कल्पमहीरुहोपरि यशः क्षीरोदनीरोपरि
 प्रज्ञा शक्रपुरोहितोपरि महासारोऽपि मेरुपरि ।
 दावाभेरुपरि प्रतापगरिमा कामोपरि श्रीरभूत्
 सिंहातिक्रमवीरसिंहनृपतेः किं किं न कस्योपरि ॥ २१ ॥
 दानैरर्थिनमर्थनाविरहिणं प्रत्यर्थिनं च क्षणात्
 कुर्वाणे सति वीरसिंहनिखिलक्षमामण्डलाखण्डले ।
 कामं चेतसि कामधेनुरतनोत्कल्पद्रुमः कल्पितं
 मोघीभूतजानिः समाश्रितस्त्रनिश्चिन्तां च चिन्तामणिः ॥ २२ ॥
 भ्रामं भ्राममसंभ्रमं त्रिजगतीचक्राणि चक्रे चिरा
 च्चारं शीलितविष्णुपादपदवीं ब्रह्माण्डभाण्डोपरि ।
 ब्रह्माण्डं निजमण्डमण्डलमिवाच्छाद्यैव सैवाधुना
 विश्वेषामपि यस्य भास्वरयशोहंसी वतंसीयति ॥ २३ ॥
 जलकणिकामिव जलधिं कणामिव कनकाचलं मनुते ।
 नृपसिंहवीरसिंहो वितरणरंहो यदा तनुते ॥ २४ ॥

यदा भवति कुण्डलीकृतमहाधनुर्मण्डल
 स्तदा नयनताण्डवश्रुटितखाण्डवः पाण्डवः ।
 मनो वितरणोत्सुकं वहति वीरसिंहो यदा
 तदा पुनरुदारधीरयमवर्णि कर्णो जनैः ॥ २५ ॥
 शौर्यौदार्यगभीरताभृतिद्यादानादिनानागुणा
 नुर्वाहुर्बहभारवत्यहिपतिस्पर्द्धालवोःशालिनि ।
 संयोज्यैव जुहारसिंहधरणीधौरेयचूडामणौ
 मञ्जन् ब्रह्मणि वीरसिंहसुकृती तस्थौ स्वयं निर्गुणः ॥ २६ ॥

नद्यः स्वादुजला हुमाश्च सुफला भूर्धरा भूसुरा
 वेदध्वानविधूयमानदुरिता लोका विशोका बभुः ।
 राज्ञीतिनिरीतिरीति पितरीवोर्षीमिमां शासति
 श्रीमद्वीरजुहारसिंहनृपतौ भ्रमङ्गभग्नद्विवि ॥ २७ ॥

संभ्रामोत्कटताण्डवोद्भटभटैरारब्धहेलाहटै
 श्रण्डाडम्बरपूरिताम्बरतटक्षीराग्निगोत्राऽवटैः ।
 भूभृत्सिंहजुहारसिंहधरणीजानेः प्रयाणे रणे
 शौर्यौदार्यधनोऽपि को नु धरणीचक्रे न चक्रे भयम् ॥ २८ ॥

तावद्वीरगमीरहुङ्कतिरवस्तावद्गजाडम्बर
 स्तावत्तुङ्गतुरङ्गरिङ्गणचमत्कारश्चमूनामपि ।
 तावत्तोयमहामहीभृदटवीदुर्गग्रहो विद्विषां
 यावन्नैव जुहारसिंहनृपतिर्युद्धाय बद्धोत्सवः ॥ २९ ॥

अयं यदि महामना वितरणाय धत्ते धियं
 भियं कनकभूधरोऽञ्जति हियं च कर्णोऽटति ।
 दधीचिरपर्चायते बलिरलीकरूपायते
 तदातिमलिनायते स किल कल्पभूमिरुहः ॥ ३० ॥

प्रासादागतङ्गागनागमणिभूदानादिनानातपः
 प्रागल्भ्येन महेन्द्रचन्द्रवरुणब्रह्मेशविष्णुस्थली ।
 प्राचण्ड्येन जिता मिता वसुमती कोदण्डदोर्दण्डयो
 जागतीति जुहारसिंहनृपतिः कुत्र प्रतीपो न वा ॥ ३१ ॥

ब्रह्माभूच्चतुराननः स्मरहरः पञ्चाननः षण्मुखः
 स्कन्दो भूपजुहारसिंहयशसो गानोत्सवेऽत्युरसुकः ।
 तस्याभोगमुर्वाक्ष्य भूधरनभोनद्यस्त्रिलोकी दिशः
 सप्तद्वीपमयी मही च विधिना विधेन निर्वाहिताः ॥ ३२ ॥

तुङ्गत्वादनवाप्य दैवततरोः पुष्पाणि सर्वाः समं
 श्रीमद्वीरजुहारसिंहनृपतेर्दानं समानं जगुः ।
 व्रीडादुर्वहभारनिर्भरनमङ्गोषे तु देवद्रुमे
 श्लाघन्ते सुलभायमानकुसुमास्तं भूरि देवस्त्रियः ॥ ३३ ॥
 भीमो यः सहदेव एव पृतनादुर्द्धर्षपाश्वर्षा लस-
 ष्ठीभूमी नकुलः सदाजुनमहाश्यातिः क्षमामण्डले ।
 कर्णश्रीकृतधर्मभीष्मघटनाशौटीर्यदुर्योधनो
 रोषादेव युधिष्ठिरो यदि भवेत्कः स्यादमुष्याप्रतः ॥ ३४ ॥
 सत्कीर्तिप्राप्तमामाभरणभृतजगद्विक्रमादित्यनामा
 धाम्नो भूम्ना महिम्ना विघटितरिपुणा विक्रमोपक्रमेण ।
 सुप्रांशुः पीवरांसः पृथुभुजपरिघस्तस्य वंशावतंसो
 विश्वावञ्चत्प्रशंसो गुणिगणहृदयानन्दनो नन्दनोऽभूत् ॥३५॥
 आशापूर्तिं च कुर्वन् करवितरणतः पश्चिमीप्राणबन्धुः
 प्रोद्यद्दिव्याम्बरश्रीः स्फुटमहिमरुचिः सर्वदाध्वस्तदोषः ।
 जम्भारातेरिहोच्चैरचलसमुदयात्सुप्रभातप्रकाशी
 पुत्रो राज्ञः पवित्रो रचयति सुदिनं विक्रमादित्य एव ॥३६॥
 सार्थीकुर्वन्निरर्थीकृतसुरविटपी चार्थिसार्थं निजार्थं
 व्यर्थीभूतारिपृथ्वीपतिरमरगुरुस्पर्द्धिवर्द्धिष्णुबुद्धिः ।
 मानैर्यानादिदानैर्बहुविधगुणिभिर्गीण्यते यः सभायां
 प्रातर्जातः स भूपः सुकविकुलमुदे विक्रमादित्य एव ॥३७॥
 दानं दीनमनोरथावधि रणारम्भोऽरिनाशावधि
 क्रोधो घागवधि प्रतापयशसोः पन्था दिगन्तावधि ।
 दाक्षिण्यं क्षितिरक्षणावधि हरौ भक्तिश्च जीवावधि
 व्यालुप्तावधि वीरविक्रमरवेः श्रेयः परं वर्द्धते ॥ ३८ ॥
 हेमाद्रेः श्रियमन्यथैव कुरुते चक्रे च गौरिं तनुं
 कैलासोपरि शोभते पटयति स्पष्टं च दिङ्मण्डलम् ।
 भोगीन्द्रं न दधे श्रुतौ वत जटागूढां च गङ्गां व्यधा
 ल्लोकानामयमीश्वरोऽस्य यशसस्त्वैश्वर्यमुज्ज्वलते ॥३९॥
 श्रीगोपाचलमौलिमण्डलमणिः श्रीदूरधारान्वयं
 श्रीहंसोदयहंसपण्डित इति श्यातो द्विजार्थीश्वरः ।
 यं लक्ष्मिश्च सरस्वती च विगतद्वन्द्वं चिरं भेजतु
 भौकारं रमसात्समानमुभयोः साम्नाऽपमायं गुणैः ॥ ४० ॥
 पटु विश्वु विश्विष्ठु कुर्वतीनां नटलीलां स्फुटकीर्तिनर्तकीनाम् ।

वीरमित्रोदयशुद्धिप्रकाशः-

स्फुरदध्वरधूमधोरणीह ऋयुतवेणीति जनैरमानि यस्य ॥ ४१ ॥

ततो नल इवारणेस्तुलधामभूर्भुजां
शिरोमणिहरोमणिर्धरणिनामवामध्रुवः ।

रणी बहुगुणी धनी भुवि धनीपकश्रीसनी-
रमारमणमिश्रणी परशुराममिश्रोऽजनि ॥ ४२ ॥

येनागत्य पुरा पुरारिनगरे विद्याऽनवद्याऽर्जिता
भीचण्डीश्वरमग्निहोत्रितिलकं लब्ध्वा गरीयोगुरुम् ।
शुद्धा सैव महोद्यमेन बहुधा भान्ती भवन्ती स्थिरा
तद्दंशेषु कियन्न कल्पलतिकेवाद्यापि सूते फलम् ॥ ४३ ॥

आस्यारविन्दमनुपास्य गुरोरपास्य-
लास्यं चतुर्मुखमुखेषु सरस्वतीह ।

सालङ्कृतिश्च सरसा च गुणान्विता च
यस्याऽऽतनोति रसनोपरि ताण्डवानि ॥ ४४ ॥

अङ्गे लोमलतेषु सीमनि दशारेकैव रेखाञ्जनी
कस्तूरी मकरीषु भालफलके धारेषु मूर्द्धालकी ।

ऊर्ध्वे भृङ्गपरम्परेषु कवरीसौरभ्यलोभाकुला
यस्यैवाध्वरधूमधोरणिरभूदाशाकुरङ्गादृशः ॥ ४५ ॥

सुभासुरयशोनिधेः सुनिरवद्यविद्यानिधेः
सुचारुकवितानिधेः स्मृतिनिधेः श्रुतिश्रीनिधेः ।

अयं सुकृतगौरवात्परशुराममिश्राद् गुणै
रनूनमहिमा पितुर्जगति मित्रमिश्रोऽजनि ॥ ४६ ॥

धर्मार्थकनिकेतनं विधिमयं कर्मावलीदर्शनं
स्मृत्यम्भोजमहोदयं श्रुतिमयं श्रीवीरमित्रोदयम् ।

द्राक्सिद्धीकृतशुद्धासिद्धिशतया श्रीवीरसिंहाश्रया
तेने विश्वमुदे पुरे पुरभिदः श्रीमित्रमिश्रः कृती ॥ ४७ ॥

भूमण्डलाखण्डलवीरसिंहनृपाश्रया हंसकुलावतंसः ।
श्रीमित्रमिश्रः कृतशुद्धबुद्धिः शुद्धिप्रकाशं विशदीकरोति ॥४८॥

आदौ शुद्धिस्वरूपोक्तिस्तद्भेदोऽथ विवेचितः ।
रजस्वलाशौचविधिस्ततस्तद्धर्मकीर्तनम् ॥

रजोविशेषतः शुद्धिविशेषोऽथ निरूपितः ।
गर्भं ऋयुताषशौचं च बालाद्याशौचमेव च ॥

स्वयाशौचं चाथ कथितं सम्पूर्णाशौचमेव च ।
अथासपिण्डाशौचं तु सगुणागुणभेदतः ।

शुद्धिस्वरूपनिरूपणम् ।

७

व्यवस्था कथिता वर्णसन्निपातेऽप्यशुद्धता ॥
 कथिताथ विदेशस्थाशौचं सम्यङ्निरूपितम् ।
 मृत्योर्विशेषेऽशौचं च शवानुगमने तथा ॥
 तन्निर्हाराशुचित्वं च तथाशौचस्य सङ्करः ।
 विधिश्चाथ निषेधश्च तथाशौचे निरूपितौ ॥
 महाशुद्धनिपाते च विशिष्याशौचकीर्तनम् ।
 अशौचकालास्पृश्यत्वनिर्णयस्तदनन्तरम् ॥
 सद्यः शौचं तथा भूमिशुद्धिश्चापि निरूपिता ।
 उदकस्य तथा शुद्धिः स्वभावेन च शुद्धयः ॥
 तैजसादिद्रव्यशुद्धिरत्यन्तोपहृते तथा ।
 शुद्धिरुक्ताथ पक्वान्नशुद्धिश्चापि निरूपिता ॥
 देहशुद्धिरथ प्रोक्ता ततः प्रक्षालनादिना ।
 शुद्धिरुक्ताथ शारीरं शौचं चापि निरूपितम् ॥
 तत आचमनस्याथ कल्पश्च सुनिरूपितः ।
 अपवाद्दश्च तस्याथ स्नानशुद्धिस्ततः परम् ॥
 मुमूर्षुकृत्यं च ततः प्रसङ्गेन निरूपितम् ।
 आहिताग्नौ मृते मर्त्ये कृत्यं कार्त्तविशाखिभिः ॥
 निरूपितं तथा स्मार्ताग्नि्युक्ते तन्निरूपितम् ।
 तथा बहुत्रशास्त्रे श्रौताग्निसहिते मृते ।
 कृत्यं निरूपितं स्मार्ताग्नि्युक्तेऽपि मृते तथा ॥
 छन्दोगेये ततः श्रौताग्नि्युक्ते मृतके सति ।
 कथितं तन्त्रतः स्मार्ताग्नि्युक्तेऽस्मिन् मृते तथा ॥
 सर्वेषां च निरग्नीनां मृतौ कृत्यं निरूपितम् ।
 सूतिकानां मृतौ कृत्यविशेषोऽथ निरूपितः ॥
 रजस्वलामृतौ चाथ गर्भिण्याश्च मृतौ तथा ।
 भर्त्रा सह सतीनां च गमनेऽनुगतौ तथा ॥
 प्रकारश्चिन्तितः पश्चात्प्रोषिते मृतके सति ।
 कृत्यप्रकारो निपुणं विस्तरेण निरूपितः ॥
 मृतेर्विशेषे कृत्यानां विशेषोऽथ प्रपञ्चितः ।
 तत्रादौ कथितः सम्यङ्नारायणबलोर्विधिः ॥
 सर्पदंशकृतौ कृत्यविशेषोऽथ सुभाषितः ।
 पञ्चकान्तमृतौ पश्चात्त्रिपुरकरमृतौ तथा ॥

अथ त्रिपादमरणे तद्विशेषो निरूपितः ।
 व्याघ्रादिना मृतौ दानान्यथोक्तानि पृथक् पृथक् ॥
 ततः सलिलदानोकिरस्थिसञ्चयनं ततः ।
 नवभ्राज्जमथाशौचान्ताहकृत्यं निरूपितम् ॥
 एकादशाहिकभ्राज्जान्यनुप्रोक्तान्यनन्तरम् ।
 मृतशय्यादानविधिर्बुधोत्सर्गस्ततः परम् ॥
 षोडशभ्राज्जकथनमुदकुम्भविधिस्ततः ।
 सपिण्डीकरणं चाथ विस्तरेण निरूपितम् ॥
 शुद्धिप्रकाश एतस्मिन्नर्था एते महाशयैः ।
 प्रसक्तानुप्रसक्तान्ये मित्रमित्रैः प्रकाशिताः ॥

तत्र शुद्धिर्नामाशौचसंसर्गाभावः । आशौचं च सन्ध्यापञ्चमहा-
 यज्ञादिकर्मानधिकारसम्पादकोऽतिशयविशेषः । स च चेतने जननम-
 रणास्पृश्यस्पर्शाद्याहितोऽदृष्टविशेष एव, ताप्रकांस्याद्यचेतने तु प्रोक्ष-
 णादिजन्यो व्रीहिस्विव चाण्डालाद्यस्पृश्यस्पर्शादिजन्योऽम्लादिसंस-
 र्गमाद्यश्चाधेयशक्तिविशेषो न त्वदृष्टं, तस्य चेतनगुणत्वात् । उभयत्रा-
 पि वा चेतनाचेतनयोर्धर्माऽधर्माविलक्षणाधेयशक्तिविशेष एवातिशयः ।
 तस्य सुखदुःखान्यतरजनकत्वे प्रमाणाभावेन धर्माधर्मरूपत्वाभावात् ।
 (१) अस्तु धा तत्तच्चाण्डालाद्यस्पृश्यसंसर्गोत्पत्तिकालीनयावदम्लादिसं

(१) अत्र ताम्रादावम्लसंयोगे सत्यप्यस्पृश्यसंसर्गाद्यधमयध्वंसस्य सत्त्वेन तदानी-
 ष्चाशुचित्वव्यवहाराभावाद् विशिष्टान्तं ध्वंसविशेषणतयोपात्तम् । तथा च तदानीं यावद-
 भावान्तर्गताम्लसंयोगप्रगभावस्यासत्त्वात् निरुक्तव्यवहारपत्तिः । ध्वंसात्यन्ताभाव-
 योर्ध्वंसविरहेणास्पृश्यसंसर्गोत्पत्तिकालीनयोस्तयोरम्लसंयोगकालेऽपि सत्त्वेन तदानीमप्य-
 शुचित्वव्यवहारवतिरिति यावत्पदोपादानम् । भेदघटिताभावकूटानिवेशे गौबवात् संसर्ग-
 पदं कूटलावधार्यम् । अतीतप्रागभावभाविध्वंसघटितकूटस्य कस्यापि ताम्रादेरसत्त्वात्
 कदापि कुत्राप्यशुचित्वव्यवहारो न स्यादिति कालीनान्तं संसर्गाभावाविशेषणम् । चण्डा-
 लस्पर्शक्षणे तत्पूर्वक्षणेवाऽशुचित्वव्यवहारवारणाय विशेषद्वलम् । न च निरुक्तकालीनत्व
 विशिष्टाम्लादिसंसर्गाभावकूटविषक्षणाम्लोक्तदोष इति वाच्यम् । तथाविषक्षणे चाण्डालस्पर्-
 शद्वितीयादिक्षणेऽपि अशुचित्वव्यवहारो न स्यात्, निरुक्तोत्पत्तिकालीनत्वविशिष्टकूटस्य
 द्वितीयादिक्षणेऽसत्त्वात् । अनुगमश्चात्र-अस्पृश्यसंसर्गोत्पत्तिध्वंसोवोसष्टकूटत्वम् । तच्चा-
 शुचित्वव्यवहारप्रयोजकतावच्छेदकम् । वैशिष्ट्यं च स्वाधिकरणकालनिष्ठाधिकरणतानिरूप-
 कतावच्छेदकत्व स्वप्रतियोग्युत्पत्तिकालीनाम्लादिसंसर्गाभावावच्छिन्नानुयोगितारूपव्यसि-
 कत्वोभसंबन्धेनेति सङ्क्षेप इति ।

सर्गाभावविशिष्टस्तत्तत्त्वाण्डालाद्यस्पृश्यसंसर्गाद्यसमयध्वंस एव सः । अतश्च युक्तं सर्वेषाममीषां तत्तत्ताम्रकांस्यादिद्रव्याङ्गकसन्ध्यादिसुकृत-
विरोधित्वाद्दशौचपदवाच्यत्वम् । अतस्तत्संसर्गाद्यभाव एव शौचमि-
ति सिद्धम् । हारलतादयोऽप्येवम् ।

रुषरादयस्तु शुद्धशुद्धोरुभयोरपि भावरूपत्वमेव न स्थितरस्येतरा-
भावत्वं विनिगमकाभावादित्याहुः ।

तत्र शौचस्यातिरिक्तत्वे चाण्डालादिस्पर्शनिमित्तकसनाचम-
नादेस्तज्जन्थाशौचनिवर्तकत्वेनोभयघादिसिद्धस्य शौचव्यक्तान्तरहे-
तुत्वकल्पनापत्तेः । अन्यथा “चान्द्रायणेन शुद्धिः स्यात्” इत्यादिप्राय-
श्चित्तेऽपि पुण्यान्तरोत्पत्तिप्रसंगः । अथ तत्र पापाभाववत्येव लाघवा-
च्छुद्धिपदप्रयोगो न तु पुण्यान्तरोत्पत्तिः; गौरवापत्तेरिति प्रकृतेऽपि
दीवतां इष्टिः । अत एव न कर्माङ्गाचमनादौ शुद्धिपदप्रयोगः । तस्य
प्रयाजादिषदारुपकारकत्वादिति दिक् ।

तत्र शुद्धिभेदानाह ।

हारीतः ।

द्विविधमेव शौचं भवति बाह्यमाभ्यन्तरं च । तत्र बाह्यं त्रिविधं
कुलशौचमर्थशौचं शारीरं च, सूतकमृतकयोर्दशरात्रमुभयतः कुलस्याशौ-
चम् । आभ्यन्तरं भावशुद्धिः । अर्थशौचं द्रव्यशुद्धिः । शारीरं=अस्पृश्यस्पर्शना-
द्यशौचाभावः । तत्र कुलशौचप्रतियोगिनमाह सूतकेति । उभयतः=उभयोः
सूतकमृतकयोरित्यन्वयः । दशरात्रमिति त्र्यहादेरभ्युपलक्षकम् । सूतका-
दिग्रहणं रजस्वलादेरुपलक्षकम् । न च तच्छारीरान्तःपाति, मनुना-
जननाद्याशौचप्रकरणे रजस्वलाशौचस्याभिहितत्वात् । न च रजस्व-
लाशौचस्य स्त्रीमात्रनिष्ठत्वेन कथं कुलाशौचान्तःपातित्वं, प्रथमादि-
मास्तीयगर्भस्त्रावाशौचवत्स्त्रीमात्रनिष्ठत्वेऽपि कुलाशौचत्वोपपत्तेः ।
कुलाशौचत्वं च तादृशव्यवहारविषयत्वमेव मन्त्रलक्षणादिवदिति
निबन्धकाराः । अत्र चाशौचे निमित्तनिश्चय एव प्रयोजको न तु निमित्तो-
त्पत्तिमात्रम् “भिन्ने जुहोति” इत्यादौ निमित्तनिश्चयस्यैव प्रयोजकत्वात् ।
किंच ।

अज्ञातस्य जननादेराशौचनिमित्तत्वे देशान्तरीयनिमित्तशुद्ध्या
सर्वदा विहितकर्मानुष्ठानं न स्यात् । अत एव “देशान्तरगतं श्रुत्वा”
इत्यादौ श्रुत्येयुकम् । एवं च निमित्तनिश्चयस्यैवाशौचप्रयोजकत्वे
सिद्धे दशाहाभ्यन्तरे तन्निश्चये न्यायेन प्राप्तस्यापि तत एवाशौचदिन-
गणनस्य वचनाद्वाधः । किन्तूत्पत्तिदिनमारभ्यैव गणनम् । एवमन्यत्रा-
पि न्यायेनान्यथा प्राप्तौ अन्यथात्वं वाचनिकं द्रष्टव्यम् ।

अथ रजस्वलाशौचम् ।

तत्र रजःस्वरूपोत्पत्तिस्तावत्सप्तश्रुषिमते ।

दशवर्षाधिका कन्या भवत्येष रजस्वला ॥

बहिःपुष्पास्फुटीभादन्तः पुष्पं स्फुरत्यपि ।

बह्विदीपशिखायोगाद्भेदः कोशस्य इत्यते ॥

तथा—

वर्षद्वादशकादूर्ध्वं यदि पुष्पं बहिर्न हि ।

अन्तःपुष्पं भवत्येष पनसोदुम्बरादिवत् ॥

अतस्तु तत्र कुर्वीत तत्सङ्गं बुद्धिमाधुरः ।

रजोनिमित्तमाशौचमाह ।

वक्षिणः ।

रजस्वला त्रिरात्रमशुचिर्भवति । अत्र रजोनिमित्तस्यैवाशौचानि-
मित्तस्युकम् ।

प्रजापतिरपि ।

अविज्ञाते मले सा चेन्मलवद्वसना यदि ।

कृतं गेहेषु जुष्टं स्याच्छुद्धिस्तस्यास्त्रिरात्रतः ॥

निःसन्दिग्धे परिज्ञाते आर्तवे शुद्धिकारणम् ।

सम्बेहमात्रे ज्ञानं स्यादित्युवाच प्रजापतिः ॥

मलेऽविज्ञाते सति स्त्री यदि मलवद्वसना भवेत्तदा तथा चेद् गृहे
किञ्चित्कार्यं कृतं स्यात् तज्जुष्टमेव शुच्येषेत्यर्थः । आर्तवे परिज्ञाते
तस्यास्त्रिरात्रतः शुद्धिः, ज्ञानं स्यात् शुद्धिकारणमित्यन्वयः । रात्रौ तु
तस्मिन्नेव यदि अर्द्धरात्रात्पूर्वं रजोदर्शनं तदा पूर्वदिनम् । ऊर्ध्वं चेदु-
त्तरमित्येकः पक्षः । रात्रिं त्रिभागां कृत्वा तृतीयभागेनोत्तरं नो चेत् पूर्व
इति द्वितीयः । यामत्रये चेत्पूर्वं चतुर्थे परमिति तृतीयः । उदयात्पूर्व-
चेत्पूर्वदिनम्, ऊर्ध्वं चेदुत्तरमिति चतुर्थः ।

कश्यपः ।

अर्द्धरात्रावधिः कालः सूतकादौ विधीयते ।

रात्रिं कुर्यात्त्रिभागां तु द्वौ भागौ पूर्वं एव तु ॥

उत्तराऽंशः प्रभातेन योज्यते ऋतुसूतके ।

कात्यायनः ।

राज्याश्चतुर्थभागात्प्राग्यदि वाससि योषितः ।

मलः स्याच्छेत्त्रिभागेण पूर्वेणाह्वा विशुध्यति ।

अर्थाच्चतुर्थभागे चेदुत्तरेणेति लभ्यते ।

तथा कश्यप एव ।

रात्रावेव समुत्पन्ने मृते रजसि सूतके ।

पूर्वमेव दिनं प्राह्यं यावन्नाभ्युदितो रविः ॥

एषां पक्षाणां देशाचाराद्वयवस्था ।

अथ रजस्वलाधर्माः ।

रजस्वला त्रिरात्रमशुचिर्भवति, सा नाञ्जीत, नाभ्यञ्जीत, नाप्सु स्नायात्, अधः शयीत, न दिवा स्वप्यात्, न प्रहाञ्जिरीक्षेत, नाग्निं स्पृशेत्, न रज्जुं सृजेत्, न दन्तान्धावयेत्, न हसेत्, न किञ्चिदाचरेत्, अखर्वेण पात्रेण पिबेत्, नाञ्जलिना पिबेत्, न पात्रेण लोहितायसेन चेति । मदनपारिजातादौ तु । अञ्जलिना वा पिबेत्पात्रेण लोहितायसेन पिबेदिति पाठः । अत्र खर्वेणेति खर्वस्य सूक्ष्मस्य मृन्मयस्य प्रतिषेधः । खर्वे वामहस्त इति रत्नाकरः । लोहितायसं ताम्रम् ।

पैठिनधिः ।

न नखाभिक्रान्तयेन्नोपमार्जयेत्, न स्रजं सृजेत्, न गन्धाग्लेधेत्, न पर्णेन पिबेन्न गोपीथेनेति । गोपीथो गोवन्मुखेन पानम् ।

हारीतः ।

भूमौ कार्णाबिले मृन्मये वाऽऽहनीयात् । कार्णायसम्=अथःपात्रम् ।

अक्षिराः ।

हस्तेऽऽहनीयान्मृन्मये वा हविर्भुक् क्षितिशायिनी ।

स्मृतिमञ्जर्याम् ।

तस्मादुदक्यया सार्द्धं नैकगेहे तु संवसेत् ।

प्रतिग्रहं च संवादमस्था अन्नं च वर्जयेत् ॥

रजस्वलां पतिर्गच्छेच्छाण्डालो जायते सुतः ।

आर्तवामिप्लुतास्नाताजातस्त्वप्सु मरिष्यति ॥

तैलेनाभ्यञ्जनं कुर्यात्कुष्ठरोगी प्रजायते ।

आर्तवे चेत्स्नानेद् भूमिं स्वरूपायुर्जायते नरः ॥

नेत्रयोरञ्जनं कुर्यात्काणो धान्धञ्ज जायते ।

पुष्पिणी दन्तधावी स्याज्जायते श्यावदन्तकः ॥

नखानां क्रान्तनं कुर्यात् कुनखी जायते सुतः ।

श्रुतौ रज्ज्वादिकच्छेदं कुर्यात्क्लीबः प्रजायते ॥

तन्तूनां सृजते रज्जुमुद्वन्धनमृतो भवेत् ।

पर्णपात्रेऽन्नमहनीयादुन्मादी तेन जायते ॥

खर्वे शरावे भुञ्जीयाद्दामनो वा प्रजायते ।

उदकया पल्लं क्षौद्रं गन्धं पुष्पं घृतं त्यजेत् ॥
 प्रघासं सार्तवा नारी ग्रहाणामीक्षणं त्यजेत् ।
 एते च गन्धादिनिषेधा द्वितीयादिरजोदर्शनविषया । प्रथमे तद्
 पवादस्य संस्कारप्रकाशे उक्तत्वात् ।
 अत्र च चण्डालस्पर्शग्रहणादिनिमित्तकस्नानप्राप्तौ प्रकारमाह ।
 पराहारः ।

स्नाने नैमित्तिके प्राप्ते नारी यदि रजस्वला ।
 पात्रान्तरिततोयेन स्नानं कृत्वा व्रतं चरेत् ॥
 सिकतात्रा भवेदग्निः साङ्गोपाङ्गा कथञ्चन ।
 न वस्त्रपीडनं कुर्यान्नान्यद्वासश्च धारयेत् ॥
 व्रतं रजस्वलानियमम् ।

अशुचिदिनत्रये विशेषमाह स एव ।

प्रथमेऽहनि चाण्डाली द्वितीये ग्रहघातिनी ॥
 तृतीये रजकी प्रोक्ता चतुर्थेऽहनि शुच्यति ।

अत्र चाण्डाल्यादिशब्दः तद्गमनादिप्रायश्चित्ततुल्यप्रायश्चित्तप्रा-
 प्यर्थ इति माधवः ।

चतुर्थेऽहनि च स्नानोत्तरं शुद्धिः, शौचं कृत्वा क्षत्रियादिस्त्री पाद-
 न्यूनमृत्तिकाभिर्विधवा द्विगुणाभिः शौचं कृत्वा मलं प्रक्षाल्य दन्तधा-
 वनपूर्वकं सङ्गृहे स्नायात् । स्नानोत्तरं कर्तव्यमुक्तम्—

स्कन्दपुराणे ।

सुस्नाता भर्तृवदनमीक्षेन्नान्यस्य कस्य चित् ।

अथ वा मनसि ध्यात्वा पतिं भातुं विलोकयेत् ॥

ज्वराद्यभिभवे—

उशनाः ।

ज्वराभिभूता या नारी रजसा च परिप्लुता ।

कथं तस्या भवेच्छौचं शुद्धिः स्यात् केन कर्मणा ॥

चतुर्थेऽहनि संप्राप्ते स्पृशेद्व्या तु तां स्त्रियम् ।

सा सचैला वगाह्यापः स्नात्वा स्नात्वा पुनः स्पृशेत् ॥

दशद्वादशकृत्वो वा आचमेच्च पुनः पुनः ।

अन्ते च वाससां त्यागस्ततः शुद्धिर्मवेत्तु सा ॥

दद्याच्छकत्या ततो दानं पुण्याहेन विशुध्यति ।

अयं च स्नानप्रकार आतुरमात्रस्य शुद्ध्यर्थकस्नानप्राप्तौ ज्ञेयः ।

आतुरे स्नानप्राप्ते दशकृत्वो ह्यनातुरः ।

स्नात्वा स्नात्वा स्पृशेदेनं ततः शुद्धेत् स आतुरः ॥

इति पराशरवचनात् । अन्ते च वाससां त्यागोऽसंभवद्विषयः । यत्तु “वासोभिर्दशभिश्चैव परिधाय यथाक्रमम्” इत्यन्निवचनं तत्संभवद्विषयम् ।

अत्र येयं चतुर्थेऽहनि स्नात्वा शुद्धिः सा रजोनिवृत्त्यभावेऽपि मर्तु-
शुश्रूषादौ स्पर्शादौ च ज्ञेया । देवपैत्र्यकर्माधिकारस्तु परत एव ।

स्नाता रजस्वला या तु चतुर्थेऽहनि शुद्ध्यति ।

कुर्याद्रजोनिवृत्तौ तु देवपिड्यादिकर्म च ॥

इति पराशरवचनात् । चतुर्थेऽहनि मर्तुशुश्रूषादाविति शेषः । “चतु-
र्थेऽहनि संशुद्धा भवति व्यावहारिकी” इति स्मृतेः । “शुद्धा मर्तुश्चतुर्थेऽ-
हि स्नानेन स्त्री रजस्वला” इति स्मृतेश्च । एवं च “रजस्युपरते साध्वी
स्नानेन स्त्री रजस्वला” इति मनुवचनमपि देवादिविषयमेव व्याख्येयम् ।
यत्तु “दैवे कर्मणि पिड्ये च पञ्चमेऽहनि शुद्ध्यति” इत्यापस्तम्बवचने
पञ्चमग्रहणं तद्रजोनिवृत्तिकालोपलक्षणम् । एकवाक्यतायां लाघवात् ।
ऋतुगमनस्य तु देवादिभिन्नत्वेऽपि चतुर्थे निषेधः, “आद्याश्चतस्रश्च-
वर्जयेत्” इति वचनात् ज्ञेयः । मिताक्षराप्येवम् । मदनपरिजाते तु
चतुर्थेरात्रावपि गर्भाधानमिच्छन्तीति हारीतवचनात् ऋतुगमनस्य चतु-
र्थेदिने विकल्पः । स च व्यवस्थितः । रजोनिवृत्तौ विधिः, अनिवृत्तौ
तु प्रतिषेधः । स्पर्शादिविषये तु पूर्वोक्तैव व्यवस्थेत्युक्तम् । अन्येतु
स्पर्शादिविषये यथोक्तैव व्यवस्था । देवपिड्यविषये तु पञ्चमेऽ-
हनि एव रजोनिवृत्तौ शुद्धिः, न तु चतुर्थे दिने रजोनिवृत्तावपि, नवा
पञ्चमेऽहनीति रजोनिवृत्तिकालोपलक्षणम् । पञ्चमेऽहनीति वाक्यस्य
रजोनिवृत्तिवाक्यस्य चोपसंहारेणापि एकवाक्यतालाभे उपलक्षण-
त्वेन विवक्षायां प्रमाणाभावात् । अतश्च पञ्चमादिदिन एव रजोनिवृत्तौ
शुद्धिः, अनिवृत्तौ त्वशुद्धिरेव देव पिड्ये च कर्मणीत्याहुः ।

ये तु चतुर्थे स्पर्शादौ शुद्धिः । पञ्चमे वैवादी शुद्धिः, रजोनिवृत्तेस्तु
न व्यवस्थायामुपयोग इति वदन्ति । तन्मते “रजस्युपरत” इत्यादि-
मन्वादिवचनानां का गतिरिति न विद्मः । एकरजोदर्शनोत्तरं सप्तदश
दिनमध्ये पुनारजोदर्शने नाशौचम् । अष्टादशाह एकाहः । एकोनविंशो
द्व्यहः । ततस्त्रिरात्राशुद्धिः ।

तथा चाग्निः ।

रजस्वला यदि स्नात्वा पुनरेव रजस्वला ।

अष्टादशदिनावर्षागशुचित्वं न विद्यते ॥

एकोनविंशतेरर्वागेकाहः स्यात्ततो ब्रह्म ।

विंशत्प्रभृत्युत्तरेषु त्रिरात्रमशुचिर्भवेत् ॥

सप्तदशदिनपर्यन्तमाशौचाभावेऽपि स्नानमात्रमाचारात् ज्ञेयम् ।
यत्तु "अतुर्दशदिनादर्वागशुचित्वं न विद्यते" इति स्मृत्यन्तरं तस्नान-
दिनमारभ्य ज्ञेयम् । अयं चाशुचित्वप्रतिषेधो यस्या विंशतिदिनोत्तर-
कालमेव प्रायशो रजोदर्शनं तद्विषयम् ।

यस्याः पुनराकूढयौवनायाः प्रागेवाष्टादशदिनात्प्राचुर्येण रजोनि-
र्गमस्तस्या अशौचमाह ।

कस्यपः ।

त्रयोदशदिनादूर्ध्वं रजो दृष्टवती यदि ।

अष्टादशाहात्प्राग्वापि युवत्याः स्यात्त्रिरात्रकम् ॥

एकादशाहे त्वेकाहं द्विरात्रं द्वादशेऽहनि ।

ऊर्ध्वं त्रिरात्रं विज्ञेयमिति कुण्डलिनो मतम् ॥

अथ रजोविशेषेण शुध्यपवादः ।

तत्र रजोभेदास्तावत् ।

माषधीये स्मृतिः ।

रागजं रोगजं चैव कालोत्पन्नं तथैव च ॥

द्रव्यजं चैव संप्रोक्तं तच्चतुर्धा प्रदर्श्यते ।

एतेषां लक्षणमाह सैव ।

अर्वाक् प्रसूतेरुत्पन्नं मेदोवृध्याङ्गनासु यत् ।

तद्रागजमिति प्रोक्तं प्रजोद्भेदसमुद्भवम् ॥

अत्यर्थं यद्रजः स्त्रीणां तद्रोगजमिति स्मृतम् ।

अष्टादशदिनादूर्ध्वं स्नानप्रभृतिसंख्यया ॥

यद्रजस्तु समुत्पन्नं तत्कालोत्पन्नमुच्यते ।

भैरवद्रव्यस्य वैषम्याद्वातुवैषम्यसंभवम् ॥

द्रव्यजं रज इत्युक्तं तत्कादाचित्कसंभवम् ।

अत्र येन शुद्धिरुक्ता सा कालजरजोवद्रागजेऽपि ज्ञेया । अशौच-

प्रापकसामान्यवाक्यस्थापवाद्काभावात् । रोगजे तु विशेषः ।

रोगेण तु रजः स्त्रीणामन्वहं तु प्रवर्तते ।

नाशुचिः सा ततस्तेन तस्याद्वैकालिकं यतः ॥

इति परास्परस्मृतेः । वैकालिकं रजोदर्शनं उत्सर्गतो यः कालः तद्विष-
कालिकमित्यर्थः । इदं चाशुचित्वाभावप्रतिपादनं स्पर्शादिविषयम् ।

वैवादाौ तु रजोनिवृत्तिपर्यन्तमशुचित्वमस्त्येव ।

साध्वाचारा न तावत्स्त्री रजो यावत्प्रवर्तते ।

रजोनिवृत्तौ गर्भ्या सा गृहकर्मणि चैव हि ॥

इति रोगरजोऽनुवृत्तौ तेनैवाभिधानात् । साधुराचारो देवादिरूपः ।

गृहकर्मणि=वाकादौ ।

द्रव्यजे त्वाह ।

अत्रिराः ।

आष्टादशाहाजारीणां सूत्रवच्छौचमिष्यते ।

अष्टादशाहास्नानं स्यान्निरात्रं परतोऽशुचिः ॥

एतत्तु द्रव्यजे विद्याद्रोगजे पूर्वमीरितम् । इति ।

अथ गर्भस्त्रावाशौचम् ।

तत्र मनुः ।

रात्रिभिर्मासतुल्याभिर्गर्भस्त्रावे विशुष्यति ।

मासतुल्या यावन्तो गर्भग्रहणमासास्तत्समसंख्याका रात्रय इत्यर्थः ॥
रात्रिपदमाशौचप्रकरणे सर्वत्राहोरात्रपरम् । एवमहःपदमपि ज्ञेयम् ।
अत्र च स्रवतिघातुर्यद्यपि द्रवद्रव्याधःपतने सर्वत्र प्रयुज्यते, तथापि
उपक्रमे रात्रिभिरिति बहुवचनोपादानाद्त्र लिङ्गसमवायाद् द्रवाद्रवसा-
धारणेऽधःपतनमात्रे प्रवर्तते । द्रवत्वस्य प्रथममास एव सर्वेन तत्रमा-
सतुल्यरात्रिवहुत्वानुपपत्तेः । अतश्चेदं वचनं तृतीयादिमासविषयमेव ।

अत एव ।

गर्भस्रुत्यां यथामासमचिरे तृप्तमे प्रवः ।

राजन्ये तु चतुरात्रं वैश्ये पञ्चाहमेव च ॥

अष्टाहेन तु शूद्रस्य शुद्धिरेषा प्रकीर्तिता ।

इति मरीचिवचनेऽपि “यथामासम्” इति अनुवचनैकवाक्यतया
तृतीयादिमासपरमेव । अतश्चाचिर इत्यनेन चिरपदगम्यतृतीयादि
भिन्नप्रथमद्वितीययोरेव ग्रहणम् । तत्रोत्तमे ब्राह्मणजातीयार्यां त्रयः ।
राजन्यादौ चतुरात्रादि विज्ञेयम् । तृतीये तु मासे सर्वेषां वर्णानां त्रय-
हम् । चतुर्थे चतुरहं, पञ्चमे पञ्चाहं, षष्ठे षडहम् ।

षण्मासाभ्यन्तरं यावद्गर्भस्त्रावो भवेद् यदा ।

तदा माससमैस्तासां दिवसैः शुद्धिरिष्यते ॥

अत ऊर्ध्वं स्वजात्युक्तं तासामाशौचमिष्यते ।

इतिवचनात् । भिताक्षराकुम्भकभट्टादयोऽप्येवम् । स्मररायस्तु “मासतु-
ल्याभिः” इत्यस्य यावन्तो मासा अतीतास्तावत्संख्याकामी रात्रिभिरि-
त्यर्थः । ततश्च तृतीयमासे गर्भस्त्रावेशपि द्वयोरेवातीतत्वाद्बहुवचनानु-

पपत्तेश्चतुर्थादिविषयाण्येव मन्वादिवचनानि । अतश्च मरीचिवचनेऽवि-
रपदेन तृतीयमासस्यापि ग्रहणात् । तत्रापि वर्णभेदेनाशौचभेदो ज्ञेयः ।
चतुर्थादौ तु त्र्यहाद्याशौचं सर्ववर्णसाधारणम् । अत एव ।

आचतुर्थाद्भवेत् स्नावः पातः पञ्चमषष्ठयोः ।

अत ऊर्द्धं प्रसूतिः स्याद्दशाहं सूतकं भवेत् ।

इति पराशरपरिभाषितस्नावे—

मरीचिना ।

स्नावे मातुस्त्रिरात्रं स्यात्सपिण्डाशौचवर्जनम् ।

पाते मातुर्यथामासं सपिण्डानां दिनत्रयम् ॥

इति त्रिरात्रविधानमुपपद्यते । अन्यथा हि चतुर्थे मासे चतुरहस्वी-
कारे परिभाषितस्नावे त्रिरात्रविधानं नोपपद्येत्याहुः ।

माधवादयस्तु “मासतुल्याभिः” इत्यादौ यावन्तो मासा अतीता इति
न विवक्षितम् ।

यावन्मासं स्थितो गर्भो दिनैस्तावक्तु सूतकम् ।

इति पराशरवचनाद्गर्भस्य माससम्बन्धमात्रप्रतीतेरतीतलक्षणार्था प्र-
माणाभावात् । अतश्च यावन्तो गर्भग्रहणमासास्तावत्समसंख्यकादिन-
मशौचमित्येवार्थः । न चैवं मनुवचनस्य रात्रिभिरिति बहुवचनोपपत्ते-
स्तृतीयादिमासविषयत्वं स्यादिति वाच्यम् । “गर्भमाससमा रात्रीः
संस्त्रवे गर्भस्य त्र्यहं वा” इति गौतमोक्तपक्षद्वयस्य षट्सु मासेषु समं स्या-
दश्रुतत्वादिति न्यायेनैकैकमासत्रयपरत्वेनाद्यस्यापि माससमा रात्री-
रिति पक्षस्य वचनानुरोधाच्चतुर्थादिविषयत्वप्रतीतेस्तदेकवाक्यतया
मन्वादिवाक्यानामपि चतुर्थादिविषयत्वम् । ततश्चतुर्थादौ चतुरहाद्ये-
वाशौचम् । यत्तु “स्नावे मातुस्त्रिरात्रं स्यात्” इति वचनं तत्र स्नावाशौ-
चविधानपरम् सपिण्डवर्जनपरत्वात् । उभयविधाने वाक्यभेदापत्तेस्त-
दुनुरोचेन त्रिरात्रस्यापि मासत्रयस्थस्यैवानुवादापपत्तिः । अतश्चाचिर
इत्यनेनापि तद्विघ्नमासत्रयाभ्यन्तर एव वर्णभेदेनाशौचभेदो विधीयते
इत्याहुः ।

यत्स्वत्र कैचिदुक्तं सर्वेष्वेषु पक्षेषु प्रथमद्वितीयादौ क्षत्रियादीनां
चतुरात्रादि तृतीयादौ त्र्यहादीतिवैलक्षण्यप्रसङ्गाच्चिरपदं द्वितीयमा-
सपरमेव, यथामासमित्यपि अविशेषात्प्रथममासमारभ्य षट्मासपर्यन्तं
दृष्टार्थं कर्मणि माससमसंख्यदिनाशौचविधानपरम् । अतश्च प्रथमे प-
काहप्राप्तावहोरात्रं वा गर्भसंस्त्रव इति यमवचनमपि सङ्गच्छते । अचिर
इत्यनेन तु द्वितीय एव मासि अदृष्टार्थं वर्णभेदेन एकद्वित्रिषट्पञ्चमा-

अधिकं विधीयते । अतश्च प्रथमतृतीयादिमासेष्वपि वैषम्यपरिहारार्थं माससमसंख्यदिनाशौचापेक्षया अधिकं देवादिकर्मणि एकद्वित्रिषट्-
रात्रमाशौचं कल्पनीयमिति । तन्मनुवचनस्य बहुवचनानुरोधेन तृतीयादि-
परत्वावश्यम्भावात्तदेकवाक्यतया मरीचिवचनस्थस्यापि यथामासमि-
त्यस्य तृतीयादिपरत्वादयुक्तम् । किञ्च सर्वत्रैवाधिकाशौचकल्पनेऽचि-
रपदैवयथ्यापत्तिः । चतुरात्रादिशब्दानामेकद्वित्रिषट्-रात्रत्वादौ लक्षणा-
पत्तेश्च । वैलक्षण्यप्रसङ्गदोषस्तु वचनवैयर्थ्यापेक्षयाऽदोष एव । एतेनैत-
दोषप्रसङ्गेनैव “राजन्ये तु चतुरात्रम्” इत्यादिमरीचिवचनावयवस्याविष-
क्षितार्थत्वं बन्मदनपारिजातेनोक्तं तदनुसारेणैव च वोपदेवादिभिर्वर्ण-
भेदेनाशौचभेदो नोद्घाटितः, प्रत्युत तुल्यत्वमुक्तम्, तन्निरस्तं वेदित-
व्यम् । वैयर्थ्यापेक्षया तस्याऽदोषत्वात् । तस्मान्माधवमतमेव युक्तमिति
प्रतिभाति इत्यलमतिविस्तरेण ।

इदं च स्रावाशौचं मातुरेव “रात्रयो मासतुल्याः स्युज्जनन्या गर्भसं-
स्रव” इतिदेवत्ववचनात् । सपिण्डानां तु स्रावे सद्यः शौचम् । पाते त्रि-
रात्रम् “स्रावे मातुस्त्रिरात्रं स्यात्” इतिपूर्वलिखितमरीचिवचनात् । अत्र
स्रावपातौ पराशरपरिभाषिताविति मितक्षराकारः ।

माधवस्तु ।

गर्भस्रावे सपिण्डानां सद्यःशौचेऽपि पितुः स्नानमात्रमधिकम् ।
गर्भस्रावे मासतुल्या रात्रयः स्त्रीणां, स्नानमात्रं तु पुरुषस्येति बृहवशिष्टो-
क्तेरित्याह । मदनपारिजातोऽप्येवम् ।

केचित्तु पुरुषपदं सपिण्डोपलक्षणम् । तेन स्रावे सपिण्डानां
स्नानमाहुः ।

रुद्रधरादयस्तु सगुणसपिण्डानां सद्यःशौचं, निर्गुणानामहोरात्रं, स-
र्वाशित्वसर्वविक्रयित्वादिदोषवतां तु त्रिरात्रम् ।

गर्भस्युत्पावहोरात्रं सपिण्डेऽत्यन्तं निर्गुणे ।

यथेच्छाचरणे ज्ञातौ त्रिरात्रमिति निश्चयः ॥

इति कूर्मपुराणात् । निर्गुणे क्रियाशून्ये अहोरात्रम् । अतश्च “अहो-
रात्रं वा गर्भसंस्रव” इति यमवचनमपि एतद्विषयमेव व्याख्येयम् । यथे-
च्छाचरणे सर्वाशित्वादिदोषवति त्रिरात्रम् । यत्तु प्रागुदाहृतं मरीचिव-
चनम् “यद्यपि च जातमृते मृतजाते वा कुलस्य त्रिरात्रम्” इति हा-
रीतवचनं, तदपि एतद्विषयमित्याहुः ।

इदं च माससमा इति स्रावाशौचं दशममासावधि नवममसावधि
वा मृतजाते ज्ञेयम् । यदि तु सप्तममासादारभ्य जीवनं जातस्तदा मा-

तुः सम्पूर्णाशौचम् । अन्येषां तु स्नाववदिति मेधातिथिः ।

प्राच्यास्तु सप्तमाष्टममासयोरपि जातमृते मृतजाते वा मातुः सम्पूर्णा-
शौचमेव । सपिण्डानां तु मृतजाते सगुणम्वादिष्येण पूर्वधद्वयवस्था ।
षणमासाभ्यन्तरे यावद्गर्भस्त्रावो भवेद्यदि ।
तदा माससमैस्तासां दिवसैः शुद्धिरिष्यते ॥
अत ऊर्ध्वं स्वजात्युक्तं तासामाशौचमिष्यते ।
सद्यः शौचं सपिण्डानां गर्भस्य पतने सति ॥

इति कूर्मपुराणात् ।

पतनं मृतस्नावः । सद्यःशौचं गुणवद्विषयम् । जातमृते तु त्रिरा-
त्रम् । जातमृते मृतजाते वा कुलस्य त्रिरात्रमिति हारीतवचनात् ।
जातमृतः=जननाद्यवहितोत्तरकालं मृतः, मुहूर्तमात्रं वा जीवनं विवक्षि-
तम् । मृतजाते त्रिरात्रं तु सर्वांशित्वादिदोषवद्विषयमित्याहुः ।

माधवस्तु ।

आचतुर्थाद्भवेस्त्रावः पातः पञ्चमषष्ठयोः ।

अत ऊर्ध्वं प्रसूतिः स्याद्दशाहं सूतकं भवेत् ॥

इति पराशरवचनात्पूर्वोदाहृतकूर्मपुराणे सप्तममासप्रभृति मातुः पू-
र्णमाशौचम् । दशाहग्रहणं पूर्णाशौचोपलक्षणं सपिण्डानां तु सप्तमाष्ट-
मयोर्माससंख्याकदिनान्याशौचम् ।

अधस्तात्प्रसवमात्साच्छुद्धिः स्यात्प्रसवे कथम् ।

मृते जीवति वा तस्मिन्नहोमिर्माससंबन्धया ॥

इति चतुर्विंशतिमतात् । प्रसवे=परिभाषितप्रसूतौ । इदं च विषयान्तरा-
भावात्सपिण्डविषयमेवेत्याह । वस्तुतस्तु सप्तममासप्रभृति सपिण्डानां
सर्वदा पूर्णमेवाशौचम् । उदाहृतपराशरवचने विशेषानुपादानात् । उक्त-
वचनानां तु व्यवस्थाऽनुपदमेव सस्यते । मिताक्षराप्येषम्, आचारश्च ।
अथ जननाशौचम् ।

तत्र मनुः ।

यथेदं शावमाशौचं सपिण्डेषु विधीयते ।

जननेऽप्येषमेव स्यान्निपुणां शुद्धिमिच्छताम् ॥ इति

जनने=पराशरपरिभाषिते सप्तमप्रभृतिपूर्णप्रसवे । अतश्च तत्र-
शावाशौचस्य दशाहादेरतिदेशः सपिण्डेषु क्रियते । अत एव जातमृते
मृतजाते वा सपिण्डानां दशाहमिति; हारीतः सर्वत्रैव सपिण्डानां
दशाहमाह । यत् बृहद्विष्णुवचनम् जातमृते मृतजाते वा कुलस्य

सद्यःशौचमिति न तत्प्रसवनिमित्ताशौचाभावप्रतिपादनपरम् । अपि तु शिशुपरमनिमित्ताशौचस्य स्नानमात्राच्छुद्धिप्रतिपादनपरम् ।

दशाहाभ्यन्तरे बाले प्रमीते तस्य बान्धवैः ।

शावाशौचं न कर्तव्यं सुत्याशौचं विधीयते ॥

इत्यादौ तस्यैव निषेधात् ।

यत्तु—

जीवन् जातो यदि मृतो मृतः सूतक एव तु ।

सूतकं सकलं मातुः पित्रादीनां त्रिरात्रकम् ॥

इति वचनं तज्जननानन्तरं नालोच्छेदनात्प्राक् मृतौ पित्रादीनां जनननिमित्तमाशौचं दिनत्रयमित्येवं परम् ।

यावन्न छिद्यते नालं तावन्नाप्रोति सूतकम् ।

छिन्ने नाले ततः पश्चात्सूतकं तु विधीयते ॥

इति जैमिनिवचनात्प्रालोच्छेदनोत्तरकालं दशाहादिप्रवृत्तेः । एवं च हारीतवचनमपि त्रिरात्रविधायकमेतद्विषयकमेव ।

यद्यपि ।

मुहूर्ते जीवितो बालः पञ्चत्वं यदि गच्छति ।

मातुर्दशाहाच्छुद्धिः स्यात्सद्यःशौचास्तु गोत्रिणः ॥

इति वचनं तदपि अग्निहोत्रार्थकशुद्धिपरम्, अग्निहोत्रार्थं स्नानो-
पस्पर्शनान्तकालं शुद्धिरिति शङ्खवचनात् । यत्तु चतुर्विंशतिमतवचनं
सपिण्डानां मासतुल्यदिनाशौचविधायकं तस्मिन्पश्चात्तरेष्वदर्शनान्
निर्मूलम् । समूलत्वे वाऽसन्निहितसपिण्डपरं युगान्तरपरं वेति दिक् ।

तद्यमर्थः । सप्तमप्रभृति मृतजाते दशाहमेव हारीतवाक्यात् । अनौ
चित्यं तु वचनात्तदोषः । नालच्छेदात्प्राक् जातमृतौ पित्रादीनां त्रिरात्रम्,
मातुः पूर्णं, तदुत्तरं तु सर्वेषां पूर्णमेवेति । अत्र मनुवचने शावाशौचस्य
जननेऽतिदेशात् क्षत्रियादीनामपि जनने द्वादशाहादेरेव प्राप्तिः ।

शुद्धेद्विप्रो दशाहेन द्वादशाहेन भूमिपः ।

वैश्यः पञ्चदशाहेन शूद्रो मासेन शुद्ध्यति ॥

इति पराशरवचनाच्च । शाववदङ्गास्पृश्यत्वेऽपि सर्वेषां प्राप्ते विशेषमाह-
संवर्तः ।

पुत्रे जाते पितुः स्नानं सचैलस्य विधीयते ।

माता शुद्धेद्दशाहेन स्नानात्तु स्पर्शनं पितुः ॥

अत्र पुत्रग्रहणात् स्त्र्यपत्ये न स्नानमपीति स्मधरादयः । वस्तुतो जन-

नस्य निमित्तत्वेन तद्विशेषणस्य पुत्रपदस्योपलक्षणार्थत्वात्स्यपत्येऽपि स्नानं भवत्येव । मदनपारिजातोऽप्येवम् ।

ब्रह्मपुराणे ।

सूतके तु मुखं दृष्ट्वा जातस्य जनकः शुचिः ।

कृत्वा सचैलं स्नानं तु शुद्धो भवति तत्क्षणात् ॥

अत्र मुखं दृष्ट्वेयुकेर्देशान्तरे स्नानाभाव इति गम्यते इति कश्चित् । तन्न "निर्दशं ज्ञातिमरणं श्रुत्वा पुत्रस्य जन्म च" इत्येतद्विरोधात् । मुखं दृष्ट्वेति निश्चयार्थमुक्तं, न तु वस्तुतो दर्शनोत्तरं स्नानम् ।

पुत्रजन्म पिता श्रुत्वा सचैलं स्नानमाचरेत् ।

ब्राह्मणेभ्यो धनं दत्त्वा ततो बालं विलोकयेत् ॥

इति वचनात् । सपिण्डानां तु न स्नानमपि ।

सूतके सूतिकावर्जमङ्गस्पर्शो न दुष्यति ।

संस्पर्शे सूतिकायास्तु स्नानं तत्र विधीयते ॥

इत्यङ्गिरोवचनात् ।

पितुः पत्नीस्पर्शे तु—

पराशरः ।

यदि पत्न्यां प्रसूतायां द्विजः संपर्कमृच्छति ।

सूतकं तु भवेत्तस्य यदि विप्रः षडङ्गविद् ॥

यद्यपि षडङ्गविद् तथापीत्यर्थः । सूतकम्=अस्पृश्यत्वरूपम् । कर्मान-
धिकारलक्षणस्य तदभावेऽपि सत्त्वात् । अत्र सम्पर्कः=अभिगम इति
कश्चित् । संसर्गमात्रमिति तु बहुसम्मतम् । मातुरपि वर्णभेदेनास्पृश्य-
तायां विशेषमाह ब्रह्मपुराणम् ।

ब्राह्मणी क्षत्रिया वैश्या प्रसूता दशभिर्दिनैः ।

गतैः शुद्धा च संस्पर्शा त्रयोदशभिरेव च ॥ इति ।

यस्तु "सूतिका सर्ववर्णानां दशरात्रेण शुद्ध्यति" इति प्रचेतोवचने-
शुद्धाया अपि दशरात्राभिधानम्, तत् सच्छुद्धाविषयम् । सर्ववर्णपदं वा
त्रैवर्णिकपरं व्याख्येयम् । कर्माधिकारस्तु मन्वाद्युक्ताशौचापगमेऽपि
मातुर्न भवत्येवेत्याह ।

पैठीनीषः ।

सूतिकां पुत्रवर्तीं विंशतिरात्रेण स्नातां सर्वकर्माणि कारयेत् ।

भासेन स्त्रीजननीम् । पुत्रवर्ती=पुत्रजननीम् । सर्वकर्माणि=अदृष्टार्थानि । दशाहा-
दिनैवास्पृश्यत्वापगमे सति दृष्टार्थकर्माधिकारसिद्धेरिति हारलताकारादयः ।
रत्नाकरस्तु पाकादिष्वपि विंशत्याद्युत्तरमेवाधिकार इत्याह । स्नातामिति
विंशत्याद्युत्तरं पुनः स्नानविधानार्थम् । प्रथमषष्ठदशमेषु दिवसेषु जन-

ननिमित्तमाशौचं तद्विहिते कर्मणि नास्तीत्याह—

व्यासः ।

सूतिकावासनिलया जन्मदा नाम देवताः ।
तासां यागनिमित्तं तु शुद्धिर्जन्मनि कीर्तिता ॥

प्रथमे दिवसे षष्ठे दशमे चैव सर्वदा ।

त्रिष्वेतेषु न कुर्वीत सूतकं पुत्रजन्मनि ॥

अत्र प्रतिग्रहेऽपि न दोष इत्याह ।

वृद्धयाज्ञवल्क्यः ।

तत्र सर्वं प्रतिग्राह्यं कृताश्रं चैव वर्जयेत् ।

भक्षयित्वा तु तन्मोहाद् द्विजश्चान्द्रायणं चरेत् ॥

कृताश्रं=सिद्धाश्रमम् । अन्याशौचमपि जनननिमित्तजातकर्मषष्ठी-
पूजादौ नाधिकारविधातकमित्याह ।

प्रजापतिः ।

आशौचे तु समुत्पन्ने पुत्रजन्म यदा भवेत् ।

कर्तुंस्तात्कालिकी शुद्धिः पूर्वाशौचेन शुद्ध्यति ॥

अत्र प्रथमादिदिवसेषु यत्कृत्यं तत्संस्कारप्रकाशे द्रष्टव्यम् ।

अथ बालाद्यशौचम् ।

तत्र नालच्छेदात्पूर्वं उत्तरं वा शिशुमरणे नामकरणात्प्राक् तन्नि-
मित्तं सद्यः शौचम् । “प्राह् नामकरणात्सद्यः शौचम्” इतिशङ्ख-
चनात् । नामकरणग्रहणम्, आशौचान्तकालोपलक्षणम् “अन्तर्दशाह”
इति पूर्वलिखितवचनैकवाक्यत्वात्, आशौचान्त एव नामकरणविधा-
नाच्च । अत्र च यत्र सद्यःशौचमुच्यते तत्र स्नानादेव शुद्धिः । अन्य-
था स्वरूपेणैव शुद्धौ तद्विधानानुपपत्तेः ।

यत्तु अन्तः सूतके चेदोत्थानादाशौचं सूतकवदिति पारस्करवचनं न
तन्मरणनिमित्तपूर्णाशौचपरं किन्तु, आ उत्थानात्सूतकोत्थानावाधि द-
शाहपर्यन्तमिति यावत्; सूतकवत्सूतकमेवेत्यर्थाङ्गीकारेण मरणाशौचपू-
र्णतानिषेधकमेव । मिताक्षरादयोऽप्येवम् ।

स्रग्धरादयस्तु सूतकवदित्यनेन मातुर्मरणनिमित्तं पूर्णाशौचं विधीयते।
यत्तु शङ्खवचनं तत्सपिण्डविषयमित्याहुः । तत्र । अद्विवर्षं प्रेते माता-
पित्रोराशौचमेकरात्रमिति पारस्करेणैव दशाहोत्तरं मातुरेकरात्रप्रति-
पादनाद्दशाहमध्ये पूर्णाशौचे वैषम्यापत्तेः । अत एव यद्धारलताकारे-
णोक्तम्, उक्तपारस्करवचने मरणनिमित्तपूर्णाशौचविधानं मातापित्रोः,
पूर्ववाक्ये तस्यैवोपस्थितत्वेनानुषङ्गात् । तयोश्च सूतकवदित्यनेनास्पृ-

भयत्वं विधीयते। अन्यथा ओत्थानादित्यनेनैव सिद्धेः सूतकवदित्यस्या-
नर्थक्यापत्तेः ।

जातमात्रस्य बालस्य यदि स्यान्मरणं पितुः ।

मातुश्च सूतकं तत्स्यात्पिता त्वस्पृश्य एव हि ॥

सद्यःशौचं सपिण्डानां कर्तव्यं सोदरस्य च ॥

इतिकूर्मपुराणाच्च ।

सपिण्डानां तु सद्यःशौचं पूर्वलिखितश्लेषवचनात् ।

बालस्त्वन्तर्दशाहे तु प्रेतत्वं यदि गच्छति ।

सद्य एव विशुद्धिः स्यान्नाशौचं नैव सूतकम् ॥

इति वचनाच्च ।

यत्तु जातमृते मृतजाते वा कुलस्य त्रिरात्रमिति हारीतवच-
नम्, तद्गर्भस्त्रावप्रकृणाश्रवममासात्पूर्वं द्रष्टव्यमिति । तदप्ययुक्तम् ।
दशरात्रोत्तरं मातापिशोरेकरात्रविधानेन वैषम्यापत्तेः । कूर्मपुराणवचनं
तु मिताक्षराकाराद्यनादृतमपि एवं व्याख्येयं जातमृतेऽपि पितुर्मातुश्च
कारात् सपिण्डानामपि तत्सूतकं स्यादेव, किन्तु पिता स्नानात्पूर्वम-
स्पृश्यः, सपिण्डानां तु सद्यःशौचं स्नानमपि नेत्यर्थ इति । तस्माद्-
कैव पारस्कवचनस्य व्याख्या ज्यायसी, आचारासिद्धा च । नामकरणो-
त्तरं मरणे तु षष्ठमासपर्यन्तस्य दाहादिकरणपक्ष एकरात्रम्, नो चेत्सद्य
एव । “आदन्तजननात्सद्य” इति वचनात् । अत्र दन्तजननपदेन तज्ज-
न्मकालः सप्तममासाख्यो लक्ष्यते । तस्य तत्कालत्वं च दन्तजन्म सप्तमे
मासीत्युपनिषद्दर्शनात् । यद्यपि चात्राविशेषेण सद्यःशौचमुक्तं तथापि
दाहाद्यकरण एवेदं द्रष्टव्यम् । दन्तजाते बाले प्रेते सद्य एव, नास्याग्नि-
संस्कारो नोदकक्रियेति विष्णुनाग्निसंस्कारराहितस्यैव सद्यःशौचाभि-
धानात् । एवं च “अहस्त्वदत्तकन्यासु षालेषु च विशोधनमिति । अग्निसं-
स्कारस्य च वैकल्पिकत्वं वक्ष्यते । सकलदाक्षिणात्यसंमतश्चायमर्थः ।
रत्नाकरादयस्तु अजातदन्ते सद्य एव शुद्धिः । यत्तु क्वचिदजातदन्ते एका-
हविधानं तद्दन्तजननसमये यस्य दन्तोत्पत्तिर्नास्ति तद्विषयम्, ईषजा-
तदन्तविषयं चेत्याहुः । हारलतादयस्तु सद्यःशौचं किञ्चिद्गुणशीलानां
सपिण्डानाम्, अहोरात्रं तु निर्गुणसपिण्डानाम् ।

अजातदन्तमरणं संभवेद्यदि सत्तमाः ।

एकरात्रं सपिण्डानां यदि तेऽत्यन्तनिर्गुणाः ॥

इति कूर्मपुराणादित्याहुः । षण्मासादूर्ध्वं चूडाकरणपर्यन्तमेकाहः ।

“नृणामकृतचूडानामशुद्धिनैशिकी स्मृता” इति मनुवचनात् ।

अत्र चूडाग्रहणं न कालोपलक्षणम्, तथासति तस्याः प्रथमवर्षेऽप्युक्तत्वात्कृतचूडे च त्रिरात्राशौचस्य वक्ष्यमाणत्वात् “विप्रे न्यूनत्रिवर्षे तु मृते शुद्धिस्तु नैशिकी” इतिवचनविरोधापत्तेः । तथा हि “निवृत्तचूडकानां तु त्रिरात्राच्छुद्धिरिष्यते” इत्यत्रापि चूडाग्रहणस्य कालोपलक्षणत्वेन प्रथमवर्षेऽपि त्रिरात्रापत्तिः स्यादेव । अतो न चूडाकालोपलक्षणं चूडाशब्दः । तेन षण्मासोत्तरं चूडाकरणपर्यन्तमेकाहः । यत्तु ऊनद्विवर्षे प्रेते गर्भपतने वा सपिण्डानां त्रिरात्रमिति वशिष्ठवचनं तत्प्रथमवार्षिकचूडाकरणाभिप्रायम् ।

एवं ऊनद्विवार्षिकमाधिकृत्य—

नास्य कार्याऽग्निसंस्कारो न च कार्यादकक्रिया ।

अरण्ये काष्ठवस्यस्वा क्षपेयुस्त्यहमेव तु ॥

इति मनुवचनम् । तदप्येतद्विषयम् । निवृत्तचूडकानां तु त्रिरात्राच्छुद्धिरिष्यते इति मनुना कृतचूडस्य त्रिरात्राभिधानात् । अत एव कृतचूडस्य दाहाभावेऽपि त्रिरात्रम् । अरण्ये काष्ठवस्यस्वा” इति मनुवचनात् ।

यत्तु ।

यद्यप्यकृतचूडो वै जातदन्तस्तु संस्थितिः ।

दाहयित्वा तथाप्येनमाशौचं ऽवहमाचरेत् ।

इत्याङ्गिरोवचनम् । तद्वर्षत्रयादूर्ध्वं कुलधर्मापेक्षया चूडोत्कर्षे वेदि तव्यम् । नचेदं वचनं वर्षत्रयात्प्राक् त्रिरात्रं विधत्ते । विप्रे न्यूनत्रिवर्षे तु मृते शुद्धिस्तु नैशिकी” इत्येतद्विरोधात् । तस्मात्त्रिवर्षोत्तरं उपनयनपर्यन्तं त्रिरात्रमेवेति सिद्धम् । मिताक्षराप्येवम् । हारस्तादस्य चूडाशब्देन तृतीयवर्षाख्यकालो लक्ष्यते, तस्य मुख्यत्वात्, प्रथमाऽब्दे तु चूडाकरणं कुलधर्मापेक्षयाऽपवादः, तेन षण्मासादूर्ध्वं द्वितीयवर्षसमाप्तिं यावन्मरणे एकरात्रम् “आचूडाऽनैशिकी” इतिवचनात् । इदं च किञ्चिद्गुणशालीनां सपिण्डानाम् ।

अथोर्ध्वं दन्तजननात्सपिण्डानामशौचकम् ।

एकाहं निर्गुणानां तु चौलादूर्ध्वं त्रिरात्रकम् ॥

इति कूर्माङ्केः । अत्यन्तनिर्गुणानां तु त्रिरात्रम्, अत्यन्तसगुणानां सद्यःशौचम् । ऊनद्विवर्षे प्रेते गर्भपतने वा सपिण्डानां त्रिरात्रम् सद्यःशौचमिति गौतम इति वशिष्ठवचनात् । एवं “त्रिरात्रमात्रतादेशात्” इत्यत्रापि व्रतग्रहणं कालोपलक्षणम् । स च मासत्रयाधिकषट्त्वर्षोत्तरकालः । उपनयने गर्भाष्टमस्यापि मुख्यत्वेन नवभिर्गर्भमासैः समं गणनया तस्य तत्कालत्वोपपत्तेः । नचोपलक्षणत्वे मानाभावः ।

अनुपनीतो विप्रस्तु राजा चैवाधनुर्महात् ।
 अगृहीतप्रतोदस्तु वैश्यः शूद्रस्त्ववस्त्रयुक् ॥
 म्रियते यदि तत्र स्यादाशौचं ज्यहमेव तु ।
 द्विजन्मनामयं कालस्त्रयाणां तु षडाब्दिकः ॥
 पञ्चाब्दिकस्तु शूद्राणां स्वजात्युक्तमतः परम् ॥

इत्यादिपुराणैकवाक्यतालाभात् । अवस्त्रयुक्=अविवाहितः । अतश्च व-
 र्ध्वयोत्तरं उपलक्षितकालपर्यन्तं त्रिरात्रमित्याहुः । इदं च नामकरण-
 मारभ्योपनयनपर्यन्तमाशौचं सपिण्डानामेव । मातापियोस्तु त्रिरात्रमे-
 व । “बालानामजातदन्तानां त्रिरात्रेण शुद्धिरिति ऋषयवचनात् । वैजि-
 कादभिसम्बन्धावनुरुन्ध्यादद्यं ज्यहम्” इतिमनुवचनाच्च । इदं च
 बालाद्याशौचं सर्ववर्णसाधारणम् “तुर्यं वयसि सर्वेषामतिक्रान्तं तथै-
 वच” इति व्याघ्रपादवचनात् ।

प्राच्यास्तु ।

विप्रे न्यूने त्रिभिर्वर्षैर्मृते शुद्धिस्तु नैशिकी ।
 द्वाहेन क्षत्रिये शुद्धिस्त्रिभिर्वैश्ये मृते तथा ॥
 निवृत्तचूडके विप्रे त्रिरात्राच्छुद्धिरिष्यते ।
 निवृत्ते क्षत्रिये षड्भिर्वैश्ये नवाभिरेव च ॥
 शूद्रे त्रिवर्षान्यूने तु मृते शुद्धिस्तु पञ्चभिः ।
 अत ऊर्ध्वं मृते शूद्रे द्वादशाहो विधीयते ॥

इति अङ्गिरोवचनाद्बालाद्याशौचे वैषम्यमपि । इदं च षण्मासोत्तरं
 उपनयनपर्यन्तं द्रष्टव्यम् । आशौचोत्तरं षण्मासमध्ये तु त्रैवर्णिकस्य
 तुल्यम् । शूद्रस्य तु ज्यह इत्यनुवृत्तौ “तथा वै शूद्रजन्मना” मिति शङ्क-
 म्णात् । “आदन्तजन्मनः शूद्रे मृते बाले ज्यहं भवेत्” इति चतुर्भुजघृतव-
 चनाच्चेत्याहुः । इति बालाद्याशौचम् ।

अथ स्त्रयाशौचम् ।

सर्ववर्णानामेव सोदरभ्रातुर्भगिन्या आदन्तजन्ममरणे सद्यःशौच
 म् । आचूडादेकरात्रम् । विवाहपर्यन्तं त्रिरात्रम् ।

आदन्तात्सोदरे सद्य आचूडादेकरात्रकम् ।

आप्रदानात्त्रिरात्रं स्याद् दशरात्रमतः परम् ॥

इतिकौर्मत् । प्रदानमत्र विवाहः, ततः परं दशरात्रोक्तेः । इदं दशरात्रं
 भर्तृसपिण्डविषयम् “दत्तानां भर्तुरेव हि” इत्यनेनैकवाक्यत्वात्,
 सोदरव्यतिरिक्तपितृमात्रादिसर्वसपिण्डानां तु कन्याया जन्मप्रभृति
 चूडान्तं मरणे सद्यःशौचम् । तदुपरि वाग्दानपर्यन्तमेकरात्रम् । वाग्दा

नोत्तरं विवाहपर्यन्तं भर्तृकुले पितृकुले च त्रिरात्रं विवाहात्परं भर्तृकुले एव सम्पूर्णाशौचम् ।

आजन्मनस्तु चूडान्तं यत्र कन्या विपद्यते ।
सद्यःशौचं भवेत्तत्र सर्ववर्णेषु नित्यशः ॥
ततो वाग्दानपर्यन्तं यावदेकाहमेव हि ।
अतः परं प्रवृद्धानां त्रिरात्रमिति निश्चयः ॥
वाक्प्रदाने कृते तत्र ज्ञेयं चोभयतस्त्रयहम् ।
पितुर्धरस्य च ततो दत्तानां भर्तुरेव हि ॥

इत्यादिपुराणात् । अत्राजन्मन इत्यनेन जननाशौचमध्ये कन्यामरणे मातापित्रोः सद्यः शौचमिति स्मार्तादयो गौडाः ।

अन्ये तु जननाशौचमध्ये कन्यामरणे पुंभालमरणवदेव, आजन्मन इति तु मरणनिमित्तसद्यःशौचविधानपरमित्याहुः ।

इदं चादिपुराणवाक्यं सोदरव्यतिरिक्तपित्रादिसर्वसपिण्डपरं प्रा-
गुक्तम्, कौर्म्ये सोदरस्य विशेषोक्तैः ।

माधवस्तु ।

अदन्तजातासु पित्रोरेकरात्रमिति कार्णाजिनवचनाददन्तजातामरणे पित्रोरेकारात्रस्य ।

प्रत्ताप्रत्तासु योषित्सु संस्कृतासंस्कृतासु च ।

मातापित्रोस्त्रिरात्रं स्यादन्येषां तु यथाविधि ॥

इति शङ्खवचनेन च दन्तजातामरणे तयोस्त्रिरात्रस्य च सिद्धेः,
“आजन्मनस्तेषु” त्यादिपुराणवचनं पितृमातृसोदरान्यसपिण्डविषयमित्या-
ह । ततो वाग्दानपर्यन्तमिति । चूडोत्तरं वाग्दानपर्यन्तमित्यर्थः । तथा च-
याज्ञवल्क्यः ।

अहस्त्वदत्तकन्यासु बालेषु च विशोधनम् । इति ।

अत्र यद्यपि आदिपुराणैकवाक्यतया कृतचूडाया एव वाग्दानपर्यन्त-
मेकाहः प्रतीयते । तथापि तृतीयवर्षाद्पूर्वमकृतचूडाया अपि वाग्दानपर्य-
न्तमेकाहो द्रष्टव्यः ।

अविशेषेण वर्णानामर्वाक् संस्कारकर्मणः ।

त्रिरात्रेण भवेच्छुद्धिः कन्यास्वह्ना विधीयते ।

इत्यनेन यदा पुंभाले त्रिरात्रं तदा कन्यायामेकरात्रविधानात् तत्र
च तृतीयवर्षाद्पूर्वमकृतचूडस्यापि त्र्यहोक्तैः । यदा तु पुंभाले ऊनद्वि-
वर्षोत्तरमेवाकृतचूडेऽपि त्रिरात्राशौचं, तदा कन्याया अपि द्विवर्षोत्तर-
मेवाकृतचूडाया अपि वाग्दानपर्यन्तमेकाहः । अतः परं प्रवृद्धानामिति । कृत

वाग्दानावस्थातः परं प्रवृद्धानामधिकरूपाणाम् । अधिकरूपमाह ।
वाक्प्रदानमिति । उभयमाह । पितुर्वरस्य चेति । पितृसपिण्डस्य भर्तृसपिण्डस्य
चेत्यर्थः । तथा च ।

मनुः ।

स्त्रीणामसंस्कृतानां तु ऽयहाच्छुद्ध्यन्ति बान्धवाः ।

यथोक्तेनैव कल्पेन शुद्ध्यन्ति तु सनाभवः ॥ इति ॥

असंस्कृतानाम्=अधिवाहितानाम् । बान्धवाः=भर्तृसपिण्डाऽयहाच्छुद्ध्य-
न्ति । एतच्च वाग्दानोत्तरं, तत्पूर्वं भर्तृपक्षे संबन्धाभावात् यथोक्तेन त्रिरात्र-
ण । सनाभवः=पितृसपिण्डाः । अत्र सापिण्ड्यं सासपौरुषम् । “अप्रत्तानां
तथा स्त्रीणां सापिण्ड्यं सासपौरुषम्” इति वचनात् । यत्तु अप्रत्तानां त्रि-
पौरुषमिति वशिष्ठस्मृतौ त्रिपुरुषग्रहणं तत्र अप्रत्तानामित्यस्यावाग्द-
त्तानामित्यर्थः, तेन वाग्दानात्पूर्वं त्रिपौरुषं वशिष्ठवचनात्, तदुत्तरं तु
सासपौरुषमेवेति दाक्षिणात्याः ।

अप्रत्तानां त्रिपौरुषमिति वाग्दानोत्तरविषयम् । “अप्रत्तानां तथा
स्त्रीणां सापिण्ड्यं सासपौरुषम्” इति वचने तु प्राग्विषयम् । कन्यानामिति
सासपौरुषसापिण्ड्यव्यवहारादिति रुधरः ।

त्रिपौरुषमेवात्र सापिण्ड्यम् । अप्रत्तानामित्यस्याधिवाहितानामि-
त्यर्थः । “अप्रत्तानां तथा स्त्रीणां सापिण्ड्यं सासपौरुषम्” इति रत्नाकरधृ-
तं तु विवाहे पितृपक्षविषयमिति गौडाः । अत्र वाग्दानपदं तदुपधानपरं
न कालोपलक्षणम् । तेन वाग्दानाभावे चूडोत्तरं विवाहपर्यन्तमेकरात्र
मेव । वाग्दाने सत्येव त्रिरात्रमिति दारलताकारादयो दाक्षिणात्याश्च ।
चूणामणिस्तु ।

चूडोत्तरं वाग्दानकालपर्यन्तमेकाहः । वाग्दानकालस्तु गर्भाष्टमाब्दः,
अष्टमा वा । मुख्यविवाहकालत्वात् । तथा च ।

स्मृतिधरे ।

सप्तसंवत्सरादूर्ध्वं विवाहः सार्ववर्णिकः ।

कन्यायाः शस्यते राजन्नन्यथा धर्महानिकृत् ।

वाग्दानकालोत्तरं वाग्दानाभावे यावद्विवाहं पितृपक्ष एव त्रिरा-
त्रम् । वाग्दाने तु यावद्विवाहं पक्षद्वय एव त्रिरात्रमित्याह ।

“दत्तानां भर्तुरेष हि” इति दत्तानां विवाहितानां भर्तुरेवेति पितृपक्ष-
व्यवच्छेदः ।

अत्र दाक्षिणात्याः ।

ऊढायाः पित्रोगेहे प्रसवे तयोरेकरात्रं तत्पृहवासिनां भ्रातृणां च ।
एवं मातृगेहे भगिन्याः प्रसवे भ्रातृणामेकरात्रम् । मरणे तु त्रिरात्रम् ।

पित्रोस्तु स्वगृहे भर्तृगृहे वा मरणे त्रिरात्रमेव । तथा च—

विष्णुः ।

संस्कृतासु स्त्रीषु नाशौचं पितृपक्षे, तत्प्रसवमरणे चेत्पितृगृहे स्यातां तदैकरात्रं त्रिरात्रं वेति । पितृपक्षस्येति शेषः । तदुपक्रमात् । पक्षपदेन भ्रातर एव गृह्यन्ते, वाक्यान्तरेण भगिनीमरणे तस्य त्रिरात्रविवानात् । पतिगृहे ऊढायाः प्रसवे पित्रादीनां नाशौचम् । प्रापकाभावात् । मरणे तु पित्रोस्त्रिरात्रं भवत्येव ।

बैजिकादभिसंबन्धादनुख्यादधं त्र्यहम् ।

इति प्रागुक्तवचनात् ,

प्रत्ताप्रत्तासु योषित्सु संस्कृतासंस्कृतासु च ।

मातापित्रोस्त्रिरात्रं स्यादितरेषां यथाविधि ॥

इति शङ्खस्मरणाच्चेत्याहुः ।

गौडास्तु ।

उक्तशङ्खवचनमूढायाः पितृगृहे मरणविषयम् ।

गृहे मृतासु दत्तासु कन्यासु स्यात् त्र्यहं पितुः ॥

निवासराजनि प्रेते जाते दौहित्रके तथा ॥

इति शङ्खवचनान्तरेण ऊढायाः पितृगृहमरण एव त्रिरात्रबोधनात् । अन्यथा गृह इत्यस्य वैयर्थ्यापत्तेः, विष्णुवाक्ये चैकरात्रं प्रसवमरणयोरुभयोरपि ज्ञेयम् । तदपि भ्रात्रादिविषयम् । त्रिरात्रं तु पितुः, मातुश्च जनकत्वाविशेषात् । तदपि प्रसवे मरणे च । इदं व्यक्तम्—

आदिपुराणे ।

दत्ता नारी पितुर्गृहे सूयते त्रियतेऽथवा ।

स्वमशौचं चरेत्सभ्यक् पृथक्स्थानव्यवस्थिता ॥

तद्वन्धुवर्गस्त्वेकेन शुद्ध्यते जनकस्त्रिभिः ।

पितुर्गृहे यदा सूयते त्रियते वा दत्ता नारी तदा सा प्रसवे पैठीनस्युक्तमाशौचं चरेत् । पृथक्स्थाने पित्रादिसंसर्गशून्ये पितृगृहे स्थिता सा चेत्तदा तद्वन्धुवर्गो गोत्रादिकेकाहेन, जनकस्यहेण शुद्ध्यति, जनकत्वाविशेषाज्जनन्यपि । संसर्गं तु पित्रादेः संपूर्णमाशौचम् ।

यस्तैः सहासनं कुर्यात् शयनादीनि चैव हि ।

बान्धवो वा परो वापि स दशाहेन शुद्ध्यति ।

इति वचनादिति स्मार्ताः । एतन्मते—

दत्ता नारी पितुर्गृहेऽप्रधाने सूयते यदा ।

इति कल्पतद्धृतवाक्ये अप्रधाने पित्रादिसंसर्गशून्य इत्यर्थो बोध्यः ।

अन्ये तु पितुः शयनभोजनदेवार्चनगेहे यदा सूयते म्रियते वा तदा पिता स्वं स्वजात्युक्तमाशौचं दशरात्रादिकं चरेत् । भ्रात्रादिस्त्वथ्यांस्त्रिः, शयनभोजनदेवार्चनगृहभिन्नगृहे चरेत्सूयते म्रियते वा पिता त्रिरात्रेण भ्रात्रादिस्त्वेकेन शुद्धयेदित्यर्थः । अन्यथा स्मात्तमते स्वं पैठीनस्युक्तं चरेदित्यत्र "दत्ता नारी पितुर्गेहे" इत्युपादानं व्यर्थं स्यादित्याहुः ।

परे तु पितुः प्रधाने गेहे सूयते म्रियते वा तदा जनकस्त्रिभिः, बन्धुवर्ग एकैक, यदि तु प्रधानगृहभिन्नगृहव्यवस्थिता तदा स्वभर्तृकुलमेवाशौचं चरेत् न पित्रादिर्यद्यपि तद्गृहस्थितेत्यर्थमाहुः ।

रघुधरस्तु "पितृगृह" इत्यशौचभागिगृहोपलक्षणम् । तेन भ्रात्रादिमरणे भ्रात्रादेरेकाहः, तत्स्थयोः पित्रोऽप्यह इत्याह ।

परपूर्वायास्त्वशौचे ।

ब्रह्मपुराणे ।

अन्यपूर्वा गृहे यस्य भार्या स्यात् तस्य नित्यशः ।

अशौचं सर्वकार्येषु गृहे भवति सर्वदा ॥

दानं प्रतिग्रहः स्नानं सर्वं तस्य वृथा भवेत् ।

अत्र गेह इत्युपादानात्समस्तगृहकार्यकारिणीत्यर्थ इति हारलता । प्रतिग्रहश्रवणाद्ग्राहणमात्रपरमिदम् ।

शङ्खः ।

हीनवर्णा तु या नारी प्रमादात्प्रसवं व्रजेत् ।

प्रसवे मरणे तज्जन्मशौचं नोपशाम्यति ॥

हीनवर्णा अत्र शूद्रा । प्रमादात् विना परिणयं तत्कृतसङ्ग्रहणात् । तेना परिणीता शूद्रा यद्युत्तमवर्णात्पुत्रमुत्पादयति तदा तस्याः प्रसवमरणजन्मशौचं तद्गर्भजनकस्य यावज्जीवं भवतीति शुद्धिचिन्तामणिः ।

आदिपुराणे ।

पित्रा दत्ता तु यान्यस्मै स्वातन्त्र्यादन्यमाभिता ।

यं संभितवती भूयः तस्याशौचं भवेत्स्यहम् ॥

मृतायां वा प्रसृतायां नान्येषामिति निश्चयः ।

पदे तु सप्तमे या तु बलात्काचिद् धृता भवेत् ।

स्वामिगोत्रं भवेत्तस्यास्तस्य भूयो विशिष्यते ।

पैतृकं त्वप्रसृतायां ततः पौर्विकभर्तृकम् ।

कामादक्षतयोनिश्चेदन्यं गत्वा व्यवस्थिता ॥

तस्यान्यस्य सगोत्रा स्याद् यं संभितवती स्वयम् ।

पित्रा यस्मै दत्ता तं त्यक्त्वा स्वातन्त्र्यादन्यमाश्रितायाः प्रसवमरणयोर्ग्रामाश्रिता तस्यैव त्रिरात्रमाशौचम् न तु तस्य सपिण्डानामित्यर्थः । अस्वातन्त्र्यादन्याश्रितार्या विशेषमाह । पदे त्विति सप्तपदकिरणेन पत्नीत्वे जात इत्यर्थः । उत्तरत्र स्वामिगोत्रमित्यभिधानात् । अप्रापि विशेषमाह । तच्चेति । तस्या यावत्प्रसवो न तावत् पितृगोत्रं, प्रसवोत्तरं पूर्वमर्तृगोत्रम् ।

स्वातन्त्र्येणाश्रितायाः किं गोत्रमप्राह । कामादक्षतयोनिषेदिति । कामादाश्रयणेऽपि पूर्वस्वामिगोत्रतैवेति हारलता । एवं च “यं संश्रितवती” इत्यादिना द्वितीयमर्तृर्थादशौचमुक्तं तदप्यक्षतयोनिषेधे सत्येव । गोत्राशौचयोर्नियमस्यैत्सर्गिकत्वात् । तथा च क्षतयोनेः कामतोऽप्याश्रितायाः, अक्षतयोनेस्तु बलादाश्रितायाः, पूर्वस्वामिसगोत्रत्वात्पूर्वस्वामिन एवाशौचमित्याचार्यचूडामणिः । यं संश्रितवतीत्यादिकं क्षतयोनेरेव, अक्षतयोनेस्तु कामादाश्रयेण द्वितीयस्वामिसगोत्रत्वात् द्वितीयस्वामिसपिण्डानामप्यशुचित्वान्नान्येषामित्यस्यासङ्गतिः । अत एवाशौचप्रकरणे सगोत्रत्वकथनं द्वितीयमर्तृसपिण्डानामप्यशुचित्वापेति स्मृतिदर्पण इति वाचस्पतिमिश्रानुष्गारिणः ।

इदमत्र बोध्यम् । सजातीयास्वन्यगासु ५५हम् ।

परपूर्वासु भार्यासु पुत्रेषु कृतकेषु च ॥

त्रिरात्रं स्यात्तथाचार्ये भार्यास्वन्यगतासु च ।

इति कौर्म्यात् । हीनजातीयास्वन्यगास्वहोरात्रम् ।

निवासराजनि प्रेते तदहः शुद्धिकारणम् ।

परपूर्वासु भार्यासु पुत्रेषु कृतकेषु च ॥

इति षचनात् । हीनतरजातीयास्वन्यगासु नाशौचम् । तदाहतुः-
शङ्कल्लिखितौ ।

अन्यपूर्वासु भार्यासु कृतकेषु मृतेषु च ।

सद्यःशौचं विनिर्दिष्टं जनने मरणेऽपि च ॥ इति ॥

अत्र दाक्षिणात्याः ।

प्रतिलोभमिश्रान्याश्रितासु पत्नीषु प्रसूतासु मृतासु च पूर्वापरपत्योस्त्रिदिनमाशौचम् “परपूर्वासु भार्यासु” इत्यादि कौर्म्यात् । पितुश्च त्रिरात्रं सपिण्डानामेकरात्रम् ।

सूतके मृतके चैव त्रिरात्रं परपूर्वयोः ।

एकाहस्तु सपिण्डानां त्रिरात्रं यत्र वै पितुः ॥

इति मरीचिवाक्यात् ।

परपूर्वासु भार्यासु पुत्रेषु कृतकेषु च ।

भर्तृपित्रोस्त्रिरात्रं स्यादेकाहं तु सपिण्डतः ॥

इति हारीकवाक्यत्वात् । पितृपत्योरेकरात्रं त्वसन्निधाने, तयोरेकाह-
पक्षे च सपिण्डानां स्नानमात्रमित्याहुः ।

अत्र प्रागुक्तादिपुराणैकवाक्यतयैव व्यवस्था बोध्येति दिक् ।

अथ सम्पूर्णाशौचम् ।

बृहस्पतिः ।

दशाहेन सपिण्डास्तु शुद्ध्यन्ति प्रेतसूतके ।

त्रिरात्रेण सकुल्यास्तु स्नात्वा शुद्ध्यन्ति गोत्रजाः ॥

मृतसूतके जननमरणयोः सप्तमावधयः सपिण्डाः । तथा च ।

मनुः ।

सपिण्डता तु पुरुषे सप्तमे विनिवर्तते ।

समानोदकभावस्तु जन्मनाम्नोरवेदने ।

बीजिनमभिव्याप्य सप्तमे पूर्णे सत्यष्टमे सपिण्डताया निवृत्तिस्त-

दुकम् ।

मास्ये ।

लेपमाजश्चतुर्धाद्याः पित्राद्याः पिण्डभागिनः ।

पिण्डदः सप्तमस्तेषां सापिण्ड्यं साप्तपौरुषम् ॥

तथा च बीजिप्रभृतिसप्तमान्ताः सपिण्डाः । ब्राह्मणा दशाहेन,
क्षत्रिया द्वादशाहेन, वैश्याः पञ्चदशाहेन, शूद्रा मासेन शुद्ध्यन्तीत्यर्थः ।
कन्यानां तु तृतीयपुरुषावधयः सपिण्डाः । “सपिण्डता तु कन्यानां
सवर्णानां त्रिपौरुषी” इति सुमन्तुवचनात् । तेन कन्याया बृहस्पिता-
महादौ सापिण्ड्यनिवृत्तिः । अत एव कन्यायाः पितामहप्राप्ता तत्स-
न्ततिभिश्च सह सापिण्ड्याभावात् कन्याजन्ममरणयोस्तेषां सपिण्डा-
शौचं नास्ति किन्तु समानोदकनिमित्तमेवाशौचम् । एवं तेषामपि मरण
जननाभ्यां कन्यानामिति श्लेषाणि । कन्यापदार्थस्तु स्याशौचप्रकर-
णोक्तो मतभेदेन बोध्यः । समानोदकास्त्रिविधाः । दशमाशुतुर्दशाज-
न्मनामस्मृतिपर्वन्तमेदात् । “जन्मनामस्मृतेरेके तत्परं गोत्रमुच्यते” इति
बृहस्पतिवाक्यात् । तत्राष्टमपुरुषादारभ्य दशमपुरुषपर्यन्ताः सकुल्या-
स्त्वहेन शुद्ध्यन्तीति । तथा च—

मनुः ।

जन्मन्येकोदकानां तु त्रिरात्राच्छुद्धिरिष्यते ।

एकादशादारभ्य चतुर्दशपर्यन्ताः पक्षिण्या, पक्षिणीमसपिण्ड इति

गौतमस्मरणात् । पञ्चदशाक्षरभ्य एतेऽस्मत्कुलजा इति गोत्रनामस्मृतिपर्य-
न्ताः, एकाहेन, “गोत्रजानामहः स्मृतम्” इतिजाबालात् । तत एतेऽस्मद्वं-
श्या इति ज्ञायमाना केवलगोत्रजास्ते स्नानेन शुद्ध्यन्ति “स्नात्वा शुद्ध्यन्ति
गोत्रजा” इति बृहस्पतिरिति गौडाः ।

हारलताकृतस्तु समानोदके नानाशौचकल्पा गुणतारतम्येन व्यव-
स्थिता इत्याहुः ।

दाक्षिणात्यास्तु । अष्टमाक्षरभ्य चतुर्दशागताः समानोदकाः, ते ऽयहा-
शौचभागिनस्तद्भिन्नगोत्रजानामेकरात्रमित्याहुः ।

दासादीनां चेदमाशौचं स्वामिना सहैकत्र वासे भवति ।

दासान्तेवासिभृतकाः शिष्याश्चैकत्र वासिनः ॥

स्वामितुल्येन शौचेन शुद्ध्यन्ति मृतसूतके ।

इति बृहस्पतेः । नान्येषां विशेषवचनाभावात् । “जनने मरणे नित्यम्”
इत्यादिवचनं व्याकुर्वता हारलताकृताप्येवमुक्तम् । तत्र दासानामानु-
लोम्ये नाशौचमित्याह ।

विष्णुः ।

पत्नीनां दासानामानुलोम्येन स्वामितुल्यमाशौचम् । मृते स्वामि-
न्यात्मीयम् । दासानां हि प्रातिलोम्यं तदा भवति यद्युत्कृष्टवर्णो हीन
वर्णस्य दास्यं करोति, तादृशस्य स्वामितुल्यमेवाशौचम् । समानोद-
काक्षरशौचं च सर्ववर्णेषु तुल्यं वर्णभेदेन विशेषानुक्तेः ।

अथाऽसपिण्डाशौचम् ।

मनुः ।

त्रिरात्रमाहुराशौचमाचार्ये संस्थिते सति ।

तस्य पुत्रे च पत्न्यां च दिवारात्रमिति स्थितिः ॥

श्रोत्रिये तृपसम्पन्ने त्रिरात्रमशुचिर्भवेत् ।

मातुले पक्षिणीं रात्रिं शिष्यत्विग्बान्धवेषु च ॥

प्रेते राजनि सज्योतिर्यस्य स्याद्विषये स्थितिः ।

अश्रोत्रिये त्वहः कृत्स्नमनूचाने तथा गुरौ ॥

सब्रह्मचारिण्येकाहमतीते क्षपणं स्मृतम् ।

आचार्यः=उपनीय साङ्गवेदाध्यापकः ।

बृहस्पतिरपि ।

अयं मातामहाचार्यश्रोत्रियेष्वशुचिर्भवेत् ॥ इति ।

दिवारात्रम्=अहोरात्रम् । एतच्चाशौचभागिनोऽनध्यापके गुरुपुत्रे, जी-
वत आचार्यस्य पत्न्यां च बोध्यम् । गुरुपुत्रेणाप्यध्यापितस्य शिष्य-

स्य, आचार्यभावे आचार्यपत्नीशुश्रूषकस्य नैष्ठिकब्रह्मचारिणश्च तयो-
स्त्रिरात्रम् ।

अध्यापयन् गुरुस्तुतो गुरुवन्मानमर्हति ।
आचार्यं तु खलु प्रेते गुरुपुत्रे गुणान्विते ॥
गुरुदारे सपिण्डे वा गुरुवद्वृत्तिमाचरेत् ।

इति मनुवचनात् । तथा च इयहमिति प्राप्ते —

गौतमः ।

आचार्यतत्पुत्राशिष्ययाज्येषु चैवम् ।

अनौरसगुरुपुत्रासवर्णगुरुपत्नीविषयं मनुकमेकाहमशौचमिति पारि-
जातः । सपिण्डस्याचार्यत्वे दशाह एव, न तु आचार्यत्वनिमित्तमाधिकम् ।
तथा च ।

आश्वलायनः ।

दशाहं सपिण्डेषु गुरौ वा सपिण्डे त्रिरात्रमितरेष्वआचार्येष्वित्यादि ।

अत्र गुरौ वा सपिण्डे दशरात्रमिति सम्बन्धः । गुरुत्वनिमित्तं ना-
धिक्यमिति भावः । इतरेषु=असपिण्डेषु आचार्येषु त्रिरात्रमित्यर्थः ।
अत्र “गुरौ वा सपिण्डे” इत्याश्वलायने पाठ इति वाचस्पतिमश्राः ।

अत्र मिताक्षरादिकृतः ।

यस्तु मुख्यो गुरुः पिता तदुपरमे सपिण्डत्वादृशाह एव, यस्तु
पिता पुत्रानुत्पाद्य संस्कृत्य वेदानध्याप्य वेदार्थं ग्राहयित्वा वृत्तिं विद-
धाति तस्य महागुरुत्वात्तदुपरमे द्वादशरात्रं वा “महागुरुषु दानाध्य-
यने षड्ज्येरेरभित्यादि आश्वलायनोक्तं द्रष्टव्यम् । एवं यदाऽऽचार्यमा-
तामहादेरन्त्येष्टिं शिष्यदौहित्रादिः करोति तदा दशरात्रमाशौचम् ।

गुरोः प्रेतस्य शिष्यस्तु पितृमेघं समाचरन् ।

प्रेताहारैः समं तत्र दशाहेन विशुष्यति ॥

इति मनुवचनादित्याहुः । श्रोत्रिये तूपसम्पन्ने” इति श्रोत्रिये=एकशाखा-
ध्येतरि “एकां शाखामधीत्य श्रोत्रियो भवतीति” बौधायनवचनात् । उपस-
म्पन्ने=स्वगृहे अन्यत्र वा । एकस्थानवासिनीति हारकता ।

तदाहगिराः ।

गृहे यस्य मृतः कश्चिदसपिण्डः कथञ्चन ।

तस्याप्यशौचं विज्ञेयं त्रिरात्रमिति निश्चयः ॥

गृह इत्येकस्थानोपलक्षणम् । गृह इत्येव विवक्षितमिति मिश्राः । मै-
त्रीप्रातिवैश्यादिना स्याचारेण चोपसम्पन्ने त्रिरात्रमिति दाक्षिणात्याः । अ-

सपिण्डोऽत्र श्रोत्रियोऽभिमतः । अधोत्रिये तु स्वगृहे मृते एकाहमेव ।
तथाचैकरात्रमित्यनुवृत्तौ—

विष्णुः ।

असपिण्डे तु स्ववेश्मनि मृते इति ।

अत्रासपिण्डः=श्रोत्रियो ग्राह्यः । मातुल इत्यादि । मातुः सहोदरभ्रातरि
भिन्नस्थानमृते पक्षिणीं व्याप्याशौचम् । एकस्थानमृते तु “मातृषसृ-
मातुलयोः श्वभ्रूश्चसुरयोगुरौ ऋत्विजि चोपरते त्रिरात्रम्” इति प्रचेतसा
त्रिरात्रमुक्तम् । सगुणमातुलविषयं त्रिरात्रमित्यन्ये । मातुर्वैमात्रेयभ्रा-
तरि त्वेकरात्रम् ।

अहस्त्वदक्षकन्यासु बालेषु च विशोधनम् ।

गुर्वन्तेवास्यनूचानमातुलश्रोत्रियेषु च ॥

इति याज्ञवल्क्यवचनस्य तद्विषयत्वात् । अत्र शिष्यमरणे गौतमेन इय-
हम्, मनुना पक्षिणीं, याज्ञवल्क्येनैकाहमुक्तम् । तत्र गुरुकुलस्थस्यैव शिष्यस्य
मरणे तदाचार्यस्य त्रिरात्रम्, उपनीय कृत्स्नं वेदमध्यापितस्थान्यत्र
स्थितस्यापि शिष्यस्य मरणे त्वेकाहमित्यविरोधः । ऋत्विङ्कारणे मनुना
पक्षिणीं, प्रचेतसा त्रिरात्रम्, ऋत्विजां चेति बौधायनेन च त्रिरात्रमुक्तम् । तत्र
यजमानसन्निधौ मरणे इयहम् । अन्यत्र पक्षिणीत्यविरोधः । कुलक्रमा-
गतानां सर्वदा याजकानां मरणे त्रिरात्रम् । अन्येषां पक्षिणीति हारलता ।
बान्धवेषु चेति । अत्र बान्धवपदेनात्मबान्धवाः पितृबान्धवाश्च ग्राह्याः,
न तु मातृबान्धवाः । मातृबन्धौ जावलेनाहर्विधानात् । तथा च—
जावालिनः ।

समानोदकानां इयहं गोत्रजानामहः स्मृतम् ।

मातृबन्धौ गुरौ मित्रे मण्डलाधिपतौ तथा ॥ इति ।

एतेन मातृबन्धावपि पक्षिणीति दाक्षिणात्यमतं चिन्त्यम् ।

तत्रात्मबान्धवाः—

आत्ममातुः स्वसुः पुत्रा आत्मपितुः स्वसुः सुताः ।

आत्ममातुलपुत्राश्च विज्ञेया आत्मबान्धवाः ॥

इति मिताक्षरयामुक्ताः ।

पितृबान्धवाः—

पितुः पितुः स्वसुः पुत्राः पितुर्मातुः स्वसुः सुताः ।

पितुर्मातुलपुत्राश्च विज्ञेया पितृबान्धवाः ॥

इत्यनेनोक्ताः ।

मातृबान्धवाः—

मातुः पितुःस्वसुः पुत्राः मातुर्मातुःस्वसुः सुताः ।

मातुर्मातुलपुत्राश्च विज्ञेया मातृबान्धवाः ॥

इत्यनेनोक्ताः । यमाद्युक्ताः श्वसुरादयोऽप्यत्र बान्धवपदेन गृह्यन्ते । विशेषादित्येके । तथा च—

यमः ।

श्वसुरयोर्मगिन्यां च मातुलान्यां च मातुले ।

पित्रोः स्वसरि तत्पुत्रे पक्षिणीं क्षपयेन्निशाम् ॥

मिताक्षरादौ—

वृद्धमनुः ।

मातुले श्वसुरे मित्रे गुरौ गुर्वङ्गनासु च ।

अशौचं पक्षिणीं रात्रिं मृता मातामही यदि ।

संस्थिते पक्षिणीं रात्रिं दौहित्रे भगिनी सुते ॥ इति ।

शुद्धेदित्यनुवृत्तौ—

विष्णुः ।

आचार्यं मातामहे च व्यतीते त्रिरात्रेण ।

वनौरसेषु पुत्रेषु जातेषु च मृतेषु च ।

परपूर्वांसु भार्यासु प्रसूतासु मृतासु च ॥

आचार्यपत्नीपुत्रोपाध्यायमातुलश्वसुरश्वश्रुश्वसुर्यसहाध्यायिशिष्येषु चैकरात्रेणेति । श्वसुर्यः=शालकः । अत्र श्वसुरयोर्मरणे प्रवेतसा त्रिरात्रं वृद्धमनुना पक्षिणी, विष्णुना चाहोरात्रमुक्तम् । तत्र जामातुर्गृहे तयोर्मरणे तस्य त्रिरात्रम् । निजगृहस्थबोस्तयोर्निर्गुणयोर्मरणे तस्यैकरात्रम् । सगुणयोस्तु पक्षिणीति मिथः । श्वसुरयोः स्वगृहभिन्नेऽपि सात्रिधिमरणे त्रिरात्रम् । एकग्राममरणे पक्षिणी, मिश्रग्राममरणेऽहोरात्रम् । एवं मातृस्वसरि तुल्यन्यायात् पितृस्वसरि च बोध्यमिति गौः । अत्रेदं बीजं, “श्रोत्रिये तूपसम्पन्ने त्रिरात्रमशुचिर्भवेत्” इत्यनेन सात्रिधिरुच्ये यत्र त्रिरात्रमुक्तं तत्रैव “एकाहं स्यादुपाध्याये स्वग्रामश्रोत्रियेऽपि च” इति कौर्मणेण सात्रिधान एकरात्रविधानादन्यत्रापि तद्रीत्या सात्रिध्यतारतम्येणाशौचतारतम्यं कल्प्यते ।

बहूनामेकधर्माणामेकस्यापि यदुच्यते ।

सर्वेषामेव तद्धर्म इति धर्मो व्यवस्थितः ॥

इति बौधायनवचनात्, तत्र च त्रिरात्रं श्वश्रूमरणे श्वसुरे चैतदेव हीत्यस्य स्वगृहमात्रे श्वसुरयोर्मरणे त्रिरात्रपरत्वे “त्रिरात्रमस्यपि-

ण्डेषु स्वगृहे संस्थितेषु च' इत्यनेन कौर्म्येण सम्बन्धिमात्रपरेण पुनरुक्तत्वात्, यत्रिरात्रं श्वश्रूमरणे इत्यादेः सन्निधिमात्रे मरणे तत्परत्वं कल्प्यते । एवं स्वग्रामश्रोत्रियेषु चेत्यत्र स्वग्रामत्वेनाविशेषादन्यत्रापि तथा कल्प्यते । एवमन्यत्रापि दौहित्रभागिनेयादेः श्वयमकृतसंस्कारस्य पक्षिणी । स्वयं कृतसंस्कारस्य तु त्रिरात्रं—

संस्थिते पक्षिणीं रात्रिं दौहित्रे भगिनीसुते ।

संस्कृते तु त्रिरात्रं स्यादिति धर्मो व्यवस्थितः ॥

पित्रोरुपरमे स्त्रीणामूढानां तु कथं भवेत् ।

त्रिरात्रेणैव शुद्धिः स्यादित्याह भगवान् मनुः ॥

इति मिताक्षराधृतवृद्धयाज्ञवल्क्यात् । संस्कृते=स्वयं दाहादिना संस्कृते । तथा च—

पैठीनसिः ।

असम्बन्धिनो द्विजान् दहित्वा सद्यः शौचं सम्बन्धे तु त्रिरात्रमिति । ऊढकन्यानां तु दाहादिकं विनापि त्रिरात्रम् । संस्कृत इत्यस्योपनीत इत्यर्थादनुपनीतयोर्दौहित्रभागिनेययोः पक्षिणी । उपनीतयोस्तु त्रिरात्रमिति दाक्षिणात्याः । तच्चिन्त्यम् । “दानाध्ययने वज्जयेरन्” “दशाहं सपिण्डेषु गुरौ वासपिण्डे त्रिरात्रम्” इतराचार्येष्वित्यादिवलायनवचने दशाहाशौचमुपक्रम्य त्रिरात्राद्याशौचविधानात् । यादृग्वयसि यादृशमरणे सपिण्डानां दशाहादिसम्पूर्णाशौचम्, तादृग्वयस्येव तादृशमरणे त्रिरात्राशौचम् । अन्यथाऽजातदन्तमातुलादिमरणे भागिनेयादेः पक्षिण्यादि तत्सपिण्डानां सद्यःशौचमिति नैषम्यापत्तेः । इदमशौचमेकस्थानमृते दौहित्रे । भिन्नस्थानमृते दौहित्रे भगिनीपतौ जामातरि च सद्यःशौचम् । तथा च ।

मिताक्षरायाम्—

भगिन्यां संस्कृतायां तु भ्रातर्यपि च संस्कृते ।

मित्रे जामातरि प्रेते दौहित्रे भगिनीपतौ ॥

श्यालके तत्सुते चैव सद्यः स्नानेन शुद्ध्यति ।

उपनीतभ्रातृविवाहितभगिन्योर्मरणे सद्यःशौचम् । मातृष्वसृपितृष्वसृमातुलानां भिन्नस्थानमरणे पक्षिणी, एकस्थानमरणे तु त्रिरात्रम् ।

तथा च—

प्रचेताः ।

मातृष्वसृमातुलयोः श्वश्रूश्वसुरयोर्गुरौ ।

ऋत्विजि चोपरते त्रिरात्रमिति ॥

मातृष्वसृपदं पितृष्वसृरूपलक्षणम् ।

मातृष्वसृपतिपितृष्वसृपत्योर्भृतयोर्नाशौचं वचनाभावात् । माता महमरणे तु त्रिरात्रं “मातामहानां मरणे त्रिरात्रं स्यादशौचकम्” इति कौर्म्यात् । मातामहीमरणे तु पक्षिणी । “अशौचं पक्षिणीं रात्रिं मृतामाता-मही यदि” इतिवचनात् । अत्र पक्षिणीशब्देन दिने श्रवणे दिनद्वयसहित रात्रिवद् रात्रिश्रवणे रात्रिद्वयसहितं दिनमप्युच्यते तुल्यन्यायादिति रुद्रधरः ।

मिश्रास्तु रात्रिमरणेऽपि दिनद्वयसहिता रात्रिरेव सा । “पूर्वमेव दिनं प्राह्यं यावन्नाभ्युदितो रविः” इति कश्यपवचनादित्याहुः । युक्तं चै तत् । “द्वावह्नावेकरात्रिश्च पक्षिणीत्यभिधीयते” इति भट्टनारायणधृत-वचनात् । पक्षतुल्यौ दिवसौ पार्श्वयोः स्त इति पक्षिणी रात्रिरिति । स्मार्ता अप्येवम् । प्रेते राजनि सज्योतिः=स्वदेशराजनि मृते सज्योतिः सुर्वतारकात्मकज्योतिर्दर्शनपर्यन्तं दिवा मरणश्रवणे दिनमात्रम्, रात्रि-मरणश्रवणे रात्रिमात्रं प्रजानामशौचमित्यर्थः । इदं चापरिपालकराज-विषयम् । परिपालके राजनि मृते त्वहोरात्रम् । तथा च ।

याज्ञवल्क्यः ।

निवासराजनि प्रेते तदहः शुद्धिकारणम् । इति ।

यस्तु जज्ञेन ।

गृहे मृतास्तु कन्यास्तु दत्तास्तु स्यादहः पितुः ।

निवासराजनि प्रेते जाते दौहित्रके तथा ॥

इति राज्ञो मरणे ऽयहमुक्तम् । तद्यस्य गृहे राजा म्रियते तस्य बोध्यम्, गृहं इत्यस्यानुषङ्गात् । ग्रामनाथे नष्टेऽपि सज्योतिः ।

ग्रामेश्वरे कुलपतौ श्रोत्रिये चातपस्विनि ।

शिष्ये पञ्चत्वमापन्ने शुद्धिर्नक्षत्रदर्शनात् ।

इति षड्रयाह्वरत्कीयादिति दाक्षिणात्याः । अश्रोत्रिये त्विति । एतत्स्वगृह-मृतविषयमिति प्रागुक्तम् । अनूचाने साङ्गवेदाध्येतरीति मिश्राः । यस्य श्रोत्रियस्य नृपतेर्देशे स्थायते तस्मिन् श्रोत्रियेऽनर्धानवेदे सज्योतिः । अनूचाने=सम्यगधीतवेदे तु नृपतौ मृते अहः छत्स्नमहोरात्रमित्यर्थ इति हारलता । तथा गुराविति=अत्र “अल्पं वा बहु वा यस्य श्रुतस्योपकरोति यः । तमपीह गुरुं विद्यात्” इति मनुवचनपरिभाषितो गुरुर्माह्वः । तत्रा-नुपनीयाल्पश्रुतोपकारके मनुकमहर्मात्रम् । अनुपनीयैकशाखाध्या-पके, उपनीय किञ्चिद्देहाध्यापके, मातुले इत्यसुरे मित्रे गुरावित्यादि-

वृद्धमनूक्ता पक्षिणी । उपनीयैकशाखाध्यापके त्रिसत्रमिति बोध्यम् ।
तच्छाह बौधायनः ।

त्रिरात्रमहोरात्रमेकाहमिति कुर्वीत । आचार्योपाध्यायतत्पुत्रेषु त्रि-
रात्रमृत्विजां च शिष्यसतीर्थ्यसब्रह्मचारिषु त्रिरात्रमहोरात्रमेकाहमिति
कुर्वीत । आचार्ये त्रिरात्रम्, उपाध्यायेऽहोरात्रं, तत्पुत्र उपाध्यायपुत्र ए-
काहम् । दिवामरणे दिनमात्रं रात्रिमरणे तुल्यन्यायात् रात्रिमात्रम्, यथा
संख्येन कुर्वीतेत्यर्थः । आचार्यपुत्रे च हीनजातीये दिनमात्रं रात्रिमात्रं
च ऋत्विजां याजकानां संनिधौ मरणे त्रिरात्रं व्याख्यातम् । सतीर्थ्ये=एक-
स्माद् गुरोरध्ययनं कुर्वाणे । अहोरात्रम् । सब्रह्मचारिणि भिन्नगुरुशिष्ये
वेदभागभूतसब्रतचारिणि दिनमात्रं रात्रिमात्रं वा । सतीर्थ्ये एकस्थानमृते
पक्षिणी । तथा च—

गौतमः ।

पक्षिणीमसपिण्डे योनिसम्बन्धे सहाध्यायिनि च ।

असपिण्डे योनिसम्बन्ध इति समानाधिकरणम् । अन्यथाऽसपिण्डे
श्वेकाहविधायकहारीतविरोधः स्यात् । रत्नाकरोऽप्येषामिति मिश्राः ।
असपिण्डे एकादशपुरुषमारभ्याचतुर्दशात् पक्षिणी । तदुक्तं जन्मनाम-
स्मृतिपर्यन्तमहः योनिसम्बन्धे मातृश्वस्त्रेयापितृश्वस्त्रेयभागिन्या-
दिकं इति गौडाः । सब्रह्मचारिणीति सब्रह्मचारी=वेदभागविशेषाध्यय-
नाङ्गव्रतचारीतयोर्मध्येऽन्यतरस्मिन् मृतेऽपरस्थ ब्रह्मचारिण एकाहमिति
अनुवचनस्यार्थः ।

गौतमः । सहाध्यायिनि सब्रह्मचारिण्येकाह इति ।

कौर्म्ये ।

परपूर्वासु भार्यासु पुत्रेषु कृतकेषु च ।

त्रिरात्रं स्यात्तथाचार्ये स्वभार्यास्वन्यगासु च ॥

कृतकेषु चेति चकारात् क्षेत्रजादिषु च । तथा च ।

ब्राह्मे ।

औरसं वर्जयित्वा तु सर्ववर्णेषु सर्वदा ।

क्षेत्रजादिषु पुत्रेषु जातकेषु मृतेषु च ।

आशौचं तु त्रिरात्रं स्यात् समानामिति निश्चयः ।

समानां=सजातीयानाम् । तथा च सजातीयानामौरसभिन्नानां क्षेत्र-
जाद्येकादशपुत्राणां परपूर्वाणां भार्याणां च प्रसवमरणयोस्त्रिरात्रमशौ-
चम् । असमानजातीयानां तेषामहोरात्रम् । तथा च ।

याज्ञवल्क्यः ।

अनौरसेषु पुत्रेषु भार्यास्वन्यगतासु च ।

निवासराजनि प्रेते तदहः शुद्धिकारणम् । इति ।
अपकृष्टजातीयानामेषां नाशौचम् । तदाहतुः—
शङ्खलिखिता ।

अन्यपूर्वासु भार्यासु कृतकेषु सुतेषु च ।
सद्यः शौचं विनिर्दिष्टं जनने मरणे पि च ॥ इति ।
पितृमरणेऽपि तेषां त्रिरात्रमाह ।
ब्रह्मपुराणम् ।

दत्तकश्च स्वयं दत्तः कृत्रिमः क्रीत एव च ।
अपविद्धाश्च ये पुत्रा भरणांशाः सदैव ते ।
भिन्नगोत्राः पृथक्पिण्डाः पृथग्वंशकराः स्मृताः ।
सूतके मृतके चैव त्र्यहाशौचस्य भागिनः ॥
एतच्च कलौ दत्तकपुत्रमात्रविषयम् । अन्येषां “दत्तौरसेतराणां च
पुत्रत्वेन परिग्रहः” इत्यादिपुराणेन कलिवर्ज्येषूक्तत्वेन निषिद्धत्वात् ।
ब्रह्मपुराणे ।

आदावेकस्य दत्तायां कुत्रचित्पुत्रयोर्द्वयोः ।
पितुर्यत्र त्रिरात्रं स्यादेकं तत्र सपिण्डनाम् ।
एका माता द्वयोर्यत्र पितरौ द्वौ च कुत्र चित् ।
तयोः स्यात् सूतकादिक्यं मृतकाच्च परस्परम् ।

प्रथममन्येनोद्वाह्य तेनैव जनितपुत्रा पुत्रसहितैवान्यमाश्रिता,
पश्चात् तेनापि जनितपुत्रा पुत्रयोर्यथा संभवं प्रसवमरणयोर्द्वितीयपुत्र-
पितृस्त्रिरात्रम् । एवंविधे च विषये यत्र परस्त्रीपुत्रजनकस्य त्रिरात्रं तत्र
तत्सपिण्डानामेकरात्रं, भिन्नपितृकयोस्तु द्वयोः पुत्रयोरिकमातृजयोः
प्रसवे मरणे चान्योन्यमातृजात्युक्तमशौचमिति हारलता । आदावित्यादि ।
द्वयोः क्षेत्रजस्य तदनन्तरजस्य जननमरणयोःपितुः क्षेत्रिणो, बीजिनो वा
स्वस्वपुत्रजन्ममरणयोस्त्रिरात्रं तत्सपिण्डयोरेकरात्रम् । भ्रात्रोस्तु पर-
स्परं स्वजात्युक्तम् । एवं पुत्रमात्रोरपीत्यर्थ इति मित्राः । अत्र विशेषमाह-
नारदः—

पित्रा ये तु नियुक्तायामेकेन बहुभिस्तथा ।
अक्रकथभाजस्ते सर्वे बीजिनामेव ते सुताः ।
द्वष्टुस्ते बीजिने पिण्डं माता चेच्छुक्लतो हता ।
अशुक्लोपहृतायां तु पिण्डदा षोडशेव ते ।

अक्रकथभाजः क्षेत्रिणामित्यर्थः । एषकारेण द्विपितृकत्वव्यवच्छेदः ।
इदं शुक्लतः स्त्रीसंप्रहं बोध्यम् । शुक्लाभावे क्षेत्रिण एव पिण्डदा

सगुणनिर्गुणभेदेनाशौचव्यवस्थाविवेकः । ३९

इति । श्राद्धविवेकेऽप्येवम् । भिन्नपितृकसोदस्य जनने एकाहम्, मरणे त्र्यहः, ।

मात्रैकया द्विपितृकौ भ्रातरावन्यगोत्रजौ ।

एकाहं सूतके तत्र त्रिरात्रं मृतके तयोः ।

इति मरीचिवचनादिति दाक्षिणात्याः ।

ऋष्यशृङ्गः ।

अपुत्रस्य च या पुत्री सापि पिण्डप्रदा भवेत् ।

तस्य पिण्डान् दशैतान् वा एकाहेनैव निर्वपेत् ।

एकाहेनैव वा निर्वपेदित्यन्वयः । व्यवस्थितविकल्पश्चायम्, तेन कृतचूडा कन्या वाग्दानपर्यन्तमेकाहेन, वाग्दत्ता विवाहिता च त्रिरात्रेण, दश पिण्डान् दद्यात् । तथा च ।

अदिपुराणम् ।

दत्तानां चाप्यदत्तानां कन्यानां कुरुते पिता ।

चतुर्थेऽहनि तास्तेषां कुर्वीरन् सुसमाहिताः ॥

इति हारकता । तथा च “यावदशौचं पिण्डान् दद्यात्” इत्यादिविष्णु सूत्रैकवाक्यतया कृतचूडाया वाग्दानपर्यन्तमेकाहो वाग्दत्ताविवाहित-योस्त्रिरात्रमशौचमिति लभ्यते । युक्तं चैतत् । जन्ममरणे यस्य यावदशौचं तन्मरणे तस्य तावदशौचस्यौत्सर्गिकत्वादिति स्मार्त्तादयः ।

दाक्षिणात्यास्तु कन्याया अपि पिण्डदानपक्षे दशाहमेवेत्याहुः ।

स्ववंशे घानप्रस्थे यतौ षण्डके नपुंसके च मृते स्नानमानम् । तथा च पराशरः ।

देशान्तरे मृतं श्रुत्वा क्लीबे वैखानसे यतौ ।

मृते स्नानेन शुध्यन्ति गर्भस्त्रावे तु गोत्रिणः ॥ इति ।

अथ सगुणनिर्गुणभेदेन व्यवस्था ।

मनुः ।

दशाहं शावमाशौचं सपिण्डेषु विधीयते ।

आरात्संचयनादस्थनां त्र्यहमेकाहमेव च ॥

अस्थनामारात् सञ्चयनादिति चतुरहपर्यन्तमित्यर्थः ।

यद्यपि “अपरेद्युस्तृतीये वा चास्थां संचयनं भवेत्” इति उद्दोग-परिशिष्टकृतान्यत्रापि तद्विहितं तथापि चतुर्थे दिवसेऽस्थिसंचयनम्” इति विष्णवाद्युक्तमिह ग्राह्यम् । “त्र्यहमेकाहमेव च” इत्युत्तरोत्तरलघुका-लोपदेशात् । ब्राह्मणविषयं चेदं वचनम् । “शुद्ध्येत् विप्रो दशाहेन”

इत्यादिना मनुनैव ब्राह्मणविषयत्वोपसंहारात् । तेनात्र क्षत्रियाद्यैर
स्थिसंचयनकालो न गृह्यते । तथा च ।

दक्षः ।

एकाहाद् ब्राह्मणः शुद्धेदग्निवेदसमन्वितः ।

हीने हीनतरे चैव इयहश्चतुरहस्तथा ।

तथा च--

श्रौताग्निमन्त्रब्राह्मणात्मकवेदाध्ययनोभयान्वितो यस्तस्यैकाहः ।
अनयोरेकतरशून्यो हीनः केवलश्रौताग्निमान् केवलमन्त्रब्राह्मणात्मक-
वेदाध्ययनवान् वा तस्य इयहः । एतद्द्वयशून्यो हीनतरः केवलस्मार्त्त-
श्रौताग्निमान् तस्य चतुरहः । यद्यपि मन्त्रमात्रवेदस्मार्त्ताग्न्युभयवतश्च
हीनतरत्वात्, चतुरह एव युक्तस्तथापि—

त्रिरात्रेण विशुद्धेषु विप्रो वेदाग्निसंयुतः ।

पञ्चाहेनाग्निहीनस्तु दशाहाद् ब्राह्मणब्रुवः ॥

इति बृहस्पतिवचने वेदाग्नियोगे इयहविधानात् । वेदविदोऽग्निहीनस्य
पञ्चाहविधानाद्देवपदस्य मन्त्रमात्रपरत्वात् । अग्निपदस्य च स्मार्त्ताग्नि-
मात्रपरत्वान्मन्त्रमात्रवेदस्मार्त्ताग्निमतइयहः, केवलमन्त्रमात्रविदः प-
ञ्चाह इति सिद्धम् । इदं च ।

एकाहाद्ब्राह्मणः शुद्धेद्योऽग्निवेदसमन्वितः ।

इयहात् केवलवेदस्तु निर्गुणो दशभिर्दिनैः ॥

इत्यत्र पराशरवचने केवलवेदग्रहणं केवलश्रौताग्निमपि गृह्णाति ।
तुल्यन्यायत्वात् । निर्गुणो दशभिर्दिनैरित्यत्र स्मार्त्ताग्निमन्त्रमात्रवेदयो-
गात्मकगुणाभावोऽपि बोध्यः । श्रौताग्निमन्त्रब्राह्मणात्मकगुणयोगाभा-
वपरत्वे तु मनुदक्षोक्तचतुरहबृहस्पत्युक्तपञ्चाहपक्षयोर्निर्विषयतापत्तेः ।
इदं च ।

एकद्वित्रिगुणैर्युक्ताश्चतुस्त्र्येकदिनैः क्रमात् ।

सर्वेऽपि सर्वयोगेन सद्यः शौचाः प्रकीर्तिताः ॥

इति जावालिवचन एको गुणः स्मार्त्ताग्निमात्रं, द्वौ गुणौ स्मार्त्ताग्नि-
मन्त्रमात्रवेदौ, त्रयो गुणाः मन्त्रब्राह्मणात्मकवेदेन मन्त्रमात्रवेदेन वा
सह श्रौतस्मार्त्ताग्निसार्थकवेदश्रौतस्मार्त्ताग्निस्वाश्रमाविहितयावत्-
क्रियायोगे सद्यः शौचम् । तथा च-

देवलः ।

ग्रन्थार्थतो विजानाति वेदमङ्गैः समन्वितम् ।

सकल्पं सरहस्यं च क्रियावाञ्छिन्नं सूतकम् ।

सगुणनिर्गुणभेदेनाशौचव्यवस्थाविवेकः । ४१

ग्रन्थार्थतो ग्रन्थतोऽर्थतश्च । अङ्गानि शिक्षा कल्पो निरुक्तलुप्तोभ्याक
रणाज्योतीषि । कल्पो ज्योतिष्टोमादिपद्धतिः, कल्पस्य पृथगुपादानं स्वक-
र्ममतिपत्यनुकूलपरकीयकल्पस्यापि ग्रहणार्थम् । रहस्यमुपनिषत् । क्रिया
वान् श्रौतस्मार्ताग्निहोत्रादिक्रियावान्, स्ववर्णाश्रमविहितयावत्क्रियाप-
रश्च, तादृशब्राह्मणस्यापि नैकाहादिसूतकम्, किन्तु सद्यः शौचमित्यर्थः ।
तथा च ।

पराशरः ।

अग्नयो यत्र ह्यन्ते वेदो वा यत्र पठ्यते ।

सततं वैश्वदवश्च क्रियावाँश्चेन्न सूतकम् ॥ इति ।

अत्र वाचस्पतिमिश्राः । जाबालिवचन एको गुणो विज्ञातार्थसाङ्गवेदमा-
त्रम्, द्वौ गुणौ तादृशवेदस्मार्त्ताग्नी, त्रयो गुणास्तादृशवेदश्रौतस्मार्त्ताग्निः,
सर्वयोग उक्त एव । बृहस्पतिवचने वा “वेदानी” इत्यत्राग्निपदं स्मार्त्ताग्नि-
मात्रपरम् । पञ्चाहेनेति अर्थाङ्गादिहीनसकलवेदमात्रविदः पञ्चाहाच्छुद्धि-
रित्यर्थकम् । तेन गुणत्रयवत एकाहबोधकेनैकगुणवतश्चतुरहाविधाय-
केन जाबालिवचनेनाविरोधः । एकं वेदैकदेशविन्मात्रस्य षडहाशौचे-
सद्यः शौचं तथैकाहस्यहश्चतुरहस्तथा ।

षट्दशद्वादशाहश्च पक्षो मासस्तथैव च ॥

इति दशोक्तस्य षडहस्य गुणहानिप्रयुक्तं तस्यान्यत्राचरितार्थत्वादि-
त्याहुः ।

कल्पतरुकृतस्तु ।

पराशरवचनेऽग्निपदं श्रौताग्निपरम् । एवं-एकाहाद्ब्राह्मणः शुद्धये-
द्योऽग्निवेदसमन्वितः । इति प्रागुदाहृतवचनेऽपि “ऽयहाच्छुद्धिमवा-
प्नोति योऽग्निवेदसमन्वित” इति शङ्खवचने उक्तबृहस्पतिवचने-
चाग्निपदं स्मार्त्ताग्निपरम्, दक्षवचने हीन इत्यस्य पराशरवचने
च केवलवेदस्त्वित्यस्य श्रौताग्निशुभ्यस्मार्त्ताग्निमान् वेदैकदेशा-
ध्यायीत्यर्थः, न त्वग्निमात्रशून्यः, तस्य “पञ्चाहेनाग्निहीनस्त्विति
बृहस्पतिना पञ्चाहोक्तेः । हीनतर इत्यस्यासम्पूर्णवेदाध्यायी-
त्यर्थ इत्याहुः ।

एवं क्षत्रिवैश्ययोरग्निमतोर्दशाहद्वादशाहौ ।

तथा च ।

पराशरः ।

क्षत्रियस्तु दशाहेन स्वकर्मनिरतः शुचिः ।

तथैव द्वादशाहेन वैश्यः शुद्धिमवाप्नुयात् ॥

शुद्धस्यापि विशेषमाह—

याज्ञवल्क्यः ।

क्षत्रियस्य दशाहानि विशां पञ्चदशैव तु ।

त्रिंशद्दिनानि शुद्धस्य तदर्धं न्यायवर्तिनः ॥

न्यायवर्तिनः=शुद्धया द्विजशुश्रूषापञ्चयज्ञादेशुद्धिविहितक्रियावतः
शुद्धस्य । पञ्चदशाहाशौचम् । अत्यन्तगुणवतां सर्वेषामेव दशाहमाह-
दैवलः ।

आशुच्यं दशरात्रं तु सर्वत्राप्यपरे विदुः ।

निधने प्रसवे चैव पश्यन्तः कर्मणः क्षयम् ॥

स्मृत्यन्तरे—

सर्वेषामेव वर्णानां सूतके मृतके तथा ।

दशाहाच्छुद्धिरेतेषामिति शातातपोऽब्रवीत् ॥ इति ।

अयमशौचसङ्कोचः सगुणानामप्यशुचिपुत्राद्यसम्पर्क एव ।

सम्पर्काद् दुष्यते विप्रो जनने मरणेऽपि वा ।

सम्पर्कविनिवृत्तानां नाशौचं नैव सूतकम् ॥

इति पराशरोक्तेः । अत एव सगुणानामपि सम्पर्के दशाहाद्यबाधः ।
सोऽपि सम्पर्कविनिवृत्ताशौचनिवृत्तिस्तत्कर्मण्येव, सर्वत्राशौचनिवृ-
त्तिस्तु सगुणानां निर्गुणानां च सर्वेषां दशाहाद्युत्तरमेव । तथापि “द-
शाहं शौचमाशौचम्” इत्यादिसामान्यप्राप्तदशाहादिबाधपुरस्सरमेव
“द्येकाहाद् ब्राह्मणः शुद्धे” इत्यादिविधायकं भवति । बाधस्य चानुप-
पत्तिनिवृत्तत्वात् यावत्त्यबाधितेऽनुपपत्तिप्रशमो न भवति तावद्नेन
बाधितव्यम् । अतः कियद्नेन बाध्यामित्यपेक्षायामपेक्षितविशेषसमर्पण-
क्षमस्य “अग्निवेदसमन्वित” इत्यादिवाक्यशेषस्य दर्शनादग्निहोत्रादौ
कर्मणि स्वाध्यायाध्ययनादौ च व्यवतिष्ठते न पुनर्दानादावपि । अत एव ।

दशाहं शौचमाशौचं सपिण्डेषु विधीयते ।

अर्वाकसञ्चयनादस्थनां ज्यहमेकाहमेव च ॥

इति कल्पचतुष्टयम्—

कुशूलधान्यको वा स्यात् कुम्भोधान्यक एव वा ।

ज्यहैहिको वापि भवेद्द्वस्तनिक एव वा ॥

इत्येतत्प्रतिपादितचतुर्विधगृहस्थाविषयम् । यो दशाहोपयोगिसं-
चयकुशूलधान्यस्तस्य दशाह एव, चतुरहपर्याप्तधनस्य कुम्भोधान्य-
स्य चतुरहः, ज्यहपर्याप्तधनस्य ज्यहः । एकाहपर्याप्तधनस्यैकाहः;

सगुणनिर्गुणभेदेनाशौचव्यवस्थाविवेकः । ४३

यस्य च सद्यः शौचं विना नार्त्युपशमस्तस्याश्वस्तानिकस्य सद्यः शौच-
मिति मिताक्षरा ।

हारलताकृतोऽपि होमाभ्यापनार्थमेवायमशौचसंकोचो, न तु प्रति-
षिद्धसंभ्यापञ्चमहायज्ञाद्युपयोगार्थम् । यथा छन्दोगपरिशिष्टम् ।

सूक्ते कर्मणां त्यागः सन्ध्यादीनां विधीयते ।

होमः श्रौते तु कर्त्तव्यः शुष्कान्नेनापि वा फलैः ॥

अत्र होमेऽशौचसंकोचो न तु सन्ध्यादाविति प्रतीयते ।

पारस्करोऽपि ।

नित्यानि निवर्त्तेरन्व वैतानवर्जमिति ।

वैतानः=श्रौतो होमः ।

मनुरपि ।

न वर्त्तयेदघाहानि प्रत्यूहेन्नाग्निषु क्रियाम् ।

न च तत्कर्म कुर्वाणः सनाभ्योऽप्यशुचिर्मवेत् ॥

अत्र तत्कर्मिति तच्छब्देनाग्निहोत्रकर्मोपाद्दानो होमक्रियार्थमेवाशौ-
चाभावं दर्शयति । तथा—

शङ्कलिखितौ ।

अग्निहोत्रार्थं स्नानोपस्पर्शनादेव पिता शुचिः ।

अत्राग्निहोत्रार्थमिति वदन्तौ क्रियान्तरेऽशौचं दर्शयतः ।

तथा च गौतमः ।

सद्यः शौचं राज्ञां कार्याविरोधाय, ब्राह्मणानां च स्वाभ्यायानिवृत्त्य-
र्थमिति ।

तदेवमादिबहुतरवचनैः केवलं होमाभ्यापनार्थमेवाशौचसंकोचः,
सर्वाशौचनिवृत्तिस्तु सर्वेषामेव सगुणानां निर्गुणानां च दशाहोत्तर-
मेवेति प्रतीयत इत्याहुः ।

पारस्करगृह्यव्याख्याता हरिहरमिश्रोऽप्येवम् ।

आचार्यचूडामप्याद्यस्तुक्तछन्दोगपरिशिष्टपारस्करशङ्कलिखितगौतमवच-
नेषु होमाभ्यापनार्थं सद्यः शौचसिद्धेऽप्यहादिमध्येऽपि होमाभ्यापनप्रतीतेः
सन्ध्यापञ्चमहायज्ञादेवेषु त्र्यहाद्यशौचं वाच्यम् । तथा च त्र्यहादुत्तरं
संभ्याद्युपयोगसिद्धिर्निप्रत्यूहः । न च होमाभ्यापनार्थं सद्यः शौचाभिधा-
नं सर्वगुणयोगिसद्यःशौचपरम् । अन्येष्वन्तु त्र्यहादुत्तरमेव होमाभ्यापने
इति वाच्यम् ।

जन्महानौ वितानस्य कर्मत्यागो न विद्यते ।

शालाशौ केवले होमः कार्य एवान्यगोत्रजैः ॥

इत्यादिजाबालीयेन वितानकर्मात्यागकाले स्वयं स्मार्त्तकर्मत्यागवि-

धानस्य सद्यःशौचविषयत्वेनानुपपन्नत्वात्। न च इयहाद्यशौचिनां इयहा-
दुत्तरं दशाहमध्ये वितानकर्म स्वयं कार्यं स्मार्त्ताग्निहोमस्तु चतुरहादु-
त्तरमपि दशाहमध्येऽन्यगोत्रजलाभे तद्वारा तदलाभे स्वयं कार्यं इति
जाबालीयाद्यर्थः, कल्पनामात्रत्वात्। इयहोत्तरं वितानकर्मवत् चतुरहा-
द्युत्तरं स्मार्त्ताग्निहोमस्य स्वयंकरणसंभवेऽकर्तृत्वानौचित्यात्। तस्मादे-
काहइयहाद्यशौचमध्येऽपि श्रौताग्निहोमः स्वयं कार्यः, स्मार्त्ताग्निहोमास्तु
चतुरहमध्येऽन्यगोत्रजद्वारा कार्यः।

सन्ध्यापञ्चमहायज्ञादिकमेकाहइयहादिमध्ये एव त्याज्यम्। तदुत्तरं
तु सर्वाशौचनिवृत्त्या श्रौतस्मार्त्ताग्निहोमसन्ध्यापञ्चमहायज्ञादिकं स्वयं
कार्यमिति सिद्धम्। न च “उभयत्र दशाहानि” इत्यादिजाबालीयेन दशा-
हाशौचिनामेष एकाहइयहादिकालीनस्नानाचमनाभ्यासादग्निहोत्रार्हता
बोध्यते। अत एवाभ्यासावैयर्थ्यमिति वाच्यम्। निरग्नीनां स्वीयसपि-
ण्डानां दशाहाशौचेऽपि साम्नेः स्नानोपस्पर्शनाभ्यासादग्निहोत्रार्हता बो-
ध्यत इत्येतदर्थम्। तन्न सद्यःशौचार्थम्। एकमाचमनङ्कमाङ्कपरमित्य-
भ्यासः। न च—

सन्ध्यापञ्चमहायज्ञान्नैत्यकं स्मृतिकर्म च।

तन्मध्ये हापयेत्तेषां दशाहान्ते पुनः क्रिया ॥

इति जाबालीये तन्मध्ये हापयेदित्यनेनैव सिद्धेर्दशाहान्ते पुनः क्रि-
येति यदुक्तं तदेकाहाद्यशौचविगमेऽपि दशाहमध्ये सन्ध्याद्यकरणार्थ-
मेवेति वाच्यम्। तर्हि समानोदकमरणादिइयहाशौचोत्तरमपि दशाह-
मध्ये सन्ध्याद्यकरणापत्तेः। दशाहपदस्याशौचकालोपलक्षकत्वे तु
वैयर्थ्यं दुर्वारम्। वस्तुतो “अनर्हः कर्मणां विप्रः सन्ध्याहीनो यतः
स्मृत” इत्यादिवचनैः सन्ध्यायाः सर्वकर्मसाधारणाङ्गत्वावगतेरशौच-
मध्यकर्त्तव्यताकत्वम्, न तु साधारणस्येति न्यायमूलमेव “दशाहान्ते
पुनः क्रिया” इत्यनेनोक्तम्। यद्वा महागुरुनिपाते वर्षपर्यन्तं दैवपिड्यक-
र्त्तव्येधात्तत्प्रतिप्रसवतयोक्तं दशाहान्त इत्यादि। किं च “सद्यःशौचं
तथैकाहइयहश्चतुरहस्तथा” इत्यादि दक्षवचने दशाहादिसमामिव्या-
हारादेकाहादिनापि सर्वाशौचनिवृत्तिं वसीयते। परन्त्वयमशौचसं-
कोचो युगान्तरविषयः “वृत्तस्वाध्यायसापेक्षमघसंकोचनं तथा” इत्या-
दिना कलौ तत्प्रतिषेधात्।

दशाह एव विप्रस्य सपिण्डमरणे सात।

कल्पान्तराणि कुर्वाणः कलौ भवति किल्विधी ॥

इति हर्षोत्तवचनाच्छेत्याहुः। माधवीऽप्येवम्।

वर्णसन्निपाताशौचनिरूपणम् ।

४६

अथ वर्णसन्निपाताशौचम् ।

दक्षः ।

वर्णानामानुलोम्येन स्त्रीणामेको यदा पतिः ।

दशाहषट्त्रयहैकाहाः प्रसवे सूतकं भवेत् ॥

प्रसवो मरणमप्युपलक्षयति । वर्णानां ब्राह्मणक्षत्रियवैश्यशूद्राणां
याः स्त्रियः कन्यकास्तासां यद्यानुलोम्येन हीनहीनतरहीनतमपरिणयः
क्रमेण एकः पतिस्तदा सवर्णायाः प्रसवमरणयोः पत्युः स्वजात्युक्तम् ।
हीनायाः षडहम् । हीनतरायास्त्रयहम् । हीनतमाया एकाहमशौचमि-
त्यर्थः । तथा च जातेषु मृतेषु चेत्यनुवृत्तौ—

विष्णुः ।

ब्राह्मणस्य क्षत्रियविट्शूद्रेषु सपिण्डेषु षट्त्रात्रत्रिरात्रैकरात्रैः
क्षत्रियस्य विट्शूद्रेषु षट्त्रात्रत्रिरात्राभ्यां वैश्यस्य शूद्रेषु षट्त्रात्रेणः ।
पतेनैतदुक्तं भवति । अनन्तरवर्णे षट्त्रात्रम् । एकान्तरे त्रिरात्रम् ।
द्व्यन्तरे एकरात्रम् । उक्तक्रमविरुद्धक्रमेण परिणये त्वाह—

बृहस्पतिः ।

शुद्धेद्विप्रो दशाहेन जन्महान्योः स्वयोनिषु ।

सप्तपञ्चत्रिरात्रैस्तु क्षत्रविट्शूद्रयोनिषु ॥

व्युत्क्रमविवाहस्य निषिद्धत्वात्प्रायश्चित्तास्पदत्वाच्च निन्दित-
तयाऽशौचातिरेको युक्तः । इदं हीनब्राह्मणाविषयमिति स्थितिर्द्वयम् ।

कौर्म्ये ।

क्षत्रविट्शूद्रदायादा ये स्युर्विप्रस्य बान्धवाः ।

तेषामशौचे विप्रस्य दशाहाच्छुद्धिरिष्यते ॥

राजन्यवैश्यावप्येवं हीनवर्णासु योनिषु ।

स्वमेव शौचं कुर्यातां विशुद्ध्यर्थं न संशयः ॥

सर्वे तूत्तमवर्णानां शौचं कुर्युरनिन्दिताः ।

तद्वर्णविधिदृष्टेन स्वं तु शौचं स्वयोनिषु ।

अत्र न संशय इत्यन्तेन हीनवर्णेषु उत्तमवर्णस्य यत्स्वीयमशौचं
मुक्तम्, तद्देशभेदव्यवस्थितम् । व्यक्तं चाह—

आदिपुराणे ।

बान्धवेषु तु विप्रस्य क्षत्रविट्शूद्रजातिषु ।

मृतेषु चाथजातेषु दशाहाच्छुद्धिरिष्यते ।

देशधर्मप्रमाणत्वात् षट्त्रात्रं क्षत्रियेष्वथ ।

त्रिरात्रमपि वैश्येषु शूद्रेष्वेकाहमेव च ।

क्षत्रियस्याथ वैश्यस्तु वैश्यस्य वृषलस्तथा ॥
 त्रियते जायते बन्धुस्तथाशौचं स्वकं चरेत् ।
 शूद्रा वैश्याः क्षत्रियास्तु क्रमादुत्तमजातिषु ॥
 बान्धवेषु चरत्यन्तं यत्संख्यं तेषु विद्यते ।

अत्र बान्धवेषु च विप्रस्येत्यादिना देशधर्मप्रमाणत्वादित्यन्तेन क्ष-
 त्रादित्रिषु ब्राह्मणस्य यद्दशाहाशौचमुक्तम्, तद्देशविशेषव्यवस्थितमि-
 ति स्वयमेवोक्तम् । “षड्रात्रं क्षत्रियेष्वथेत्यादिना शूद्रेष्वेकाहम्” इत्य-
 न्तेन तु दक्षोक्तविषयेऽशौचमुक्तम् । “क्षत्रियस्याथ वैश्यस्त्वित्या-
 दिना स्वकं चरेत्” इत्यन्तेन वैश्यप्रसवमरणयोः क्षत्रियस्य द्वादशाहं
 शूद्राप्रसवमरणयोर्वैश्यस्य पञ्चदशाहं देशविशेषव्यवस्थितमुक्तम् ।
 अफकुष्टक्षत्रियवैश्यविषयमिति मिथ्याः । शूद्रा वैश्या इत्यादिना च ब्राह्म-
 ण्याः सपत्न्याः प्रसवमरणयोः क्षत्रियाद्यास्तिस्रः स्त्रियो दशाहं कुर्युः,
 क्षत्रियायाः सपत्न्याः प्रसवमरणयोर्वैश्या च शूद्रा च पञ्चदशाहं कुर्वा-
 तेत्युक्तम् । एतद्व्यक्तमाह—

विष्णुः ।

हीनवर्णानामधिकवर्णेषु सपिण्डेषु तदशौचस्यपगमेऽधिकवर्णा-
 शौचापगमे नानाजातिषु भ्रातृषु सापिण्ड्यं पुरुषत्रयविभ्रान्तं इति । आ-
 हतुः शङ्कल्लिखितौ ।

यद्येकजाता बहवः पृथक्क्षेत्राः पृथक्धनाः ।

एकपिण्डाः पृथक्शौचाः पिण्डस्त्वावर्त्तते त्रिषु ॥

एकपिण्डाः=सपिण्डाः । पृथक्शौचाः=मातृजात्युक्ताशौचाः । “मातुर्जा-
 तिर्न संशय” इति यमवचनात् । दक्षाद्युक्तास्त्रिलग्यवस्थां स्पष्टमाह ।

कर्मपुराणे ।

षड्रात्रं वा त्रिरात्रं वा एकरात्रं क्रमेण हि ।

वैश्यक्षत्रियविप्राणां शूद्रेष्वशौचमेव च ॥

अर्द्धमासोऽथ षड्रात्रं त्रिरात्रं द्विजपुङ्गवाः ।

शूद्रक्षत्रियविप्राणां वैश्येष्वशौचमिष्यते ॥

षड्रात्रं द्वादशाहं च विप्राणां वैश्यशूद्रयोः ।

आशौचं क्षत्रिये प्राक्तं क्रमेण द्विजपुङ्गवाः ॥

शूद्रविद्वक्षत्रियाणां तु ब्राह्मणे संस्थिते सति ।

दशरात्रेण शुद्धिः स्यादित्याह कमलोद्भवः ॥

वैश्यपरिणीतशूद्राप्रसवे तस्या मरणे तत्पुत्रमरणे च वैश्यस्य षड्-
 रात्रमशौचम् । क्षत्रियपरिणीतशूद्राप्रसवे तस्या मरणे तत्पुत्रमरणे च

क्षत्रियस्य त्रिरात्रम् । ब्राह्मणपरिणीतशूद्राप्रसवे तस्यामरणे तत्पुत्रमरणे च ब्राह्मणस्यैकरात्रम् । वैश्यमरणे वैश्यपरिणीतवैश्याप्रसवे तस्यामरणे तत्पुत्रमरणे च वैश्यपरिणीतशूद्रायास्तत्पुत्रस्य च पञ्चदशाहमशौचम् । क्षत्रियपरिणीतवैश्याप्रसवे तस्यामरणे तत्पुत्रमरणे च क्षत्रियस्य षड्रात्रम्, ब्राह्मणपरिणीतवैश्याप्रसवे तस्यामरणे तत्पुत्रमरणे च ब्राह्मणस्य त्रिरात्रम् । ब्राह्मणपरिणीतक्षत्रियाप्रसवे तस्यामरणे तत्पुत्रमरणे च ब्राह्मणस्य षड्रात्रमशौचम् । क्षत्रियस्य मरणे क्षत्रियपरिणीतक्षत्रियाप्रसवे तस्यामरणे तत्पुत्रमरणे क्षत्रियपरिणीतवैश्या तत्पुत्राः क्षत्रियपरिणीतशूद्रास्तत्पुत्राश्च द्वादशाहं कुर्युः । ब्राह्मणमरणे ब्राह्मणपरिणीतब्राह्मणाप्रसवे तस्यामरणे तत्पुत्रमरणे च ब्राह्मणपरिणीतानां क्षत्रियावैश्याशूद्राणां तासां च पुत्राणां च दशरात्रमशौचम् ।

आपस्तम्बः ।

क्षत्रविद्शूद्रजातीया ये स्युर्विप्रस्य बान्धवाः ।

आशौचं पैतृकं तेषां विभक्तानां तु मातृककम् ।

ब्राह्मणपरिणीतानां क्षत्रियावैश्याशूद्राणां पुत्राः पित्रा सहैकत्र वसन्तः स्वीयस्वीयमातुः प्रसवमरणयोः पितृसम्बन्धिदशाहमेवाशौचं कुर्युः । पित्रा सह कृतविभागास्तयोरेव निमित्तयोः स्वीयस्वीयमातृजात्युकमशौचं कुर्वीरन् । “ये स्युर्विप्रस्य बान्धवा” इत्यत्र येऽव्यवस्था मृतसूतके इति पाठः । अव्यवस्था=अविभक्ताः इत्यर्थे इति मिथः । यथा विभागेऽशौचं तथैव पितृमरणेऽपीत्याह—

जाबालिः

नानाजातिषु पारक्ये पैतृकं जीवितः पितुः ।

अतीते मातृकं विद्यात् पारक्यमुभयोरपि ॥

एकपुरुषपरिणीतासु नानाजातीयासु स्त्रीषु मध्ये पारक्ये परिणेतृजातितः पराऽन्या या जातिस्तज्जातीयायाः स्त्रियाः प्रसवे मरणे च तस्या एव पूर्वोत्पन्नः पुत्रः पितरि जीवति पितृजात्युकमशौचं कुर्यात् । अतीते पितरि मातृजात्युकमशौचम् । एवं च पितृजीवनमरणयोरुभयोरपि पक्षयोः पारक्यमेवाशौचं भवति । पितृजीवने मातृजातितः पारक्यं पितृमरणे पितृजातितः पारक्यमिति हारलता । नानाजातिष्वेकतमस्य जननमरणयोः पितरि जीवति पितृवत् षडहादिकमेष भिन्नजातीयानां मातृणामशौचं भवति । पितरि मृते मातरि जीवन्त्यां मातृजात्युकमेव दशाहादिकम् । उभयोरपि मृतयोः सतीर्यस्य जन्ममरणे

ष्टे? जात्युक्तमेवाशौचं सर्वेषामपि भ्रातृणामित्यर्थः । नचोत्तमजातीय-
भातृणां षट्शय्यहैकाहबोधकेन हीनानां च मृतभातृजात्युक्ताशौचबो-
धकेन विष्ण्वादिबचनेन सह विरोधः । जाबालिबचनस्य विशेषविषयतया
सामान्यविषयाणां विष्ण्वादिबचनानां मातापितृसत्त्वविषयकत्वात् ।
नचैवमपि “पारश्वयमुभयोरपी”त्यनेन मातापितृसत्त्वे उत्तमानां हीन-
मातृजात्युक्ताशौचबोधकेन विष्ण्वादिबचनेन सह विरोधः । जाबालि-
बचनस्यात्यन्तापकृष्टब्राह्मणविषयकत्वादिति वाचस्पतिमिश्राः । अत्र वि-
शेषमाह-

विष्णुः ।

पत्नीनां दासानामानुलोभ्येन स्वामितुल्यमशौचम् । मृते स्वामि-
न्यात्मीयमानुलोभ्येन सर्वर्णहीनतरादिक्रमेण परिणीतानां स्त्रीणां तत्पु-
त्राणां च सपिण्डजननमरणयोः पतिजीवनपक्षे यत्पुनरिवाशौचम् त-
दसत्त्वे तु स्वजात्युक्तमेव, विलोमपरिणीतानां तत्पुत्राणां च सर्वदा स्व-
जात्युक्तमेव, । पत्युक्ताशौचभागित्वे आनुलोभ्यपरिणयनस्य विष्णुना
विशिष्योपन्यस्तत्वात् । दासानां प्रतिलोभ्यं तदा भवति यद्युत्कृष्ट-
वर्णो हीनवर्णस्य दास्यं करोति तादृशस्य स्वामितुल्यत्वाद्भाशौचम् ।
किन्तुत्कृष्टवर्णदासानां हीनवर्णानां प्रसवमरणयोः स्वामितुल्याशौच-
भागिता । एतच्च स्वामिना सहैकत्र वासे भवतीत्युक्तं प्राक् । अपकृष्ट-
स्त्रीपूतमवर्णजनितानां मूर्द्धाभिषिक्तादीनां मातृजात्युक्ताशौचम् । ब्राह्म-
णात् क्षत्रियायामुत्पन्नः क्षत्रिय एव, क्षत्रियात् वैश्यायामुत्पन्नो वैश्य एव,
वैश्याच्छूद्रायामुत्पन्नः शूद्र एवेत्यनेन मूर्द्धावसिक्तानां क्षत्रियादिधर्मप्र-
तिपादनात् । उत्तमवर्णस्त्रीषु अपकृष्टवर्णजनितानां सूतमागधकुम्भका-
ररजकादीनां प्रतिलोमजानां शूद्रतुल्यमशौचम् । “शौचाशौचं च कु-
र्वीरन् शूद्रवर्द्धनसङ्करा “इत्यादिपुराणदिति”गौडाः । माघवाद्योऽपि । विज्ञा-
नेश्वरस्तु “प्रतिलोमा धर्महीना” इति स्मरणादेशां नास्त्येवाशौचम् ।
किन्तु जनने मरणे च मूत्रपुरीषोत्सर्गवन्मलापकर्षार्थं स्नानमात्रम् । एवं
प्रतिलोमाश्रितस्त्रीणां प्रतिलोमदासानामपि नाशौचम् । “वर्णानामानु-
लोभ्येन दास्यं न प्रतिलोमत” इति निषेधातिक्रमादित्याह ।

अथ विदेशस्थाशौचम् ।

तत्र तत्तन्मरणनिमित्ताशौचाहर्मध्ये तत्तन्मरणश्रवणे शेषाहोभिः
शुद्धिः । स्वजात्युक्तमरणाशौचकालातिक्रमे षत्सरमध्ये तादृशा-
शौचनिमित्तमरणश्रवणे सार्ववर्णिकसपिण्डानां त्रिरात्रेण, वत्सरातिक्र-
मेण श्रवणे उदकदानसहितस्नानमात्रेण ।

विगतं तु विदेशस्थं शृणुयाद्यो ह्यनिर्द्दशम् ।
यच्छेषं दशरात्रस्य तावदेवाशुचिर्भवेत् ॥
अतिक्रान्ते दशाहे तु त्रिरात्रमशुचिर्भवेत् ।
संवत्सरे व्यतीते तु स्पृष्ट्वैवापो विशुद्ध्यति ॥

इति मनुवचनात् । विगतं मृतम् । अत्र च विदेशस्थपदेन तद्देशस्थो-
ऽपि तद्दिनेऽज्ञातमरणो गृह्यते, अन्यदेशस्थश्च । अनिर्द्दशमित्यत्र दश-
रात्रस्येत्यत्र च दशपदमशौचकालमात्रोपलक्षणम् । तेन त्रिरात्रादि-
मध्ये समानोदकादिमरणश्रवणेऽपीयं व्यवस्था । अन्यदेशमृतमित्यादि-
वक्ष्यमाणबार्हस्पत्यादिवाक्यैकवाक्यत्वादिति सर्वे ।

मैथिलास्तु दशाहेत्विति । अत्र दशाहपदं जात्युक्तसंपूर्णाशौचकालपरम्,
असंपूर्णाशौचेऽतिक्रान्ताशौचस्य “तस्मिन्नेवातिकालज” मित्यादिनाम्ने
निराकर्त्तव्यत्वादित्याहुः ।

स्पृष्ट्वैवाप इति स्नानं कृत्वेत्यर्थः ।

अतीते सूतके प्रोक्तं सपिण्डानां त्रिरात्रकम् ।

तथैव मरणे स्नानमूर्ध्नि संवत्सरात्—

इति कौर्म्यात् ।

अत्र स्नानमुदकदानस्याप्युपलक्षणम् । “सर्वेषां वत्सरे पूर्णे प्रेते द-
त्वोदकं शुचिः” इति याज्ञवल्क्यात् । मनुवचने स्पृष्ट्वैवेत्येवकारस्तु काला-
पेक्षानिवृत्तये । इदं चतुर्णामपि वर्णानाम् । “तुल्यं वयासि सर्वेषाम-
तिक्रान्तं तथैव च” इति व्याघ्रपादवाक्यात् ।

अतीते सूतके स्वे स्वे त्रिरात्रं स्यादशौचकम् ।

संवत्सरे व्यतीते तु सद्यः शौचं विधीयते ॥

इति शङ्खवचने वीप्साबलाच्चात्र सूतकपदं मरणाशौचपरम् । सपि
ण्डजननाशौचकालातिक्रमेऽशौचाभावस्य वक्तव्यत्वात् । अतिक्रान्ता-
शौचं गृहिण एव न तद्द्रव्यस्येत्याह मिताक्षरायाम्—
अत्रिराः ।

अतिक्रान्ते दशाहे तु पश्चाज्जानाति चेद् गृही ।

त्रिरात्रं सूतकं तस्य न तद्द्रव्येषु कर्हिचित् ॥

मातापित्रोः पत्युश्च मरणे वर्षमध्ये श्रुते त्रिरात्रम्, वर्षोपरि द्विती-
यवर्षमध्ये श्रवणे स्वेकाहुः ।

अशाचोहेष्वतीतेषु बन्धुश्चेच्छ्रूयते मृतः ।

तत्र त्रिरात्रमाशुच्यं भवेत् संवत्सरान्तरे ॥

ऊर्ध्वं संवत्सरादाद्याद् बन्धुश्चेच्छ्रूयते मृतः ।

भवेदेकाहमेवात्र तच्च संन्यासिनां न तु ॥

इति देवलीयात् । आद्यादिति विशेषणात् द्वितीयादिवर्षोत्तरं स्नान-
मात्रं सपिण्डसाधारणम् । बन्धुरत्र माता पिता स्त्रीणां भर्ता च, तथा-
चेद्वराचार्यधृतवाक्यम् ।

महागुरुनिपातेऽष्टात्परमेकाहमिष्यते । इति ।

पितरौ चेन्मृतौ स्यातां दूरस्थोऽपि हि पुत्रकः ।

श्रुत्वा तद्दिनमारभ्य दशाहं सूतकी भवेत् ॥

इति वाक्यमपि तद्देशीयविषयमिति स्मार्ताः ।

यत्र पित्रादिमरणं श्रुतं वर्षान्तर्भाषबाहिर्भाषादि न ज्ञातं तत्र
श्रवणमारभ्य सम्पूर्णांशौचप्रतिपादकं तद्वाक्यमित्यन्ये ।

यत्तु—

मैथिलाः ।

अशौचाहेष्वतीतेषु बन्धुश्चेच्छ्रूयते मृतः ।

तत्र त्रिरात्रमाशुच्यं भवेत्संवत्सरान्तरे ॥

उद्धं संवत्सरार्धात्तु श्रूयते चेन्मृतः स्वकैः ॥

भवेदेकाहमेवात्र तच्च संन्यासिनां न तु ॥

इति देवलवचने पाठः । अत्र संवत्सरान्तरे संवत्सरपूर्वाद्धिं । अत एवा-
होद्धं संवत्सराद्धादिति । अप्रापि श्रुत्वा चोद्धदशम्याः पक्षिणीमिति गौ-
तमसुत्रात्, उत्तरार्द्धस्य पूर्वाद्धिं पक्षिणी, दिने श्रवणे दिनद्वयसहिता
रात्रिः । रात्रिश्रवणेऽपि पूर्वमेव दिनं ग्राह्यामिति वचनात् । उत्तरार्द्धं एवै-
काहः । तथा च षण्मासपर्यन्तं सपिण्डमरणे त्रिरात्रं, सप्तमादित्रिके
पक्षिणी, नवमादित्रिके एकाहः, वर्षोत्तरं स्नानमात्रम् । मातुः पितुः
सपत्न्यमातुश्च पितरौ चेन्न मृतौ स्यातां पितृपत्न्यामर्तातायामित्यादिना
व्यवस्थेत्याहुः । तच्चिन्त्यम् । गौतमाद्युक्तपक्षिण्यादेः सगुणादिविषय-
त्वेनोपपत्तौ प्रागुक्तमनुकूर्मशङ्खवचनस्वारस्यत्यागानौचित्यात् । तथा
हि । पक्षिण्यशौचं चतुःपञ्चाहाशौचिनाम् । एकाहाशौचं त्र्यहाशौचि-
नामिति मन्मते व्यवस्थोपपद्यते । त्वन्मते पक्षिण्यशौचस्य संवत्सरोत्त-
रार्द्धे सन्निवेशस्तत्प्रथमार्थ एव वेत्यत्र विनिगमकाभावादयुक्ता व्यव-
स्थेति गौडाः । दाक्षिणात्यास्तु दशाहाद्युत्तरं मासत्रयमध्ये जात्युक्ताशौचनि-
मित्तमरणश्रवणे त्रिरात्रम्, चतुर्थादिमासत्रिके पक्षिणी, सप्तमादित्रिके
अहः, नवमादूर्ध्वमुदकदानसाहितं स्नानमात्रं कालनिरपेक्षम् । तथा च
बृहद्वशिष्टः ।

मासत्रये त्रिरात्रं स्यात् षण्मासे पक्षिणी तथा ।

अहस्तु नवमादवागूर्ध्वं स्नानेन शुध्यति ॥

स्नानेनोदकदानमप्युपलक्ष्यत इत्याहुः ।

अत्र मैथिलाः ।

इदमतिक्रान्तत्रिरात्राद्याशौचं वक्ष्यमाणपारिभाषिकविदेशादन्यस्मिन् देशे स्थितस्य मरणश्रवणे । पारिभाषिकविदेशस्थस्य तु दशाहाद्युत्तरमरणश्रवणे सद्यः शौचम् । तथा पैठीनसिः । देशांतरमृतस्य सद्यः शौचं वैवस्वत आह । तथा च ।

स्मृत्यन्तरे ।

देशान्तरमृतं श्रुत्वा क्लोबे वैखानसे यतौ ।

मृते स्नानेन शुद्ध्यन्ति सद्यः शौचं तु गोत्रिणः ॥

याज्ञवल्क्यः ।

प्रापिते कालशेषः स्यात्पूर्णे दत्त्वोदकं शुचिः ।

पराशरः ।

भृग्वग्निमरणे चैव देशान्तरमृते तथा ।

बाले प्रेते च संन्यस्ते सद्यः शौचं विधीयते ॥

तत्र विदेशपरिभाषायाम् ।

बृहन्मनुः ।

वाचो यत्र विभिद्यन्ते गिरिर्वा व्यवधायकः ।

महानद्यन्तरं यच्च तदेशान्तरमुच्यते ॥

देशनामनदीभेदात्त्रिकटोऽपि भवेद्यदि ।

तत्तु देशान्तरं प्रोक्तं स्वयमेव स्वयंभुवा ॥

दशरात्रेण या वार्ता यत्र न श्रूयतेऽथवा ।

बृहस्पतिः ।

देशान्तरं षडन्त्यके षष्टियोजनमायतम् ।

चत्वारिंशद्वदन्त्यके त्रिंशदेके तथैव च ॥

गिरिर्वेति वाकारो न विकल्पे वाक्यभेदापत्तेः । किन्तु समुच्चये “वा स्याद्विकल्पोपमयारिचार्थे च समुच्चये” इति कौशाव । तेन त्रितयविशिष्टस्य देशान्तरान्वयदेशनामेत्युपलक्षणेन त्रितयवैशिष्ट्यं विवक्षितम् । निकटोऽपि त्रिंशद्योजनाभ्यन्तरोऽपि । वस्तुतो वाचो यत्र विभिद्यन्ते इत्यनेन द्वितयवैशिष्ट्ये एकतरवैशिष्ट्ये वा देशान्तरत्वं बोध्यते देशनामनदीभेदादित्यनेन त्रितयविशिष्टस्य, त्रितयवैशिष्ट्याभावेऽपि षष्टियोजनान्तरितस्य तत्त्वं बोध्यते शास्त्रविषष्टियोजनानां दशाहेनोत्सर्गतो गमनयोग्यत्वादिति युक्तम्—

तथैवाग्नेतनवृहस्पत्यादिवाक्यैकवाक्यत्वात् । योजनप्रमाणन्तु—
स्मृत्यर्थसार प्रोक्तम्—

तिथेग्यवोदरानघ्नावूर्ध्वा वा त्रीहसप्रयः ।

प्रमाणमङ्गुलस्थोकं वितस्तिर्द्वादशाङ्गुलम् ॥

वितस्तेद्विगुणोऽरतिः ततः किंशुस्ततो धनुः ।

धनुः सहस्रे द्वे क्रोशश्चतुष्क्रोशं तु योजनम् ॥

तदयमर्थः । त्रितयवैशिष्ट्ये मृतस्य त्रिंशद्योजनाभ्यन्तरे द्वे वैशि-
ष्ट्ये त्रिंशद्योजनोपरि एकवैशिष्ट्ये चत्वारिंशद्योजनोपरि वाणीगि-
रिमहानदीभेदाभावेऽपि षष्टियोजनान्तरान्तराले वैदेश्यमिति । तादृश-
विदेशमृतयोर्मातापिशोरपीयमेव व्यवस्थेत्याहुः । दाक्षिणात्या अप्ये-
वम् । परन्तु मातापिशोरेतादृशविदेशमरणेऽपि यदा कदाचिदपि भ्र-
वणे भ्रवणादिनात् पूर्णमशौचम् । एवं सपत्नमातुस्त्रिरात्रमित्येषां वि-
शेषः । निर्द्देशपुत्रजन्मभ्रवणे पितुः स्नानमात्राच्छुद्धिः ।

निर्द्देशं ज्ञातिमरणं श्रुत्वा पुत्रस्य जन्म च ।

सवासा जलमाप्लुत्य शुद्धो भवति तत्क्षणात् ॥

इति मनुवचनात् । अत्र निर्द्देशज्ञातिमरणेऽङ्गास्पृश्यत्वनिवृत्तिरूपैव
शुद्धिः सचैलस्नानात्, न तु सर्वाशौचनिवृत्तिः । तत्र त्रिरात्रादिस-
त्वात् । निर्द्देशस्वपुत्रजनने तु सर्वाशौचनिवृत्तिरेव सङ्कोचकाभावात् ।
स्वपुत्रजननातिरिक्तजननाशौचेऽतीते श्रुते स्नानमपि नास्ति । “ना-
शौचं प्रसवस्यास्ति व्यतीतेषु दिनेषु च” इति देवलीवात् । अनिर्गतद-
शाहजननभ्रवणे शेषाहोभिः शुद्धिः ।

अन्यदेशमृतं ज्ञातिं श्रुत्वा पुत्रस्य जन्म च ।

अनिर्गते दशाहे तु शेषाहोभिर्विशुद्ध्यति ॥

इति वृहस्पत्युक्तेः । आत्मनः सपिण्डस्य वा पुत्रजन्म श्रुत्वेत्यर्थः ।
श्रुत्वा देशान्तरस्थे जननमरणेऽशौचशेषेण शुद्धेदिति विष्णुवचने—

देशान्तरगतं श्रुत्वा सूतकं शावमेव वा ।

तावत्स्यादशुचिर्विप्रो यावच्छेषः समाप्यते ॥

इति कौभ्ये च सामान्येनोपादानादिति । हारलताप्येवम् । ननु सामा-
न्यस्य विशेषैकवाक्यतया विशेषपरत्वस्य युक्तत्वात् विशेषस्य सामा-
न्यपरत्वे लक्षणाप्रसङ्गात् पुत्रपदवैयर्थ्याच्च नैवं युक्तम् । न चोक्तवृहस्प-
तिविष्णुवाक्ययामूलभूता लाघवात् सूतके शेषाहोभिर्विशुद्ध्यतीत्ये-
कैव श्रुतिः कल्प्यते, एतयोरेकवाक्यतया विशेषश्रुतिकल्पने पुत्रजन्म-
नि शेषाहोभिर्विशुद्ध्यति, मरणे शेषाहोभिर्विशुद्ध्यतीति श्रुतिद्वयकल्प-

नापत्तेरिति वाच्यम् । पुत्रेति विशेषोपादानवैयर्थ्यापत्त्या पुत्रवत्या एव श्रुतेः कल्पयितुमुचितत्वात् कल्पनायाः शब्दार्थानुरोधित्वादिति चेत् । न । सर्वत्र जन्मपदस्य स्वपुत्रजन्मपरत्वे सपिण्डजन्मनि किं श्रवणमारभ्य दशाहमशौचम्, किं वाशौचामासः । नाद्यः । स्वपुत्रजन्मश्रवणापेक्षया सपिण्डजन्मश्रवणाशौचाधिक्ये वैषम्यापत्तेः । नान्त्यः । “नाशौचं प्रसवस्यास्ति व्यतीतेषु दिनेषु च” इति देवलवचनेऽतीतग्रहणाद्दशाहाभ्यन्तरे प्रसवश्रवणेऽशौचप्रतीतेः । नचेदं स्वपुत्रजननाशौचदिनात्ययेऽशौचनिषेधकम् । निर्द्देशं ज्ञातिमरणमित्यादिमनुवाक्याच्चत्र दशाहात्यये सद्यःशौचात् । तस्मात्पुत्रपदं सम्बन्धिमात्रोपलक्षकमिति । आनिर्द्देशसपिण्डजन्मश्रवणेऽपि शेषाहोभिः शुद्धिरिति सिद्धम् ।

अथ मृत्युविशेषाशौचम् ।

तत्र यमः ।

डिम्बाशनिहतानां च तथैव प्राणसन्निपाणम् ।
नदीद्वापददंष्ट्रिभ्यः सद्यः शौचं विधीयते ॥
शस्त्रेणाभिमुखो यस्तु वध्यते क्षात्रधर्मणा ।
यज्ञः सन्तिष्ठते तस्य सद्यः शौचं विधीयते ॥
अग्निमरुप्रपतने वीराध्वन्यप्यनाशके ।
दीक्षितानां च सर्वेषां सद्यःशौचं विधीयते ॥

विबो=डिम्बाहवः । नृपतिरहितं युद्धम् अशस्त्रकलहदासमदवदेवेति मि-
भाः । अशनिः=वज्रम् । प्राणसन्निपाणः=गोब्राह्मणाद्यर्थप्राणत्यागिनः । नदीति ज-
लाशयमात्रोपलक्षणम् । स्वापदा=दयाघ्रादयः । दंष्ट्रेणः=सर्पाद्याः । यज्ञः=भा-
ग्दादिरूप इति निबन्धकारः । ज्योतिष्टोमादियज्ञफलं सन्तिष्ठते उत्पद्यते
अनेन प्राप्यते इति याददित्यन्धे । मरुः=निर्जलदेशः । मेरुपाठं स्वकृत्व
उच्चप्रदेश इत्यर्थे इत्यन्धे । वीराध्वनि-मरणं संकल्प्य महापथगमने । अ-
नाशके अनशने । दीक्षितानां चेति दीक्षणीयेष्टिजनितसंस्काराणां यजमा-
नानां तदुत्तरं कर्त्तव्ययज्ञकर्मार्थं सद्यःशौचमित्यर्थः । यथा च ।

याज्ञवल्क्यः—

ऋत्विजां दीक्षितानां च यज्ञकर्माणि कुर्वताम् ।
आपद्यपि हि कष्टायां सद्यःशौचं विधीयते ॥ इति ।

मनुः ।

डिम्बाहवहतातां च विद्युता पार्थिवेन च ।
गोब्राह्मणस्य चैवार्थे यस्य चेच्छति पार्थिवः ॥

यस्यान्नाकारिणोऽमात्यादेः, स्वस्त्ययनादिकारिणः पुरोहितादेर्वा

अशौचाभावं नृपतिरिच्छति तस्यापि स्वीयसूतकमृतकादौ सद्यःशौ-
चम् । सद्यःशौचानुवृत्तौ—

शङ्खलिखितौ ।

अथ शस्त्रानाशकाग्निरज्जुभृगुजलविषप्रमाणेष्वेवमेव ।

शस्त्रेण उदरभेदादिना आत्मघाते, अनाशकनाहारत्यागेन, अग्नि-
प्रवेशेन, रज्जुना, आत्मन उद्वन्धनेन, उद्धादतिकठिनतरभूभागात्
पतनेन, जलप्रवेशविषभक्षणाभ्यां वा मरण एवमेव सद्यःशौचमित्यर्थः ।

पराशरः ।

ब्राह्मणार्थं विपन्नानां दण्डिनां गोप्रहेषु च ।

आहवेषु विपन्नानामेकरात्रमशौचकम् ॥

दण्डिनामिति त्रिष्वभिसंबध्यते । गोब्राह्मणार्थं दण्डेन युध्यमानानां
संप्रामे च दण्डेन युध्यमानानां सांमुख्ये मरणे एकरात्रमशौचम् ।
दण्डिनामित्यत्र वन्दिनामिति पाठः वन्दिनां चौरादिगृहितानां वन्दिद्
शायामेव विपन्नानामित्यर्थ इति मिश्राः । संप्रामे क्षतेन कालान्तरमृते एक
रात्रमिति दाक्षिणात्याः ।

गौडास्तु—क्षतेन सप्ताहाद् मृते त्रिरात्रं तदूर्ध्वं जात्युकम् । यथा
व्याघ्रः ।

क्षतेन म्रियते यस्तु तस्याशौचं भवेद् द्विधा ।

आसप्ताहात् त्रिरात्रं स्याद् दशरात्रमतः परम् ॥

दशरात्रमिति जात्युकाशौचपरम् । शस्त्रहतस्य तु त्र्यहोभ्यन्तरं मृते
त्रिरात्रं, तदूर्ध्वं संपूर्णाशौचम् । तदाह स एव ।

शस्त्रघाते त्र्यहोदूर्द्ध्वं यदि कश्चित्प्रमीयने ।

अशौचं प्राकृतं तस्य सर्ववर्णेषु नित्यशः ।

अत्र घातपदं क्षतेतरशस्त्रघातपरम् । पारिभाषिकशस्त्रघातपरमपि ।
यथा । देवीपुराणे—

पक्षिमत्स्यमृगैर्यस्तु शृङ्गिदंष्ट्रिनञ्जैर्हताः ॥

पतनानशनप्रायैर्बज्राग्निविषबन्धनैः ।

मृता जलप्रवेशेन ते वै शस्त्रहताः स्मृताः ॥ इति ।

न च शस्त्रघातपदस्य प्रागुक्तोभयपरत्वे किं मानं विना क्षतं शस्त्र-
घातेन प्रपतनादिना च विलम्बमृते अशौचे भेदाकाङ्क्षानिवृत्त्यर्थमुभय-
परत्वस्वीकाराद् । अन्यथा तत्राशौचानध्यवसायापत्तेरित्याहुः ।

बृहस्पतिः ।

द्विम्बाहवे विद्युता च राक्षा गोविप्रपालने ।

सद्यःशौचं हतस्याहुस्त्रयहं चान्ये महर्षयः ॥

डिम्बाहवे शस्त्रैरभिमुखहतस्य सद्यःशौचम्, लगुडादिना शस्त्रेण वा पराङ्मुखहतस्य त्रिरात्रम् । बज्राभिघातेन मरणं मे भवत्विति शास्त्रा विहितबुद्धिपूर्वं हतस्य मरणे सद्यःशौचम् । शास्त्रविहितबुद्धिपूर्वं प्रमादतो वा बज्रहतस्य मरणे त्रिरात्रम् । राह्यावघातार्हापराधेन हतस्य सद्यःशौचम् । अन्यापराधेन हतस्य सद्यःशौचम् । अल्पापराधेन हतस्य त्रिरात्रम् । गोविप्ररक्षार्थं शस्त्रेण युज्यमानस्याभिमुखहतस्य सद्यःशौचम्, पराङ्मुखहतस्य त्रिरात्रमिति ।

कौर्म्ये ।

सद्यःशौचं समाख्यातं दुर्मिक्षे चाप्युपद्रवे ।

डिम्बाहवहतानां च विद्युता पार्थिवैर्द्विजैः ॥

सद्यःशौचं समाख्यातं शापादिमरणे तथा ।

उपद्रवे=राजविप्लवे, औपसर्गिकात्यन्तमरकपीडने च । तथा च—
पराशरः ।

उपसर्गमृते चैव सद्यः शौचं विधीयते ।

अत एव—

आपद्यपि च कष्टायां सद्यःशौचं विधीयते ॥

इति याज्ञवल्क्ये । अनिरुद्धशूलपाणिमहोपाध्यायप्रभृतिभिरौपसर्गिकात्यन्तमरकपीडायां सद्यःशौचमित्युक्तम् । उपसर्गमृत इति यद्यपि "उपसर्गः स्मृतो रोगभेदोपप्लवयोरपि" इति विश्वकोषादुपसर्गपदस्य रोगविशेषादिवाचकता, तथापि मुनिप्रयुक्तत्वाद्त्रिविधोत्पातात्मकोऽप्युपसर्गोऽभिमतः । यथा—

गर्गसंहितावार्हस्पत्ययोः ।

अतिलोभादसत्याद्वा नास्तिक्याद्वाप्यधर्मतः ।

नवापचाराभ्रियतमुपसर्गः प्रवर्त्तते ।

ततोपचाराभ्रियतमपरज्यन्ति देवताः ॥

ताः सृजन्यद्भुतास्तास्तु दिव्यनाभसभूमिजान् ।

त एव त्रिविधा लोके उत्पाता देवनिर्मिताः ।

विचरन्ति विनाशाय रूपैः सम्भावयन्ति च ॥

एतेनोपसृजन्तीति व्युत्पत्त्या देहाभ्यन्तर एव यावत्तापादि वर्त्तते-
त्वावत्कालं मरणे सद्यः । बहिर्भावेन व्रणत्वे सति मरणे स्वजात्युक्तमेवे-
ति मिभाद्युक्तं चिन्त्यम् । द्विजै=ब्राह्मणैः । अत्र बुद्धिपूर्वं ब्राह्मणहतस्यै-
वाशौचाभावो बोध्यः । प्रमादाद् ब्राह्मणहते त्वशौचादिकमस्त्येव ।

अन्यथा—

विषयश्चश्वापदाहितिर्यंगब्राह्मणघातिनाम् ।

चतुर्दश्यां क्रिया कार्या अन्येषां तु विगर्हिता ॥

इति मरीचिवाक्यं निर्विषयं स्यात् । अत्र हि विषादिसाहचर्या-
द् ब्राह्मणकृतो घातोऽस्यास्तीत्यर्थः । स च ब्राह्मणहतस्याशौचाद्यभावे
नोपपद्यते । शापादिमरणे इति । आदिनाभिचारादिसंग्रहः ।

आवालिः ।

दुर्भिक्षे राष्ट्रसम्पाते शस्त्रगोब्रह्मघातिते ।

पतितेऽनशनप्रेते विदेशस्थे शिशौ न च ॥

नाशौचमित्यर्थः । मिताक्षरायां—

गौतमः ।

प्रायोनाशकशस्त्राग्निविषोदबन्धनप्रपतनैश्चेच्छतामिति ।

प्रपतनं=गिरिशिखरादितः पातः । अत्रेच्छतामिति विशेषणात् प्रमाद-
कृते दोषाभावः प्रतीयते । तस्यां—
स्मृत्यन्तरे ।

चाण्डालादुदकात्सर्पाद् ब्राह्मणाद्वैद्युतादपि ।

दंष्ट्रिभ्यश्च पशुभ्यश्च मरणं पापकर्मणाम् ॥

उदकं पिण्डदानं तु प्रेतेभ्यो यत्प्रदीयते ।

नोपतिष्ठति तत्सर्वं अन्तरिक्षे विनश्यति ॥

एतदपीच्छापूर्वमात्महननविषयम् । गौतमेनेच्छापूर्वमुदकेनात्मह-
ननेऽशौचनिषेधात् । अत्रापि चाण्डालादुदकात्सर्पादित्युदकसाह-
चर्याद् बुद्धिपूर्वविषयत्वनिश्चयात् । पापकर्मणामिति विशेषणादपि तथा ।
ततो हि चाण्डालादिहेतुकमरणेऽस्य पापहेतुत्वं प्रतीयते । पापं च
निषेधातिक्रमहेतुकं तन्निषेधश्च पुरुषव्यापारगोचरो न च प्रमादमृते
मरणानुकूलः पुरुषव्यापारः, तस्माद्यः क्रोधात् शोकाद्वा विना शास्त्रा-
भ्यनुज्ञां चाण्डालादिना स्वात्मव्यापादिना विवाहं कुर्यात् । पाक्षिक-
स्वनिष्ठानादरणेन चाण्डालदुष्टदंष्ट्रादिग्रहणमारणादीच्छयागतस्तैर्मा-
रितो, यैश्च कान्तारदुर्दिनसंशोर्णनौकादिगमनं पूर्ववत् कृतं तेषां सर्वत
आत्मानं गोपायीतेति विधेर्न संशयं प्रपद्येतेत्यादिनिषेधस्य चातिक्रम-
निमित्तपापवताम्यमाशौचोर्ध्वदेहिकप्रतिषेध इति सिद्धं । प्रमादम-
रणेऽशौचं नान्यत्रेति । स्पष्टं चाह—

ब्रह्मपुराणम् ।

प्रमादापि निःशङ्कस्विकस्माद्विधिदेशितः ।

शुक्लिदंष्ट्रनखिव्यालाविषाविद्वज्जलादिभिः ॥

चाण्डालैरथवा चौरैर्निहतो वापि कुत्रचित् ।
 तस्य दाहादिकं कार्यं यस्मान्न पतितस्तु सः ॥
 शृङ्खिदंष्ट्रिनस्त्रिव्यालविषवह्निस्त्रिया जलैः ।
 आदरात्परिहर्त्तव्यः कुर्वन् क्रीडां मृतस्तु यः ॥
 नागानां विप्रियं कुर्वन् दग्धश्चाप्यथ विद्युता ॥
 निगृहीतः स्वयं राक्षा चौरैर्यदोषेण कुत्रचित् ।
 परदारान् रमन्तश्च द्वेषात् तत्पतिभिर्हताः ॥
 असमानैश्च संकीर्णैश्चाण्डालाद्यैश्च विप्रहम् ।
 कृत्वा तैर्भिहतास्तांस्तु चाण्डालादीन् समाश्रिताः ॥
 गदाग्निविषदाश्चैव पाषण्डाः क्रूरबुद्धयः ।
 क्रोधात्पापं विषं वह्निं शस्त्रमुद्वन्धनं जलम् ॥
 गिरिकृक्षप्रपातं च ये कुर्वन्ति नराधमाः ।
 कुशिलपजीवनाश्चैव सूनालङ्कारकारिणः ।
 मुखेभगाश्च ये केचित् क्लीबप्राया नपुंसकाः ॥
 ब्रह्मदण्डहता ये च ये चान्ये ब्राह्मणैर्हताः ।
 महापातकिनो ये च पतितास्ते प्रकीर्तिताः ॥
 पतितानां न दाहः स्यान्नान्त्येष्टिर्नास्थिसंचयः ।
 न चाश्रुपातः पिण्डो वा कार्यं श्राद्धादिकं क्वचित् ॥
 एतानि पतितानां च यः करोति विमोहितः ।
 तत्तच्छुद्धयेनैव तस्य शुद्धिर्न चान्यथा ॥

प्रमादात्=अनवधानात् । निःशङ्कः=शृङ्खिदंष्ट्र्यादिर्हिंस्रजन्तुसाम्निध्या-
 शङ्कारहितः । विधिदेशितः=मरणकर्मणा प्रेरितः सन् पलायनासमर्थः
 अकस्मात् शृङ्खादिभिर्हतो भवति तदा सर्वमेव दाहादि कार्यम् ।
 व्यालो-दुष्टगजः । वह्निस्त्रियेति वह्निना स्त्रिया चेत्यर्थ इति गौडाः । वह्नि-
 क्रियेति दाक्षिण्यानां पाठस्तु युक्तः । कुर्वन् क्रीडामित्यनेन विनापि
 मरणाभिसन्धिमेतैः समं क्रीडतो मरणे नाशौचमिति लभ्यते । अत
 एवाग्रे क्रोधात्पापं विषं वह्निमित्यनेन पौनरुक्त्यं न भवतीत्येके । क्रीडा-
 मित्यत्रांशिकप्रतिस्न्धावपि दर्पादगणनेन तत्करणं, क्रोधादित्यनेन मरणा-
 र्थमेव तत्करणमतो न पौनरुक्त्यमित्यन्ये । नागानामिति । क्रीडादि
 वशात्सर्पाणां विप्रियकारी यः सर्पादिना हत इत्यर्थः । दग्धश्चेति-
 शास्त्रविहितः । बुद्धिपूर्वं विद्युद्धत इत्यर्थः । चौर्येति=वधार्हाऽपराधमात्रे
 पलक्षणम् । रमन्तः=रमयन्तः । चाण्डालाद्यैश्च विप्रहमिति । इदं दर्पादिवशा-

द्विप्रहे बोध्यम् । अन्यत्र तु—

अग्निपुराणम्—

दांष्ट्रिमिः शृङ्गिभिर्वापि हता भ्लेच्छैश्च तस्करैः ।

ये स्वाम्यर्थे हता यान्ति राजन् स्वर्गं न संशयः ॥

सर्वेषामेव वर्णानां क्षत्रियस्य विशेषतः ।

विष्णुधर्मोत्तरे—

स्वाम्यर्थे ब्राह्मणार्थे वा मित्रकार्ये च ये हताः ।

गोप्रहे निहता ये च ते नराः स्वर्गगामिनः ॥ इति ।

गदति । गदं व्याधिजनकमौषधम् । तथा च—

परस्य गदादिदातार इत्यर्थः । शस्त्राग्निगदाश्वैवेति दाक्षिणात्याः पठ-
न्ति । पाषण्डा इति । वेदबाह्यरक्तपट्टमौण्ड्यादिव्रतचर्या पाषण्डम् तदेषाम
स्तीत्यर्थः । अर्श आदित्वाद् च तथा च पाषण्डशालिन इत्यर्थः । तथा
च पाषण्डमाश्रिताः स्तेना इति याज्ञवल्क्यः । क्रूरबुद्धयोऽनित्यं परापकार-
मतयः । कुशित्पजीविनः=सजातीया एव चर्मास्थयादिमद्यपात्रनिर्मातारः ।
शूनालङ्कारधारिणः=प्राणिवधस्थानोपकरणधारिणः । मुखेभगाः=कण्ठदेशो-
त्पन्नमगरोगाः, मुखमैथुना वोत्कलदेशप्रसिद्धाः । क्लीबप्रायाः=इति
पुरुषकर्मसमर्था अपि सन्तानाहेतवः । क्लीबानां पतितत्वोक्तिभ्रूम्ना,
महादण्डता ब्राह्मणविषयापराधकरणान्निहता इत्यनिरुद्धमद्यः । “ये च वै
ब्राह्मणैर्हता” इत्युत्पादितमन्युना ब्राह्मणेनाभिचारात् शापात् शस्त्रा-
द्वा हता इत्यर्थः । प्रायश्चित्तविवेकोऽप्येवम् । महादण्डोऽब्रह्मशापाभिचा-
रादिः, ब्राह्मणैरुत्पादितमन्युभिः साक्षाद्भता इत्यर्थ इत्यन्ये । महापात
किन इति अतिपातक्यनुपातक्यादेरप्युपलक्षणम् । तथा च स्मृत्यन्तरे ।

आत्मनस्त्यागिनां नास्ति पतितानां तथा क्रिया । इति ।

मनुः ।

बुधासङ्करजातानां प्रव्रज्यासु च तिष्ठताम् ।

आत्मनस्त्यागिनां चैव निवर्त्ततोदकक्रिया ॥

पाषण्डमाश्रितानां च चरन्तीनां च कामतः ।

गर्भभर्तृदृहां चैव सुरापीनां च योषिताम् ॥ इति ।

बुधाजाताः=अनाश्रमिणः । दम्पतिसाध्यकर्मानभिकारात् । सश्रुजाताः=
प्रातिलोभ्येन भिन्नवर्णस्त्रीपुरुषजाताः । प्रव्रज्यास्त्विति हंसपरमहंसैकद-
ण्डत्रिदण्डादिप्रव्रज्याभेदाद्बहुत्वम् । अत्र सर्वत्र दाहादिनिषेधेनाशौ-
चनिषेधोऽप्युपलक्ष्यते ।

नाशौचं नोदकं नाश्रु न दाहाद्यन्त्यकर्म च ।

ब्रह्मक्षण्डहतानां च न कुर्यात्कटधारणम् ॥

इति यमस्मरणात् । कटं=प्रेतधारणखट्वादि । स्नेहादिनैषां दाहादिकरणे तु तत्तन्निमित्तमशौचं प्रायश्चित्तं च कर्तव्यम् । तत्र प्रायश्चित्तं प्रायश्चित्तप्रकाशे द्रष्टव्यम् । यस्त्वारब्धप्रायश्चित्तोऽन्तरा म्रियते तस्य विनैव प्रायश्चित्तं दाहादि कार्यम् ।

प्रायश्चित्ते व्यवसिते कर्त्ता यदि विपद्यते ।

पूतस्तदहरेषासाविहलोके परत्र च ॥

इति हारीतवाक्यात् ।

शास्त्राविहितबुद्धिपूर्वमरणे सद्यः शौचं न प्रमादमरण इति ।

व्यक्तमाहाङ्गिराः ।

व्यापादयेत्तथात्मानं स्वयं योऽग्न्युदकादिभिः ।

विहितं तस्य नाशौचं नाग्निर्नाप्युदकक्रिया ॥

अथ कश्चित्प्रमादेन म्रियेतःग्न्युदकादिभिः ।

आशौचं तस्य कर्तव्यं कर्तव्या चोदकक्रिया ॥

कूर्मपुराणे ।

पतितानां न दाहः स्यान्नान्त्येष्टिर्नास्थिसञ्चयः ।

न चाश्रुपातः पिण्डो वा कार्यं श्राद्धादिकं क्वचित् ॥

व्यापादयेत्तथात्मानं स्वयं योऽग्निविषादिभिः ।

विहितं तस्य नाशौचं नाग्निर्नाप्युदकादिकम् ॥

अथ कश्चिन् प्रमादेन म्रियतेऽग्निविषादिभिः ।

तस्याशौचं विधातव्यं कार्थ्यं वाप्युदकादिकम् ।

अत्राङ्गिरोवाक्ये कूर्मवाक्ये च तस्याशौचमित्यत्राशौचं त्रिरात्रं कश्यपोक्तं बोध्यम् । तथा च ।

कश्यपः ।

अनशनमृतानामशनिहतानामग्निजलप्रविष्टानां भृगुसङ्ग्रामदेशान्तरमृतानां गर्भाणां जातदन्तमृतानां त्रिरात्रेण शुद्धिरिति । शास्त्रानुमत्या प्रमादाद्वा अनशनाशनिवह्निजलप्रवेशेन मृतानां त्रिरात्रम् ।

देशान्तरस्थस्य दशाहोत्तरं मरणध्रवणे गर्भाणां सप्तमाष्टममासीयानां मरणे सर्वाशिसर्षविक्रयिसपिण्डानां त्रिरात्रमित्यर्थः । शास्त्राविहितबुद्धिपूर्वमरणे त्रिरात्रं स्पष्टमाह ।

बृहदारण्यः ।

बृहः शौचस्मृतेर्लुप्तः प्रत्याख्यातभिषक्क्रियः ।

आत्मानं घातयेद्यस्तु भृगवग्न्यनशनाम्बुभिः ॥

तस्य त्रिरात्रमाशौचं द्वितीये त्वस्थिसञ्चयः ।

तृतीये तूदकं कृत्वा चतुर्थे श्राद्धमिष्यते ॥

शौचात्प्लुतः शौचकरणासमर्थः । स्मृतं संतः=तत्कालानुभूतस्याप्य
स्मर्त्ता । तथा च—

ब्रह्मपुराणम् ।

दुश्चिकित्स्वैर्महारोगैः पीडितस्तु पुमान् यदि ।

प्रविशेज्ज्वलनं दीप्तं करोत्यनशनं तथा ।

अगाधं तोयराशिं वा भृगोः पतनमेव च ।

गच्छेन्महापथं वापि तुषारगिरिमादरात् ।

प्रयागवटशाखाप्राहेहत्यागं करोति वा ।

स्वयं देहविनाशस्य काले प्राप्ते महामतिः ।

उत्तमान् प्राप्नुयात् लोकान्नात्मघाती भवेत्कचित् ।

घातणस्यां मृतो यस्तु प्रत्याख्यातभिषक्क्रियः ।

काष्ठपाषाणमध्यस्थो जाह्नवीजलमध्यगः ।

अविमुक्तमुखस्तस्य कर्णमूलगतो हरः ।

प्रणष्टं तारकं ब्रूते नान्यथा कुत्रचित्कचित् ।

महापापक्रियः स्वर्गं दिव्यान् भोगान् समश्नुते ।

एतेषामधिकारस्तु तपसां सर्वजन्तुषु ।

नराणामथ नारीणां सर्ववर्णेषु सर्वदा ।

तादृशं सूतकं येषां जीवितं कुत्रजिह्वेत् ।

अशौचं स्यादहस्तेषां वज्रानलहते तथा ।

महामतिः=आवश्यकं मरणं निश्चित्य स्वयमेव देहं त्यक्त्वा परलोकं
साधयामीति दृढीकृतबुद्धिः । महापपमक्रिय इति । महापातक्यपि स्वर्गं
प्राप्नोति किमुतान्य इति सातिशयत्वदर्शनमात्रम् । जीवितं तु क्वचिदि-
ति । एवंविधक्रियाप्रवृत्तानां तत्काले कदाचिज्जीवने कालान्तरेण
मरणेऽपि त्रिरात्रमित्यर्थः । तदेवं विहिततामघातप्रायश्चित्तरूपे आत्म-
घाते काश्ये च प्रयागमरणे जलभृग्वनशनादिमरणे त्रिरात्रमेव, प्रागुक्त-
काश्यपवचनस्य प्रमादमरणशास्त्रविहितबुद्धिपूर्वमरणविषयत्वात् ।
तत्र कामनया जलप्रवेशादिना मरणफलान्याह दानरत्नाकर—

शुद्धिपुराणे ।

जलप्रवेशी चानन्दं प्रमोदं वह्निसाहसी ।

भृगुप्रपाती सौख्यं तु रणे स्वर्याति निर्मलम् ।

अनशनमृतो यः स्यात् स गच्छेत्तु त्रिविष्टपम् ।

एवं कामनया आग्निविद्युत्सिंहव्याघ्रादिना मरणेऽपि तीर्थकाण्ड-
कल्पतरौ फलप्रदर्शनात्तत्रापि काश्चित्वाविशेषादेवं बोध्यम् ।

अत्र मैथिला दाक्षिणात्याश्च । “वृद्धः शौचस्मृतेर्लुप्त” इत्यादि वृद्ध-
गार्ग्यैकवाक्यतया भृग्धग्न्यनशनादिमृतेत्रिरात्रादिबोधकानि काश्य-
पादिवाक्यानि वृद्धादिषिषयाण्येव । तथा च प्रमादमृतानां कूर्माङ्गिरो-
वाक्ये यदशौचमुक्तं तत्स्वजात्युक्तं संपूर्णमेवेत्याहुः । तच्चिन्त्यम् ।
डिम्बाहवेत्यादिना शास्त्रविहितात्मघाते प्रवृत्तानामेषाशौचाभावोक्तेः ।
विहितात्मघातेऽशौचाभावहेतोरभावात्पूर्णे शौचे प्राप्ते “वृद्धः शौच-
स्मृतेर्लुप्त” इत्यादिना यत्रिरात्रविधानं तत्रापमृत्युरेव निदानं वाच्यम् ।
तच्च विहितात्मघात इव प्रमादाद्वात्मघातेऽप्यविशिष्टम् । अत एव
“दुश्चिकित्स्यै” रित्यादिवचने प्रविशेज्जबलनं दक्षिमित्युक्त्वा पुनर्बज्रा-
नलहते तथेत्यनेन प्रमादाद् बज्रानलहते त्रिरात्रविधानम् । तथाच
विहितात्मघाते त्रिरात्रमित्युत्सर्गः । स च युद्धादिहते सद्यः शौचवि-
धायकेन क्वचिदेषापोद्यते । अत एव च काश्यपवाक्ये अशन्यादिहताना-
मविशेषेणैव त्रिरात्रमुक्तं प्रमादमृतानां स्वजात्युक्तमिति कापि न
श्रुतम् । किं च “व्यापाद्येदथात्मान”मित्याद्यङ्गिरोवचने स्वयमित्यनेन
पर्युदासाद् बुद्धिपूर्वकात्मघातेतरत्राशौचमिति प्राप्तम् । तावतैव प्रमादा-
दग्न्यादिमृतेऽपि साप्तान्यतोऽशौचप्राप्तौ “अथ कश्चित्प्रमादेन” इत्यादिव-
चनस्य वैयर्थ्यापत्याऽशौचविशेषविधायकत्वमवश्यं वाच्यम्, स च
विशेषः काश्यपवचनैकवाक्यतया त्रिरात्रव्यापित्वमेवेति प्रमादाद्विषा-
दिहतानां त्रिरात्रमेवेति सर्वे गौडाः ।

अत्र दाक्षिणात्याः ।

येऽप्राप्तमरणकाला अपि फलकामनया प्रयागादौ विहितोपायेन
त्रियन्ते । स्त्रियश्च भर्तृमरणे ? तेषां सम्पूर्णमेवाशौचम्, और्ध्वदेहिकं
च, विहितमरणत्वेन निषेधाप्रवृत्तेः । त्रिरात्रस्य च “वृद्धः शौचस्मृतेः”
इति वचनात् प्राप्तमृत्युप्राप्तकालविषयत्वात् । अत एव मरणान्तिकप्रा-
यश्चित्तमृतानामप्येवम् । यस्य तु प्राणान्तिकं प्रायश्चित्तं स मृतः शुद्धे-
त् । सर्वाण्येव तास्मिन्नुदकादीनि प्रेतकार्याणि कुर्युरिति गौतमवचना-
त्चेत्याहुः । यस्तु प्राप्तमृत्युकालानां मरणान्तिककाम्यकर्मणि सद्यः
शौचं तादृशानामेव प्रायश्चित्तरूपेऽग्न्यादिना मरणेऽहोरात्रम् । तादृशा-
नामेव प्रायश्चित्तरूपे बज्रादिभिर्मरणे सद्यःशौचम् । साहसेन त्वेभिर्मर-
णेऽशौचाद्यभाव इति वाचस्पतिमिश्राद्युक्तम् । तच्चिन्त्यम् । मानाभावात् ।
प्रागुक्तवचनानामेतदर्थस्मारस्थाभावात् । न च साहसेनाग्न्यादिहते

विहितं तस्य नाशौचमित्यादिनाऽशौचनिषेधादग्न्यादिहते सद्यः शौ-
चोक्तिरुक्तविषयैवेति वाच्यम् । सद्यः शौचपदस्य न राज्ञां राजकर्म-
णीत्याद्यावप्रकृते शौचाभावपरत्वेनैव निर्वाहात् । अत एवावैधात्मघा-
तिनि मृते न स्नानं न वा बन्धनस्थलीत्यागः । एकरात्रं त्वाहवे परा-
ङ्मुखात्वादिना हतस्यैवेत्युक्तम् ।

दाक्षिणात्यास्तु—

डिम्बाहवहतानां च विद्युतापार्थिवेन च ।

हतानां नृपगोविप्रैरन्वक्षं चात्मघातिनाम् ॥

इत्यत्र गोब्राह्मणहतानामन्वक्षमित्यादिवाक्यैरन्वक्षं यावच्छ्रुवो
दृश्यते तावदशौचं स्नानमात्रापनेयमशौचं प्रतिपादितमतो “विहितं
तस्य नाशौचम्” इति त्रिरात्राद्यशौचनिषेधपरम् । तथाचाग्निजलगो-
ब्राह्मणादिभिरात्मघाते स्मृतिश्चाशौचाभावः सद्यःशौचं त्रिरात्रैकरा-
त्ररूपा ये पक्षा विहितास्तेषां सद्यःशौचाशौचाभावपक्षयोरवैधात्म-
घातविषयत्वम् । त्रिरात्रस्य वैधवृद्धात्मघातविषयत्वम् । एकरात्रस्य
गवादिजनितक्षतवशेन युद्धजनितक्षतवशेन च कालान्तरमृतविषय-
त्वमित्याहुः ।

अथमेषामौर्द्धदेहिऋशाशौचादिनिषेधः सम्भरसरत्पूर्वम्, तदूर्ध्वं तु
सर्वेषामौर्द्धदेहिकादि कार्यमेव । तच्च नारायणबलिपूर्वकं कार्यमित्यु-
क्तानर्हप्रकरणे वक्ष्यामः । एतेषां मरणानन्तरकार्यमुक्तं मिताक्षरायां
स्मृत्यन्तरे ।

आत्मनस्स्यागिनां नास्ति पतितानां तथा क्रिया ।

तेषामपि तथा गङ्गातोये संस्थापनं हितम् ॥ इति ।

गङ्गेति संभवाभिप्रायेण ।

अथ शवानुगमनाशौचम् ।

तत्र—

मनुः—

अनुगम्येच्छया प्रेतं ज्ञातिमज्ञातिमेव वा ।

स्नात्वा सचैलः स्पृष्ट्वाग्निं घृतं प्राश्य विशुध्यति ।

प्रेतं ब्राह्मणजातीयम् । अत्र मृतज्ञात्यनुगमनेऽग्निस्पर्शपूर्वकघृतप्रा-
शनविधाने तात्पर्यं नत्वशौचाभावे' तत्रानुगमने न तु गमनेपि वा दश-
रात्रादिसत्त्वात् । दाक्षिणात्यास्तु अत्र ज्ञातिमात्रं सपिण्डः, सपिण्डानुगमने
विहितं सपिण्डस्य प्रेतनिर्हरणादिकं दोषः स्यादसपिण्डस्य तत्राना-
थक्रियां विनेति हारीतवाक्याद् दोषाभावात् । न च दोषाभावेऽपि नै-
मित्तिकामिदं विशुद्ध्यतीत्यस्यानन्वयादित्याहुः ।

वशिष्टः ।

मानुषास्थि स्निग्धं स्पृष्ट्वा त्रिरात्रमशौचम् । अस्निग्धे त्वहोरात्रम् ।
शवानुगमने चैवम् ।

एवमिति त्रिरात्रैकरात्रयोरतिदेशः । तत्र ब्राह्मणस्य शूद्रशवानुगमन
बुद्धिपूर्वके त्रिरात्रम् । क्षत्रियशवानुगमने एकरात्रम् । वैश्वशवानुगमने
तु षडहम् । तथा—

कूर्मपुराणे ।

प्रेतीभूतं द्विजं विप्रो योऽनुगच्छति कामतः ।

स्नात्वा सचैलं स्पृष्ट्वाग्निं घृतं प्राश्य विशुच्यति ।

एकाहात् क्षत्रिये शुद्धिर्बैश्येऽपि स्यात् षडेन तु ।

शूद्रे दिनत्रयं प्रोक्तं प्राणायामशतं पुनः ।

एवं च तुल्यन्यायात् क्षत्रियवैश्यशूद्राणामपि, असपिण्डसजाती-
यानुगमने आशौचाभावः, अन्तरवर्णानुगमने त्वेकाहम् । एकान्तरानु-
गमने द्व्यहमिति सिद्ध्यति । एतेन “सर्वेषां स्यादहोरात्रं शवानुगमना
दपि” इत्यादिपुराणीये सर्वपदस्य ब्राह्मणेतरपरतया ब्राह्मणभिन्नानां शू-
द्रशवानुगमनेऽहोरात्रमशौचम् । ब्राह्मणस्य तु त्रिरात्रमिति मिश्रादिमतं
चिन्त्यम् । क्षत्रियस्य शूद्रानुगमने एकाहाशौचस्योक्तयुक्त्या सिद्धेः,
आदिपुराणीयं तु देशभेदव्यवस्थितमिति हारलता । सर्वेषामनन्तरवर्ण-
शवानुगमने आपदि वाऽहोरात्रमित्यर्थकमिति युक्तम् । यत्तु एकान्त-
रवर्णानुगमने पक्षिणीति, तच्चिन्त्यम् । उक्तकौर्म्यविरोधात् । ब्राह्मणस्य
वैश्वानुगमने षडेन शुद्धिः । कण्ठोक्तत्वात् ।

शवं च वैश्यमज्ञानाद् ब्राह्मणो योऽनुगच्छति ।

कृत्वाशौचं द्विरात्रं स प्राणायामान् षडाचरेत् ॥

इति माधवधृतपाराशरीयाच्च । अत्राज्ञानादिति शास्त्रीयज्ञानराहि-
त्यं विवक्षितम् । अत एव माधवेन भौर्यादिति व्याख्यातम् । शूद्रस्य
द्विजानुगमने सज्योतिरेवाशौचम् । यथा—

पारस्करः ।

स्पर्शं विनानुगमने शूद्रो नक्तेन शुच्यति ।

इदमनुगमनादिसंसर्गाशौचं संसर्गिण एव न तत्पुत्रादीनाम् ।

तदाह्राजिराः ।

आशौचं यस्य संसर्गादापतेद् गृहमेधिनः ।

क्रियास्तस्य न लुप्यन्ते गृह्यानां च न तद्भवेत् ॥

अथ निर्हाराद्यशौचम् ।

असपिण्डब्राह्मणस्यासपिण्डब्राह्मणेन स्नेहादिना दहनवहनेऽ-
शौचिगृहवासे त्रिरात्रम् । दहनवहनाद्यभावेऽप्यशौच्यन्नभक्षणमात्रेण
तज्जात्युक्ताशौचम् । अशौचिगृहवासे तदन्नाभोजनेऽपि निर्हारादिक-
रणे त्वेकरात्रम् । मातुरासबान्धवस्य तु तद्गृहवासभावेऽपि त्रिरात्रम् ।
तथा च—

मनुः ।

असपिण्डं द्विजं प्रेतं विप्रो निर्हृत्य बन्धुवत् ।

विशुध्यति त्रिरात्रेण मातुरासांश्च बान्धवान् ॥

यद्यन्नमत्ति तेषां तु दशाहेनैव शुद्ध्यति ।

अनददन्नमहैव न चेत्तस्मिन् गृहे वसेत् ॥

निर्हृत्य=दहनं वहनं च कृत्वेत्यर्थः । “दाहित्वा च वहित्वा च”ति
तयोस्तुल्याशौचाभिधानात् । असपिण्डं द्विजं ब्राह्मणम् । बन्धुवदित्य-
नेन स्नेहाद्यनुबन्धमात्राज्निर्हारादौ कृते त्रिरात्रम् । अदृष्टबुद्ध्यालोभा-
दिना वा तत्करणे तु नैवमिति सूच्यते । विशुध्यति त्रिरात्रेणेति इदं अशौचि-
गृहवासे, तदभावे एकरात्रस्य वक्तव्यत्वात् । मातुरासानिति=मातुः सोदर-
भ्रातृभगिनीप्रभृतीनित्यर्थः । एषां च दहनवहनकरणे अशौचिगृहवासा-
द्यभावेऽपि त्रिरात्रं ज्ञेयम्, मातुलादौ वहनाद्यभावेऽपि पक्षिण्याद्यशौचा-
त्, “सम्बन्धे त्रिरात्रम्” इति पैठीनसिवाक्यस्याप्येष विषयः । यदन्नमतीति ।
इदं त्वशौच्यन्नभक्षणे यत् दशरात्रादिकं तदेव वहनपूर्वकान्नभक्षणेऽपि
न त्वधिकमिति ज्ञापनार्थम् । अथ दाहादिपूर्वकान्नभक्षण एव संपूर्णा-
शौचमित्येव किं न स्यादशौच्यन्नभोजनमात्र एव विष्णवादिवाक्यात्त-
त्सिद्धेः । तथा च—

विष्णुः ।

ब्राह्मणानामशौचे यः सकृदेवान्नमश्नाति, तस्य तावदेवाशौचं
यावत्तेषां अशौचव्यपगमे प्रायश्चित्तं कुर्यात् ।

कौर्म्ये ।

यस्तेषामन्नमश्नाति सकृदेवापि कामतः ।

तदाशौचे निवृत्ते तु स्नानं कृत्वा विशुद्ध्यति ॥

तथा च कामतः सकृदाशौच्यन्नभक्षणेऽसपिण्डानामवशिष्टदिनं
यावदशौचं सिद्धम् । एवं च

असपिण्डं द्विजं प्रेतं विप्रो निर्हृत्य बन्धुवत् ।

अशित्वा च सहोषित्वा दशरात्रेण शुद्ध्यति ॥

यद्यन्नमसि तेषां तु त्रिरात्रेण ततः शुचिः ।

अनददन्नमहैव न चेत्तस्मिन् गृहे वसेत् ॥

इति कौर्म्ये सहोषित्वेति यदुक्तं तत् सहवासेऽपि अशौच्यन्नभक्षणानिमित्तमेव प्रायश्चित्तं नाधिकमिति ज्ञापनाय । यद्यन्नमसि तेषां तु त्रिरात्रेणैव शुद्धीर्ताति पाठः । प्रागुक्तत्रिरात्रस्यैव च विवरणमिदम् । तथा च स्नेहेन दाहादिकृत्वा यो मृतसम्बन्धिगृहे न वसति तदन्नं भुङ्के, यो वा तदन्नं न भुङ्के तद्गृहे वसति तस्य त्रिरात्रम् । यस्तु तदन्नं न भुङ्के न वा तद्गृहे वसति तस्यैकरात्रम् । यस्तु तद्गृहे वसति तदन्नं च भुङ्के तस्य तज्जात्युक्तमेवाशौचमिति मैथिलः । मृतपुत्रादिस्वामिकात्रभोजिनस्तद्गृहवासिनस्तद्गामवासिनश्चैकरात्रम् । यस्तु निर्हृत्य तदन्नं भुङ्के तद्गृहे च वसति तस्य निर्हरेण्यजातिप्रयुक्तमशौचम् । यस्तु निर्हृत्य तद्गृह एव वसति तस्य त्रिरात्रम्, मनुवचनानुशोधात्, यस्तु ग्रामान्तरवासी तस्य सज्योतिः । प्रेतस्पृशो ग्रामान्न विशेष्युरानक्षत्रदर्शनाद्रात्रौ चेदादित्यस्येति हारीतस्मरणादित्याधुनिकदाक्षिणात्याः । आपद्यकामतोऽसपिण्डान्नभोजने भोजनदिनपर्यन्तमेवाशौचम् । तथा चात्रिः ।

प्रतान्नमसपिण्डस्य यावदश्नात्यकामतः ।

तावन्त्यहान्यशौचं स्यादपिण्डानां कथञ्चन ॥

अपिण्डानाम्=असपिण्डानाम् । कथंचनेति अश्नातीत्यनेन सम्बध्यते । तेनापदीति लभ्यते । आपदि कामतो भोजने प्रायश्चित्तरूपं विशेषमाह । कौर्म्ये ।

यावत्तदन्नमश्नाति दुर्भिक्षोपहतो नरः ।

तावन्त्यहान्यशौचं स्यात् प्रायश्चित्तं ततश्चरेत् ॥

बृहस्पतिः ।

यस्तैः सहासपिण्डोऽपि प्रकुर्याच्छयनाशनम् ।

बान्धवो वा परो वापि स दशाहेन शुच्यति ॥

प्रकुर्यादिति शब्देन कामकृत्वलाभात् प्रमादकृते न दोषः । दशाहेन=ति=ब्राह्मणस्य । क्षत्रियादेर्द्वादशाहादिकं बोध्यम् ।

यस्तैः सहासनं कुर्याच्छयनादीनि चैव हि ।

बान्धवो वा परो वापि स दशाहेन शुच्यति ॥

आदिपदादालिङ्गनाङ्गसंवाहनादिग्रहणम् । बान्धवः=सपिण्डः । अनाथस्य ब्राह्मणस्यादृष्टबुद्ध्या दहनवहनादौ विशेषमाह ।

कूर्मपुराणे--

अनाथं चैव निर्हृत्य ब्राह्मणं धनवर्जितम् ।
स्नात्वा संप्राश्य तु घृतं शुद्धान्ति ब्राह्मणादयः ॥

पराशरः ।

अनाथं ब्राह्मणं प्रेतं ये वहन्ति द्विजातयः ।
पदे पदे फलं तेषां यत्तुल्यं न संशयः ॥
न तेषामशुभं किञ्चिद्विप्राणां शुभकारिणाम् ।
जलावगाहनात्तेषां सद्यःशौचं विधीयते ॥
असगोत्रमसम्बन्धं प्रेतीभूतं तु ब्राह्मणम् ।
दहित्वा च बहिरवा च सद्यःशौचं विधीयते ॥

मूल्येन दाहे--

कूर्मपुराणम् ।

दशाहेन श्वस्पर्शं सपिण्डञ्चैव शुद्ध्यति ।
यदि निर्दहति प्रेतं प्रलोभाक्रान्तमानसः ॥
दशाहेन द्विजः शुद्धेद् द्वादशाहेन भूमिपः ।
अर्धमासेन वैश्यस्तु शूद्रो मासेन शुद्ध्यति ॥
षड्रात्रेणाथवा सर्वे त्रिरात्रेणाथवा पुनः ।

आपदि मूल्येन दाहे कृते षड्रात्रम्, त्रिरात्रमन्यतापदि । शुद्धि-
विधेके स्मृत्यन्तरम् ।

ब्राह्मणो न दहेच्छूद्रं मित्रं वाप्यन्यमेव वा ।
मोहाद्गन्ध्वा ततः स्नातः स्पृष्ट्वाग्निं प्राशयेद् घृतम् ॥
उदवासवतः पश्चात् त्रिरात्रेण विशुद्ध्यति ।

अत्र ब्राह्मणस्य शूद्रदाहे यत्त्रिरात्रादिकमुक्तम्, तत्पुत्रभ्रात्रादिरू-
पस्य शूद्रस्य दाहे बोध्यम् । असम्बन्धिशूद्रदाहे तज्जात्युक्ताशौचविधा
नादिति रुधरः । वेतनाग्रहणे त्रिरात्रं, तद्ग्रहणे तज्जात्युक्ताशौचमिति तु
मिश्राः । दाक्षिणात्यास्तु वेतनग्रहणेनासवर्णनिर्हारे द्विगुणमशौचम् ।

अवरश्चेद्द्वरं वर्णं श्वरो वाप्यवरं यदि ।
वहेच्छ्वं तदाशौचं दृष्टार्थं द्विगुणं भवेत् ॥

इति व्याघ्रपादवचनादित्याहुः ।

यत्तु कूर्मपुराणम् ।

अवरश्चेद्द्वरं वर्णमवरं वा श्वरो यदि ।
अशौचे संस्पृशेत् स्नेहात्तदशौचेन शुद्ध्यति ॥

तदापद्विषयम् । अत्र स्पृशेदिति दहनाद्यर्थं स्पृशेदित्यर्थः । तदशौ-

अन श्वजात्युक्ताशौचविगमेन स्नेहान्न दृष्टोपाधेः । तथा—
आदिपुराणे—

योऽसवर्णं तु मूल्येन नीत्वा चैव दहेन्नरः ।
अशौचं तु भवेत्तस्य प्रेतजातिसमं तदा ॥ इति ।
सर्वे वर्णाः सजातीयं दग्ध्वा इयहमशौचिनः ।
भवन्ति परजातीयं निर्हृत्य परजातिवत् ॥
सजातिमसपिण्डं तु दग्ध्वा तद्गृहभोजिनः ।
स्वजात्युक्तमशौचं तु चरन्ति जडबुद्धयः ॥
अन्यजातिं मृतं दग्ध्वा दत्तान्नं भुञ्जते तु ये ।
ते कुत्सितनराः प्रोक्तास्तस्याशौचस्य भागिनः ॥
दाहयित्वा तु मूल्येन गुरुं प्रेतं भवेत्ततः ।
अशौचं दशरात्रं तु शिष्यस्येति विनिश्चयः ॥
आचार्यं वाप्युपाध्यायं गुरुं वा पितरं च वा ।
मातरं वा स्वयं दग्ध्वा व्रतस्थस्तत्र भोजनम् ॥
कृत्वा पतति नो तस्मात्प्रेतान्नं तस्य भक्षयेत् ।
अन्यत्र भोजनं कुर्यात् न च तैः सह संवसेत् ॥
एकाहमशुचिर्भूत्वा द्वितीयेऽहनि शुद्ध्यति ।

सर्वे वर्णा इति स्वजातिमसपिण्डं दग्ध्वाशौचिगृहवासे अशौच्य-
न्नभक्षणे इयहाशौचभागिन इत्यर्थः । भवन्तीति परजातीयं स्नेहाद्दग्ध्वा
परजातीयाशौचिनो भवन्तीत्यर्थः । अन्यजातिमिति । अन्यजातीयदाहं
कृत्वा तत्पुत्रपत्न्याद्यन्नभोजने तज्जात्युक्ताशौचिनो भवन्त्येव परन्तु ते
कुत्सिताः तदन्नभोजनकृतप्रायश्चित्तभागिनोऽपि भवन्तीत्यर्थः । आचार्य-
मिति । मूल्यग्रहणपूर्वकं यदि शिष्यो गुरुं दहति तदापि दशाहमेवा
शौचं न तु गुरुशिष्यभावे तस्य हास इत्यत्र तात्पर्यम् । उपनीय कृत्स्न-
शाखाध्यापयिता आचार्यः । वेदैकदेशस्य वेदाङ्गानां वाऽध्यापयिता-
उपाध्यायः, श्रेष्ठस्य वेदाङ्गानां च व्याख्याता गुरुरिति हारलता । उपनीय
साङ्गवेदाध्यापक आचार्यः । अनुपनीय कृत्स्नवेदाध्यापकश्च गुरुः ।
यत्किञ्चिदध्यापक उपाध्याय इति रुद्रधरः । व्रतस्थस्य ब्रह्मचारिण
आचार्यादिपञ्चकानां कर्त्तव्यत्वाभावे वहनदहनपूरकपिण्डदानादिकर्म-
करणे व्रतलोपो न भवति यद्येषां गृहे न भुङ्क्ते, यदि त्वेषां गृहे भोजनं
कुरुते, तदा व्रतलोप एव ।

वशिष्टः—

ब्रह्मचारिणः श्वकर्मणाऽऽवतान्निवृत्तिरन्यत्र मातापित्रोर्गुरोर्वा ।

शवकर्मणा=दहनवहनोदकदानादिकर्मणा । गुरुशब्देनाचौयापाध्या-
बयोग्रहणम् । तथाचैतदन्येषां निर्हरणे कृते विनापि तदन्नभोजनादिकं
व्रतलापो भवति । तथा च भ्रष्टब्रह्मचर्यसन्धानार्थं पुनरुपनयनं प्राय-
श्चित्तं च कुर्यात् । तथा च ।

देवलः ।

ब्रह्मचारी न कुर्वीत शवदाहादिकाः क्रियाः ।

यदि कुर्यान्नरेत्कृच्छ्रं पुनः संस्कारमेव च ॥

इदमाचार्याद्यतिरिक्तस्य दाहे बोध्यम् ।

मनुः--

आदिष्टी नोदकं कुर्यादाव्रतस्य समापनात् ।

समाप्ते तूदकं कृत्वा त्रिरात्रमशुचिर्भवेत् ॥

आदिष्टं=आदेशेन दिवा मा वा स्वाप्सोः, समिधमाधेहीत्यादि,
तदस्यास्तीत्यादिष्टी ब्रह्मचारी उदकम्=प्रेतोदकम् । आश्रितस्य समापनात्
समावर्त्तनपर्यन्तं न कुर्यात् । समाप्ते पुनर्ब्रह्मचर्यं समावर्त्तनोत्तरं
प्रेतोदकं कृत्वा त्रिरात्राशौचेन शुद्ध्यति ।

यदा त्वसमाप्ते व्रतेऽधिकार्षन्तराभावे पित्रादेर्दाहादिकं करोति
तदा एकाहोरात्रमशौचम् ।

एकाहमशुचिर्भूत्वा द्वितीयेऽहनि शुद्ध्यति ।

इति प्रागुक्तादिपुराणात् । तत्राप्यशौचे न कर्मलोपः ।

न त्यजेत् सूतके कर्म ब्रह्मचारी स्वयं क्वचित् ।

न दीक्षणात्परं यज्ञे न कृच्छ्रादितपश्चरन् ॥

पितर्यपि मृते नैषां दोषो भवति कर्हिचित् ।

अशौचं कर्मणोऽन्ते स्यात्स्वहं वा ब्रह्मचारिणाम् ॥

इति छन्दोगपरिशिष्टकात्यायनवचनात् । अस्यार्थः । एषां ब्रह्मचारिदी-
क्षिततपस्विनां कर्मणोऽन्ते ब्रह्मचर्ययज्ञकृच्छ्राद्यवसाने अशौचं भवति
तदपि दीक्षिततपस्विनोः स्वजात्युक्तम् । इयहं वेति वा शब्दः स्वजा-
त्युक्ताशौचप्रथमपक्षनिवृत्तौ, तेन पित्रोरपि ब्रह्मचारिणस्वहमेव
तदपि समावर्त्तनान्त एवेति गौडमैथिलौ ।

अत्र दाक्षिणात्याः ।

आचार्यादीनां दाहमात्रे कृते एकरात्रम्, प्रागुक्तवचनात् । और्ध्वदे-
हिकानुष्ठाने तु तदन्नभोजनाभावेऽपि ब्रह्मचारिणस्तत्तज्जात्युक्तमेवा-
शौचम् ।

गुरोः प्रेतस्य शिष्यस्तु पितृमेघं समाचरन् ।

प्रेताहारैः समं तत्र दशरात्रेण शुद्ध्यति ॥
इत्यादिवाक्यैः,

निरन्वये सपिण्डे तु मृते सति दद्यान्वितः ।

तद्दशौचं पुरा चीर्त्वा कुर्यात् पितृवत् क्रियाम् ॥

इत्यादिभिश्चौर्ध्वदेहिककर्तुः सम्पूर्णाशौचविधानात् । अत एवौर्ध्व-
देहिकादिकर्तुर्दोहित्रादेरपि तथात्वम् । यो यस्यौर्ध्वदेहिकं करोति स
तज्जातिप्रयुक्ताशौचं कुर्यादित्युत्सर्गात् ।

यत्तु स्मृतिचन्द्रिकायां संवर्त्तवचनं—

पित्रोर्गुरोर्विपत्तौ तु ब्रह्मचार्य्यपि यः सुतः ॥

स त्रतश्चापि कुर्वीत अग्निपिण्डोदकक्रियाम् ।

तेनाशौचं न कर्त्तव्यं सन्ध्या चैव न लुप्यते ॥

अग्निकार्यं च कर्त्तव्यं सायं प्रातश्च नित्यशः ॥ इति ।

तदाशौचं न कर्त्तव्यं=अशौचनिमित्तकर्मानधिकारो नास्तीत्यर्थकम् ।
अशौचस्थौर्ध्वदेहिकानुष्ठाननिमित्तकस्पष्टलग्नस्य निषेद्धुमशक्यत्वात् ।
यदपि प्रजापतिवचनम् ।

ब्रह्मचारी यदा कुर्यात्पिण्डनिर्वपणं पितुः ।

तावत्कालमशौचं स्यात्पुनः स्नात्वा विशुद्ध्यति ॥ इति ।

तदपि तावत्कालम्=दशदिनादिरूपपिण्डदानकालपर्यन्तमशौचं स्या-
त् । तत्तत्कर्मणि पुनः स्नात्वा विशुद्ध्यति, तत्तत्कर्माधिकारी भवत्यग्नि-
होत्रहोमादाविवाहिताग्निरिति व्याख्येयमित्याहुः ।

दिवोदासादयस्तु ।

एकरात्राशौचविधायकब्रह्मवाक्ये दग्ध्वेत्यस्य सकलौर्ध्वदेहिकोप-
लक्षणत्वात् पित्राद्यौर्ध्वदेहिककर्तुर्ब्रह्मचारिणः प्रथमदिनेऽशौचमस्येव ।
तन्निमित्तः सन्ध्यादिलोपश्च, यस्मिन् द्वितीयादिदिनेषु काले पिण्डदानादि
करोति तदैवाशौचं, न तु तत्पूर्वोत्तरभागयोरिति यथाश्रुतसंवर्त्तप्रजाप-
तिवचनानुसारिणोऽपि वदन्ति । तत्प्रतिदिनं नानाशौचकल्पनागौरवा-
नुपक्ष्यम्, तस्माद्स्पृश्यत्वेतरकर्मानविकारसम्पादकेऽशौचेऽनुवर्त्तमान
एव वचनात् सन्ध्यावन्दनाद्यधिकार इतराशौच्यस्पृश्यता चेत्येव युक्त-
मिति ।

यत्तु गौडाः । नौर्ध्वदेहिकानुरोधेनाशौचवृद्धिः । एकदापि दश-
पिण्डदानादिसम्भवात् । अत एव—

सद्यःशौचेऽपि दातव्याः सर्वे च युगपत्तथा ।

त्र्यहाशौचे प्रदातव्याः प्रथमं त्वेक एव हि ॥

द्वितीयेऽहनि चत्वारस्तृतीये पञ्च चैव हि ।

इत्यादिवचनादित्याहुः । तद्यत्र सद्यः शौचादिविधिस्तत्रैव पिण्ड-
दानप्रकारविधानार्थत्वेनोक्तवचनोपपत्तेरुपेक्षणीयम् ।

मातुलादिषु दाहादिनिमित्तमाशौचाधिक्यमाह ।

पैठिनसिः ।

असम्बन्धिनो द्विजान् वहित्वा दग्ध्वा च सद्यःशौचं सम्बन्धे
त्रिरात्रम् ।

सम्बन्धे मातुलादौ त्रिरात्रं “मातुरासांश्च बान्धवान्” इति मनूकेन
समानविषयत्वलाभात् । मातुलाद्यश्च मातुल मातृष्वस्त्रेय मातुलपुत्र-
मातुलानी-मातृष्वसृ पितृस्वसृ भगिनी-भागिनेय-मातामह-मातामही दौ-
हित्र-भगिनीपति-जामातृ-श्वसुर-श्वश्रू-श्यालक-शिष्याचार्याचार्यपुत्रा-
चार्यपत्नी-गुरु गुरुपत्नी-गुरुपुत्र याज्य-ऋत्विक्-मातुर्मातुल-मातुर्मातृष्व-
स्त्रेय-मातुःपितृस्वस्त्रेय-मातुर्मातृष्वसृ-मातुःपितृष्वसृ मातुर्मातुलपुत्रान्ता
इति रुधरः ।

मनुः ।

दिवाकीर्तिमुदक्यां च पतितं सुतिकां तथा ।

शवं तत्स्पृष्टिनं चैव स्पृष्ट्वा स्नानेन शुद्ध्यति ॥

मनुः ।

नारं स्पृष्ट्वास्थि सस्नेहं सचैलो जलमाविशेत् ।

आचम्यैव तु निस्नेहं गामालभ्यार्कमीक्ष्य वा ॥

अज्ञानत इदम् ।

वशिष्ठः ।

मानुषास्थि स्निग्धं स्पृष्ट्वा त्रिरात्रमशौचम्, अस्निग्धे त्वहोरात्रमिति
तज्ज्ञानतोऽत्यन्तमभ्यास इति शूलपाणिः । मिताक्षरादयस्तु द्विजात्यस्थि-
स्पर्शविषयं मनुवचनम् । द्विजातिजातिभिन्नास्थिस्पर्शविषयं वशिष्ठवा-
क्यमित्याहुः ।

ब्रह्मपुराणे—

मृतस्य यावदस्थानि ब्राह्मणस्याहृतान्यपि ।

तावद्यो बान्धवस्तत्र रौति तद्बान्धवैः सह ।

तस्य स्नानाद् भवेच्छुद्धिस्ततस्त्वाचमनं स्मृतम् ।

अनस्थिसञ्जयाद्विप्रो रौति चेत्क्षत्रवैश्ययोः ॥

ततः स्नातः सचैलस्तु द्वितीयेऽहनि शुद्ध्यति ।

अनस्थिसंचिते शूद्रे ब्राह्मणो रौति चेज्जडः ॥

ततः स्नातः सचैलस्तु शुद्धेऽनु दिवसैस्त्रिभिः ॥
अस्थिसंचयनादूर्ध्वमहोरात्रेण शुद्ध्यति ।
सचैलस्नानमन्येषामकृतेऽप्यास्ति संचये ॥
कृते तु केवलं स्नानं क्षत्रविद्शूद्रजन्मनाम् ॥

मृतस्येति-मृतस्य ब्राह्मणस्य यावत्ता कालेनास्थीन्याह्नियन्ते संचि-
यन्ते तावत्कालमध्ये तद्वान्धवैः सह योऽबान्धवो रोदिति तस्य स्ना-
नाच्छुद्धिः । अबान्धवोऽत्र ब्राह्मणः, अग्रे सचैलस्नानमन्येषामित्यादिना
क्षत्रियादेर्वाच्यत्वात् । तत्रस्वाचमनामिति । अस्थिसंचयनकालोत्तरं
रोदने कृत आचमनाच्छुद्धिरित्यर्थः । अनस्थीति । क्षत्रवैश्ययोर्निर्गुणयो-
रस्थिसंचयनात् प्राक् रुदन् ब्राह्मणः सचैलः स्नात्वा दूष्यहेन शुद्धेत ।
अस्थिसंचयोत्तरकालं सचैलं स्नानम् । अन्येषामिति । अन्येषां क्षत्रियविद्शू-
द्रजन्मनाम् । वर्णचतुष्टयस्यापि मरणेऽस्थिसंचयनात् पूर्वं रोदने सचैलं
स्नानं, परतः स्नानमात्रम् ।

कूर्मपुराणे ।

अनस्थिसंचिते शूद्रे रौति चेद् ब्राह्मणः स्वकैः ।
त्रिरात्रं स्यादथाशौचमेकाहं त्वन्यथा स्मृतम् ॥
अस्थिसंचयनादूर्ध्वमेकाहं क्षत्रवैश्ययोः ।
अन्यथा चैव सज्योतिर्ब्राह्मणे स्नानमेव तु ॥
अनस्थिसंचिते विप्रे ब्राह्मणो रौति चेत्तदा ।
स्नानेनैव भवेच्छुद्धिः सचैलेन न संशयः ॥

स्वकैरिति मृतशूद्रसपिण्डैः सहेत्यर्थः । एकाहं त्वन्यथेति । अस्थिसं-
चयनात्परे शूद्रविषये रोदने ब्राह्मणस्यैकाहमित्यर्थः । अस्थीतिक्षत्रवै-
श्ययोस्तृष्टगुणयोरस्थिसंचयनात्पूर्वं रोदन एकाहः । निर्गुणविषये दूष्य-
हस्योक्तत्वात् । अन्यथास्थिसंचयनोत्तरं सज्योतिः, दिने रोदने दिनान्तम्,
रात्रिरोदने राऽयन्तमित्यर्थः । ब्राह्म इति ब्राह्मणब्राह्मणविषये ब्राह्मणास्थि-
संचयनादूर्ध्वं रोदने स्नानं तत्पूर्वं रोदने सचैलं स्नानम् । शुद्ध्यतीत्यनु-
वृत्तौ —

विष्णुः ।

सर्वस्यैव तु प्रेतस्य बान्धवैः सहाश्रुपातेन कृत्वा स्नानेनाकृतेस्थि-
संचयेन सचैलस्नानेन । एतच्छ मृतस्य क्षत्रियादेर्गृहमगत्वा देवात्
स्नानान्तरमेलके, ब्राह्मणस्य तु गृहं गत्वैव बोध्यम् । अन्यथा प्रागुक्त-
ब्राह्मणविरोधापत्तेः ।

पारस्करः—

अस्थिसंचयनादूर्वाग् यदि विप्रोऽश्रु पातयेत् ।
मृते शूद्रे गृहे गत्वा त्रिरात्रेण विशुध्यति ॥
अस्थिसंचयानादूर्ध्वं मासं यावद् द्विजातयः ।
दिवसेनैव शुद्ध्यन्ति वाससां क्षालनेन च ॥

स्वजातेर्दिवसेनैव द्वाहात्क्षत्रियवैश्ययोः ।
स्पर्शं विनाजुगमने शूद्रो नक्तेन शुद्ध्यति ॥
मृतस्य बान्धवैः सार्द्धं कृत्वा तु परिदेवनम् ।
वर्जयेत्तद्द्वारात्रं दानं स्वाध्यायकर्म च ॥

गृहं गत्वेति=सचैलं स्नाने सति द्रष्टव्यम्, प्रागुक्तब्रह्मपुराणैकवाक्यत्वात्
अस्थिसंचयनादूर्ध्वमिति । इदमपि मृते शूद्रे गृहे गत्वाऽश्रुपातने बोध्यम् ।
हारलताकृतस्तु गृहं गत्वेत्यनेनैतल्लब्धं यन्मृतस्य शूद्रस्य पुत्रभ्रात्रा-
दिभिः समं तद्गृहं गत्वा रोदने त्रिरात्रम् । तद्गृहमगत्वा देववशान्मे-
लके रोदनं एकरात्रमिति । तच्चिन्त्यम् । प्रागुक्तविष्णुवाक्यविरोधात् ।
एतच्च मृतस्य शूद्रादेर्गृहमगत्वा स्नानान्तरे प्रसङ्गाद्दर्शनेन रोदनवि-
षयकं विष्णुवाक्यमिति हारलताव्याख्यानविरोधाच्च । तस्माद् गृहम-
गत्वा रोदने विष्णुकैव व्यवस्था । वाससामिति । यावन्ति वासांसि देहे
वसन्ते तावन्ति क्षालनीयानीति बहुवचनेन लभ्यते । एवं यत्र सचैल-
स्नानं विहितं तत्र सचैलं प्रच्छेदपटलादिकं चेदस्ति तदा तत्क्षा-
लनीयम् । न तु तत्सहितेन स्नातव्यमिति । स्वजातेरिति । प्राकृतो विप्रः
स्वजातेर्ब्राह्मणजातीयस्यात्यन्तहीनगुणस्य मृतस्य पुत्रादिभिः सहा-
स्थिसंचयनात्पूर्वं गृहं गत्वा रोदने एकाहेन शुद्ध्यति । क्षत्रवैश्ययोरपि
तथैव रोदने न द्वाहेन शुद्ध्यतीत्यर्थः । मृतस्येति । मृतस्य शूद्रस्य परिदे-
वनं रोदनरहितं विलापमात्रं कृत्वा एकाहोरात्रेण शुद्ध्यति । तदियमत्र
व्यवस्था । ब्राह्मणस्य मृतासपिण्डब्राह्मणविषये अस्थिसञ्चयनात्प्राग् गृहं
गत्वा रोदने सचैलस्नानमात्रम् अस्थिसंचयनादूर्ध्वं गृहं गत्वा रोदने
स्नानम् । अगत्वा आचमनमात्रम् । ब्राह्मणस्य मृतक्षत्रियवैश्योभय-
विषये अस्थिसंचयान्प्राग् गृहं गत्वा रोदने सचैलं स्नात्वा द्वाहेन, अ-
स्थिसञ्चयनादूर्ध्वन्तु दिवारोदने दिनान्तेन रत्रिरोदने राऽयन्तेन
शुद्धिः । ब्राह्मणस्य मृतशूद्रविषये अस्थिसञ्चयनात् प्राग् गृहं गत्वा
रोदने सचैलस्नानं त्रिरात्रं, स्थानान्तरे सचैलस्नानम् । अस्थिसञ्च-
यादूर्ध्वं तु मासं यावद्दोदनं एकाहाशौचम् । गृहागमने स्थानान्तरे

स्नानमात्रम् । क्षत्रियवैश्यशूद्राणां चातुर्वर्णिकविषय एवास्थिसं-
चयात् प्राक् रोदने सचैलस्नानम् । परतः स्नानमात्रमिति गौडः ।
मैथिलस्तु—“ततस्त्वाचमनं स्मृत”मिति ब्रह्मपुराणवाक्यस्य ततः स्ना-
नानन्तरमाचमनमित्यर्थः कर्त्तव्यः । तथा च ब्राह्मणे मृते ब्राह्मणस्य
तद्वेहं गत्वा तद्बन्धुभिः सह रोदनेऽस्थिसंचयनात् प्राक् सचैलस्ना-
नमाचमनं च, परतः स्नानमात्रमिति । “स्वजातेर्दिवसेनैव द्यहात्
क्षत्रियवैश्ययोः” इति पारस्करीयस्य चायमर्थः स्वजातेरिति स्वपदं शूद्रप-
रम, शूद्रे मृत इत्युपक्रमात् । तथा च शूद्रस्य सपिण्डे शूद्रे मृतेऽ-
श्रुपातन एकाहः । क्षत्रियवैश्ययोः शूद्रे मृतेऽस्थिसंचयात्प्रागश्रुपातने
द्वह इत्यर्थः । अत्र त्रयाणां सचैलं स्नानमपि । “सचैलस्नानमन्येषामकृते-
ऽस्वास्थिसंचये” इति ब्रह्मपुराणादिति मिश्राः ब्रह्मपुराणवाक्यं गृहगमना-
भावपक्ष इति रुद्रधरः । तथा च शूद्रे मृते क्षत्रियवैश्ययोस्तद्गृहं गत्वा-
रोदनेऽस्थिसंचयात्प्राक् द्वहेन, परतः सज्योतिषा शूद्रे मृते तद्गृहे ग-
त्वा शूद्रस्य रोदने अस्थिसंचयात्प्रागेकाहेन, परतः सचैलं स्नानेनेति
विशेषमाहुः ।

अथाशौचसङ्करः ।

तत्र मनुः ।

अन्तर्दशहे स्यातां चेत्पुनर्मरणजन्मनि ।

तावत्स्यादशुचिर्बिप्रो यावत्तस्यादनिर्दशम् ॥

पुनर्मरणं च जन्म च पुनर्मरणजन्मनी । अत्र सर्वत्र मरणजन्मपदं
मरणाशौचजननाशौचपरम् । अग्रेऽशौचसांकर्यस्य व्यवस्थाप्यत्वात् ।
तथा च समानस्य गुरोर्वाऽशौचस्य काले यद्यपरं समानं लघु वाशौ-
चमुत्पद्यते तदा पूर्वाशौचव्यपगमनैव शुद्धिरित्येतन्मुवाक्यार्थः पर्य-
वस्यति । गौरवं लाघवं च दीर्घादीर्घत्वाभ्यां सर्वत्र, कचिज्जननापेक्षया
समानकालीनस्यापि मरणस्य गुरुत्वम्, अस्पृश्यत्वादिधर्माधिक्यात् ।
इत्थं चाशौचयोः सङ्करे यद्गुर्वशौचं तत्पूर्वैर्नैव शुद्धीर्तित्येतद्वाक्यमूला-
श्रुतिर्लाघवात् कल्प्यते । दशाह इति सम्पूर्णासम्पूर्णाशौचमात्रकालो-
पलक्षणम्, तेन समानासम्पूर्णत्रिरात्राद्यशौचसाङ्कर्येऽप्यस्य विषय
इति सिद्ध्यति ।

याह्यवत्कमः ।

अन्तरा जन्ममरणे शेषाहोभिर्बिशुद्ध्यति ।

वर्णापेक्षया वयोवस्थापेक्षया वा यस्य यावानशौचकालस्तदन्तरा
तत्समानस्य ततो न्यूनस्य वाऽशौचस्य निमित्तभूते जनने मरणे वा

जाते पूर्वाशौचावशिष्टैरेवाहोभिर्विशुद्ध्यति न पुनः पश्चादुत्पन्नजननादि-
निमित्तं पृथक्पृथगशौचमिति मिताक्षराप्यमुमर्थं संवदति । तेनोक्तम-
नुवचनं सम्पूर्णाशौचमात्रपरम् । तेन सभकालव्यापकासम्पूर्णाशौचयोः
सङ्करे परेण शुद्धिः । “अधवृद्धावशौचं तु पश्चिमेन समापयेत्” इति
यमवचनादिति मैथिलमतं चिन्त्यम् । याज्ञवल्क्यवाक्ये—

यदि स्यात् सूतके सूतिर्मृतके वा मृतिर्भवेत् ।

शोषेणैव भवेच्छुद्धिरहःशेषे द्विरात्रकम् ॥

मरणोत्पत्तियोगे तु गरीयो मरणं भवेत् ॥ इति ।

कौर्म्ये च सामान्यत एव जन्ममरणोपादानात् विशेषपरत्वे माना-
भावात् । न च मनुवाक्यस्थमन्तर्द्देशाहप्रहणमेव मानमिति वाच्यम् ।
तस्य द्वादशाहाद्यशौचसंग्रहार्थमावश्यकं उपलक्षकत्वे लाघवेनाशौ-
चमात्रोपलक्षणत्वात् । यमवचनं तु लघ्वशौचोत्तरं गुर्वशौचसाङ्कर्य-
विषयम् । अत एव ।

मिताक्षरायाम्—

स्वल्पाशौचस्य मध्ये तु दीर्घाशौचं भवेद्यदि ।

न तु पूर्णेण शुद्धिः स्यात् स्वकालेनैव शुद्ध्यति ॥

इत्युशनोवचःसमानार्थकं यमवचनमित्युक्तम् । एतेन दी-
र्घादीर्घत्वाभ्यां गुरुत्वभावः सजातीययोरेव, जननमरणयोस्तु
मरणत्वेनैव गुरुत्वम् । अत एव त्र्यहादिमरणदशाहादिजननयोः सङ्करे-
ऽपि पूर्वभाविना परभाविना वा मरणेनैव शुद्धिः । तथा च—

देवलः ।

अघानां यौगपद्ये तु ज्ञेया शुद्धिर्गरीयसा ।

मरणोत्पत्तियोगे तु गरीयो मरणं भवेत् ॥

अत्रोत्तरार्द्धस्य पूर्वार्द्धापवादत्वाद्दीर्घोत्पत्तितोऽल्पकालमरणस्यापि
गुरुत्वं प्राप्यते । स्पष्टं चाह—

लघुहारीतः ।

सूतके सूतकं चेत्स्थान्मृतके त्वथ सूतकम् ।

मृतेन सूतकं गच्छेत् नेतरसूतकेन तु ॥

इत्यपि मैथिलमतं चिन्त्यम् । उशनोवाक्यविरोधेन देवलवाक्यस्य
तुल्यकालीनमरणोत्पत्त्योर्मरणगुरुत्वबोधकेनापवादत्वाभावात् । अबाधे-
नोपपत्तौ बाधकत्वनाया अन्यायत्वात् । अपि च गौडमते तुल्यकाल-
मरणजननयोर्मध्येऽस्पृश्यत्वाक्षारलवणाज्ञाशित्वादिनिमित्ततया न्वायप्रा-
प्ततया च यममरणस्य गुरुत्वं तदेव देवलवाक्येनानुद्यते लाघवादिति

देवलाक्यस्य तुल्यकालमरणोत्पत्तिथोगपरत्वमप्रत्युहं वाच्यम् । वचन
न्यायमूलकत्वे सम्भवति श्रुतिमूलत्वकल्पनाया अन्याय्यत्वादिति ।
तस्मात् मैथिलमतं न किञ्चिदेतत् । अत्र यद्यप्यगुर्वशौचं पूर्वेण शुद्ध्य
तीति सामान्यतः बल्लभगुरुलघुभावश्च सजातीयविजातीयसाधार-
ण्येन दीर्घादीर्घयोरुशनोवाक्यादितः सिद्ध इति दीर्घकालसूतकान्तःपा-
तिनः स्वल्पकालशावस्य सूतकेन शुद्धिः प्राप्ता, तथापि वचनबलाद्भवम् ।
तथा च—

हारीतः । नेतरत् सूतकेन त्विति ।

अङ्गिराश्च ।

सूतके मृतकं चेत्स्यात् मृतके त्वथ सूतकम् ।

तत्राधिकृत्य मृतकं शौचं कुर्वाण सूतकम् ॥

षट्त्रिंशन्मतेऽपि ।

शावाशौचे समुत्पन्ने सूतकं तु यदा भवेत् ।

शावेन शुद्ध्यते सूतिर्न सूतिः शावशोधनी ॥

इति मिताक्षराकारादयः । तथाचैतन्मते अशौचयोः संकरे सूत्युत्तर-
शावभिन्नमगुर्वशौचं पूर्वेण शुद्ध्यतीति पर्यवसितम् । गौडास्तु भिन्नान्त-
विशेषणं न निवेद्यम्, उक्तशावस्य सूतकेन शुद्धिस्त्विष्टैव, लघुहारीता-
दिवाक्यं तूक्तमनुदेवलादिवाक्यैकवाक्यतया तुल्यकालीनसूतकमृत-
कविषयम्, युक्तञ्चेत् । “मृतेन सूतकं गच्छे”दित्यत्र “मृतके त्वथ सूत-
क”मित्यत्र शावेन शुद्ध्यते सूति”दित्यत्र च तुल्यकालीनसूतकमृतक-
परत्वस्यावश्यकत्वेनेतरत्सूतकेन त्वित्यादित्रयेऽपि तथात्वस्यौचित्यादि-
त्याहुः ।

सम्पूर्णाशौचकालमध्ये सम्पूर्णाशौचान्तरपाते विशेषमाह ।

विष्णुः ।

जननाशौचमध्ये यद्यपरं जननं स्यात्तदा पूर्वाशौचव्यपगमेन शु-
द्धिः । रात्रिशेषे दिनद्वयेन, प्रभाते दिनत्रयेण । मरणाशौचमध्ये ज्ञाति-
मरणेऽप्येवमेवेति ।

रात्रिशेषे इति=एका रात्रिः शेषावशिष्टा यत्रेति ष्युत्पत्त्याऽशौचा-
न्तिमाहोरात्रपरम् । तथा च—

बौधायनः ।

अथ यदि दशरात्राः सन्निपतेयुराद्यं दशरात्रमाशौचमानवमाहिव-
सादिति । अत्राऽऽनवमादित्यनेन दिनपूर्तिपर्यन्तं पूर्वाशौचं घृता त-
दुत्तरमन्याशौचं सूच्यते । स्पष्टमाह—कौर्म्ये । “अहःशेषे द्विरात्रकम्”
इति ।

प्रभाते=शौचान्तिमराडयरुणोदयोत्तरं सूर्योदयप्राक्काले । अत्रैव प्रभातपदशक्तिरिति गौडमैथिलौ । रात्रिशेषे रात्रिमात्रावशिष्टे पूर्वाशौचे । प्रभाते तस्या रात्रेश्चतुर्थयामे “रात्रिशेषे सति द्वाभ्यां यामशेषे शुचिस्वहात्” इति शातातपवचनादिति मिताक्षराकारः । अत्र दिनद्वयं दिनत्रयं च पूर्वाशौचदिनाधिकं ग्राह्यम् । अन्यथा विध्यनुवादवैषम्यापत्तेः । दिनद्वयेनेत्यनेन पूर्वार्द्धेनापि पूर्वाशौचकालप्राप्तेरिति सर्वे । इयं दिनद्वयत्रयवृद्धिः सम्पूर्णयोः सजातीययोरेव सङ्करे, न तु विजातीययोः । बौधायनीये सम्पूर्णशौचोपलक्षकदशरात्रा इत्युपादानात् । “जननाशौचमध्ये यद्यपरं जननं स्यात्” इत्यादिविष्णुवाक्ये च सजातीययोरेवोपादानाच्च । अत्र इतराशौचमध्ये पितृमरणे पितृमरणाशौचेनैव शुद्धिः । पितृव्यतिरिक्तसपिण्डाशौचमध्ये मातृमरणेऽपि मातृमरणाशौचेनैव शुद्धिः । तथा च—

षडशीत्याम् ।

पूर्वाशौचेन या शुद्धिः सूतके मृतके च सा ।

सूतिकामग्निदं हित्वा प्रेतस्य च सुतानपि ।

प्रेतस्य मातापित्रोः, सुतसमभिव्याहारात् । अग्निदो दाहकर्ता पुत्रादन्योऽपि तथा मात्राशौचमध्ये पितृमरणेऽपि उत्तरेणैव शुद्धिः । पितृमरणमध्ये मातृमरणे तु पितृमरणादिनाधिकपाक्षिण्या शुद्धिः । तथा च—

शङ्कः ।

मातर्थग्रे प्रमीतायामशुद्धौ म्रियते पिता ।

पितुःशेषेण शुद्धिः स्यात् मातुः कुर्यात् पक्षिणीम् ॥

मातरि मृतायां तन्मृतिनिमित्ताशुद्धौ सत्यां पितरि मृतेऽपि पितृमरणाशौचकालापगमेनैव शुद्धिः । पितृमरणाशौचमध्ये मातृमरणे तु पितृमरणाशौचकालाधिकां पक्षिणीं कुर्यात् ।

अर्वाञ्चस्तु—

परतः परतोऽशुद्धिरघवृद्धौ विधीयते ।

स्यात्त्वेत् पञ्चतमादहः पूर्वणैवात्र शिष्यते ॥

अदीर्घाशौचप्रवृत्तेः परतो वृद्धिमति दीर्घेऽपि पतिते ऽशुद्धिस्तं दीर्घमद्यं परतः स्वनिमित्तमारभ्य पूर्णं विधीयते, न तु पूर्वेण निवृत्तिः । यदि च पूर्वंपूर्वप्रवृत्तमदीर्घाशौचं पञ्चतमादहो मध्यपतितदीर्घाद्यकालार्द्धात्परतोऽप्यनुवर्त्तते । तदा पूर्वणैवादीर्घेणापि साऽशुद्धिः शिष्यते निवर्त्तते । अत्र पञ्चदिनाधिकाशौचमध्ये दशाहाशौचपाते

पूर्वाशौचेन शुद्धिः । यथा षष्ठमासगर्भपातनिमित्तषडहाशौचमध्ये प्रा-
प्तस्य दशाहाशौचस्य पूर्वेण निवृत्तिरित्याहुः ।

वस्तुतो मिताक्षरादिष्वदर्शनात् तथानाचरणाच्च निर्मूलान्येतानि ।

मैथिलास्तु “अन्तर्दशाहे स्याताम्” इत्यादिमनुषचनबौधायनवचनयोरे-
कषाक्यतायामयमर्थः । यदि प्रथमप्रवृत्ताशौचस्वोपान्त्यदिनसमाप्त्य-
भ्यन्तरे तज्जातीयसम्पूर्णाशौचान्तरपातस्तदा ब्राह्म्यामप्येकमेव दश-
रात्रमशौचम् । इयांस्तु विशेषो यत्पूर्वप्रवृत्ताशौचपूर्वार्द्धे तत्पाते आद्य-
मेव दशरात्रं तदुत्तरार्द्धे पाते द्वितीयम् । यथा—

ब्रह्मपुराणे ।

आद्यं भागद्वयं यावत्सूतकस्य तु सूतके ।

द्वितीये पतिते त्वाद्यात् सूतकाच्छुद्धिरिष्यते ॥

अत ऊर्ध्वं द्वितीयात्तु सूतकान्ताच्छुचिः स्मृतः ।

एवमेव विचार्यं स्यान्मृतके मृतकान्तरे ।

चतुर्धा विभक्तस्याशौचकालस्याद्यभागद्वयं पूर्वार्द्धे अत ऊर्ध्वमा-
द्यभागद्वयादूर्ध्वमुत्तरार्द्धमित्यर्थः ।

कूर्मपुराणे—

अद्यवृद्धिमदाशौचमूर्ध्वं चेत्तेन शुद्ध्यति ।

अथ चेत् पञ्चमीं रात्रिमतीत्य परतो भवेत् ॥

पूर्वप्रवृत्ताशौचापेक्षया चेदूर्ध्वं तदन्तासमाप्यमप्यशौचं पतेत्, तदा
तेन प्रथमाशौचेन गतेन शुद्ध्यति । अथ चेत्पञ्चमीं रात्रिमतीत्य पत्तेत्तर्हि
परतो भवेत् । द्वितीयापगमेन शुद्धिर्भवेदित्यर्थः ।

देवलः—

परतः परतः शुद्धिरद्यवृद्धौ विधीयते ।

स्याच्चेत्पञ्चतमादहः पूर्वेणाप्यनुशिष्यते ॥

पञ्चतमादहः परतोऽद्यवृद्धौ शेषाहं समाप्याशौचान्तरपाते
परतो द्वितीयापगमाच्छुद्धिः पञ्चतमादहः पूर्वेण चाद्यवृद्धौ पूर्वेणैव
गतेन शुद्धिः ।

यत्तु प्रकाशमतम् । उपान्त्यदिनपर्यन्तं पूर्वाशौचबोधकबौधायनवचने-
नोत्तरार्द्धे उत्तराशौचबोधकब्रह्मपुराणादिवचनविरोधे बौधायनवचनं
बहुवचनभ्रवणाद्ब्रह्माशौचपाताविषयम्, ब्रह्मकूर्मदेवलवचनानि तु द्वितीयैका-
शौचमात्रपातपराणीति कल्प्यत इत्यविराध इति तन्न । “यस्योभयं
हविराप्तिमाकल्लेत् स ऐन्द्रं पञ्चशराभमोदनं निर्वपेत्” इत्यत्रोभयत्वंस्यैव
बहुत्वस्याविवक्षितत्वात् । “यस्योभाषणी अभिनिम्लोचेयातां तस्य

पुनराधानं प्रायश्चित्तम्" इत्यत्र चानन्यगत्योभयत्वविवक्षा । प्रकृते वि-
रोधस्तुक्त एवेत्याहुः ।

गौडास्तु--

विषमकालयोर्दीर्घत्वेन समकालयोरस्पृश्यत्वाक्षारलवणाश्लिशि-
त्वादिधर्मबाहुल्येन गुरुत्वमित्यत्र किं मानमिति चेन्न्यायमूलं देवलवचनं
तद्वह्मण्यान्यत्रापि कल्पनात् । अधवृद्धिमदाशौचमित्यादावधवृद्ध्या-
दिपदस्वारस्यादपि तथा प्रतीयते । तथा च स्वकन्याजननात् स्वपुत्र-
जनने गुरु, पुत्रजनने स्नानात्पूर्वं पितुरस्पृश्यत्वात् । निर्दशपुत्रजन्मश्रव-
णे पितुः सचैलस्नानाच्च। सपिण्डापत्यजननात् स्वापत्यजनने गुरु । स्त्री-
णां सपत्न्यपत्यजनने च गुरु । सूतिकास्पर्शे पितुः सपत्नीनां च सूतिका-
समकालमस्पृश्यत्वानिमित्तत्वात् । सपिण्डमरणात् महागुरुमरणं गुरु,
सपिण्डमरणे त्रिरात्रं महागुरुमरणे द्वादशरात्रमक्षारलवणाश्लिशित्वात् ।
महागुरुवस्त्रयः पिता माता स्त्रीणां पतिश्च । एकस्मिन्दिने सपिण्डद्वय-
मरणं च गुरु, यावदशौचमङ्गास्पृश्यत्वात् । इत्थं च प्रागुक्त एवार्थो म-
न्वादिवचनस्य, विष्णुबोधायनादिवचनस्य तु सम्पूर्णाशौचोत्तरमगुरुसजा-
तीयसम्पूर्णाशौचस्य प्राक्प्रवृत्तसम्पूर्णाशौचोपान्त्यदिनमध्ये पतिते
पूर्वेण, अन्त्यदिने पाते दिनद्वयेन, अन्त्यदिनप्रभाते पाते
दिनत्रयेण शुद्धिरित्यर्थः । विष्णुबोधायनवाक्ययोः सजातीयसम्पूर्णा-
शौचयोरैवोपादानात् । तथा च सपिण्डजननमरणयोः सपिण्डादिमर-
णोत्तरं सपिण्डमरणे स्वपुत्रजननोत्तरं स्वकन्याजनने स्वपुत्रस्य स्व-
कन्यायाः स्त्रीणां सपत्न्यपत्यस्य वा जननोत्तरं सपिण्डापत्यजनने नेयं
व्यवस्था । यत्तु लघ्वशौचोत्तरं गुर्बशौच इव गुर्बशौचोत्तरं लघ्वशौचेऽपि
नेयं व्यवस्था । अस्याः समानसम्पूर्णाशौचयोः सङ्कर एव प्रवृत्तेः, तेन मा-
तापित्रोः स्वपुत्रयोः स्वकन्ययोर्षा तथाजनने एवेयं व्यवस्था न तु पित्रा-
दिमरणोत्तरं सपिण्डानामपि मरणे, न वा स्वपुत्रादिजननोत्तरं स्वकन्या-
दिजनने । अत एवेदं सपिण्डजननद्वये सपिण्डमरणद्वये चावतिष्ठते
इति हारलतेति स्मार्त्तौदयस्तच्छिन्त्यम् । अधवृद्धिमदाशौचमित्यादेः परत्र
गुर्बशौचविषयत्वादस्याः समानाशौचविषयत्वेऽपि गुरुतरलघुविषय-
त्वेऽपि बाधकाभावात् ।

सम्पूर्णाशौचोत्तरं गुरुसजातीयसम्पूर्णाशौचान्तरपाते त्वाह—

कूर्मपुराणम्--

अधवृद्धिमदाशौचमूर्ध्वं चेत्तेन शुद्ध्यति ।

अथ चेत्पश्चमीं रात्रिमतीत्य परतो भवेत् ॥

अधवृद्धिमदाशौचं गुरु, सम्पूर्णाशौचान्तरात् । परतो यदि भवेदिति तदा परेणैव शुद्धिः पराशौचकालापगमेनैव शुद्धिः । एवं सर्वत्र । अस्यापवादमाह अथ चेदिति । परतः पूर्वाशौचात्पञ्चदिनात्प्रातिलोभ्येव पञ्चम्येन पञ्चमीं रात्रिमतीत्य यदि भवति पूर्ववृत्ताशौचपञ्चतमादिनमध्ये यदि भवतीति यावत्, तदा पूर्वणैव शुद्धिर्तीत्यर्थः । तथा च—

देवलः ।

परतः परतः शुद्धिः रघवृद्धौ विधीयते ।

स्याच्चेत्पञ्चतमादहः पूर्वेणाप्यनुशिस्यते ॥

परतोऽधवृद्धौ उत्तरतः सजातीयसम्पूर्णगुर्वशौचान्तरपाते परेण शुद्धिः । पञ्चतमपदमशौचपूर्वार्द्धपरम् । यथा—

माह ।

आद्यभागद्वयं यावत्सूतकस्य तु सूतके ।

द्वितीये पतिते चाद्यात्सूतकाच्छुद्धिरिष्यते ॥

अत उर्द्ध्वं द्वितीयात्तु सूतकान्ताच्छुचिः स्मृतः ।

एषमेव विचार्य स्यान्मृतके मृतकान्तरे ॥

अत्र सूतकमृतपदेऽधवृद्धिमत्सूतकमृतकपरे । अधवृद्धिमदाशौचमित्याद्येकवाक्यत्वात् । सूतकस्य सूतके मृतकान्तरे इत्युक्त्वा सम्पूर्णजननोत्तरसम्पूर्णमरणपाते नेयं व्यवस्थेति गम्यते । किन्तु तत्र पूर्वार्द्धे उत्तरार्द्धे वा पतितेन मरणेनैव शुद्धिः ।

अघानां यौगपद्ये तु ज्ञेया शुद्धिर्गरीयसा ।

मरणोत्पत्तियोगे तु गरीयो मरणं भवेत् ।

इति देवलीयात् । तथा च—

शङ्कः ।

समानाशौचसम्पाते प्रथमे न समापयेत् ।

असमानं द्वितीयेन धर्मराजवचो यथा ।

समानाशौचं सजातीयगुर्वशौचम् । प्रथमे=प्रथमार्धे । असमानम्=पूर्वजातं जननाशौचम् । द्वितीयेन=मरणाशौचकालेनेत्यर्थः । असम्पूर्णाशौचमात्रस्य परत्रागुर्वाशौचपाते पूर्वेण शुद्धिः । “अन्तर्दशाह” इति मनुवचनात् । परत्रगुर्वाशौचपाते तु परेणैव शुद्धिः । “अघानां यौगपद्ये तु ज्ञेया शुद्धिर्गरीयसा” इति देवलीयात् ।

“अधवृद्धावशौचं तु पश्चिमेन समापयेत्” इति यमवाक्याच्च ।

अत्र च विदेशमरणत्रिरात्रात्समानोदकमरणत्रिरात्रमनुपनीतमरणे

त्रिरात्रं गुरु । विदेशमरणे स्नानात् प्रागेवास्पृश्यत्वात् । समानो-
दकानुपनीतयोर्मरणे एकरात्रमङ्गास्पृश्यत्वात् । तथा चेदृशलघुगुरुस-
ङ्करे प्राक्वर्तिना पश्चाद्वर्तिना वा गुरुणैव शुद्धिः । तथा विदेश-
मृतञ्जातित्रिरात्रात्समानोदकादिमरणत्रिरात्राच्च विदेशमृतस्य शस्त्रह-
तस्य वा महारोर्मरणे त्रिरात्रं गुरुभूतं सपिण्डमरणसम्पूर्णाशौचे
त्रिरात्रमेवाक्षारलवणाग्नाशित्वस्य विहितत्वेन तत्रिरात्रे औचित्येन ए-
करात्रमेवाक्षारलवणाग्नाशित्वं प्राप्नोति, अतश्च तथात्वेनास्य लघुत्वात्
महागुरुमरणसम्पूर्णाशौचे यावदशौचमक्षारलवणाग्नाशित्वेन तत्रिरा-
त्राशौचेऽपि तथात्वे तस्य गुरुत्वात् । तथैकसपिण्डमरणाद्वैकस्मिन्दिने
सपिण्डद्वयमरणं गुरु, यावदशौचं मङ्गास्पृश्यत्वात् । एवं तुल्यकालयो-
जननमरणयोर्मरणस्य गुरुत्वम् । अतुल्यकालयोस्तु दीर्घस्य तेन,
दीर्घादीर्घयोः सङ्करे दीर्घणैव प्राक्पश्चाद्वा जातेन शुद्धिः । तथा-
दीर्घजननादीर्घमरणयोः सङ्करे दीर्घेण जननेनैव शुद्धिः । एवं मृतजा-
तनिमित्तके हारीतोक्ते दशाहे पतितस्याजातदन्तमरणस्य स्वल्पाशौ-
चनिमित्तत्वाद्दीर्घजननेनैव शुद्धिः । तथैकसपिण्डजनमोत्तरं दशमदि-
नादौ परसपिण्डजननेन वद्धितदिनद्वयादौ पित्रादिमरणे जननाशौचे-
नैव द्वादशाहादिव्यापिना पित्रादिमरणाशौचस्याल्पकालव्यापिनः शु-
द्धिः । एवमेकसपिण्डमरणाशौचदशमदिनादौ सपिण्डान्तरमरणेन
वद्धितदिनद्वयादौ पित्रादिप्रथमसपिण्डमरणाशौचेनैव द्वादशाहादि-
व्यापिना पित्रादिमरणाशौचस्याल्पकालव्यापिनः शुद्धिः । एवं चात्र
प्रथममृतपितृकवर्धितदिनद्वयाद्यन्तःपातद्वितीयमृतपितृकयोः प्रथममृ-
तावधिद्वादशरात्रमशौचम् । तत्परदिने शय्यादानवृषोत्सर्गादि बो-
ध्यमिति गौडाः ।

मेषिलस्तु-सद्यपरं जननं स्यादित्यादिनापरजननं प्रस्तुत्यैव दिन-
द्वयाद्यशौचाभिधानात्, अपरजननादेरेव दिनद्वयाद्यशौचजनकत्व-
प्रतीतेः प्रथमस्य न वृद्धिः; तथाच वद्धितदिनद्वयादौ प्रथमजनि-
ताशौचस्यासत्त्वात् द्वितीयजनिताशौचस्य सत्त्वेऽपि न्यूनकाल-
त्वात् तेन पित्रादिमरणाशौचं शुद्ध्यति किन्तु स्वकालेनैव । एवं च
प्रथममृतपितृकस्य स्वपितृमरणमध्ये एकादशाहस्याशौचान्तद्वितीय-
दिनत्वात् तत्राशौचान्तरसत्त्वात् तद्दिनकृत्यं शय्यादानवृषोत्सर्गादि
निवर्तते । एकादशाहश्राद्धं त्वशौचव्यपगमे कार्यमित्याहुः ।

आधुनिकदाक्षिणात्या आचार्यचूडामणिरप्येषम् ।

स्नातास्तु-अत्र सर्वैर्निबन्धुभिर्दुर्दशमदिनादधिकेन दिनद्वयेनेती

व्याख्यानाद् दिनद्वयेन पूर्वाशौचस्यैव समापनम् । अन्यथा दिनद्वयादेः पराशौचमात्रकालव्यवधाने दशमदिनस्य पराशौचकालत्वस्याप्राप्तत्वेन वैषम्यविरहात् दशमदिनमादायापि तत्सम्भवात् । न च पूर्वाशौचव्यपगमे दिनद्वयेनेत्यनुषङ्गाभिप्रायिका व्याख्या, तर्हि दशमदिने पराशौचाप्रतिस्तीर्णने परमृतस्योदकदानादिकं न स्याद्यावदशौचं तद्वदानात् । अनुषङ्गे गौरवाच्चेत्याहुः ।

एवं यत्रैकं सपिण्डमरणं तद्वितीयादिदिने चापरं, ततः प्रथमसपिण्डमरणप्रथमाह्ने गते द्वितीयसपिण्डमरणप्रथमाह्ने गुरुपित्रादिमरणं तत्र सपिण्डानां सर्वेषां, प्रथमद्वितीयमरणप्रतियोगिपुत्रादीनां च प्रथमाशौचकालेनैव शुद्धिः । तृतीयमरणप्रतियोगिपुत्रादीनां तु तृतीयाशौचकालेन पूर्णैव शुद्धिः, उत्तरार्द्धगतत्वात् प्रथमेनास्याबाधात् । प्रथमाशौचबाधिततया न्यूनकालत्वाद् द्वितीयात्प्यस्याबाधात् । तथा यत्रैकसपिण्डजननमध्ये सपिण्डान्तरजननं तत्र पूर्वजातस्यान्तरामरणे “बालस्त्वन्तर्दशाहे तु” इतिवचनात् गौडमतेन पूर्वाशौचस्य सद्यो निवृत्त्या पराशौचस्यापि सद्योनिवृत्तिः सपिण्डानां, पूर्वजातमातापित्रोस्तु पूर्वजातपुत्रमरणे जात्युक्ताशौचम्, जातमात्रस्येत्यादि कौर्म्यात् । पूर्वजातकन्यामरणे तु तयोः सद्यःशौचम् “आजन्मनस्तु चूडान्तम्” इत्यादिवचनात् । परजातपितुस्तु पूर्वजातपूर्वाह्ने चेतु परजन्म, तदा पूर्वाशौचनिवृत्त्यैव, तत्पश्चात् चेतदा पूर्णजाताशौचनिवृत्त्यैव शुद्धिः । परजातमातुस्तु सर्वथा स्वजातावाधे विशतिरात्रादिनैव शुद्धिः । परजातस्य तन्मध्ये मरणे तु न सपिण्डानां सद्यः पूर्वाशौचस्य निवृत्तिः, किन्तु तस्य स्वाधीनस्थितिकतया स्वकालेनैव । पूर्वाह्णजातस्य परस्य मरणे जातमातापित्रोरप्येवम् । उत्तरार्द्धजातपुत्रमरणे तयोः स्वजातावाधे जात्युक्ताशौचम् । उत्तरार्द्धजातकन्यामरणे तयोः सद्यः शौचम् । यत्र तु दशमदिनादौ परजननं वृत्तं, तदा तन्मध्ये परजातस्य मरणे सपिण्डानां बर्द्धितदिनद्वयादिसहितपूर्वाशौचकालाच्छुद्धिः । तादृशजातपुत्रमरणे मातापित्रोर्जात्युक्ताशौचम् । तादृशपरजातकन्यामरणे तयोः सद्यः शौचम् । तादृशकन्यामरणे पितुर्दिनद्वयादिसहिताशौचोक्तिः स्मात्तस्य सपिण्डजननात्स्वकन्याजननस्य गुरुत्वास्वीकारादुपपद्यते । वस्तुतः कन्याजननं ततो गुर्वित्युक्तम् । एवं कन्यापुत्रयुग्मात्पत्नौ मातुः कन्योत्पत्तिनिमित्तमासेन शुद्धिः । तयोरेकतरस्याशौचमध्ये मरणे मातुः कन्यामरणाच्छुद्धिर्न पुत्रमरणात् । “उदक्यां सूतिकां विना” इति पर्युदासादयुक्तमिदमित्याभाति । सपिण्डानां तु तयोः पूर्वजातस्य मरणात्

च्छुद्धिः । तथा सपिण्डजननमरणाशौचगर्भस्नावाशौचसङ्करे प्राक्-
पश्चाद्वा जातेन गर्भस्नावाशौचेनैव शुद्धिः । यथा-
वृद्धमनुः ।

शावस्योपरि शावे तु सूतकोपरि सूतके ।

शेषाहोभिर्विशुद्धेत्तु उदक्यां सूतिकां विना ॥

उदक्यापदं गर्भस्नावाशौचपरम् ।

इदन्तु बोध्यम् । अशौचयोः सङ्करेऽगुर्धशौचं पूर्वेण शुद्धतत्यादाव-
शौचयोः पूर्वनिमित्तजन्याशौचस्वरूपयोग्यकालावच्छेदेन तयोरेकाधि-
करणवृत्तित्वं साङ्कर्यम्, एतल्लाभाय मनुश्चने दशाहप्रहणम् । तेन यत्र
परनिमित्तं पूर्वनिमित्तजन्याशौचस्वरूपयोग्यदशाहादिकाले न श्रुतं किन्तु
तदुत्तरं स्नानादिविलम्भात् विद्यमानपूर्णाशौचकाले श्रुतं ततस्तज्जन्या-
शौचकाले पूर्वाशौचसत्त्वेऽपि न साङ्कर्यम् । एवं यत्राज्ञातपूर्वनिमित्त-
स्य दशाहभ्यन्तरे द्वितीयं निमित्तं ज्ञातं ततः पूर्वनिमित्तदशाहोत्तरं
द्वितीयनिमित्तभ्रवणजन्यातिक्रान्तत्रिरात्राशौचसाङ्कर्यमतो द्वितीयनि-
मित्तदशाहभ्यन्तरे पूर्वनिमित्तभ्रवणेऽपि न द्वितीयनिमित्तजन्याशौचेन
प्रथमनिमित्तजन्याशौचसाङ्कर्यं, किन्तु प्रथमनिमित्तभ्रवणजन्यातिक्रान्त-
त्रिरात्राशौचसाङ्कर्यम्, अतो द्वितीयनिमित्तजन्यसम्पूर्णाशौचे शेषेणैव
शुद्धिरिति बोध्यम् । अशौचयोः पौर्वापर्यं च स्वनिमित्तयोः पौर्वापर्य-
कृतम् । एतल्लाभायैवाशौचलाक्षणिकं मन्वादिवचने जन्ममरणादिप-
दम् । तेन यत्र पूर्वजातं निमित्तं पश्चाच्छ्रुतं, पश्चाज्जातं च पूर्वं श्रुतम्,
तत्र पश्चाज्जाताशौचस्य न पूर्वत्वम् । एवं पूर्वोत्तरासङ्गदशमदिनादिपति
तत्वमपि निमित्तस्य तत्पतितत्त्वेनैव बोध्यम् ।

एतेन जननमरणतच्छ्रवणादि निमित्तम्, अशौचं नैमित्तिकं तत्र
निमित्तयोरेव साङ्कर्यं ग्राह्यम् । सर्वप्रवरमनुस्मृतौ दशाहजन्ममरणश-
ब्दभ्रवणात् । तच्च तयोर्दशाहाद्येककालवर्तित्वं तथा च निमित्तयोः
सङ्करेऽगुरु निमित्तं पूर्वेण बाध्यते इति फलितम् । बाध्यत्वं च-
पूर्वनिमित्तजन्याशौचातिरिक्ताजनकत्वम् । इत्थं च पूर्वनिमित्ते-
ऽज्ञाते वा तत्कालमध्यपाति परनिमित्तं स्वाधिदशाहभ्यन्तरे श्रुत-
मपि नाशौचं जनयति । तस्य पूर्वनिमित्तबाधितत्वादित्यपास्तम् ।

एवं सङ्कराज्ञानेन पराशौचोत्तरं कृतस्य पिण्डदानदैवैफलयाज्-
ज्ञाने पुनस्तत्करणापत्तेः, तस्याकालकृतत्वात् । तदशौचकाले स-
न्ध्याद्यकरणजन्यप्रत्यवायानिवृत्तये सङ्करज्ञाने पुनः प्रायश्चित्तप्रसङ्गा-
च्च । किञ्चैवं देशान्तरीयाज्ञातपूर्वनिमित्तशङ्कया बहुवित्तव्यया-

वाससाध्यवृषोःसर्गाद्यनुष्ठानं न स्यात् । तस्मात् “अविज्ञाते न दोषः स्यात्” इत्यादि सङ्करेऽपि प्रसरति । अत एव वाचस्पतिमिश्रेण प्रथमजनि-
ताद्यसत्त्वे परनिमित्तं जातमपि येन तदा न ज्ञातं तस्य न सङ्करः ।
द्वितीयस्य तं प्रति पण्डत्वादित्युक्तम् । मनुवचने दशाहादिशब्दप्रयो-
जनं त्कम् । एवं पूर्वाशौचेन तुल्यकालस्य पराशौचस्य सङ्कोचं विना
शुद्धेरसम्भवात् । सङ्कोचवन्मन्यूनकालस्य वृद्धिरपि कल्प्यते “समानं
लघु चाशौचं पूर्वेण शुद्ध्यति” इति वाक्यात् । पूर्वेण शुद्धयतीत्यस्य पू-
र्वाशौचकालपूर्त्या निवर्त्तते । “तावत्स्याद्शुचिर्विप्रो यावत्तस्यादनिर्द-
शम्” इति मन्वादिवाक्यादपि तथैव प्रतीतेश्च । अत एव पूर्वापराशौचा-
न्तदिनकृत्यमेकदैवेति संक्षेपः ।

अथाशौचे विधिनिषेधौ ।

जाबालिः ।

सन्ध्यापञ्चमहायज्ञाभैत्यकं स्मृतिकर्म च ।

तन्मध्ये हापयेत्तेषां दशाहास्ते पुनः क्रिया ॥

नैत्यकं=नित्यकृत्यं वैधस्नानजपादि । स्मृतिकर्म=अन्यत् स्मार्त्तं श्राद्धा-
दि । हापयेत्=त्यजेदित्यर्थः ।

छन्दोगपरिशिष्टम् ।

सूतके कर्मणां त्यागः सन्ध्यादीनां विधीयते ।

होमः भ्रौते तु कर्त्तव्यः शुष्काग्नेनापि वा फलैः ॥

अकृतं हावयेत् स्मार्त्तं तदभावे कृताकृतम् ।

हावयेदिति किं तस्यादनारभ्य विधानतः ॥

कृतमोदनसकत्वादि तण्डुलादि कृताकृतम् ।

ब्राह्म्यादि चाकृतं प्रोक्तमिति ह्यम् त्रिधा बुधैः ॥

सूतके च प्रवासे च अशकौ भास्वभोजने ।

पृथमादिनिमित्तेषु हावयेदिति योजयेत् ॥

सूतक इति=सूतकशब्देन जननवाचिना निरूढलक्षणयात्र जननमर-
णाशौचं बोधते । सन्धादिनामित्यादिपदेन जाबालोक्ताः पञ्चमहायज्ञादयो-
गुह्यगते । होम इति भ्रौतेऽग्नौ स्वयमेव होमः कार्यः, स्मार्त्तं त्वय्यगोत्रज-
द्वारा हावयेदित्यर्थः । तथा च—

पारस्करः ।

न स्वाध्यायमधीयीत् । नित्यानि निवर्त्तेरन् वैतानर्जम् । शालाग्नौ-
चैके । अन्ये पतानि कुर्युः ।

न स्वाध्यायमिति दशाहमध्येऽध्ययनप्रतिषेधः । नित्यानि=जाबालोक्तानि ।

वैतानवर्जमिति । वैतानं=त्रेताग्निस्तद्भवं वैतानम्=अग्निहोत्रदर्शपौर्णमासाद्यं होमकर्म न तु विक? निवर्त्तते इत्यर्थः । शालाग्नौ चैक इति । शालाग्नौ स्मार्त्ताग्नौ । सायं प्रातर्होमकर्म न निवर्त्तते इति एके मन्यन्ते इत्यर्थः । एके प्रहणं पुजार्थं न तु विकल्पार्थम् । तत्रिकमिदमपि स्वयं कार्यमित्यत्राहान्ये इति । अन्यगोत्रजा, पतानि होमकर्माणि कुर्युः कारयितव्या इत्यर्थः । जाषालिः ।

जन्महानौ वितानस्य कर्मस्यागो न विद्यते ।

शालाग्नौ केवले होमः कार्य एवान्यगोत्रजैः ॥

जन्महानौ=जननमरणयोर्वितानस्येति स्वयमेव वितानकर्म कार्यमित्यर्थः । शालाग्नौ स्मार्त्ताग्नौ पुनः केवलो होमोऽन्यगोत्रजैरेव कार्यः । अन्यगोत्रजद्वारैव कारयितव्य इत्यर्थः ।

अत्र हारलताकृतः ।

वैतानकर्मणि स्वकर्तृकत्वं इयहादुत्तरमेव । इयहादिमध्ये तु अन्यगोत्रजद्वारैव तत्कार्यं, स्मार्त्ताग्निहोमस्तु चतुरहादिमध्येऽन्यगोत्रजद्वारैव कार्यः । चतुरहाद्युत्तरमपि दशाहमध्येऽन्यगोत्रजलाभे तद्वारैव कार्यो नो चेत्स्वयमित्याहु रिति पूर्वमेवोक्तम् ।

मिताक्षराकृतोऽपि “वैतानौपासनाः कार्याः क्रियाश्च श्रुतिचोदनात्” इति याज्ञवल्क्यवाक्ये वितानोऽग्निप्रयं तद्भवास्त्रेताग्निसाध्या अग्निहोत्रदर्शपौर्णमासाद्याः क्रियाः । प्रतिदिनमुपास्यत इत्युपासनो गृह्याग्निस्तत्र भवा औपासनाः सायम्प्रातर्होमक्रियाः तत्कार्यत्वे हेतुमाह श्रुतीति “याव जीवमग्निहोत्रं जुहुयात्” इत्यादि श्रुतिभिरग्निहोत्रादीनां “अहरहः स्वाहा कुर्यात् अज्ञाभावे केन चिदाकाष्टात्” इत्यादिभिरौपासनानां चोदना ऋष्या । एवं च—

स्मार्त्तकर्मपरित्यागो राहोरन्यत्र सूतके ।

श्रौते कर्मणि तत्कालं स्नातः शुद्धिमवाप्नुयात् ॥

इति व्याघ्रपादवाक्ये श्रौतपदेनौपासनमपि गृह्यते । तस्यापि याज्ञवल्क्ये श्रुतिचोदितत्वाभिधानात् । श्रौतोपासनानामपि नित्यनैमित्तिकानामेव कर्त्तव्यता, न तु काम्यानां, तत्रापि त्यागात्मके प्रधान एव साक्षात् स्वकर्तृकत्वं त्यागातिरिक्ते त्वनाशौचिद्वारा । तथा च—
पैठीनसिः ।

नित्यानि निवर्त्तेरन् वैतानवर्जं शालाग्नौ चैके अन्य पतानि कुर्युः । नित्यानि निवर्त्तेरन्त्रित्यविशेषेणावश्यकानां नित्यनैमित्तिकानां निवृत्तौ प्रसक्त्यां वैतानवर्जमित्यग्नित्रयसाध्यावश्यकानां पर्युदासः । शाला-

श्री चैक इति गृह्याशौ नवानामप्यावश्यकानां पाक्षिकः पर्युदास उक्तः । अतस्तेषां नाशौचम्, काम्येषु त्वस्त्येव । अन्ये एतानीति । एतानीति वैतानस्मार्त्ताग्निकर्माणि । अनशौचिनः कुर्युरित्यर्थः । एवं च ।

सूते तु समुत्पन्ने स्मार्त्तं कर्म कथं भवेत् ।

पिण्डयज्ञं चरुं होममसवर्णेन कारयेत् ॥

इति जातूकर्णवचने स्मार्त्तप्रहणमुपलक्षणमित्याहुः ।

अन्ये तु कल्पसूत्रभाष्यकारादयो निषेधकाराः सार्वजननिभौत-
स्मार्त्तविभागवशाद्यथाश्रुतसमस्तवचनानुसारेण

कर्म वैतानिकं कार्यं स्नानोपस्पर्शनात्स्वयम् ।

जन्महानौ वितानस्थ—

इत्यादिप्रागुक्तवचनेभ्यश्च वैतानिके सर्वत्रापि स्वकर्तृकत्वं वदन्ति ।

आचार्यं चूडामप्यादयोऽपि वितानकर्म इयहादिमध्येऽपि स्वयं कार्यं स्मार्त्ताग्निहोमस्तु चतुरहोत्तरमेव स्वयं कार्यः । तन्मध्ये त्वन्यगोत्रजद्वारेत्येव छन्दोगपरिशिष्टादिस्वरससिद्धमित्याहुः । वाचस्पतिमिश्रा अप्येवम् ।

शुक्लाग्नेनेति । शुष्काग्निं तण्डुलेतरत् सक्तुलाजादि, तण्डुलस्य कृताकृततया स्मार्त्ताग्नौ विनियोगात् । अकृतमिति । स्मार्त्तं त्वावसथयाग्नौ विनाशदानामभ्यनशौचिनं हावयेदित्यर्थः । हावयेदिति किमिति यद्गृह्येऽनारभ्य विहितं कर्म तर्हि कुत्र स्यादिति पृष्टे उत्तरमाह सूते चेत्यादि । अशक्तौ=रोगादिना सामर्थ्याभाव इत्यर्थः । कृतादीन् व्याचष्टे कृतमोदनेति । आदिना लाजामोदकलङ्घुकपिष्टकप्रभृतीनां ग्रहणम् । तण्डुलादित्यादिनां मुद्गतिलादीनां ग्रहणम् । ब्रह्मादीत्यादिना यवगोधूमशालीनां ग्रहणम् । शीहिः शरत्पक्कधान्यं षष्टिकादिः । शालिः=हैमन्तिकम् ।

मनुः—

न चर्त्तयेदघाहानि प्रत्यूहेन् नाग्निषु क्रियाः ।

न च तत्कर्म कुर्वाणः सनाभ्योऽप्यशुचिर्भवत् ॥

इयहाद्यशौचोपयोगि गुणवान् निष्कर्मा सुखमासिष्य इति प्रतिशब्धाय कृताहाशौचं नाश्रयेत् । सङ्कुचितेष्वशौचदिनेष्वग्निक्रियाहोमकर्माणि न प्रत्यूहेषु विघातयेत् । यतस्तत् होमकर्म कुर्वाणः सनाभ्यः सपिण्डोऽपि नाशुचिर्भवति किं पुनराहिताग्निर्यजमान इति मिश्रादयः । किं पुनरन्यगोत्रज इति हारलताकारादयः ।

संवर्तः ।

होमं तत्र प्रकुर्वीत शुष्काग्नेन फलेन वा ।

पञ्चयज्ञविधानं तु न कुर्यान्मृत्युजन्मनोः ॥ इति ।

न कुर्यादत्यनुवादः, अभिसाध्यनित्यनैमित्तिककर्मव्यतिरिक्तकर्मस्वनधिकारस्य शौचाभावादेव सिद्धत्वात् । वैश्वदेवस्याभिसाध्यत्वेऽपि वचनाभिवृत्तिः । “विप्रो दशाहमासात् वैश्वदेवविवर्जित” इति तेनैवोक्तत्वात् । यद्यपि “पञ्चयज्ञविधानं तु न कुर्यान्मृत्युजन्मनोः” इति प्रागुक्तसंवर्तवचनादेव वैश्वदेवस्यापि निषेधः सिद्धः, तथापि येषां तैत्तिरीयादीनां पञ्चयज्ञभिन्नं वैश्वदेवं तदर्थं पृथक्निषेधः । तथा स्मार्त्तत्वेऽपि पिण्डपितृयज्ञश्रवणकर्माश्वयुज्यादिकश्च नित्यहोमः कार्य एव ।

सूतके तु समुत्पन्ने स्मार्त्तं कर्म कथं भवेत् ।

पिण्डयज्ञं चरुं होममसगोत्रेण कारयेत् ॥

यत्तु ।

दानं प्रतिग्रहो होमः स्वाध्यायश्च निवर्त्तते ।

इति तत्काम्यहोमविषयम् । सन्ध्यावन्दनं चानभिसाध्यत्वेऽपि कार्यमेव ।

आशौचे समनुप्राप्ते सन्ध्याकर्म समाचरेत् ।

मनसोच्चारयेन्मन्त्रान् प्राणायाममृते द्विजः ।

इति वचनात् । प्राणायामव्यतिरिक्तं सर्वं समानमन्त्रैः कर्त्तव्यमिति प्रतीयते । तथाप्यर्घदाने मन्त्रोच्चारस्तदुत्तरकर्मलोपश्च द्रष्टव्यः । सूतके सावित्र्या चाङ्गलिं प्रक्षिप्य प्रदक्षिणं कृत्वा सूर्यं ध्यायन्मस्कुर्यादिति पैशिनसिस्मरणात् सावित्र्याः प्राप्तत्वेऽपि पुलस्त्योक्तमानसत्वनित्कृत्येऽत्र सावित्रीप्रहणम् । स्पष्टमाह—

भरद्वाजः ।

सूतके सूतके कुर्यात् प्राणायामममन्त्रकम् ।

तथा मार्जनमन्त्रांस्तु मनसोच्चार्यं मार्जयेत् ॥

गायत्रीं सम्बगुच्चार्यं सूर्यायार्घ्यं निवेदयेत् ।

मार्जनं तु न वा कुर्यादुपस्थानं न चैव हि ॥ इति ।

“सूतके कर्मणां त्यागः सन्ध्यादीनां विधीयते” इति तु समन्त्रोच्चारसम्पूर्णसन्ध्याभिप्रायम् ।

यमः ।

उभयत्र दशाहानि कुलस्यान्नं न भुज्यते ।

दानं प्रतिग्रहो होमः स्वाध्यायश्च निवर्त्तते ॥

अशौचिसाधिततत्स्वामिकमन्नमनशौचिभिरन्धकुलजैर्न भोक्तव्यमित्यर्थः । तत्कुलजानामशौचिनां तु न तद्भोजने दोषः । तथा च—

यमः ।

सूतके तु कुलस्थानमदोषं मनुरग्रवीत् ।

इति स्वीयजननादिकं यदा दाता न जानाति भोक्ता जानाति तदा दातुरशौचामाघेऽपि तदन्नभोक्तुः प्रायश्चित्तादिकं घचनबलात् । यथा-
ब्राह्मे ।

अपि दातृग्रहीत्रोश्च सूतके मृतके तथा ।

अविज्ञाते न दोषः स्याच्छ्राद्धादिषु कथंचन ॥

विज्ञाते भोक्तुरेव स्यात्प्रायश्चित्तादिकं क्रमात् ।

मिताक्षरायां स्मृत्यन्तरम् ।

उभाभ्यामपरिज्ञाते सूतकं न तु दोषकृत् ।

विज्ञाते भोक्तुरेव स्यात्प्रायश्चित्तादिकं क्रमात् ॥ इति ।

अत्र अचेतनेषु अशुचिस्वामिकेषु द्रव्येष्वशुचिस्वामिकत्वादेव कर्मानर्हत्वं न तु द्रव्यनिष्ठे शुध्यशुद्धी, तथात्वे एकतरेण भ्रात्रा स्वा-
शौचे ज्ञाते द्रव्याणामशुद्धत्वात्तद्विभक्तभ्रात्रन्तरेण कृतं कर्म तैरेव द्रव्यै-
रशुद्धद्रव्यकृतत्वाद् व्यर्थं स्यात् । तस्मादशुचेरज्ञादीति शुचीन्येष, कि-
न्त्वशुचिना विनियोजिताभ्यानाधिकारिविनियोजितत्वात् फलानर्जका-
नि, शुचिना भ्रात्रन्तरेण तु व्यापार्यमाणानि फलजनकान्येवेति मिश्राः ।
तदयुक्तम् । तथा सति ततः क्रय इव प्रतिग्रहेऽपि दोषो न स्यात् ;
स्याच्च क्रीतैरिव प्रतिगृहीतैरपि कर्मसिद्धिः, प्रतिग्रहीतुरधिकारित्वेन
तद्विनियोजिते फलाभावबीजासम्भवात् । न चानधिकार्यशौचिकर्तृक-
दानस्य फलाजनकत्वात्ततः प्रतिगृहीते स्वत्वमेव नास्तीति दाच्यम् ।
शास्त्रीयफलाभावेऽपि स्वत्वस्य लौकिकदानेनापि जन्यत्वेन तत्सम्भ-
वात् । एकतरेण भ्रात्रेत्याद्यपि मन्दम् । साधारणस्वत्वास्पदस्य भ्रात्र-
न्तरेण दानायोगात् । असाधारणस्वे अशुचित्वायोगात् । इति दिक् ॥
मरीचिः ।

लवणे मधुमांसे च पुष्पमूलफलेषु च ।

शाककाष्ठतृणेष्वप्सु दधिसर्पिःपयःसु च ॥

तैलौषध्यजिनं चैव पक्वापके स्वयंग्रहे ।

पण्येषु चैव सर्वेषु नाशौचं मृतसूतके ॥

पक्वं=सकतुलाजामोदकलड्डुकादि शुष्कमन्मिति वक्ष्यमाणादिपुरा-
णदर्शनात् । अपक्वं=तण्डुलादि तत्स्वाम्यनुमत्या स्वयं गृह्यमाणं न दोषाय ।
अत्र पण्येषु चेति पृथगभिधानात्तेष्वप्यदोषः । लवणादिष्वपकान्तेषु
स्वयं ग्रह एव नाशौचम् । तथा च-

आदिपुराणे ।

लक्षणं मधु मांसं च पुष्पमूलफलानि च ।
काष्ठं लोष्ठं तृणं पर्णं दधि क्षीरं घृतं तथा ॥
औषधं तैलमज्जिनं स्वयं पण्यं च मूलजम् ।

स्वयं प्राणमिति लवणादिभिः सर्वैरेव सम्बध्यते । पण्यं च मूलजम-
शौचिदत्तमपि न द्रोषाय । मूलजमिति द्रव्यप्राप्तिमूल्यं मूलं तस्माज्जातं
क्रीतमित्यर्थः । पण्यपक्षाश्नादिकमपि प्राण्यं मूलजमाकरजमपीति मिश्राः ।
पूरकपिण्डदानमशौचमध्येऽपि कार्यमित्याह ।

शङ्कः ।

दानं प्रतिग्रहो होमः स्वाध्यायः पितृकर्म च ।
प्रेतपिण्डक्रियावर्जं सूतके विनिवर्तते ॥

अत्र पितृपदं=मृतपरम् । अन्यथा प्रेतपिण्डक्रियापशुंदासानुपपत्तेः ।
संवर्तः ।

दशाहासु परं सम्यक् विप्रोऽधीयीत धर्मवित् ।
दानं च विधिना देयमशुभातारकं महत् ॥

अशुभातारकमिति । अशौचकाले यत्पापमुत्पन्नं तत्क्षयायाऽऽशौचान्ते
किञ्चिद्देयमिति दर्शयतीति भट्टः । इदं दानमशौचनिवर्तकं देयं, तारक-
मित्यनुवादोपलम्भादिति पारिजातः ।

कायिकं वाचिकं यच्च मानसं वापि बुद्धतम् ।
त्रिकालसन्ध्याचरणान्तत्सर्वं विप्र नाशयेत् ॥

इत्यादिना पापनाशकतया बोधितस्य सन्ध्यावन्दनस्य पञ्चसुना-
पनुत्पर्यं विहितस्य पञ्चयज्ञस्य चाशौचेऽकरणात् । तत्तत्पापक्षयार्थं
किञ्चिद्देयमित्यर्थं इति केचित् ।

अथ महागुरुनिपाताशौचे विशेषः ।

तत्र-

बृहस्पतिः ।

पितर्युपरते पुत्रो मातुः श्राद्धाग्निवर्त्तते ।

मातर्यपि च वृत्तायां पितृश्राद्धादृते समाम् ॥

ऋत इति मातुः श्राद्धादित्यत्राप्यन्वेति । अन्यथा पूर्वार्द्धवैयर्थ्यापत्ते-
रिति स्मार्ताः । समां=सम्बन्धसं यावन्निवर्त्तते । अन्यश्राद्धादिति शेषः ।
अस्यश्राद्धमपि प्राप्तपितृलोकश्राद्धपरम् ।

प्रमीतौ पितरौ यस्य देहस्तस्याशुचिर्मवेत् ।

नापि देवं न वा पित्र्यं यावत्पूर्णां न वत्सरः ॥

इतिदेवीपुराणात् । तेन प्रेतश्राद्धान्न निवृत्तिः ।

महागुरुनिपाते तु काम्यं किञ्चिन्न चाचरेत् ।
आत्विज्यं ब्रह्मचर्यं च भ्रातृं देवयुतं च तत् ॥
दक्षः ।

अन्यभ्रातृं पराश्रं च गन्धमाल्यं च मैथुनम् ।
वर्जयेद्गुरुपाते तु यावत्पूर्णे न वत्सरः ॥
मैथुनं=रागप्राप्तमैथुनम् ।

यमः ।

तीर्थयात्रां विवाहं च स्वाध्यायं चान्यतर्पणम् ।
सम्बत्सरं न कुर्वीत महागुरुनिपातने ॥
महागुरुनिपाते हि काम्यं किञ्चिन्न चाचरेत् ।
विशेषतः शिवपूजां प्रमीतापितृको द्विजः ॥
नापि दैवमित्यत्र दैवपदं सन्ध्यावन्दनादिभिन्नपरम् । यथा-
व्यासः ।

महागुरौ प्रेतीभूते सर्वं कर्म विवर्जयेत् ।
विवाहं प्रेतकृत्यं च सन्धयोपासनमेव च ॥
तेन नित्यभ्रातृणादीनामपि तद्वर्षे नानुष्ठानम् ।

अथाशौचकालास्पृश्यत्वामिनिर्णयः ।

पुत्रस्य कन्याया वा जनने त्रैवर्णिकमातुर्दशाहं शूद्रायास्त्रयोदशा-
हमस्पृश्यत्वम् ।

ब्राह्मणी क्षत्रिया वैश्या प्रसूता दशभिर्दिनैः ।

गतैः शूद्रा च संस्पृश्या त्रयोदशभिरेव च ॥

इतिब्रह्मपुराणादिति गौडाः ।

मैथिलास्तु । त्रयोदशभिरित्यसच्छूद्राविषयम् । “सूतिका सर्ववर्णानां
दशरात्रेण शुद्ध्यती”ति प्रचेतोवचनं तु त्रैवर्णिकसूतिकासच्छूद्राविषय-
मित्याहुः ।

जननाशौचे पितुः सपत्नमातृणां च स्नानात्पूर्वमस्पृश्यत्वम्,
“स्नानान्तु स्पर्शनं पितुः”इति संवर्तीयात् । “जाते पुत्रे पितुः स्नानम्”इति
संवर्त्तवाक्ये पुत्र इत्युपादानात्, नपुंसकस्य स्त्रियाश्च जनने पितुः
स्नानमपि नास्तीति गौडाः । पुत्रे इत्यविवक्षितं निमित्तविशेषणत्वात्,
तथाचापत्यसामान्योत्पत्तौवैव पितुः स्नानादस्पृश्यत्वनिवृत्तिरिति दा-
क्षिणात्याः । सूतिकायाः पत्युः सपत्नीनां च सूतिकास्पर्शं सूतिकासममस्पृ-
श्यत्वम् ।

यदि पत्न्यां प्रसूतायां द्विजः संपर्कमृच्छति ।

सूतकं तु भवेत्तस्य यदि विप्रः षडङ्गवित् ॥

इति पूर्वोदाहृतपराशरवचनात् । तेन प्रथमदिने सूतिकास्पर्शं दशरा-
त्रमेव, दिनान्तरे तु शेषदिनानि यावदस्पृश्यत्वम् । सपिण्डानां तु सू-
तिकास्पर्शं स्नानमात्रम् । "संस्पर्शं सूतिकायास्तु स्नानमात्रं विधीयते"
इत्यङ्गिरोवाक्यात् । जननाशौचमध्ये बालमरणे मातापित्रोर्दशरात्रादि-
कमङ्गास्पृश्यत्वमुक्तमशौचम् ।

जातमात्रस्य बालस्य यदि स्यान्मरणं पितुः ।

मातुश्च सूतके तत्स्यात्पिता त्वस्पृश्य एव च ॥

इति कौर्म्यादिति गौडाः ।

दाक्षिणात्यास्तु-अस्मिन्विषयेऽस्पृश्यत्वं नेच्छन्ति, वचनं व्याख्यातं
प्राक् । स्वजात्युक्तपूर्णमरणाशौचे तु ब्राह्मणानां त्र्यहम्, क्षत्रियाणां
चतुरहम्, वैश्यानां षडहम्, शूद्राणां दशाहं यावदङ्गास्पृश्यत्वम् ।

चतुर्थे ब्राह्मणानां तु पञ्चमेऽहनि भूभुजात् ।

सप्तमे वैश्यजातीनां शूद्राणां दशमात्परे ॥

इति ब्राह्मात् । अत्र मरणापेक्षया चतुर्थदिनादौ स्पृश्यता, न तु
श्रवणापेक्षया ।

चतुर्थेऽहनि कर्त्तव्यमस्थिसंचयनं बुधैः ।

ततः संचयनादूर्द्धमङ्गस्पर्शो विधीयते ॥

इति संवर्तवचनात् ।

आङ्गिराः ।

चतुर्थेऽहनि कर्त्तव्यः संस्पर्शो ब्राह्मणस्य च ।

पञ्चमेऽहनि राज्ञस्य सप्तमेऽहनि विशः स्मृतः ॥

दशमेऽहनि शूद्रस्य कार्थ्यं संस्पर्शनं बुधैः । इति ।

दशमेऽहनि गत इत्यर्थः । दशमात्पर इति ब्राह्मे दर्शनात् । खण्डा-
शौचे त्वशौचकालतृतीयभागोत्तरं स्पृश्यत्वम् ।

अशौचकालाद्विज्ञेयं स्पर्शनं तत्रिभागतः ।

शूद्रविदूक्षत्रविप्राणां यथाशास्त्रप्रचोदितात् ॥

इतिदेवलीयादिति गौडाः ।

मैथिलास्तु-उक्तदेवलीयैकवाक्यतया सर्वत्र चतुर्थेऽहनित्यादिकं
जात्युक्ताशौचस्य त्रिधा विभक्तस्य प्रथमभागसमाप्तिपरम् । तथाच
पूर्णापूर्णाशावाशौचमात्र एव तृतीयभागोत्तरं स्पृश्यत्वमाहुः ।

दाक्षिणात्या अप्येवम् । पठन्ति चैते आङ्गिरोवाक्यमित्यम्—

चतुर्थेऽहनि कर्त्तव्यः संस्पर्शो ब्राह्मणस्य च ।

एकादशे त्वन्नशुद्धिर्दानमध्ययनक्रिया ।
 पञ्चमेऽहनि कर्त्तव्यः संस्पर्शः क्षत्रियस्य तु ॥
 षष्ठे चाहनि वैश्यस्य विज्ञेयं स्पर्शनं बुधैः ।
 क्षत्रियस्यान्नशुद्धिः स्याद् द्वादशाहेन नित्यशः ।
 अर्धमासेन वैश्यस्य द्वादशाहेन वा पुनः ॥
 दशमेऽहनि शूद्रस्य कार्यं संस्पर्शनं बुधैः ।
 मासेनैव तु शुद्धिः स्यात् सुतके मृतके तथा ॥ इति ।

अयं तु विशेषो दाक्षिणात्यानां यदि तृतीयभागेऽस्थिसञ्चयनं जातं
 तदैव तृतीयभागे, यदि तु सप्तमादिदिने सञ्चयनं क्रियते तदा तस्य स-
 ञ्चयनस्योपरिष्ठादेव स्पृश्यत्वम् । तथा च—
 देवकः ।

दशाहादित्रिभागेन कृते सञ्चयने क्रमात् ।
 अङ्गस्पर्शनमिच्छन्ति वर्णानां तत्त्वदर्शिनः ॥
 त्रिचतुःपञ्चदशभिः स्पृश्या वर्णाः क्रमेण तु ।
 भोज्यान्नो दशभिर्विप्रः शेषां द्वित्रिषड्चरैः ॥ इति ।

अस्थिसञ्चयने कृते सति दशाहाभृतयिभागेन गतेन वर्णानां क्र-
 मादङ्गस्पर्शनमिच्छन्ति तदेव विवृणोति त्रिचतुरित्यादि । किञ्चिदधिकौलि-
 मिर्वाङ्मणस्तथैव चतुर्भिः क्षत्रिय इत्यादि बोध्यम् । कर्मानधिकारल-
 क्षणमशौचमाह भोज्यान्न इत्यादि । शूचरैर्दशभिः क्षत्रियः । द्युचरैर्द्वादश-
 भिर्वैश्यः, त्रिषड्द्वादशतदुचरैर्दशभिः शूद्र इति त्रिपदावृत्त्या व्या-
 ख्येयम् । तथाचाशौचकालाद्यतृतीयभागापगमसञ्चयनानुष्ठानयोर्मिलित-
 योरेवास्पृश्यत्वापहारकत्वं न त्वेकैकस्य, एवं चतुर्थेऽहनि कर्त्तव्य इत्या-
 द्यङ्गिरोवाक्येऽपि सञ्चयौष्युपलक्षितो द्रष्टव्य इति । तदत्र देशभेदव्यव-
 हार्यैवाविरोधो बोध्यः । मिताक्षरायां—
 स्मृत्यन्तरम् ।

“सद्यःस्पृश्यो गर्भदासो भकुदासस्तथाच्छुचिः ॥ इति ।

अथ सद्यःशौचम् ।

तत्र यद्यपि न सद्यः शब्दार्थः “सद्यः सपदि तत्क्षणे” इत्याभिधा-
 निकः सूक्ष्मः कालः, येषां व्रतिप्रभृतीनां याज्ञवल्क्येन सद्यःशौचमुक्तम् ।
 तेषामेव पराशरेण “रात्रां च सूतकं नास्ति व्रतिनां न च सत्रिणाम्” इत्य-
 नेनाशौचाभावस्य दर्शितत्वात् । नाप्यशौचाभावः । “सद्यःशौचं तथै-
 काह” इत्यादिना दक्षेण सद्यःशौचेन समं दशविधाशौचस्योक्तत्वात् ।
 अशौचाभावरूपे दशविधत्वव्याघातात् । तथापि यत्र पातित्यादिनि-

मिच्छं तत्तत्कर्मनिमित्तं वा सद्यःशौचाभिधानं तत्राशौचाभाव एव स-
द्यःशब्दार्थः । यत्र च बालादिविषये सद्योऽभिधानं तत्र तत्क्षणमात्रं त-
दर्थः । अत एव तत्र रन्धनस्थालीत्यागः स्नानं च । यत्र तु युद्धादिहते
पिण्डादिदानमस्ति तत्राहोरात्रार्द्धं "सद्यः पदार्थः । समानेऽहनि सद्यः"
इति व्युत्पत्तेः ।

द्विसन्ध्ये सद्य एव स्यात् त्रिसन्ध्यैकाहिकः स्मृतः ।

द्वावह्वाषेकरात्रिश्च पक्षिणित्यभिधीयते ।

इति गोभिलभाष्ये महारायणललितवचनाच्च । तत्रार्द्धं दिनमात्रं
रात्रिमात्रं च । एतदेव क्वचित्सज्ज्योतिःपदेनोच्यते यथा "प्रेते राजनि
सज्ज्योतिः" इति बोध्यम् । तत्र—

याज्ञवल्क्यः ।

ऋत्विजां दीक्षितानां च (१)यज्ञकर्मणि तिष्ठताम् ।

सन्निवृत्तिब्रह्मचारिदातृब्रह्मविदां तथा ॥

दाने विवाहे यज्ञे च संप्रामे देशविप्लवे ।

अपाद्यपि च कष्टायां सद्यःशौचं विधीयते ॥

ज्योतिष्टोमादियज्ञेषु ऋत्विजां मधुपर्कदानोत्तरकाले यदि ऋत्वि-
कसपिण्डादिजननमरणे भवतस्तदा तेषां ऋत्विजां यज्ञानुष्ठानार्थम्
शौचं नास्ति । अत एव स्मृतिः ।

गृहीतमधुपर्कस्य यजमानात्तु ऋत्विजः ।

पश्चादशौचे पतिने भवतीति विनिश्चयः ॥ इति ।

तथा यजमानानां सोमयागे दीक्षणीयेष्टौ कृतायां दीक्षितत्वं भवति
तेन दीक्षणीयेत्युत्तरं यजमानस्य यत्कर्त्तव्यं तत्र नाशौचम् । यद्यपि "वै-
तानोपासनाः कार्याः" इत्येतावतैव दीक्षितकर्मण्यध्यधिकारसिद्धे दीक्षि-
तग्रहणमत्र व्यर्थम्, तथापि त्यागातिरिक्तेषु याजमानपदार्थेष्वपि कर्त्त-
व्यसिद्ध्यर्थं पुनर्वचनमिति मिताक्षराकारः । एवं सन्निवां नित्यप्रवृत्तानाम-
ब्रह्मदाने, अतिनां चान्द्रायणादिब्रतानुष्ठानाय प्रवृत्तानां ब्रतानुष्ठाने, ब्रह्म-
चर्याभ्रमत्तितानां तद्वाभ्रमधर्मानुष्ठाने, नित्यं दास्यामीति कृतसङ्कल्पानां
गोहिरण्यादिदाने, ब्रह्मविद्यामात्मसाक्षात्कारिणां क्वचिदप्यशौचं नास्ति ।
दाने प्रारब्धे, विवाहे च प्रक्रान्ते यज्ञसमाप्तौ ब्राह्मणभोजनेऽशौचं ना-
स्ति संप्रामे वर्त्तमाने युज्यमानानां सपिण्डमरणादावशौचं नास्ति ।
देशविप्लवे=राष्ट्रभङ्गे । तथा कष्टायां प्राणसञ्चयरूपायां दुर्भिक्षाद्यापद्यज्ञप्र-

तिग्रहादौ सूतकं नास्तीत्यर्थः । अत्र यद्यपि सद्यःशौचपदस्य तत्तत्कर्म-
ण्यशौचाभावपरत्वाद्दृष्टिगूदीक्षितादीनां स्नानमपि नास्तीति प्रती-
यते । तथा च—

जाबालिः ।

ब्रह्मचारिणि भूये च यतौ शिल्पिनि दीक्षिते ।

यन्ने विवाहे सत्रे च सूतकं न कदाचन ॥

दाक्षिणात्यधृतं-

स्मृत्यन्तरम् ।

नैष्ठिकानां व्रतस्थानां यतीनां ब्रह्मचारिणाम् ।

नाशौचं सूतके प्रोक्तं शोभे चापि तथैव च ॥ इति ॥

तथापि श्रौते कर्मणि तत्कालं स्नातः शुद्धिमवाप्नुयादिति वच-
नाद्दृष्टिगूदीक्षितयोर्भवत्येव स्नानं ब्रह्मचारिणस्तदनुष्ठानं शवानुगम-
नादिकृतमेव, यतेनास्त्येव स्नानम् । आचारोऽपि तथैवेति बोध्यम् ।

आदिपुराणे-

गृहीतमधुपर्कस्य यजमानाच्च ऋत्विजः ।

पश्चादशौचे पतिते न भवेदिति निश्चयः ॥

तद्दृष्टुगृहीतदीक्षस्य त्रैविद्यस्य महामखे ।

स्नानं त्ववभृथे यावत्तावत्तस्य न विद्यते ॥

निवृत्ते कृच्छ्रहोमादौ ब्राह्मणादिषु भोजने ।

गृहीतनियमस्यापि न स्यादन्यस्य कस्यचित् ॥

निमन्त्रितेषु विप्रेषु प्रारब्धे श्राद्धकर्मणि ।

निमन्त्रणाद्धि विप्रस्य स्वाध्यायाद्धिरतस्य च ॥

देहे पितृषु तिष्ठत्सु नाशौचं विद्यते क्वचित् ॥

नैष्ठिकस्याथवान्यस्य भिक्षार्थं प्रस्थितस्य च ।

वानप्रस्थस्य चान्यत्र साधिकारस्य सर्वदा ॥

प्रतिग्रहाधिकाराच्च निवृत्तस्य न विद्यते ।

गोमङ्गलादौ वैश्यानां रक्षाकालात्ययादपि ॥

अपि दातृग्रहीतोश्च सूतके मृतके तथा ।

अविज्ञाते न दोषः स्याच्छ्रद्धादिषु कदाचन ।

विज्ञाते भोक्तुरेव स्यात्प्रायश्चित्तादिकं क्रमात् ॥

भोजनाद्धे तु सम्भुके विप्रैर्हातुर्विपद्यते ।

यदा कश्चित्तदोच्छिष्टशेषं त्यक्त्वा समाहिताः ॥

आत्मस्य परकीयेन जलेन शुचयो द्विजाः ।

न भवेदित्यादिनाऽशौचमिति वक्ष्यमाणमन्वेति। गृहीतमधुपर्कस्येत्यनेन मधुपर्कग्रहणात् पूर्वं वरणे कृतेऽप्यशौचमस्तीति दर्शयति। महामखे-
सोमयागे दीक्षणीयेऽप्युत्तरकालमवभृथस्नानपर्यन्तमधीतवेदत्रयस्य य-
जमानस्याशौचाभावः। प्राजापत्यादिकृच्छ्रे समाप्ते नैमित्तिकेषु काम्येषु
च होमयागदानजपेषु समाप्तेषु तत्सम्पूर्णार्थमवश्यं ब्राह्मणा भोज-
नीया इति गृहीतनियमो यस्तस्याशौचेऽन्यकुलजातानामपि भुञ्जानानां
न दोषः। तथा श्राद्धार्थं ब्राह्मणवरणक्रियैव श्राद्धकर्मारब्धं भवति।
एवं च पितृभिरधिष्ठितेषु ब्राह्मणेष्वध्ययनविरहितेषु सत्सु क्वचिदपि
दातुर्भोक्तुर्वा जननाशौचमिति हारलता। वस्तुतो निमन्त्रितेषु विप्रेषु
सत्सु भोक्तृणां विप्राणां नाशौचं, प्रारब्धे श्राद्धकर्मणि सति श्राद्धकर्तु-
र्नाशौचम्। अत्र प्रारम्भः पाकक्रिया। तथा च-

लघुविष्णुः।

व्रतयज्ञविवाहेषु श्राद्धे होमार्चने जपे।

प्रारब्धे सूतकं न स्यादनारब्धे तु सूतकम्॥

प्रारम्भश्च तेनैवोक्तः।

प्रारम्भो वरणं यज्ञे सङ्कल्पो व्रतजापयोः।

नान्दीश्राद्धं विवाहादौ श्राद्धे पाकपरिक्रिया॥ इति।

नैष्ठिकस्येति। नैष्ठिकस्य ब्रह्मचारिणोऽन्यस्य चतुर्थाश्रमिणोऽशौचिभि-
क्षा ग्रहणे न दोषः। उपकुर्वाणकब्रह्मचारिणो गृहस्थस्य चाशौचिभिक्षा-
ग्रहणे दोषोऽस्त्येव। तथा वानप्रस्थस्य वन्यफलमूलादिभिर्निर्वाहाभावे
प्रामादष्टप्रासभिक्षाग्रहणं विहितम्, तेन वनादन्यत्र ग्रामे भिक्षाधिका-
रिणो वानप्रस्थस्याशौचिभिक्षाग्रहणे दोषोऽस्त्येव। तथा सर्वथा प्रति-
ग्रहनिवृत्तस्य भिक्षामात्रवृत्तेरशौच्यज्ञग्रहणे न दोषः। तथा वैद्यनां गो-
ऽजाविस्वस्त्ययनक्रियायामशौचाभावः। अन्यथा त्वशौचसमाप्तिप्रती-
क्षाया उपसर्गन्याध्यादिभिरत्यन्तपीडने रक्षाकालोऽतिक्रम्येत। तथा
यदा दातुरशौचं भोक्तुर्वा दातृभोक्तृभ्यामुभाभ्यामपि न ज्ञायते तदा
श्राद्धभोजने स्वस्त्ययनादिभोजने चाभयोरपि दोषाभावः। यदा त्वशौचं
स्वीयं दाता न जानाति, भोक्ता तु जानाति तदा लोभाद् भुञ्जानस्य भोक्तुः
प्रायश्चित्तमशौचं च दातृतुल्यमशौचोत्तरकालं प्रायश्चित्तमित्यर्थः।
भोजनार्द्धं त्विति विप्रैर्भोजनार्द्धं सम्भुक्ते सति दातुः कश्चिद्यदि विपद्यते
म्रियते तदा भुक्तशेषं त्यक्त्वा विप्राः परकीयजलेनाचम्य शुचयो भव-
न्तीत्यर्थः। इदं श्राद्धातिरिक्तभोजनविषयम्। तदाशौचे दोषाभावस्य
प्रागुक्तत्वात्।

परशरः ।

कारजः शिल्पिनो वैद्या दासीदासास्तथैव च ।

राजानो राजभृत्याश्च सद्यःशौचाः प्रकीर्तिताः ॥

कारजः=सूपकारादयः । शिल्पिनः=चित्रकाररजकादयः । वैद्याः=चिकित्साकाः चिकित्सायाम् । दासीदासाः=कर्मकराः स्वकर्मणि । राजानो भूपतयो राजकार्ये, राजभृत्याः=राजसेवकाः राजाऽऽज्ञापितार्थकरणे । सद्यःशौचाः सद्यस्तक्षण एव शौचं शुद्धिर्येषामेवंभूता अशौचराहिता एवेत्यर्थः । अत्र सद्यःशौचशब्देनाभाव एवोच्यते इति रत्नाकरादयः । अयं च शौचाभावस्तत्तदसाधारणकर्मण्यस्पृश्यत्वप्रतिषेधरूपो बोध्यः, न तु सर्वेषु दानश्राद्धादिधर्मकृत्येष्वशौचाभावः । तथा च—

विष्णुः ।

अशौचं न राज्ञां राजकर्मणि, न व्रतिनां व्रते, न सन्निपां सन्ने न कारुणां स्वकर्मणि, न] राज्ञामाज्ञाकारिणां, न देवप्रतिष्ठाविवाहयोः पूर्वसम्भृतयोः ।

व्रतिनामारुढव्रतानाम् । सन्निपामञ्जदाने कृतसङ्कल्पानां पूर्वं सम्भृतयोः प्रारब्धयोः ।

आदिपुराणे ।

सूपकारेण यत्कर्म करणीयं नरोब्बिह ।

तदन्यो नैव शक्नोति तस्माच्छुद्धः स सूपकृत ॥

शिल्पिनश्चित्रकाराद्याः कर्म यत्साधयन्त्युत ।

तत्कर्म नान्यो जानाति तस्माच्छुद्धः स्वकर्मणि ॥

दास्यो दासाश्च यत्कर्म कुर्वन्त्यपि च लीलया ।

तदन्यो न क्षमः कर्तुं तेन ते शुचयः स्मृताः ॥

राजा करोति यत्कर्म स्वप्नेऽप्यन्यस्य तत्कथम् ।

एवं सति नृपः शुद्धः संस्पृश्यो मृतसूतके ॥

यत्कर्म राजभृत्यानां हस्त्यश्वगमनादिकम् ।

तज्ज्ञास्ति तस्मादन्यस्य तेन ते शुचयः स्मृताः ॥

मनुः—

राज्ञो माहात्मिके स्थाने सद्यःशौचं विधीयते । न राज्यभ्रष्टस्य ।

यतो न्यायान्यायनिरूपणेन प्रजारक्षार्थं धर्मासनेऽवस्थानमशौचाभावकारणम् । एषां तत्तत्कर्मण्येवाशौचप्रतिषेधात् सन्ध्यावन्दनाद्यात्मकादृष्टार्थकर्मणि स्वजात्युक्तमेवाशौचमिति मन्तव्यम् ।

शुद्धिविवेके ।

विवाहयज्ञयोर्मध्ये सूतके सति चान्तरा ।

शेषमन्नं परैर्देयं दातुन् भोक्तृश्च न स्पृशेत् ॥

विवाहे यज्ञे च प्रकृते मध्येऽशौचे सति शेषमन्नं परद्वारा दाययेत् ।
एवं सति दातुन् भोक्तृन् न स्पृशेत् , दोष इति शेषः ।

यमः ।

देवे भये समुत्पन्ने प्रधानाङ्गे विनाशिते ।

पूर्वसङ्कल्पिते चार्थे तस्मिन्नाशौचमिष्यते ॥

देवेभ्ये=दुर्भिक्षोपसर्गमरणादौ जाते प्रधानाङ्गे=नृपतौ परचक्रेण नाशिते
राष्ट्रेपण्डवे सति जात्युक्तमशौचम् । एवं पूर्व सङ्कल्पितं यत्किञ्चित्पुष्क-
रिण्यादिधर्मकार्यमाशौचात्पूर्वमारब्धं तत्र नाशौचमित्यर्थः ।

स्मृत्यन्तरम् ।

सद्यःस्पृश्यो गर्भदासो भक्तदासश्च्यहाच्छुचिः ।

स्वदास्यां जातो गर्भदासः स्वसपिण्डमरणनिमित्ताशौचे सति अन-
न्यसाध्यतत्तत्कर्मणि सद्यः स्नात्वैवास्पृश्यत्वानिवृत्तिमान् भवति । एवं
गर्भदास्या अपि बोध्यम् । तथा च ।

प्रागुक्तादिपुराणे ।

दास्यो दासाश्च यत्कर्म कुर्वन्त्यपि च लीलया ।

तदन्यो न क्षमः कर्तुं तस्मात्ते शुचयः सदा ॥ इति ।

बृहस्पतिः ।

दासान्तेवासिभृतकाः शिष्याश्चैकत्र वासिनः ।

स्वामितुल्येन शौचेन शुद्धान्ति मृतसूतके ॥

दासा=गर्भदासभक्तदासभिन्नाः ।

गृहजातस्तथा क्रीतो लब्धो दायादुपागतः ।

अनाकालभृतस्तद्गृहाहितः स्वामिना च यः ॥

मोक्षितो महतश्चर्णाद्युद्धप्राप्तः पणे जितः ।

तथाहमित्युपगतः प्रव्रज्यावसितः कृतः ॥

भक्तदासश्च विज्ञेयस्तथैव वडवाहृतः ।

विक्रेता चात्मनः शास्त्रे दासाः पञ्चदश स्मृताः ॥

इति नारदोक्ता प्राह्या । अन्तेवासी च तदुक्तो प्राह्यः । यथा—

स्वशिल्पमिच्छन्नाहर्तुं बान्धवानामनुज्ञया ।

आचार्यस्य वसेदन्ते कालं कृत्वा सुनिश्चितम् ॥

आचार्यः शिक्षयेदेनं स्वगृहे दत्तभोजनम् ।

न चान्यत्कारयेत् कर्म पुत्रवञ्चनमाचरेत् ॥
 शिक्षयन्तमसन्तुष्टमाचार्यं यः परित्यजेत् ।
 बलाद्दासयितव्यः स्याद्ब्रध्वन्धौ च सोऽर्हति ॥ इति ।
 शिक्षितोऽपि कृतं कालमन्तेवासी निवर्त्तते ॥ इति ।
 उत्तमस्त्वायुधायोक्ता मध्यमस्तु कृषीबलः ।
 अधमो भारवाही स्यादित्येवं त्रिविधो भूतः ॥

इति भूतकोऽपि तेनोक्तः । शिष्यो विद्यार्थी चाश्रान्तेवासितु-
 ल्याचरणो प्राह्यः, तत्साहचर्यात् ।

दास्यास्तु सूतिकाया अस्पृश्यत्वमपि मासपर्यन्तमेव । तदाह—
 अङ्गिराः ।

दासी दासश्च सर्वो वै यस्य वर्णस्य यो भवेत् ।
 तद्गर्णस्य भवेच्छौचं दास्या मासं तु सूतकम् ॥

अत्र बृहस्पत्याङ्गिरोवचनाभ्यामपि सत्येव शूद्रत्वादिनिमित्ते स्व-
 सपिण्डमरणादिनिमित्तमासाद्यशौचे दासत्वादिनिमित्ता स्वामिकार्यै-
 स्पृश्यतैव प्रतिपाद्यते ।

मूलकर्मकराः शूद्रा दासीदासास्तथैव च ।

स्नाने शरीरसंस्कारे गृहकर्मण्यदूषिताः ॥

इतिवचनेन कार्यविशेषे शुद्धौ प्रतिपादितायामपेक्षिततत्सम्पादक-
 कालविशेषसमर्पणे लाघवादिति दाक्षिणात्याः ।

वाचस्पतिमिश्रास्तु—दासादासीस्वाना स्वामिसपिण्डमरणादिनिमित्त-
 मेवाशौचं स्वामिसमकालमत्र प्रतिपाद्यत इत्याहुः । तन्मन्दम् । पूर्वोक्त-
 युक्त्या तत्कर्मणि स्पृश्यत्वलक्षणशुद्धिपरत्वेनैव शौचशुद्धिपदयोरुप-
 पत्तौ कर्माधिकारस्वरूपतत्परत्वाभावात् । तत्परत्वेऽपि अशौचानुवादेन
 कालविशेषमात्रविधानेन लाघवात् । प्राप्ते स्वसपिण्डमरणनिमित्ताशौच
 पवायं कालसङ्कोचः । न हि स्वामिसपिण्डमरणे दासादीनामशौचप्रा-
 पकमस्ति । शिष्यान्तेवासिनोर्गुरुमरणे त्रिरात्रादिवत् स्वामिमरणे
 दासादेः स्वामितुल्यमन्यश्चाशौचं तद्बोधकवचनान्तरसत्त्वेन न धार्यते ।
 न चोक्तवचनयोरेव तद्बोधकत्वम्, एकत्र गुरुमरणनिमित्तत्रिरात्राद्यशौच-
 भागिशिष्यान्तेवासिसमभिव्याहाराद्, अन्यत्र दास्या मासस्तु सूतकमित्ये-
 तत्समभिव्याहारात् । न च पत्नीनां दासानामानुलोभ्येन स्वामितुल्यमा-
 शौचं, मृते स्वामिन्यात्मीथमिति विष्णुवचने पत्नीनां स्वामिसपिण्डमरणे
 स्वामितुल्याशौचप्रतिपादनाद् दासानामपि तत्रैव तत्प्रतिपादनमिति वा-
 च्यम् । पत्नीनामपि स्वसपिण्डमरण एव स्वामितुल्यास्पृश्यत्वप्रतिपा-
 दनात् । तस्मात्स्वामिमरणे तत्सपिण्डमरणे वा स्वामितुल्यमशौचमिति
 नैषां वचनानामर्थः, किं तु प्रागुक्त एवेति दाक्षिणात्याः । तच्चिन्त्यम् ।

बृहस्पत्यादिष्वचनस्य स्वामिनो ब्राह्मणादेर्यावन्त्याशौचदिनानि ताव-
हिनविगमे स्पृश्या भवन्तीत्यर्थं अशौचदिनानीत्यत्राशौचशब्दार्थो य-
द्यस्पृश्यत्वं, तदा भक्तदासातिरिक्तत्वविक्षा व्यर्था, कर्मानधिकारलक्षणं
चेदन्तेवास्यादीनां विरोधः । तस्माद्बृहस्पतिवचनेन दासादीनां स्वामि-
गृहघाततद्गृहभोजनादिकं कुर्वतां तत्सपिण्डमरणे तत्सुव्याशौचप्रति-
पादनं युक्तम् । अन्तेषांसिनः स्वगृहे दत्तभोजनत्वोक्तेस्तत्सहचरितदा-
सादीनामपि तत्तत्प्राप्तेः । अङ्गिरोवाक्ये च "दास्या मासस्तु सूतक"मि-
त्यत्र सूतकपदार्थो नास्पृश्यत्वं "सुतिका सर्ववर्णानां दशरात्रेण शुद्ध्यति"
इत्यादिना दशरात्रेणैव सर्ववर्णसूतिकानां स्पृश्यत्वात्, किन्तु कर्मान-
धिकारलक्षणमशौचं शुद्धिपदार्थोऽप्येतदभाव एवेति न स्पृश्यत्वं त-
दर्थः । भर्तृजननादौ दासादेरशौचं स्पष्टमाह—
देवलः ।

जनने मरणे नित्यमाशुच्यमनुधावति ।
सपिण्डान्मातृबन्धुञ्च यत्र क्वचन गच्छतः ॥
योनिज्ञातिद्विजेष्विष्टमाशुच्यं सहवासिषु ।
भर्तृगुर्वोरशौचं स्यान्मृत्युप्रसवकारणम् ॥
कारणाद्गच्छति प्रेष्यं तदाशुच्यं न तान् व्रजेत् ।

अत्र मातृबन्धुयोनिद्विजसहवासिगुरुषु मरणाशौचस्य सम्बन्धः,
योग्यत्वात् । मृत्युप्रसवकारणमशौचं प्रेष्यं गच्छतीति सम्बन्धः ।
यत्र क्वचनेति देशान्तरमृतानामप्यशौचं दर्शयति । योनिज्ञातिद्विजेष्वित्यत्र
द्विजशब्दः प्रत्येकमभिसम्बन्धयते । योनिद्विजा योनिसम्बन्धाः पैतृस्वस्त्रेय-
मातृस्वस्त्रेयभागिनेयादयः । ज्ञातिद्विजाः समानोदकाः सगोत्राश्चा भर्तृगुर्वोरिति
भर्तृसम्बन्धशौचं प्रेष्याणां गुरुसम्बन्धि शिष्याणाम् । भर्तृसम्बन्धशौ-
चे विशेषमाह । कारणादिति । कारणादेकत्र वासादितः । तदाशुच्यमिति प्रेष्य-
सम्बन्धशौचं भर्तृगामि न भवतीत्यर्थः । शिष्यादेस्त्रिरात्राद्यशौचं
चैकत्र वासादौ "गुरोः प्रेतस्य शिष्यत्वे"त्यादिवाक्यात् ।

इति भीमत्सकलसामन्तचक्रचूडामणिमरीचिमञ्जरीनाराजितचरणकम-
लश्रीमन्महाराजाधिराजप्रतापरुद्रतनूजश्रीमन्महाराजमधुकरसाह-
सुनुश्रीमन्महाराजाधिराजचतुरदधिवलयवसुन्धराहृदयपुण्ड-
रीकविकासदिनकरश्रीवीरसिंहदेवोद्योजितश्रीहंसपण्डिता-
त्मजश्रीपरशुरामिश्रसुसकलविद्यापारावारपारीणधु-

रीणजगद्धारिश्चमहागजपारीन्द्रविद्वज्जनजीवातुश्री-
मन्मित्रमिभ्रकृते श्रीवीरमित्रोदयाभिधनिबन्धे
शुद्धिप्रकाशे अशौचनिर्णयः ।

अथ भूमिशुद्धिः ।

देवलः ।

पञ्चधा वा चतुर्धा वा भूरमेध्या विशुद्ध्यति ।
दुष्टा द्विधा त्रिधा वापि शोद्ध्यते मलिनैकधा ॥
दहनं खननं भूमेरुपलेपनवापनम् ।
पञ्जर्जन्यवर्षणञ्चेति शौचं पञ्चविधं स्मृतम् ॥

अस्यार्थः । अपवित्रा भूमिस्तावस्त्रिधा, अमेध्या, दुष्टा, मलिना च । त-
त्रामेध्या दहनादिभिः पञ्चभिरुपघातबहुत्वे, चतुर्भिस्तदल्पत्वे शुद्ध्यति ।
पषमग्रेऽपि दुष्टा दहनादिभिस्त्रिभिः, खननलेपनाभ्यां द्वाभ्यां वा । मलिना
एकधोपलेपनेन शुद्ध्यति । वापनं मृदन्तरेण पूरणम् । तत्रामेध्यामाह ।

चाण्डालैरुषितं यत्र यत्र विन्यस्यते शवः ।
विण्मूत्रोपहतं यच्च कुणपो यत्र दृश्यते ॥
एवं कश्मलभूयिष्ठा भूरमेधयेति लक्ष्यते ।

दुष्टामाह ।

कृमिकीटपदक्षेपैर्दूषिता यत्र मेदिनी ।
द्रुसापकर्षणैः क्षितैर्वातैर्वा दुष्टतां व्रजेत् ।
दूषं=घनीभूतं श्लेष्मादिमलम् ।

मलिनामाह ।

नखदन्ततनूजत्वक्तुषपांशुरजोमलैः ।
भस्मपङ्कतृणैर्वापि प्रच्छन्ना मलिना भवेत् ॥
तनूजं=लोम ।

याज्ञवल्क्यः ।

भूशुद्धिर्माञ्जनाद्वाहात्कालात् गोक्रमणादपि ।
सेकादुल्लेखनाल्लेपाद् गृहं मार्जनलेपनात् ।

संमार्जन्या तृणपांश्वादिनिरसनं मार्जनम् । कालो यावत्ता
कालेनापाविश्यहेतुगन्धलेपक्षयो भवति तावत् । सेको=जलेन प्रक्षाल-
नम् । उल्लेखनम्=खनित्वा किञ्चिन्मृदपनयनम् । गृहस्य पृथगुपादानं
संमार्जनलेपनयोः प्रतिदिनप्राप्त्यर्थम् । अत्र यत्र चिरकालं चाण्डालादेः
स्थितिः, नरादिदाहो वा तत्र मार्जनादेः समुच्चयेनान्यत्र विकल्पेना-
शुचिसंपर्कनिर्हरणसामर्थ्यापेक्षयोपादानं बोध्यम् ।

मनुः ।

संमार्जनेनाञ्जनेन सेकनोल्लेखनेन च ।
गवां च परिधासेन भूमिः शुद्ध्यति पञ्चभिः ।

अञ्जनं=गोमयोपलेपनम् । अत्र सेकगोपरिवासयोर्निलेपविषयत्वम् ।
अन्येषाममेध्यालिप्तविषयत्वम् । तथा—
निर्णयामृते ।

गोचर्ममात्रमम्बिन्दुर्गोः शोधयति पातितः ।

समूढमसमूढं वा यत्र लेपो न दृश्यते ॥

समूढं=कृतसम्मार्जनम् । असमूढम्=अकृतसम्मार्जनम् । गोः पृथिव्याः
प्रदेशं पतितोऽम्बिन्दुः=उदकविन्दुः शोधयतीत्येकोऽर्थः । यद्वा गोर-
म्बिन्दुः गोपुच्छस्पृष्टोदकविन्दुः गोपुच्छस्पृष्टोदकसेके कृते एकविन्दुना
गोचर्ममात्रं भूभागः शुद्धो भवतीत्यर्थः । यत्रैकादश गाव उपविशन्ति
तावान् भूभागो गोचर्मम् ।

यमः ।

खननात्पूरणाद्वाहाल्लेपनादामिमर्षणात् ।

गोभिराक्रमणात् कालाद् भूमिः शुद्ध्यति सप्तभिः ॥

बौधायनः ।

घनायाः भूमेरुपघातउपलेपनम् । शुषिरायाः कर्षणम् । किलनाया
अमेध्यमाहृत्य प्रच्छादनम् । घना निविडा, असाच्छिद्रेति यावत् ।
उपघाते इति षष्ठ्यन्तमात्रेण सम्बध्यते । शुषिरा सच्छिद्रा । किलना
अमेध्याऽऽर्द्रा अमेध्यमाहृत्य आकृष्य प्रच्छादनं शुद्धमृदन्तरेण पूरणम् ।

बृहन्मनुः ।

इषशुद्रपतिताश्चान्त्या मृताश्चेद् द्विजमन्दिरे ।

शौचं तत्र प्रवक्ष्यामि मनुना भाषितं यथा ॥

दशरात्राच्छुनि मृते मासाच्छूद्रे भवेच्छुचिः ।

द्वाभ्यां तु पतिते गेहमृते मासचतुष्टयात् ॥

अत्यन्त्ये वर्जयेद्देहमित्येवं मनुरब्रवीत् ।

द्वाभ्यां मासाभ्याम् । अत्यन्त्यो=म्लेच्छः । अत्यन्त्यः इवपाक इति

वाचस्पतिमिश्राः ।

यमः ।

द्विजस्य मरणे वेदम विशुद्ध्यति दिनत्रयात् ।

दिनैकेन बहिर्भूमिरग्निप्रोक्षणलेखनैः ॥

यथोक्तकालोत्तरकर्त्तव्यमाह—

संवर्तः

गृहशुद्धिं प्रवक्ष्यामि अन्तस्थशवदूषिते ।

प्रोत्सृज्य मृणमयं भाण्डं सिद्धमन्नं तथैव च ॥

गृहादपास्य तत्सर्वं गोमयेनोपलेपयेत् ।
गोमयेनोपलिप्याथ छागेनाऽऽप्रापयेद् बुधः ॥
ब्राह्मणैर्मन्त्रपूतैश्च हिरण्यकुशवारिभिः ।
सर्वमभ्युक्षयेद्देहं ततः शुद्ध्यत्यसंशयम् ॥

अत्र मन्त्रोऽनादेशाद्वायत्री ।

यमः ।

ब्राह्मणावसथे भूमिर्देवागारे तथैव च ।
मेध्या चैव सदा मन्येत् गवां गोष्ठे तथैव च ॥

पतेषु या भूमिस्तां मेध्यां मन्येदित्यर्थः । अनुपहतविषयं चैतत् ।

ब्रह्मपुराणे ।

देवानां प्रतिमाश्चापि वेद्मान्यायतनानि च ।
बाह्यमाभ्यन्तरं शस्तं भूमेरुद्धृत्य शास्त्रवत् ।
ततस्तोत्रेण गोभिश्च दाहोल्लेखनमार्जनैः ॥
शोधनीयाश्च मन्त्रैश्च सरलैः पञ्चभिश्च भूः ।
उद्धृत्य मृत्तिकाप्लाव्या पवित्रेण जलेन च ॥
ग्रामाद्दण्डशतं त्यक्त्वा नगराच्च चतुर्गुणम् ।
भूमिः सर्वत्र शुद्धा स्यात् यत्र लेपो न दृश्यते ॥

मरीचिः ।

गृहेष्वजातिसंवेशे शुद्धिः स्यादुपलेपनात् ।
संवासो यदि जायेत दाहतापैर्विनिर्दिशेत् ॥

अजातिः=चाण्डालः । उत्तमजातिनार्यामधमजातिपुरुषाज्जातो
जातिहीन इत्यन्ये । संवेशः=प्रवेशः । संवासोऽवस्थानम् ।

याज्ञवल्क्यः ।

रथ्याकर्द्धमतोयानि स्पृष्टान्यन्त्यश्ववायसैः ।
मारुतार्केण शुद्ध्यन्ति पकेष्टकचितानि च ॥

अन्त्यः=चाण्डालः ।

वापीकूपतडागेषु कूपोद्यानवनेषु च ।
द्विःसप्तमार्जनं कृत्वा परिशुद्धिर्विधीयते ॥

बौधायनः ।

अनेकोद्वाह्ये दारुशिले भूमिसमे इष्टकाश्च सङ्कीर्णीभूताः । परस्पर-
सम्बद्धा इत्यर्थः ।

पराशरः ।

रथ्याकर्द्धमतोयानि नावः पन्थास्तृणानि च ।
स्पर्शनात् प्रदुष्यन्ति पकेष्टकचितानि च ॥

अथोदकशुद्धिः ।

तत्र मनुः ।

आपः शुद्धा भूमिगता (१)वैतृष्यं यासु गौर्भवेत् ।
अध्यासाश्चेदमध्येन गन्धवर्णरसान्विताः ॥

गोस्तृप्तियोग्या आपः शुद्धभूगता गन्धादिमस्यो अमेध्याध्यासाः
शुद्धा भवन्ति, भूमिगता इति शुद्धभूसम्बन्धप्राप्तये न त्वन्तारिक्षगानां
निवृत्तये इति कुल्लुकभट्टः ।

विष्णुः ।

भूमिष्ठमुदकं शुद्धं वितृष्णा यत्र गौर्भवेत् ।
अवाप्तं चेदमध्येन तद्भवेत् शिलागतम् ॥

शङ्खः ।

भूमिष्ठमुदकं शुद्धेच्छुचि तोयं शिलागतम् ।
गन्धवर्णरसैर्दुष्टैर्बर्जितं यदि तद्भवेत् ॥

ब्रह्मपुराणे ।

भूमिष्ठमुदकं शुद्धं गन्धवर्णरसान्वितम् ।
केशास्थिशवविष्मूत्रसंयोगैरुज्जितं यदि ॥

याज्ञवल्क्यः ।

शुचिगोतृप्तिरुत्तोयं प्रकृतिस्थं महीगतम् ।

प्रकृतिस्थमविकृतरूपरसम् । महीगतं=विशुद्धभूगतम् ।
देवलः ।

अविगन्धा रसोपेता निर्मलाः पृथ्वी गताः ।

अक्षीणाश्चैव गोः पानादापः शुद्धतराः स्मृताः ॥

अविगन्धा=विगर्हितगन्धरहिताः ।

उद्धृता वा प्रशस्यन्ते शुद्धैः पात्रैर्यथाविधि ॥

एकरात्रोषितास्तास्तु त्यजेदापः समुद्धृताः ।

अत्र रात्रिगतमेकत्वमविवक्षितम् , पर्युंसितस्वसात्रं विवक्षितम् ।

एवमग्रेऽपि ।

तथा ।

अशुद्धानामपां नास्ति प्रसृतानां च दूषणम् ।

स्तोकानामुद्धृतानां च कश्मलैर्दूषणं भवेत् ॥

प्रसृतानां=पर्वतनिर्झररूपाणाम् । तथा ।

अक्षोभ्यानि तडागानि नदीवाप्यः सरांसि च ।

कश्मलाशुचियुक्तानि तीर्थतः परिवर्जयेत् ॥
 कश्मलं=शवादि । अशुचिः=विण्मूत्रादि । तीर्थं=जलावतरणमार्गः ।
 सप्तम्यन्तात्तसिः । कश्मलाशुचियुक्तावतारदेश इत्यर्थः ।
 येषामभक्ष्यं मांसं च तच्छरीरैर्युतं च यत् ।
 वापीकूपतडागेषु जलं सर्वं च दुष्यति ॥
 शरीरैः=मृतशरीरैः । उत्तरवचने कुणपग्रहणात् ।
 यथा ।

सकर्मं सकुणपं तेभ्यस्तोयमपास्य तत् ।
 प्रक्षिपेत् पञ्चगव्यं च समन्त्रं सर्वशुद्धिकृत् ॥
 अपास्य कुणपं तेभ्यो बहुतोयेभ्य एव वा ।
 शतं षष्ट्यथषा त्रिंशत्तोयकुम्भान् समुद्धरेत् ॥
 पञ्चगव्यं ततस्तेषु प्रक्षिपेन्मन्त्रपूर्वकम् ।

वापी=ससोपाना । निःसोपानः कूपः । तडागः=पद्माकरः । शतादि जला-
 ल्पत्वाद्यपेक्षया, अत्यल्पजलस्य सर्वोद्धारामिधानात् ।
 पैठीनसिः ।

गन्धवर्णरसैर्युक्ताः शुद्धा आपो भूमिगताः
 यत्र गौः वितृष्णा भवति, विपर्यस्तं महोदकमपि वज्यम् । प्रकृता-
 दन्यथाभूतं विपर्यस्तम् ।
 लघुहारीतः ।

प्रपजलं नीरघटस्थं चैव
 द्रोणीजलं कोशविनिर्गतं च ।
 पीत्वावगाहेत जलं सवासा
 उपोषितः शुद्धिमवाप्नुते सः ॥

आपदि पेयम् । तथा च स एव ।
 द्रोण्यामापसयुक्तावां ? छन्ने प्रावर्त्तके तथा ।
 ग्रामप्रपाजलं चैव पीत्वापत्सु न दुष्यति ॥

शङ्कलिखितौ ।

आपो रूपरसगन्धवत्सः परिशुद्धाः । जीर्णचर्मकरण्डकैरभ्युद्धृता
 भूमिगता मेध्या, यत्र गौर्वितृष्णा भवेत् । जीर्णैति शुद्धोपलक्षकम् । तथा
 च निर्णयामृते ।

कश्यपः ।

दतीनां रञ्जनं शुद्धिरिति । दतिः=चर्मपुटकम् । तथा च शुद्धचर्म-

पुटकोद्धृतं भूमिगतं गोपानयोग्यं कृत्वापदि पेयम् । तथा च ।

यमः †

प्रपामरण्ये घटकं च कूपे द्रोण्यां जलं कोशगतास्तथापः ।

ऋतेऽपि शूद्रात्तदपेयमाहुरापद्रतो भूमिगताः पिबेत् ॥

प्रपां=प्रपास्थितं जलम् । घटकं=घटस्थितं जलम् । घटकोऽत्र सर्वाथं कूपोदकाद्धरणार्थं कल्पितः करकादिः । द्रोणी=काष्ठाभ्रुवाहिनी । कोशः=चर्म-पुट इति कल्पतरुप्रभृतयः । ऋते शूद्रात् शूद्रं त्यक्त्वा ऽन्यस्वामिकमप्यपेयम् । एवं च प्रपास्थितं जलमपेयमाहुरित्याद्यन्वयः । आपद्रतः सन् भूमि-गताः कृत्वा पिबेदित्यर्थः ।

हारीतः-

भूस्थाः पुण्याश्चापो शुद्धभागवर्जितत्वाद् रात्राविता आपो वरु-
णं प्राविशस्तस्मात् रात्रौ गृहीयाद्, धाम्नो धाम्न इत्यग्निमुपरिष्ठाद्धार-
यन् गृहीयात् ।

बृहस्पतिः ।

उच्छिष्टं मलिनं क्लिन्नं यच्च विष्ठादिलेपितम् ।

अद्भिः शुद्ध्यति तत्सर्वमपां शुद्धिः कथं भवेत् ॥

सूर्येन्दुरद्भिपतेन मारुतस्पर्शनेन च ।

गवां मूत्रपुरीषेण शुद्ध्यन्त्याप इति स्थितिः ॥

उशनाः ।

नद्यः कृपास्तडागानि सरांसि सरितस्तथा ।

असंवृतान्यदोषाणि मनुः स्वायंभुवो ब्रवीत् ॥

सरितः=सरणशीला निक्षीररूपाः । असंवृतानि=अस्पृश्यस्पृष्टान्यपीत्य-
र्थं इति कल्पतरुः । असंवृतानि=पिधानरहितानि तथासति सूर्येन्दुकिरणा-
दिभिः शुद्धिहेतुभिः सम्बन्धो जायत इत्यदोषता भवतीति रत्नाकरः ।
स्रवन्तीति स्युत्पत्या सरितो नदगर्त्तादयो विवक्षितास्तदन्या नद्य
इत्यनेनेत्यपुनरुक्तिः ।

विष्णुः ।

मृतपञ्चनखात् कृपात् अत्यन्तोपहतात्तथा ।

अपः समुद्धरेत्सर्वाः शेषं शस्त्रेण शोधयेत् ॥

बह्निप्रज्वालनं कृत्वा कूपे पक्वेष्टकाचिते ।

पञ्चगव्यं न्यसेत्पश्चात्ततोयसमुद्भवे ॥

जलाशयेष्वथालपेषु स्थावरेषु वसुन्धरे ।

कूपवत्कथिता शुद्धिर्महत्सु च न दूषणम् ॥

अस्यन्तोपहतादिति शारीरैर्ममलैः सुरादिभिर्मद्यैर्यदुपहतं तदस्यन्तोपह-
तमिति तेनैव परिभाषितं ग्राह्यमिति रत्नाकरः । अत्रात्यन्तोपहतत्वं पुरी-
षादिनातिव्याप्तत्वं न तु विष्णुकं, तत्र शारीरमलमात्रग्रहणेऽश्रुपाता-
दावप्येतच्छुद्धिप्रसङ्गात् । आपस्तम्बेन शकन्मूत्राद्युपघाते शुद्ध्यन्तर
कथनाच्च । तथा च—

आपस्तम्बः ।

उपानच्छ्लेष्मविष्णुमूत्रस्त्रीरजोमद्यमेव च ।

एभिश्च दूषिते कूपे कुम्भानां षष्टिमुद्धरेत् ॥

कुम्भानां जलपूर्णानामिति तु रुद्रधरः ।

शब्देण=कुडालादिना । स्थावरेषु प्रवाहरहितेषु ।

बृहस्पतिः ।

इवभिः इवपाकैश्चाण्डालैर्दूषितेषु विशोधनम् ।

उद्धरेदुदकं सर्वं मार्जनं परिशोधनम् ॥

इवपाकः=चाण्डालभेदः ।

तथा ।

वापीकूपतडागेषु दूषितेषु विशोधनम् ।

घटानां शतमुद्धृत्य पञ्चगव्यं ततः क्षिपेत् ।

एवं च यत्र घटशतोद्धरणैव सर्वोद्धारस्तत्रैव सर्वोद्धारो, यत्र
त्वधिकजलेन तथा, तत्र घटशतोद्धारं कृत्वा पञ्चगव्यप्रक्षेपः कार्यः ।

अतिमहत्सु तडागादिषु दोषाभाव एवेति व्यवस्था ।

यमः ।

अजा गावो महिष्यश्च ब्राह्मणी च प्रसूतिका ।

दशरात्रेण शुद्ध्यन्ति भूमिष्ठं च नवोदकम् ॥

ब्रह्मपुराणे—

नवखातजलं गोऽविमहिषच्छागयोनयः ।

शुद्ध्यन्ति दिवसैरेव दशभिर्नात्र संशयः ॥

दशरात्रमकालवृष्टिविषयम् । काले तु—

मिताक्षरायां स्मृतिः—

कालेनैवोदकं शुद्धं न पातव्यं च तत् त्र्यहम् ।

अकाले तु दशाहं स्यात् पित्वा नाद्यादहर्निशम् ॥

स्नानमाचमनं चैव देवतापितृतर्पणम् ॥

शुद्धोदकेन कुर्वीत तथा मेघादिनिःसृतैः ॥

आचारदीपिकायाम्—

यमः ।

मेघतोयेन यः कुर्यात् तर्पणं ज्ञानदुर्बलः ।

तर्पितास्तेन पितरो रुधिराण मलेन च ॥

इदं विहितकालातिरिक्तकालविषयम् । स्पर्शादौ—
हरिवंशः ।

अमौममम्भो विसृजन्ति मेघाः पूतं पवित्रं पवनैः सुगन्धि ।
मनुः ।

वापीकूपतडागेषु आपो ग्राह्यास्तु सर्वतः ।

पश्चात् पश्येदमेध्यं तु पञ्चगव्येन शुद्ध्यति ॥

यमः ।

चाण्डालभाण्डसंपृष्टं पीत्वा कूपगतं जलम् ।

गोमूत्रयावकाहारस्त्रिरात्रेणैव शुद्ध्यति ।

आपस्तम्बः—

अन्त्यजैः खानिताः कूपास्तडागानि तथैव च ।

एषु स्नात्वा च पीत्वा च पञ्चगव्येन शुद्ध्यति ।

पञ्चगव्यपानमुपवासपूर्वकं व्रतत्वात् । एतदज्ञानतः, ज्ञानतो द्वैगु-
ण्यमिति शूलपाणिः । एतद्वचनमशक्तविषयम् । अकामतो नक्तभोज-
नम् । कामतः उपोषणमिति ।

माधवः—

अन्त्यैरपि कृते कूपे सेतौ वाप्यादिके तथा ।

तत्र स्नात्वा च पीत्वा च प्रायश्चित्तं न विद्यते ।

इतित्वत्यन्तापद्विषयमिति शूलपाणिः ।

अथ स्वभावशुद्धयः ।

तत्र—

मनुः ।

नित्यशुद्धः कारुहस्तः पण्यं यच्च प्रसारितम् ।

ब्रह्मचारिगतं भैक्षं नित्यं मेध्यमिति स्थितिः ।

नित्यशुद्ध इति कारोर्मालाकारादेर्हस्तो देवब्राह्मणाद्यर्थे मालाप्रथमे
अमेभ्यानुपहतत्वे विनापि प्रक्षालनं व्यवहारोचितः, तथा जननमरणयो-
रपि शुद्धः “न कारुणां कारुहर्मणी”ति वाक्यादित्यर्थः । पण्यं=क्रय-
देशे प्रसारितं विक्रयं नापण्यिमश्रमदनीयादिति शङ्खवाक्यात् । सिद्धा-
न्नाभिन्नं नानाक्रेतुकरस्पर्शोऽपि शुद्धम् । ब्रह्मचारिभैक्षं रथ्याक्रमणादौ
शुद्धम् । ब्रह्मचारिपदं च भिक्षुकमात्रोपलक्षकम् । अत्र यावता रथ्याप्र-
सर्पणादिना विना भैक्षं न सिद्ध्यति तेषामेवापवादो द्रष्टव्यः ।

निर्णयामृते—

बृहस्पतिः ।

द्राक्षेक्षुयन्त्राकरकारुहस्ता गोदोहनीयन्त्रविनिःसृतानि ।

बालैरथ स्त्रीभिरनुष्ठितानि प्रत्यक्षदृष्टानि शुचीनि तानि ।
यन्प्रविनिःसृतानि इक्षुरसादीनि स्त्रीभिर्बालकैश्च रथ्याप्रसर्पणा-
दिनाऽशुचिभिः कृतानि प्रत्यक्षतो ज्ञातान्यपि पाकादीनि कर्माणि शुद्धा-
नीत्यर्थः ।

मनुविष्णु—

नित्यमास्यं शुचि स्त्रीणां शकुनिः फलपातने ।
प्रस्रवे च शुचिर्वत्सः इवा मृगग्रहणे शुचिः ॥
स्त्रीमुखमुच्छिष्टाद्यनुपहतम् । प्रस्रवे=दोहनानुकूलस्तनपाने वत्स-
मुखं शुद्धम् ।

वशिष्ठः ।

वत्सः प्रस्रवणे मेध्यः शकुनिः फलपातने ।
स्त्रियश्च रतिसंसर्गे इवा मृगग्रहणे शुचिः ॥
फलपातने काकादिमुखं शुद्धम् । स्त्रियश्च स्वभार्या एव ।
निर्णयामृते ।

यमः ।

मुखतो गौरमेध्या तु मेध्योऽजो मुखतस्तथा ।
पृष्ठतो गौर्गजः स्कन्धे सर्वतोऽश्वः शुचिस्तथा ॥
अदृश्यं काञ्चनं गावः स्त्रीमुखं कुतपं क्षुरम् ।
न दृषयन्ति विद्वांसो यज्ञेषु चमसं तथा ॥

काञ्चनमलङ्करणीभूतं स्वेदादिना न दृश्यम् । उच्छिष्टाद्युपहतं तद्,
दृश्यत्येव, तत्र शुद्धभिधानात् ।

मनुः ।

श्वभिर्हतस्य यन्मांसं शुचि तन्मनुरग्रवीत् ।
क्रव्याद्भिश्च हतस्यान्यैः चाण्डालाद्यैश्च दस्युभिः ।
क्रव्याद्भिः=व्याघ्रइयेनादिभिः । एतच्च भक्ष्यजन्तोरेव पञ्च पञ्चन-
खा भक्ष्या इत्याद्येकवाक्यत्वात् ।

यमः ।

बालकैर्यत्परिक्रान्तं स्त्रीभिराचरितं च यत् ।
मशकैर्मक्षिकाभिश्च विलीनं नोपहन्यते ॥
विलीनं=क्रान्तम् ।

अदोषं तु मुखं स्त्रीणां गवां पृष्ठमजामुखम् ।
एतानि नित्यशुद्धानि यच्च वाचा प्रशस्यते ॥

अदोषमुच्छिष्टाद्यनुपहतं रतिसमये शुचि "स्त्रीमुखं रतिचुम्बन"
इति पैठीनसिवचनात् ।

तथा ।

आत्मशय्यासनं वस्त्रं मेध्यं बालमदूषकम् ।

ब्रह्मचारिगतं मैक्षं नित्यमेध्यमिति स्थितिः ।

आत्मशय्यासनमिति । स्वयमुपभुक्तमपि पुनरुपभोगे मेध्यम् ।

आसनं शयनं पानं स्त्रीमुखं कुतपं क्षुरम् ।

न दूषयन्ति विद्वांसो यक्षेणु चमसं तथा ॥

कुतपो=नेपालकम्बलः । क्षुरम्=इतरमुण्डनव्यापृतमपि शुचि ।

वशिष्टः ।

इवहताश्च मृगा मेध्याः पातितं च द्विजैः फलम् ।

बालैरनुपरिक्रान्तं स्त्रीभिराचरितं च यत् ॥

स्मृत्यन्तरे ।

शुचिरग्निः शुचिर्वायुः पवित्रा ये बहिश्चराः ।

आपश्च शुचयो नित्यं पन्थाः सञ्चरणः शुचिः ॥

बहिश्चरा=मृगादयः ।

तेषां ये पवित्रास्तेऽशुचिस्पृष्टा अपि शुचयो न तु शृगालादयः ।

आपः शुद्धा भूमिगताः शुचिर्नारी पतिव्रता ।

शुचिर्धर्मपरो राजा सन्तुष्टो ब्राह्मणः शुचिः ॥

विष्णुः ।

नित्यं शुद्धः कारुहस्तः पण्यं यच्च प्रसारितम् ।

ब्राह्मणान्तरितं मैक्षमाकराः सर्व एव च ॥

मनुः ।

मक्षिका विप्लुषश्छाया गौरश्वः सूर्यरश्मयः ।

रजोभूर्वायुरग्निश्च स्पर्श मेध्यानि नित्यशः ॥

मक्षिका=अमेध्यस्पर्शिन्योऽपि । विप्लुषो मुखजा जलकणाः । छायाश्चा-
ण्डालाद्यन्त्यस्यास्पृश्यस्य । गवादीनि चाग्निपर्यन्ताग्नि चाण्डालादिस्पृ-
ष्टान्यापि शुचीनि ।

देवलः ।

अजाश्वं मुखतो मेध्यं गावो मेध्याश्च पृष्ठतः ।

तरवः पुष्पिता मेध्या ब्राह्मणाश्चैव सर्वदा ।

अजाश्वमिति द्वन्द्वैकवद्भावः ।

सुमन्तुः ।

स्त्रीबालमशकमक्षिकाछायासनशय्यां विप्रुषो नित्यं मेध्याः ।

घृतघटफलागाराणामभोज्यान्नानामदोषः । अभोक्ष्यान्नानामपि घृतघ
टादयो न दुष्टाः ।

गौरश्वो विष्टुषइच्छाया मक्षिकाः शलभाः शुकाः ।

अजो हस्ती (१)रणे छन्नं रश्मयश्चन्द्रसूर्ययोः ॥

शुचिरग्निरजो वायुरापो दधि घृतं पयः ।

सर्वाण्येतानि शुद्धानि स्पर्शं मेध्यानि नित्यज्ञः ।

यस्मादेतानि शुद्धानि तस्मादशुचिसंसर्गिणमप्येषां स्पर्शं नाशौ-
चमित्यर्थः । छाया तु चाण्डालाद्यन्यस्य मेध्या । तथा च ।
ब्रह्मपुराणे ।

चाण्डालपतितच्छायास्पर्शं दुष्टा तनुर्भवेत् ।

चिरं तत्राधिष्ठाने प्रायश्चित्तमाह—

अङ्गिराः ।

यस्तु छायां श्वपाकस्य ब्राह्मणो ह्यधितिष्ठति ।

सचैलो जलमाप्लुत्य घृतं प्राश्य विशुद्ध्यति ॥

अत्राधिष्ठानं चिरावस्थानम् । पतितच्छायायामप्येवम् ।

बौधायनः ।

अदुष्टा संतता धारा वातधूताश्च रेणवः ।

आकराः शुचयः सर्वे वर्जयित्वा सुराऽऽकरम् ॥

शातातपः ।

रेणवः शुचयः सर्वे वायुना समुदीरिताः ।

अन्यत्र रासभाजाविश्वसमूहनिवाससाम् ॥

समूहनिः=सन्मार्जनी ।

तथाश्वगजधान्यानां गवां चैव रजः शुभम् ।

अश्वगजधान्यगोरजसां पुनः शुभत्वबोधनं जलादीनामिषाधिक-
शुचित्ववशापनार्थं, शुचित्वमात्रस्य “रेणवः शुचयः सर्वे” इत्यनेनैव
प्राप्तत्वात् । अत एव “वायव्यं गोरजः स्मृत”मिति स्नानप्रकरणे दर्शित-
मिति रत्नाकरः ।

देवलः ।

गोशकृच्छुद्धदेशस्थं श्मशानादुद्धृतं शिवम् ।

अप्राभ्या मृद्भवेच्छुद्धा शुक्विण्मूत्रवर्जिता ॥

गोशकृत=गोमयम् । शुद्धदेशस्थं शुचि । श्मशानादुद्धृतं शुचि श्म-
शाने स्थितं यावद्भवति तावदेवाशुचीत्यर्थः ।

पृष्ठतो गौर्गजः स्कन्धे सर्वतोऽश्वः शुचिस्तथा ।
 नृणां मूत्रपुरीषे च अमेध्यं मलमेव च ।
 गोः पुरीषं च मूत्रं च नित्यं मेध्यमिति स्थितिः ।

शङ्कः ।

शुद्धं नदीगतं तोयं सर्वं एव तथाकराः ।
 मुखवर्जं च गोः शुद्धा मार्जारः क्रमणे शुचिः ॥

निर्णयामृते ।

आकराः शुचयः सर्वे शकुनिः फलपातने ।

देवलः ।

अकश्मलैः समृद्धोऽग्निर्दुर्मनुष्यैरदुषितः ।

सर्वेषामप्यशौचानां समर्थः शोधनाय सः ॥

अकश्मलैः=कश्मलेतरैः । समृद्धः=प्रज्वालितः । कश्मलं च देषलेन प-

रिभाषितम् ।

मानुषास्थि शवो मज्जा रेतो विषमूत्रमेव च ।

कुणपं पूयमेतच्च कश्मलं समुदाहृतम् ॥ इति ।

दुर्मनुष्यैः=चाण्डालादिभिः । अदुषितः=स्पर्शनग्रहणाभ्यां न दुषितः ।

अग्नेर्दृषलभुकस्य ग्रहणं नास्त्यनापदि ।

इवपाकवृषलौ भोक्तुं ब्राह्मणार्गिनं न चाहतः ॥

चाण्डालाग्नेरमेध्याग्नेः सुतकाग्नेश्च कर्हिचित् ।

पतिताग्नेश्चिताग्नेश्च न शिष्टैर्ग्रहणं स्मृतम् ॥

बृहस्पतिः ।

पादौ शुची ब्राह्मणानामजाश्वानां मुखं शुचि ।

गवां पृष्ठानि मेध्यानि सर्वगात्राणि योषिताम् ॥

पादौ शुची इत्यनेनानुपहतब्राह्मणचरणस्पृष्टं वस्तु शुद्धमिति गम्बते ।

अत एव ब्राह्मणव्यतिरिक्तचरणस्पर्शो दोषः प्रतीयते इति निर्णयामृते ।

अश्वा=वडवाः । अश्वस्तु सर्वत एव मेध्यः प्रागुक्तः ।

थाज्ञवल्क्यः ।

न स्त्री दुष्यति जारेण नाग्निर्दहनकर्मणा ।

नापो मूत्रपुरीषाभ्यां न द्विजो वेदकर्मणा ॥

न स्त्री इत्यादेरर्थाऽग्ने वाक्यः । नाप इति । अत्र कूपव्यतिरिक्तजला-

शयस्थिता आपो प्राह्याः । वेदकर्मणा=प्रतिग्रहेण ।

मनुः ।

ऊर्ध्वं नामेर्यानि खानि तानि मेध्यानि सर्वशः ।

यान्यधस्तान्यमेध्यानि देहावचैव मलाद्व्युताः ॥

खानि=छिद्राणि नाभेरूर्ध्वं यानि नासाकर्णादीनि तानि मेघ्यानि स्पृ-
श्यानि नाभेरधस्तात्तु यानि पादादीनि तान्यमेघ्यानि=अस्पृश्यानि देहा-
स्पृश्याः=वक्ष्यमाणा वशाद्यो द्वादश देहमला अमेघ्या अस्पृश्या इत्यर्थः।
यमः ।

दिवा सूर्याशुभिस्तप्तं रात्रौ नक्षत्रमारुतैः ।
संध्योरप्युभाभ्यां च पवित्रं सर्वदा जलम् ॥

व्यासः ।

अच्छिन्नाग्रं च यद्वस्त्रं मृदा प्रक्षालितं च यत् ।
अहतं अनुरक्तं च तत्पवित्रमिति स्थितिः ॥

शङ्कालिखितौ ।

आकरद्रव्याणि प्रोक्षितानि शुचीनि ।

मनुः ।

प्राणि देवाः पवित्राणि ब्राह्मणानामकल्पयन् ।
अदृष्टमद्भिर्निर्णिकं यच्च वाचा प्रशस्यते ॥

ब्राह्मणानामिति चातुर्वर्ण्योपलक्षणम् । अदृष्टम्=केनापि प्रमाणेनाज्ञातो-
पघातम् । उपघातशङ्कास्पदं तु अद्भिः प्रक्षालितं शुचि ।

तथा ।

हारीतः ।

यद्यन्मीमांस्यं स्यात्तदद्भिः संस्पर्शाच्छुद्धं भवति । ब्राह्मणवाक्प्र-
शस्तमपि शङ्कितोपघातं शुचि ।

देवलः ।

शुचि पूतं स्वयंशुद्धं पवित्रं चेति केवलम् ।
मेघ्यं चतुर्विधं लोके प्रजानां मनुरब्रवीत् ॥
नवं वा निर्मलं वापि शुचीति द्रव्यमुच्यते ।
शुद्धं पवित्रं पूतं च शुद्धमित्यभिधीयते ॥
स्वयमेव हि यत् द्रव्यं केवलं धनतां गतम् ।
स्थावरं जङ्गमं वापि स्वयंशुद्धमिति स्मृतम् ॥
अन्यद्रव्यैरदुष्यं यत् स्वयमर्थाणि शोधयेत् ।
हृन्मयकव्येषु पूज्यं यत्तत्पवित्रमिति स्मृतम् ॥
अथ सर्वाणि धान्यानि द्रव्याण्याभरणानि च ।
अवर्ज्यभक्ष्यजातानि शुचीन्येतानि केवलम् ॥
वर्जिते निर्मले द्रव्ये शुचिसंज्ञा प्रवर्त्तते ।
तस्माच्छुद्धं च कर्मण्यं शुचीत्याहुर्विजातयः ॥
निर्मलं संस्कृतं द्रव्यं क्रियाई पूतमुच्यते ।

वसतिश्चमसो यानं वाहनं साधनानि च ॥
 क्षुरो नौरासनं चेति स्वयंशुद्धमिति स्मृतम् ।
 शिशवश्च स्वयंशुद्धा योषितश्चानृतौ तथा ॥
 ब्रह्महत्या हि नारीणामृतुकालेन संस्पृशेत् ।
 आकराश्च स्वयंशुद्धा विदुषामिति निर्णयः ।
 क्रीतं च व्यवहारिभ्यः पष्यं शुद्धमिति स्मृतम् ।
 अदुष्टं वाक्प्रशस्तं च स्वयं शुद्धं च केवलम् ।
 शीण्येतानि विशुद्धानि भगवान् मनुरब्रवीत् ।

यमः ।

मेध्या रहोगता नारी स्त्रीमुखेषु च वाहणी ।
 स्पर्शनेन न दुष्यन्ति घातो गन्धरसाः स्त्रियः ॥
 स्त्रीणां मुखरसश्चैव गन्धो निःशवास एव च ॥

बृहस्पतिः ।

पादौ शुचीं ब्राह्मणानां अजाश्वानां मुखं शुचिं ।
 गवां पृष्ठानि मेध्यानि सर्वगात्राणि योषिताम् ॥
 रोमोज्जेदे शशी भुङ्क्ते गन्धर्वः कुचदर्शने ।
 अनलस्तु रजोयोगे कन्यां भुङ्क्ते च नान्यथा ॥
 बलात्कारोपभुक्ता वा चौरहस्तगतापि वा ।
 स्वयं विप्रतिपन्ना वा अथवा विप्रमादिता ॥
 अन्यतो दूषितापि स्त्री न परिस्थागमर्हति ।
 सर्वेषां निष्कृतिः प्रोक्ता नारीणां तु विशेषतः ।

एतच्च मानसविषयमेव । "न स्त्री दुष्यति जारेण" इतिवाक्यं च
 तथा । निष्कृतिः=प्रायश्चित्तम् । प्रायश्चित्तं दर्शयति ।

स्त्रियः पवित्रमतुलं नैता दुष्यन्ति कर्हिचित् ।
 मासि मासि रजस्तासां दुष्कृतान्यपकर्षति ॥
 सोमः शौचं ददौ तासां गन्धर्वाश्च शुभां गिरम् ।
 पावकः सर्वमेधयत्वं मेध्या वै योषितो ह्यतः ॥

याज्ञवल्क्यः ।

व्यभिचारादृत्तौ शुद्धिर्गर्भे त्यागो विधीयते ।
 भर्तृगर्भवधे तासां तथा महति पातके ॥

स्त्रीणामृतौ प्रवृत्ते सति पूर्वकृताद् व्यभिचाराच्छुद्धिः । व्यभिचारेण
 यदि गर्भो भवति तदा तस्यास्त्यागः । भर्तृवधे गर्भवधे महापातके च
 तस्यास्त्यागः ।

तथा ।

स्वच्छन्दगा हि या नारी तस्यास्त्यागो विधीयते ।

न चैव स्त्रीवधं कुर्यान्न चैवाङ्गविकर्त्तनम् ।

वशिष्ठः

चतस्रस्तु परित्याज्याः शिष्यगा गुरुगा च या ।

पतिघ्नी च विशेषेण जुङ्गितोपगता च या ॥

जुङ्गितो=निन्दितः शूद्रादिः ।

त्रीण्याहुः पातकान्यासां स्त्रीणां धर्मविदो जनाः ।

भर्तृवधो ब्रह्महत्या स्वस्य गर्भस्य पातनम् ॥

हारीतः—

गर्भघ्नोमधोवर्णगां शिष्यसुतगामिनीं पापव्यसनासक्तां धनधान्य-
क्षयङ्करीं वर्जयेच्च व्यभिचारिणीम् ।

अधोवर्णः=अपकृष्टवर्णः शूद्रादिः ।

शङ्कलिखितौ ।

एकव्रतस्कन्धभावात् परोपहतत्वाच्च दुष्टाः कुलसङ्करकारिण्यो
भवन्ति ।

एकव्रतेति=एकव्रतं पतिव्रतं, ततः स्त्रालितत्वादित्यर्थः ।

यमः ।

स्वच्छन्दव्यभिचारिण्यां विषस्वान् त्यागमब्रवीत् ।

न बन्धनं न वैरूप्यं वधं स्त्रीणां विवर्जयेत् ॥

नारदोऽपि ।

स्त्रीधनभ्रष्टसर्वस्वां गर्भविस्रंसिनीं तथा ।

भर्तुश्च धनमिच्छन्तीं स्त्रियं निर्वासयेद् गृहात् ॥

स्त्रीधनेति=स्त्रीधनव्याजेन स्वामिसर्वस्वनाशिनीमित्यर्थः ।

अत्र “व्यभिचारादौ शुद्धि”रित्यादिवचनात् याज्ञवल्क्यादिवा-
क्याच्च स्त्रीणां मदमोहबलात्कारादिप्रमादजातव्यभिचारे आर्त्तवेण
शुद्धिः । कामकृते व्यभिचारे प्रायश्चित्तेन शुद्धिः । गुरुशिष्यसुतपति-
ततीचगमनेऽन्यतो गर्भसंभवे गर्भपातभर्तृवधब्रह्महत्यादिमहापातके च
परित्याग इति व्यवस्था ।

यत्तु बलात्कारादिव्यभिचारेऽपि त्रिरात्रादि प्रायश्चित्तं स्मर्यते ।
तदसञ्जातरजस्काया निवृत्तरजस्कायाश्च द्रष्टव्यमिति । मानसव्यभिचा-
रविषयमित्यन्ये ।

अथ तैजसादिद्रव्यशुद्धिः ।

तत्र मनुः ।

तैजसानां मर्णानां च सर्वस्याश्ममयस्य च ।

भस्मनाद्भिर्मुदा चैव शुद्धिरुक्ता मनीषिभिः ॥

निर्लेपं काञ्चनं भाण्डमद्भिरेव विशुद्ध्यति ।
 अञ्जमश्ममयं चैव राजतं चानुपस्कृतम् ॥
 अग्नेश्चापां च संयोगात् हेमं रूप्यं च निर्बभौ ।
 तस्मात्तयोः स्वयोन्यैव निर्णेको गुणवत्तरः ॥
 ताम्रायःकांस्यरैत्यानां त्रपुणः सीसकस्य च ।
 शौचं यथार्हं कर्त्तव्यं क्षाराम्लोदकवारिभिः ॥

तेजसानां=सुवर्णादीनाम् । मणीनाम्=इन्द्रनीलादीनाम् । अश्ममयं=पा-
 षाणमयम् । अत्र मृद्गस्मनोर्लेपापकर्षरूपकार्यं तुल्यफलजनकत्वादि-
 कल्पः, जलेन तु समुच्चय एव व्यापारभेदात् । उच्छिष्टाज्यादिलिप्तवि-
 षयमिदम् “निर्लेपं” स्थित्यादिना निर्लेपे केवलजलेनैव शुद्धिकथ-
 नात् । तथा शुद्धोच्छिष्टोत्तरविषयमपि “चतुर्थेन तु यद् भुक्त”मित्या-
 दिशङ्खचनेन तत्र शुद्ध्यन्तरस्य वाच्यत्वात् । निर्लेप=उच्छिष्टादिलेपशु-
 द्ध्यम् । अञ्जं=शङ्खशुक्त्वादि । अनुपस्कृतं=उपस्कृतं विकृतं तद्भिन्नं रेखादिरूप-
 विकारशून्यं, रेखादिसाहित्ये त्वाधिकमलसम्भवाश्लेषम् । निर्बभौ=उत्पन्ने ।
 यतो हेमरूप्ये अग्निजलयोगादुत्पन्ने अतस्तयोः स्वयोन्या स्वकारणेनाग्नि-
 जललक्षणैव निर्णेकः=शोधनं प्रशस्ततरमित्यर्थः । हेतुमन्निगदो विधेय-
 स्तुत्यर्थः । अमेध्याद्युपहतविषयमेतत् । अयो=लोहमयम् । रीतिः=पि-
 त्तलम्, तद्विकारो रैत्यम् । त्रपुणः=रङ्गस्य । क्षारो=भस्म । अम्लोदकम्=जम्बी-
 रादिरसः । वारि=जलम् । यथार्हम्=यस्य यदर्हति तेन तस्य शौचं का-
 र्यम् । तदाह—

बृहस्पतिः ।

अम्भसा हेमरूप्यायाः (१) कांस्यं शुद्ध्यति भस्मना ।

अम्लैस्ताम्रं च रैत्यं च पुनः पाकेन मृण्मयम् ॥ इति ।

अम्भसः सर्वत्रान्वयो मलापकर्ष आवश्यकत्वादिति कुल्लुकभट्टः ।

अत्र ताम्रादीनामम्लोदकादिनैव शुद्धिरिति न नियमः ।

मलसंयोगजं तज्जं यस्य येनोपहन्यते ।

तस्य तच्छोधनं प्रोक्तं सामान्यं द्रव्यशुद्धिकृत् ॥

इति मन्वादिभिः सामान्यत एव वक्तव्यत्वात् । तथा च ताम्रादेरुच्छि-
 ष्टादिलेपस्यान्येनोपगमसम्भवे नियमेनाम्लादि नोपादेयम् । अत एव
 “क्षाराम्लोदकवारिभिः”रिति शौचस्य परां काष्ठां बोधयितुमिति
 मितक्षरा ।

याङ्गवत्कथः ।

त्रपुसीसकताम्राणां क्षाराभ्रलोदकवारिभिः ।

भस्माद्भिः कांस्यलोहानां शुद्धिः प्लावो द्रवस्य तु ॥

अमेध्याक्तस्य मृत्तोयैः शुद्धिर्गन्धापकर्षणात् ।

त्रिपित्यादिगतार्थः, यावच्छोध्यद्रव्यस्य तैजसपात्रवस्त्रादेः पुरी-
षादियुक्तस्य मृत्तोयैर्गन्धलेपाद्यपनयनेनैव शुद्धिः । मृत्तोयैरिति गन्ध-
लेपापकर्षहेतूपलक्षणम् ।

ब्राह्मे ।

सुवर्णरूप्यशङ्खाश्मशुक्तिरत्नमयानि च ।

कांस्यायस्ताम्ररैत्यानि त्रपुसीसमयानि च ॥

निर्लेपानि विशुद्ध्यन्ति केवलेन जलेन तु ।

शूद्रेच्छिष्टानि शुद्ध्यन्ति त्रिधा क्षाराभ्रवारिभिः ॥

सूतिकाश्वविण्मूत्ररजस्वलहतानि च ।

प्रक्षेप्तव्यानि तान्यग्नौ यच्च यावत्सहेदपि ॥

रत्नमयानि=स्फटिकादिघटितानि । रैत्यानि=पित्तलघटितानि । त्रपुस्यं=
रङ्गघटितम् । शूद्रेच्छिष्टानि=शूद्रेच्छिष्टस्पृष्टानि । शूद्रेण यत्र भुज्यते
तद्भाजनशुद्धेः शङ्खेनाग्रे वक्तव्यत्वात् । सूतिकारजस्वलोपहतत्वं भा-
जनस्य भाजनयोगेनैव तच्छङ्खवाक्ये स्फुटीभविष्यति । प्रक्षेप्तव्यानीति ।
प्रक्षालनोत्तरं यद्भाजनं यावत्समयपर्यन्तमग्निं सहेत तावदग्नौ संयो-
जयेत् ।

शङ्खः ।

उष्णोदकेन ताम्रस्य सीसस्य त्रपुणस्तथा ।

क्षारेण शुद्धिं कांस्यस्य लोहस्य च विनिर्दिशेत् ॥

इदमप्युच्छिष्टादिलेपयुक्तविषयम् ।

पैठिनधिः ।

त्रपुसीसकानां गोमयतुषैः । तथोच्छिष्टस्नेहसंसृष्टे क्षारोदकाभ्या
मञ्जकस्य च । अञ्जकस्य=शङ्खशुत्त्यादेः ।

बौधायनः ।

तैजसानां तु पात्राणामुच्छिष्टोपहतानां त्रिसप्तकत्वः परिमार्जनम् ।
परिमार्जनद्रव्याणि मृद्गोशकृद्भस्मानि मूत्रपुरीषलोहितरेतःप्रभृत्युप-
हतानां पुनःकरणं गोमूत्रं वा सप्तरात्रं परिस्थापनं महानद्यां वा । एव-
मश्ममयादीनां चालाबुबिल्ववैदलानां गोवालैः परिमार्जनम् । नलवेणु-
कुशश्यूतानां गोमयेनाद्भिः प्रक्षालनम् ।

त्रिःसप्तकृत्वः=एकविंशतिवारम् । वैदलानां=वेणुदलादिनिर्मितानाम् ।
पुनःकरणम्=पुनर्घटनम् । इदं चिरकालं व्याप्य वारं वारं मूत्रादिभिरुप-
घाते, स्वल्पोपघाते गोमूत्रे महानद्यां वा सप्तरात्रं स्थापनम् । अनेकवारं
मूत्राद्युपघाते त्रिधा क्षारोदकेनाम्लोदकेन वा यावच्छक्त्यग्निप्रक्षेपो
ब्रह्मपुराणवचनविषयः ।

शातातपः ।

गवाघ्रातेषु कांस्येषु शूद्रोच्छिष्टेषु वा पुनः ।

दशभिर्भस्मभिः शुद्धिः श्वकाकोपहतेषु च ॥

अङ्गिराः ।

गण्डूषं पादशौचं च यः कुर्यात् कांस्यभाजने ।

भूमौ निक्षिप्य षणमासान् पुनराकरमादिशेत् ॥

आकरमादिशेत्=अग्नौ दहेत् । इदं गण्डूषादिभिरसकृदुपहते । यत्वाह-
राजधर्मम् ।

यच्च लेपहतं कांस्यं गवाघ्रातमथापि वा ।

गण्डूषोच्छिष्टमपि च विशुद्धेहशभिस्तु तत् ॥

दशभिर्दिनैरिति शेषः ।

न कांस्ये धावयेत्पादौ यत्र स्यादपि भोजनम् ।

यत्र पात्रान्तरे भोजनं तत्रापि पादौ न धावयेदित्यन्वयः । तत्रापि
पादधावने तु कांस्यवदेव शुद्धिः ।

बौधायनः ।

भिन्नकांस्ये तु योऽश्नीयान्नद्यां स्नात्वा जपेद् द्विजः ।

गायत्र्यष्टसहस्रं तु एकभक्तस्ततः शुचिः ॥

अष्टसहस्रम्=अष्टोत्तरसहस्रम् । अन्यथा बहुवचनापत्तेः ।

देवलः ।

ताम्ररजतसुवर्णाश्मस्फटिकानां भिन्नमभिन्नमिति, न दुष्टमित्यर्थः ।
पराक्षरे ।

आयस्त्रेप्यायसानां च सीसस्याग्नौ विशोधनम् ।

अयोमयेषु घर्षणसाधनेऽप्यायसानां घर्षणेन शुद्धिः । सीसस्य त्व-
ग्नौ प्रविलापनम् । इदमत्यन्तोपहतविषयम् ।

मार्कण्डेयपुराणम् ।

गात्राणां च मनुष्याणामम्बुना शौचमिष्यते ।

तथायसानां तोयेन भस्मसंघर्षणेन च ॥

तोयेनेत्यल्पोपहतविषयम् । तत्रैव

दन्तमस्थि तथा शूङ्गं रूप्यं सौवर्णभाजनम् ।

मणिपात्राणि शङ्खश्चेत्येतान्प्रक्षालयेज्जलैः ॥

पाषाणे तु पुनर्घर्षः शुद्धिरेषामुदाहृता ।

अस्थिशब्देन गजास्थ्यादिभवं करण्डकादि ॥

शृङ्गशब्दान्महिषशृङ्गनिर्मितं तदेव, मणिपात्राणि प्रवालस्फटिकादीनि पाषाणपात्रस्य तु प्रक्षालनं पाषाणाभ्यन्तरघर्षणं चेत्युभयं बोध्यम् ।

जलैः प्रक्षालनं निर्लेपविषयम् ।

विष्णुः ।

शारीरैर्मलैः सुराभिर्वा यदुपहतं सर्वं लोहभाण्डमग्नौ प्रतप्तं शुभ्रेत ।
मणिमयमद्वयमयमज्जमयं सप्तरात्रं महीखननेन, शृङ्गदन्तास्थिमयं च
तक्षणैः दारवं मृण्मयं च जह्यात् । लौहपदं-सुवर्णाद्यष्टरूपरम् । “सर्वं
च तैजसं लोहम्” इत्यमरकोषात् ।

शङ्खः ।

सूतिकोच्छिष्टभाण्डस्य सुरामद्यहतस्य च ।

त्रिःसप्तमार्जनैः शुद्धिर्न तु कांस्यस्य भाजनम् ॥

भाण्डस्य सुवर्णादिभाजनस्य । सुरा=गौडी पैठी माञ्ची त्रिधा,
तद्द्रव्यतिरिक्तं पनसादिसम्भवं मयं ताभ्यामुपहतस्य ।

दशः ।

ब्रह्मक्षत्रविशां चैव सकृत्सन्मार्जयेच्छुचिः ।

चतुर्थेन तु यद् भुक्तं चतुर्भिरथ मार्जितम् ॥

अग्नौ निक्षिप्य गृह्णीयाद् हस्तौ प्रक्षाल्य यत्नतः ।

गोशृङ्गेन तु संस्पृष्टं तत्पात्रं शुचितामियात् ॥

यत्र ब्रह्मक्षत्रविशां भोजनं वृत्तं तत्सकृत्सन्मार्जनाच्छुचिः । चतुर्थेन=शृङ्गेण
तु ब्राह्मणादीनां यद्भाजने भुक्तं तच्चतुर्वारमार्जनादिभिः शुभ्रतीत्यर्थः ।

तदेवमत्र व्यवस्था । सुवर्ण-रूप्य शङ्खास्म-शुक्ति रत्न कांस्यपित्तल-रङ्ग-
सीसकमयानां भाजनानां निर्लेपानां केवलजलेन शुद्धिः । उच्छिष्टादि-
लेपयुक्तानां क्षारोदकाम्लोदकाभ्यां यथायोग्यं शुद्धिः, चिरकालं
शुद्धोच्छिष्टोपहतानां वारत्रयं क्षारोदकादिक्षालनोत्तरं वह्नौ यावत्सहनं
भिक्षेपाच्छुद्धिः । एकवारं श्वकाकशुद्धोच्छिष्टदूषितानां गवाघ्रातानां
वा कांस्यानां दशवारं क्षारोदकमार्जनाच्छुद्धिः । अनेकवारं श्वकाकशु-
द्धोच्छिष्टदूषितानामेकविंशतिवारं क्षारोदकमार्जनाच्छुद्धिः । त्रैवर्णिक-
सम्बन्धिभाजने यस्मिन् शृङ्गेण भुक्तं तच्चतुर्भिः क्षारैर्मार्जनोत्तरमग्नौ
निक्षिप्तं प्रक्षालितहस्ताभ्यां गृहीतं शुभ्रति । सूतिकोच्छिष्टमद्यसुराभिः
सकृदुपहतकांस्यभाजनमग्नौ प्रतापनात् शुभ्रति । असकृदुपहतं पुनर्घे

टनेन शुद्ध्यति । वारं वारं गण्डूषपादशौचोपहतं कांस्यभार्जनं षणमासा-
भिस्त्रननोत्तरं बहौ प्रतापनाच्छुद्ध्यति । सकृदुपहतं तु दशभिर्दिनैः शुद्ध्य-
ति । मूत्रपुरीषरेतःप्रभृतिभिः शारीरैर्मलैरल्पकालमुपहतानि तैजस-
पात्राणि सप्तरात्रं गोमूत्रं महानद्यां वा स्थापनाच्छुद्ध्यन्ति, अनेकवारं
मूत्राद्युपहतानि शवसूतिकारजस्वलोपहतानि च वारत्रयं क्षाराम्लोद-
कप्रक्षालनोत्तरं यावत्सहनमग्नौ प्रतापनाच्छुद्ध्यति । चिरकालं व्याप्य
वारं वारं मूत्रादिभिः उपहतानि पुनर्घटनेन शुद्ध्यन्ति ।

देवलः ।

लोहानां दहनाच्छुद्धिर्मस्मना गोमयेन वा ।

दहनाव स्त्रननाद्वापि शैलानामम्भसापि वा ॥

काष्ठानां तक्षणाच्छुद्धिर्मृद्रोमयजलैरपि ।

मृण्मयानां तु पात्राणां दहनाच्छुद्धिरित्यते ॥

अत्र दहनादित्यन्तोपघातविषयम् । अल्पोपघाते तु भस्मना गो-
मयेन वा । शैलं=शिलाभाजनम् । तत्रात्यन्तोपघाते दहनेन स्त्रननेन वा अल्पो
पघाते जलेन, काष्ठभाजनानां सलेपोपघाते तक्षणात् अन्यथा मृद्रोमयज-
लेन मृण्मयानामन्यन्तानुपहतानां पुनः पाकः । अत्यन्तोपहतानां मृण्म-
यानां दारवाणां च त्याग इति व्यवस्था । तथा च—

विष्णुः ।

दारवं मृण्मयं च जह्यात् । अत्रात्यन्तोपघातमिति प्रकृतम् ।

काश्यपः ।

सिकताभिर्दन्तशृङ्गशङ्खशुकीनाम् ।

सिकताभिः=जलयुक्तवालुकाभिः । अत्यन्तोपघातविषयमिदम् । केवल-
जलेन शुद्धिरित्यनुवृत्तौ ।

हारीतः ।

अग्निः काञ्चनराजतानां तद्गुणवर्णयोगात् । स्नेहवैवर्ण्योपहतानां
यवगोधूमकलायमाषगोमयचूर्णैर्मार्जनं, रोचनाभिः प्रक्षालनं अम्ललव-
णाभ्यां ताम्राणां भस्मनां कांस्यानां श्याणकर्षणैः । कार्दमायसानां सिक-
तावघातघर्षणैः शैलानां शैलावघर्षणमार्जनैर्मणिमयानां निर्लेकनैर्दा-
रुमयानां पुनः पाकेन मृण्मयानां, गोमूत्रगोमयषिल्वेवैदलातां गोवा-
लरज्ज्वा सोदकया फलपात्राणां मार्जनम् कमण्डलूनां यतिपात्राणां
क्षारोदकाभ्यां कार्पासश्याणमृण्मयानां पुत्रजीवारिष्टकैः क्षौमदुकूलानां,
पुत्रजीवोदशिवद्भिश्चीनानां, ध्रीफलश्चेतसर्षपैः कौशेयानां उदशिवद्रत्नी-
कमूदासर्षपैरुर्णानां स्नेहसक्तकुलमाषोद्वर्जनैर्गुरुणाम् ।

अयमर्थः । तद्गुणवर्णयोगात् तेषां गुणभूतो योवर्णस्तद्योगात् तेन
 निर्लेपत्वमभिप्रेतं तेन निर्लेपानां काञ्चनादीनामदभिः केवलाभिः
 शुद्धिः । शाणं लोहनिघर्षणं प्रसिद्धम् । सिकतावघातघर्षणैः=वालुकासंयोगेन
 मर्दनैः । फलपात्रं नारिकेलदिमयम् । चीनः=चीनदेशजः पट्टवस्त्रविशेषः ।
 पुत्रञ्जीवः=पितंजिया । अरिष्टः=हरिठ इति रुद्रधरः । उदरिवत्=तक्रम् ।
 कुल्माषः=बोडा इति प्रसिद्ध इति रत्नाकरः । अर्द्धस्विन्नमाष इति कल्पतरुः ।
 अत्र पुत्रञ्जीवादिभिश्चूर्णितैः शोधनं योग्यत्वात् , गुरुणामिति ऊर्णाम-
 यानामुपहतानां कम्बलानामित्यर्थः ।

मनुः ।

मार्जनं यज्ञपात्राणां पाणिना यज्ञकर्मणि ।
 चमसानां ग्रहाणां च शुद्धिः प्रक्षालनन तु ॥
 चरुणां सूक्ष्मवादीनामग्निरेव विधीयते ।
 चेलवच्चर्मणां शुद्धिः वैदलानां तथैव च ॥
 शाकमूलफलानां च धान्यवच्छुद्धिरिष्यते ।
 कौशेयाविकयोरुषैः कुतपानामरिष्टकैः ॥
 श्लैफलैरंशुपट्टानां क्षौमानां गौरसर्षपैः ।
 श्लौमवच्छुद्धिशुद्धानामस्थिदन्तमयस्य च ॥
 शुद्धिर्विजानता कार्या गोमन्त्रेणोदकेन च ।
 प्रोक्षणात् तृणकाष्ठानि पलालं च विशुद्ध्यति ।
 मार्जनीयाञ्जनैर्षश्म पुनः पाकेन मृणमयम् ॥

चमसानां ग्रहणमन्थेषां च यज्ञपात्राणां पूर्वं पाणिना मार्जनं कार्यम् ।
 पश्चात्क्षालनेन यज्ञार्थं शुद्धिः, स्नेहाक्तानां चहस्तुगादीनां उष्णोद-
 केन शुद्धिः । निःस्नेहानां त्वमीषां यज्ञपात्रत्वाज्जलेनैव शुद्धिः ।

एवं स्पृश्यसूर्पादीनामपि । बहूनां धान्यानां वाससां च चाण्डाल-
 स्पर्शाद्युपघाते जलेन प्रोक्षणाच्छुद्धिः ।

बहुत्वं च पुरुषहार्याधिकत्वमिति कलिकाकुल्लूकभट्टः तद्वपा-
 नामग्निः प्रक्षालनाच्छुद्धिः । स्पृश्यपशुचर्मणां वंशादिदलनिर्मितानां
 च वस्त्रवच्छुद्धिः । शाकादेर्धान्यवच्छुद्धिः । कौशेयस्य कृमिकोशोद्भवस्य ।
 आविकस्य=आविलोमभवकम्बलादेः । ऊषैः क्षारमृद्भिः मध्यदेशे रह
 इति प्रसिद्धाभिः । कुतुपानां नेपालकम्बलानां अरिष्टकैश्चूर्णितैः ।
 अंशुपट्टानां=पट्टशाटकानां बिल्वफलैः । क्षमाऽतसी तद्वलकलभवानां वस्त्राणां
 पिष्टश्वेतसर्षपैः प्रक्षालनाच्छुद्धिः । शङ्खस्पृश्यपशुशुद्धिभवस्यास्थिदन्त-
 भवस्य च श्लौमवत्-पिष्टश्वेतसर्षपकल्हेन शुद्धिः । तृणादिकं चाण्डा-

लाविस्पर्शे प्रोक्षणाच्छुचि, तृणादिसाहचर्यादिदमिन्धनादिविषय
मपि । वारवाणां च तक्षणमिति तु दारुमयस्थूलपात्रविषयम् । गृह
मुदक्यादिसंपर्कदूषितं मार्जनगोमयलेपाभ्यां मृण्मयभाण्डोच्छिष्टाति
स्पृष्टं पुनः पाकेन शुद्ध्यति ।

वाङ्मन्त्रयः ।

सोषंरुदकगोमूत्रैः शुद्ध्यत्याविककौशिकम् ।

सश्रीफलैरंशुपट्टं सारिष्टैः कुतपं तथा ।

सगौरसर्षपैः क्षौमं पुनःपाकेन मृण्मयम् ।

सोषैरित्यादिचतुष्टयस्य उदकगोमूत्रैरिति विशेष्यम् ॥

अत्र बहुवचनं पश्चादप्युदकप्राप्त्यर्थमिति मितक्षरा ।

अत्रैषां मलवत्त्वे तत्तद्द्रव्यभेदेन मलापकर्षकभेदात्तत्तत्प्रयुक्त
शुद्धिरुक्ता । मलाभावे तु केवलेन जलेन शुद्धिः । तथा च-

देवलः ।

तावन्तं मलिनं पूर्वमद्भिः क्षारैश्च शोधयेत् ।

अंशुभिः शोषयित्वा वा वायुना वा समाहरेत् ॥

ऊर्णापट्टांशुकक्षौमदुकूलाविकचर्मणाम् ।

अल्पाशौचे भवेच्छुद्धिः शोषणप्रोक्षणादिभिः ॥

तान्येषामेभ्यल्लिप्तानि निर्णिज्याद्गौरसर्षपैः ।

धान्यकलकैः पर्णकलकै रसैश्च फलवल्कलेः ॥

तुलिकाद्युपधानानि पुष्परक्ताम्बराणि च ।

शोषयित्वातपे किञ्चित् करैरुन्मार्जयेन्मुहुः ।

पश्चाच्च वारिणा प्रोक्ष्य शुर्चात्येवमुदाहरेत् ।

तान्यप्यतिमलिष्टानि यथावत् परिशोधयेत् ॥

तल्लं=शाल्मलीफलाविभवं तन्निर्मिता शय्या तुलिका, आदिशब्दा
दासनादिसंग्रहः । उपधानं उच्छीर्षकम् । पुष्परक्तानि=कुसुम्भकुङ्कुमादिर
क्तानि, पुष्पग्रहणामन्थस्यापि हरिद्रादिरक्तस्य क्षालानासहस्य प्राप्त्यर्थं
न माञ्जिष्ठादेः, तस्य क्षालनसहत्वात् ।

शङ्खेनाप्युक्तम् ।

रागद्रव्याणि प्रोक्षितानि शुचीनीति ।

शातातपः ।

कुसुम्भकुङ्कुमै रक्तास्तथा लाक्षारसेन च ।

प्रक्षालनेन शुद्ध्यन्ति चाण्डालस्पर्शने तथा ॥

शुद्धिरित्यनुवृत्तौ विष्णुः ।

यन्नकर्मृगलोमिनां वा ।

उष्णताः ।

कौशेयानां गौरसर्षपकल्केन मृद्धिश्रान्येषां वाससाम् ।

अङ्गिराः ।

शौचं सहस्ररोमाणां वाय्वग्न्यकैन्दुरहिभिः ।

रेतःस्पृष्टं शवस्पृष्टमाविकं नैव दुष्यति ॥

शयनासनयानानि रोमबद्धानि यानि तु ।

वस्त्राण्येतानि सर्वाणि संहतानि प्रचक्षते ॥

सहस्ररोमाणाम् ऊर्णादिरोमनिर्मितानाम् । शयनादीनि रोमबद्धानि कम्बलादीनि च संहतानि, तान्यनुपघाते वातादिभिः शुद्ध्यन्ति । अत्र संहतत्वं मिलितत्वं तच्च धान्यानामपि । तथाच—

याज्ञवल्क्यः ।

प्रोक्षणं संहतानां च बहूनां धान्यवाससाम् ।

धान्यवासोग्रहणमनुक्तशुद्धीनां द्रव्याणामुपलक्षणम् । तथाचोक्तम् । शुद्धानां धान्यवासःप्रभृतीनां बहूनां राशिकृतानामुपघाते प्रोक्षणेनैव शुद्धिः । अत्र बहुत्वं पुरुषभारहाट्याधिकत्वम् । मिताक्षरायां तु बहुत्वं स्पृष्टापेक्षया, तथा च यत्र धान्येषु वस्त्रादिषु वा राशिकृतेष्वल्पानि चाण्डालादिभिः स्पृष्टानि बहून्यस्पृष्टानि तत्र स्पृष्टानां यथोक्तैव शुद्धिरन्येषां प्रोक्षणम् । तथा च—

स्मृत्यन्तरे ।

वस्त्रधान्यादिराशीनामेकदेशस्य दूषणे ।

तावन्मात्रं समुद्धृत्य शेषं प्रोक्षणमर्हति ॥

यत्र तु स्पृष्टानां बहुत्वमस्पृष्टानामल्पत्वं तत्र सर्वेषामेव क्षालनम् ।

यदाह—

मनुः ।

अङ्गिस्तु प्रोक्षणं शौचं बहूनां धान्यवाससाम् ।

प्रक्षालनेन स्वल्पानामङ्गिः शौचं विधीयते ॥

स्पृष्टानामस्पृष्टानां च समत्वे प्रोक्षणमेव, बहूनां प्रोक्षणविधानेनाल्पानां प्रक्षालने सिद्धे पुनरल्पानां क्षालनवचनस्य समेषु क्षालननिवृत्त्यर्थत्वात् । इयत्स्पृष्टमित्यदस्पृष्टमित्यविवेके तु क्षालनमेव । पाक्षिकस्यापि दोषस्य परिहर्त्तव्यत्वादेत्युक्तम् । अन्ये तु मनुवाक्येऽपि बहुत्वं पुरुषभारहाट्याधिकत्वम् । तथा चानेकपुरुषोद्धार्याणां धान्यवासःप्रभृतीनां स्पृष्टानामस्पृष्टानां च प्रोक्षणमेवेति बहवः । तथा च बोधायनः ।

चाण्डालादिस्पृष्टानेकपुरुषोद्धार्याणां प्रोक्षणं, सूत्रादिसंपर्के तन्मा-

प्रापहारः, असृक्प्यादिद्रव्यसंयोगे निस्तुर्षाकरणम् ।

विष्णुः ।

अल्पधान्यस्य तन्मात्रमुत्सृज्य शेषस्य कण्डनक्षालने कुर्यात् । चाण्डालादिस्पर्शे प्रोक्षणं बहूनां धान्यादीनां शुद्धिः । मूत्रादि(स्पर्श)-
स्पृष्टभागस्य स्वरूपस्य दूरीकरणे शेषस्य कण्डनादिना शुद्धिः । शय्यादेरप्येकदेशस्य चाण्डालादिस्पर्शे प्रोक्षणम् । मूत्राद्युपघाते तदंशं
सस्यक् प्रक्षालयेतरांशस्य प्रोक्षणमिति व्यवस्था ।

मनुः ।

प्रोक्षणं संहतानां च दारवाणां च तक्षणम् ।

तक्षणमत्यन्तानुपघातविषयम् । अत्यन्तोपहतस्य तु त्याग एव,
विष्णुवाक्यात् ।

शङ्खलिखितौ ।

पुष्पमूलफलानां च विष्किरावधूतानां प्रोक्षणम् । अभ्युक्षणमित्येके ।
यानशय्यासनानां संहतवत् शौचम् । विष्किराः=कुक्कुटादयः ।

विष्णुः ।

अत्यन्तोपहतस्य यत्प्रक्षालितं सद् विरज्यते तच्छिन्धात् ।

बृहस्पतिः ।

वस्त्रवैदलचर्मादेः शुद्धिः प्रक्षालनं स्मृतम् ।

अतिदुष्टस्य तन्मात्रं त्यजेच्छित्वा तु शुद्धये ॥

यमः ।

कृष्णाजिनानां वालैश्च बालानां मुद्गिरम्भसा ।

गोमूत्रेणास्थिदन्तानां क्षौमाणां गौरसर्षपैः ॥

बालानां=चामराणामित्यर्थः ।

शङ्खः ।

सिद्धार्थकानां कल्केन दन्तशुद्धयस्य च ।

गोवालैः फलपात्राणामस्थनां स्याच्छुद्धवत्तथा ॥

फलपात्राणि नारिकेलादिभवानि । अस्थनां शङ्खादीनां शुद्धवत् ति-
लकल्केन, तेषां चयं शुद्धिरूपोपघाते । अत्यन्तोपघातेऽवलेखनं
वायुपुराणोक्तं शृङ्गाणामप्यत्यन्तोपघातेऽवलेखनस्य तत्रोक्तत्वात् ।

तथा ।

निर्यासानां गुडानां च लवणानां तम्रैश्च च ।

कुसुम्भकुसुमानां च ऊर्णाकार्पासयोस्तथा ॥

प्रोक्षणात्कथिता शुद्धिरित्योहि भगवान् यमः ।

वायुपुराणे ।

अरिष्टैश्च तथा बिल्वैरिडुदैश्चर्मणामपि ।
 वैदलानां च सर्वेषां चमवच्छौचमिष्यते ॥
 तथा चर्मास्थिदारुणां शृङ्गाणां चावलेखनम् ।
 मणिवज्रप्रवालानां मुक्ताशङ्खोपलस्य च ॥
 सिद्धार्थकानां कल्केन तिलकल्केन वा पुनः ।
 स्याच्छौचं सर्ववालानामाधिकानां च सर्वशः ॥
 तथा कार्पासिकानां च भस्मना समुदाहृतम् ।

सिद्धार्थकाः=सर्वपाः ।

विष्णुः ।

मृत्पर्णतृणकाष्ठानां श्वभिश्चाण्डालवाससैः ।
 स्पर्शने विहितं शौचं सौमसूर्याग्निमारुतैः ॥

बौधायनः ।

आसनं शयनं वानं नादः पन्थास्तृणानि च ।
 मारुताक्रेण शुच्यन्ति पक्ष्येष्टकचितानि च ॥
 आत्मशय्यासनं वस्त्रं जायापत्यं कमण्डलुः ।
 शुचीन्यात्मन एतानि सर्वेषामशुचीनि तु ॥

ब्राह्मे ।

प्रत्यहं क्षालयेद्वस्त्रं देवे पिडये च कर्मणि ।
 सर्वं विण्मूत्रशुकैस्तु दूषितं च मृदम्बुभिः ॥
 शोभ्यादौ शोधनीयं च गोमूत्रक्षारवारिभिः ।
 रज्जुवल्कलपात्राणां चमसानां च चर्मणाम् ॥
 कृत्वा शौचं ततः शुद्धिर्गोवालैर्वर्षणं पुनः ।
 कौशेयाविकयोर्द्वयं रजताकं जलं लघु ॥
 सुवर्णाकृतं तथा देयं क्षौमाणां चाथ वाससाम् ।

सचैलमित्यनुवृत्तौ ।

शङ्कलिखितौ ।

सर्वेषामापो मूदरिष्टकेङ्कुदतण्डुलसर्षपकल्कक्षणगोमूत्रगोमवादी-
 नि च शौचद्रव्याणि । उपहतानां प्रोक्षणमित्येके ।

कश्यपः ।

तृणकाष्ठरज्जुभूस्तृणक्षौमचीरचर्मवैदलपत्रवल्कलादीनां चेलव-
 च्छौचम् । अत्यन्तोपहतानां त्यागो विधीयते ।

हारीतः ।

पयसा दास्तानां, क्रीतानामवहनननिष्पन्नैः, व्रीहिष्वगोधूमानां घर्ष-

ण्डलनप्रेषणैः, शमीधान्यानां कण्डनविमर्शनक्षालनैः, फलीकृतानां घ-
र्षणप्रक्षालनपर्यग्निकरणैः, शाकमूलफलानां भूस्थानां ग्रहणे प्रक्षालनैः,
इक्षुकाण्डानां शमीधान्यवत्, यज्ञद्रव्यहविषां श्रपणमेव, स्नेहानां पुनः
पाकः, कृतलवणानां पुष्करादिभिः स्पृष्टानां भूस्थानां तृणकाष्ठानामा-
दित्यदर्शनाच्छौचम् ।

दान्तानां=दन्तनिर्मितानाम् । क्रीतानां=ऋयोपात्तानां तण्डुलादीना-
म् । अवहननं=कण्डनं=निस्पवनं=प्रस्फोटनम् । शमीधान्यानां कौशीधान्या
मुद्गादीनाम् । फलीकृतानां=निस्तुषीकृतानां तण्डुलादीनाम् । पर्यग्निकरणं=त-
दुपर्यग्निस्रावणम् ।

बौधायनः ।

असंस्कृतायां भूमौ न्यस्तानां प्रक्षालनं तृणानां परोक्षाहृताना-
मभ्युक्षणमेव क्षुद्रसमिधां महतां काष्ठानामुपघाते प्रक्षाल्यावशोषणम् ।
तथा व्रीहीणामुपघाते प्रक्षाल्यावशोषणम् । तण्डुलानामुपसंसर्ग एव ।
शुद्धिरित्यनुवृत्तौ-

विष्णुः ।

गुडादीनामिक्षुविकाराणां प्रभूतानां वास्वमिदानेन, सर्वलवणानां
च तथा, द्रव्यवत्कृतशौचानां देवतार्चानां भूयः प्रतिष्ठापनेन । असिद्धा-
र्थस्य यावन्मात्रमुपहतं तावन्मात्रं परित्यज्य शेषस्य कण्डनक्षालने
कुर्यात् ।

देवतार्चा=देवप्रतिमा । तस्या अस्पृश्यादिस्पृष्टायाः प्रकृतिद्रव्यस्य
ताम्रादेरर्थथोकं शौचं कृत्वा पुनः प्रतिष्ठापनेन शुद्धिः पूजार्हत्वमित्यर्थः ।
देवलः ।

सर्वद्रवाणां पक्वानां लवणस्य गुडस्य च ।

नान्यच्छौचं परित्यागादशुद्धानामिति स्थितिः ॥

तोषाभावेऽपरस्पर्शे भूमिसंवेगनेऽपि च ।

कुण्डिकायाः परित्यागो दहनं चापदि स्मृतम् ॥

कुण्डिका=कमण्डलुः । तस्याश्च तोयहीनाया अशुचिस्पृष्टाया अशु-
द्धभूमिधृतायाश्च परित्यागः । कुण्डिकान्तरालामे दग्ध्वा ग्राह्या । शुचि-
रित्यनुवृत्तौ-

सुमन्तुः ।

गोषालरज्ज्वा पुष्पफलानामन्यत्र शकुनोच्छिद्येभ्यस्तेषामदोषः ।

शक्लिकितौ ।

आकरस्थद्रव्याणि च प्रोक्षितानि शुचीन्याकरजातानां त्वव्यव-

हरणीयानां घृतेनाभिप्लावितानां शुद्धिनैवं स्नेहानां स्नेहवद्रसानां
मृद्धिरद्धिर्द्रवाणामुत्पवनं शुष्काणामुद्धृतदोषाणां संस्कारः परिप्ला-
वितानां दोषेणात्यन्तस्त्यागः ।

मनुः ।

यावन्नापैत्यमेध्याक्तो गन्धो लेपश्च तत्कृतः ।
तावन्मृद्गारि चादेयं सर्वासु द्रव्यशुद्धिषु ॥

बृहशातातपः ।

अशुचिः संस्पृशेद्यस्तु एक एव स दुष्यति ।
तं स्पृष्ट्वान्यो न दुष्येत सर्वद्रव्येष्वयं विधिः ॥
संहतानां तु पात्राणां यदैकमुपहन्यते ।
तस्य तच्छोधनं प्रोक्तं न तु तत्स्पृष्टिनामपि ।

अत्राशुचिस्पृष्टस्पर्शेऽशौचनिषेधश्चाण्डालादिस्पृष्टस्पर्शादन्यत्र । चा-
ण्डालाद्यस्पृष्टस्पर्शे यथायथं स्नानाचमनादेरुक्तत्वात् ।

अथात्यन्तोपहतशुद्धिः ।

तत्र बोधायनः ।

अतैजसानामत्यन्तोपहतानां त्यागः । एष च त्यागो विष्णूकमणि-
मथादिभाजनेतरस्य । तथा च—

विष्णुः ।

शारीरैर्मलैः सुराभिर्मद्यैर्वा यदुपहतं तदत्यन्तोपहतम् । अत्यन्तो-
पहतं सर्वलौहभाण्डमग्नौ प्रतप्तं विशुद्धेत् । मणिमयमश्ममयमञ्जमयं
च सप्तरात्रं महीखननेन । दन्तशुक्लास्थिमयं च तक्षणेन, दारवं मृ-
ण्मयं च जह्यात् । अत्यन्तोपहतस्य वस्त्रस्य यत् प्रक्षालितं सद् विर-
ज्यते तच्छिन्ध्यात् । लौहभाण्डं=सुवर्णाद्यष्टमयघातुभाजनमिति रत्नाकरः ।
सुरा गौडी पैष्टी माध्वी त्रिविधा, तदिरत्सुरा मद्यम् । शारीराणि
मलानि द्वादशविधानि वसादीनि ।

शङ्खः ।

मद्यैर्मूत्रपुरीषैश्च श्लेष्मप्याश्रुशोणितैः ।
संस्पृष्टं नैव शुद्धेत पुनः पाकेन मृण्मयम् ॥
एतैरेव तथा स्पृष्टं ताम्रसौवर्णराजतम् ।
शुद्धत्यावर्तिते पश्चादन्यथा केवलाभ्रमसा ॥

अत्र तैजसे व्यवस्था प्रथममेव दर्शिता ।

देवलः ।

दुषितं वर्जितं दुष्टं कश्मलं चेति लिङ्गिनाम् ।

चतुर्विधममेध्यं च सर्वं व्याख्यास्यते पुनः ॥
लिङ्गिनाम्=आश्रमिणामित्यर्थः ।

शुच्यप्यशुचिसंस्पृष्टं द्रव्यं दूषितमुच्यते ।
अभक्ष्यभोज्यपेयानि वर्जितानीह चक्षते ॥
त्यक्तः पतितचाण्डालौ भ्रामकुक्कुटशुकरौ ।
इवा च नित्यं विवर्ज्याः स्युः षडेते धर्मतः समाः ॥
सन्नः सूतिका सूती मत्तोन्मत्तरजस्वलाः ।
मृतबन्धुरशुद्धश्च वर्ज्यान्यष्टौ स्वकालतः ॥

सूतिका=प्रसूतिका । अशुद्धः=पुरीषादिना ।

स्वेदाश्रुबिन्दवः फेनो निरस्तं नखलोम च ॥
आर्द्रचर्मासृगित्येतद् दुष्टमाहुर्मनीषिणः ।
मानुषास्थि शवो विष्टा रेतो मूत्रार्त्तवानि च ॥
कुणपं पूयमित्येतत्कश्मलं समुदाहृतम् ।
दूषितैः प्रोक्षणेनापि शुद्धिस्तूक्ता विधानतः ॥
दुष्टैर्माजनसंस्कारैः कश्मलैः सर्वथा भवेत् ।

दुष्टैः सम्बन्धे कश्मलैः सम्बन्धे च द्रव्यमार्जनसंस्कारैः, शुद्धि-
त्यर्थः । संस्कारास्तु तत्रतत्रोक्ताः । इति तैजसादिद्रव्यशुद्धिः ।

अथ पक्वान्नशुद्धिः ।

स्मृत्यन्तरे ।

शुक्तानि हि द्विजोऽन्नानि न भुञ्जीत कदाचन ।
प्रक्षालयित्वा निर्दोषाण्यापद्धर्मा यदा भवेत् ॥

शुक्तानि=स्वभावमधुराणि कालक्रमादत्यम्लतां प्राप्तानि यदा स्वा-
पद्धर्मोऽन्याऽन्नासम्बन्धः, तदा तानि प्रक्षालनैर्निर्दोषताङ्गतानि, भुञ्जी-
तेत्याध्याहारेणान्वयः ।

मसुरमाषसंयुक्तं तथा पर्युषितं च यत् ।

तत्तु प्रक्षालितं कृत्वा भुञ्जीताज्याभिघारितम् ॥

माषोऽन्न राजमाषः, मसुरोऽप्यन्नाभक्ष्येष्व, साहचर्यात् ।

प्राक्के ।

पक्वमन्नं गवाघ्रातं मक्षिकाकेशदूषितम् ।

छागघ्रातं च तत् कृत्वा शोध्यं रत्नाम्बुभिः सह ॥

गवाघ्रातादिकमन्नं छागघ्रातं कृत्वा रत्नाम्बुभिः सहितं सत् शुच्य-
तीत्यर्थः ।

श्वशकरस्त्रोष्ट्रैश्च यदालीढं च जम्बुकैः ।

अन्नं विहाय तत्पश्चात्संस्पृष्ट्वन्मथाग्निना ॥

छागघ्रातं ततः शुद्धं स्याद्धेमजलसंयुतम् ।
भुञ्जतश्चापि यच्चान्नं मक्षिकाकेशदूषितम् ।
रजःपिपीलिकाजुष्टं यच्च स्पृष्टमवधुतैः ॥
तदग्रं तु विहायैव शेषं क्षाराम्बुभिः शुचिः ।

यमः ।

मक्षिकाकेशमन्त्रेषु पतितं यदि दृश्यते ।
मूषकस्य पुरीषं वा धृतं यच्चावधूतम् ॥
भस्मनास्पृश्य चाशनीयाद्भ्युक्ष्य सलिलेन वा ।

धृतं=यस्योपरि छिक्का कृता । अवधूतं मुखश्वासोपहतं भस्मना
सलिलेन वेति वाशब्दः समुच्चये, वाक्यान्तरैक्यात्, तेन भस्मजला-
भ्यां स्पृष्टं शुद्ध्यतीत्यर्थः । तथा स एव-

अवधूतं केशपतङ्गकीटैरुदकयया वा पतितैश्च दृष्टम् ।

अलातभस्माम्बुहिरण्यतोयैः संस्पृष्टमन्नं मनुराह भोज्यम् ॥

अवधूतं=यदुपरि छिक्का कृता तत् । पतङ्गकीटकैः, दूषितामिति शेषः ।
उदक्या=रजस्वला अलातभस्मेति शुद्धस्थानभस्मोपलक्षणम् । तथा—
वाक्प्रशस्तानि भुञ्जीत वाग्दुष्टानि विवर्जयेत् ।
शुचीनि ह्यन्नपानानि वाक्पूतानि न संशयः ।

तथा—

मक्षिका दंशमशका घुणाः सूक्ष्माः पिपीलिकाः ।

आमिषामेध्यसेवी च नैते कीटा विपत्तये ॥

आमिषामेध्यसेवी=शटितमांसोद्भवः कीटः । एते कीटा न विपत्तये
अन्नदोषाय न भवन्तीत्यर्थः ।

मनुः—

पक्षिजग्धं गवाघ्रातमवधूतमवधूतम् ।

दूषितं केशकीटैश्च उत्क्षेपेणैव शुद्ध्यति ।

अत्र पक्षिशब्दो भक्ष्यपक्षिपरः ॥

याज्ञवल्क्यः—

गोघ्रातेऽन्नं तथा केशमक्षिकाकीटदूषिते ।

मृद्भस्म सलिलं वापि प्रक्षेप्तव्यं विशुद्ध्यते ॥

इदन्तु बोध्यम् । पाकोत्तरं केशकीटाद्दूषितमवधूतमिदं शुद्ध्यति ।

तैः सह पक्वं तु त्याज्यम् ।

एतदभिप्रायकमेव नित्यमभक्ष्यं केशकीटावपन्नमिति गौतमवाक्य-
मिति ।

शाततपः ।

केशकीटगवाघ्रातं वायसोपहतं च यत् ।
 क्लीबाभिश्चस्तपितैः सूतिकोदक्यनास्तिकैः ।
 दृष्टं वा स्याद्यदन्नं तु तस्य निष्कृतिरुच्यते ॥
 अभ्युक्ष्य किञ्चिदुद्धृत्य भुञ्जीताप्यविशङ्कितः ।
 भस्मना वापि संस्पृश्य संस्पृशेदुदकेन वा ।
 सुवर्णरजताभ्यां वा भोज्यं घ्रातमजेन च ॥

बोधायनः ।

त्वक्केशलोमनखान्त्रपुरीषाणि दृष्ट्वा तद्देशपिण्डानुद्धृत्याङ्गिर
 भ्युक्ष्य भस्मनावकीर्याभिघार्य पुनरपि प्रोक्ष्य वाचा प्रशस्तमुपभुञ्जीत ।
 सिद्धहविषां महतां इववायसप्रभृत्युपहतानां तद्देशे पिण्डमुद्धृत्य
 पथमानः सुवर्जनइत्येतेनानुवाकेनाभ्युक्षणम् । मधूदके पयोधिकारे च
 पात्रात्पात्रान्तरनयने न शौचम् । एवं तैलसर्पिषी । उच्छिष्टसमन्वार-
 ष्ठेत्तुदके चोपधायोपयोजयेत् ।

उशनाः ।

अजाघ्राणेनाघ्रायानां स्नेहघृतलवणमधुगुडानां पुनः पाकेन ।
 अजाघानाम्=अदनीयानामन्नानामित्यर्थः ।

मनुः ।

देवद्रोण्यां विवाहे च यज्ञेषु प्रकृतेषु च ।
 काकैः इवमिश्च यत् स्पृष्टं तदन्नं नैव दुष्यति ।
 तन्मात्रमन्नमुद्धृत्य शेषं संस्कारमर्हति ॥
 घनानां प्रोक्षणाच्छुद्धिर्द्रव्याणामग्नितापनात् ।
 संस्पर्शनाच्छुद्धिरपां गवामग्नेर्घृतस्य च ॥
 छागेन प्रथमं स्पृष्टं शुचित्वेन विनिर्दिशेत् ।

देवद्रोणी=देवयात्रा । प्रकृतेषु=उत्सवेषु ॥

अत्र देवयात्रादिकं द्रोणाढकाधिकसाध्यकर्मोपलक्षकम् । तथा ।
 पराशरे ।

काकश्वानावलीढं तु गवाघ्रातं खरेण वा ।

स्वरूपमन्नं त्यजेद्विप्रः शुद्धिर्द्रोणाढके भवेत् ॥

द्रोणो धनिषु, निर्धन आढकः, तत्र यथायथं द्रोणाढकाच्च स्व-
 रूपमन्नं काकादिमिरवलीढं त्यजेत् । द्रोणाढकाधिके तु विवक्षिता शु-
 द्धिर्भवति । शुद्धिमह तत्रैव—

अन्नस्योद्धृत्य तन्मात्रं यच्च लालाकृतिर्भवेत् ।

सुवर्णोदकमभ्युक्ष्य हुताशेनैव तापयेत् ॥

हुताशनेन संस्पृष्टं सुवर्णसलिलेन च ।

विप्राणां ब्रह्मघोषेण भोज्यं भवति तत्क्षणात् ॥

तस्यान्नस्य यावद्भागो स्पर्शसम्भावना तावद्भागं दूरीकृत्यावाशि-
ष्टेऽपि यावति लालास्पर्शः सम्भावितस्तावदुद्धृत्य शेषं सुवर्णसंयु-
क्तोदकप्रोक्षितं बद्धिशिखास्पृष्टं पवमानस्कादिनिर्घोषेण संस्कृतं भुञ्जीत ।

देवलः ।

भक्तधान्यादिराशीनामेकदेशस्य दूषणे ।

तावन्मात्रं समुद्धृत्य शेषं प्रोक्षणमर्हति ॥

भकराशिः=द्रोणाधिकः ।

विष्णुः ।

द्रोणादभ्यधिकं सिद्धमन्नं न दुष्यति । तस्योपहतमपास्य गाय-
त्र्यभिमन्त्रितं सुवर्णाग्निः क्षिपेत् । वस्तस्य दर्शयेदग्नेश्च ।

वस्तः=छागः ।

यमदभिरपि ।

शुतान्नं द्रोणमात्रस्य इवकाकाद्युपघातितम् ।

आसमुद्धृत्याग्नियोगात् प्रोक्षणं तत्र शोधनम् ॥

अन्नमेकाढकं पक्वं इवकाकाद्युपघातितम् ।

केशकीटावपन्नं च तदाप्येवं विशुद्ध्यति ॥

क्रौतस्यापि विनिर्दिष्टं तद्वदेव मनीषिभिः ॥ इति ।

शातातपोऽपि—

केशकीटशुना स्पृष्टं वायसोपहतं च यत् ।

क्लीबाभिशस्तपातितैः सूतिकोदक्यनास्तिकैः ॥

दृष्टं वा स्याद्यदन्नं तु तस्य निष्कृतिरुच्यते ।

अभ्युक्ष्य किञ्चिदुद्धृत्य तद् भुञ्जीत विशेषतः ॥

भस्मना वापि संस्पृश्यं संस्पृशेदुलमुकेन वा ।

सुवर्णरजताभ्यां वा भोज्यं घ्रातमजेन वा ॥ इति ।

हारीतोऽपि—

इवकाकगृध्रोपघाते केशकीटपिपीलिकादिभिरन्नाद्युपघाते काञ्च-
नभस्मरजतताम्रवज्रवैदूर्यगोवालाजिनदर्भाणामन्यतमेनाग्निः संस्पृष्ट-
मन्त्रप्रोक्षणपर्यग्निकरणादित्यदर्शनाच्छुद्धं भवतीति । द्रोणाढकयोः
परिमाणमाह ।

पराशरः—

वेदवेदाङ्गविद्विप्रैर्ऋग्मशास्त्रानुपालकैः ।

प्रस्था द्वाविंशतिर्द्रोणः स्मृतो द्विप्रस्थ आढकः ॥ इति ।

यत्तु—

भविष्यपुराणे—

पलद्वयं तु प्रसृतं द्विगुणं कुड्वं मतम् ।

चतुर्भिः कुड्वैः प्रस्थः प्रस्थाश्चत्वार आढकः ॥

आढकैश्च चतुर्भिश्च द्रोणस्तु कथितो बुधैः ।

कुम्भो द्रोणद्वयं प्रोक्तं सारी द्रोणास्तु षोडश ॥ इति ।

तद्देशाभेदादधिकुड्वम् ।

बृहस्पतिः—

तीर्थे विवाहे यात्रायां संग्रामे देशविप्लवे ।

नगरग्रामदाहे च स्पृष्टास्पृष्टिर्न दुष्यति ॥

आपद्यपि च कष्टायां तृड्भये पीडने सदा ।

मातापित्रोर्गुरोश्चैव निदेशे वर्त्तनात्तथा ॥

स्पृष्टास्पृष्टिरिति । अस्पृष्टिरस्पृश्यं स्पृष्टमस्पृष्टिर्येनेति च बहुव्रीहिः ।
तेन तीर्थादावस्पृश्यस्पर्शने नाचमनस्नानादि । एवं च यत्र स्पर्शे न
दोषस्तत्र दर्शनेऽपि सुतरां तथा । अत एव तीर्थादौ श्वकाकादिदर्शने
ऽप्यनुपहतत्वमुक्तम् ।

देवलः—

द्रव्याणामवशिष्टानां तोयाग्निभ्यां विशोधनम् ।

शोधनार्थं तु सर्वेषां उभयैर्ब्राह्मणैः स्मृतम् ॥

श्वपाको यत् स्पृशेद् द्रव्यं सृण्मयं द्रव्यमेष च ।

पक्वं वा भोज्यकल्पं वा तत्सर्वं परिवर्जयेत् ॥

उच्छिष्टाशुचिभिः स्पृष्टमद्रवं शोध्यतेऽम्भसा ।

द्रवं वापि प्रभूतं च शोधयेत् प्रोक्षणादिभिः ॥

भोज्यकल्पं=अर्द्धपक्वम् । उच्छिष्टाशुचिभिः । उच्छिष्टत्वेनाशुचिभिः ।

यमः ।

आममांसघृतं क्षौद्रं स्नेहाश्च फलसम्भवाः ।

म्लेच्छभाण्डगता दूष्या निष्क्रान्ताः शुचयः स्मृताः ।

एतच्चाकरभाण्डविषयम् । अनाकरे द्रोणाधिकान्नोपसेचनयो-
ग्यघृतादिविषयम् । ततो न्यूनस्यापि देशकालाद्यपेक्षया अपणादिभिः
शुद्धिः । तथा च—

बौधायनः ।

देशं कालं तथात्मानं द्रव्यं द्रव्यप्रयोजनम् ।
उपपत्तिप्रवस्थां च ज्ञात्वा शौचं प्रकल्पयेत् ॥
तत्रैवाधारदोषे तु नयेत्पान्त्रान्तरं द्रवम् ।
घृतं च पायसं क्षीरं तथैवेक्षुरसो गुडः ॥
शूद्रभाण्डस्थितं तक्रं तथा मधु न दुष्यति ।

मिताक्षरायाम् ।

मधुघृतादेर्वर्णापसदहस्तात् प्राप्तस्य पान्त्रान्तरे नयनं पुनः पचनं
च कार्यम् । यथा—

शङ्खः ।

आकरजानां त्वभ्यवहरणीयानां घृताभिघारितानां शुद्धिः । पुनः
पचनमेव स्नेहानां स्नेहवद्रसानाम् ।

शातातपः ।

गोकुले कन्दुशालायां तैलयन्त्रेक्षुषन्त्रयोः ।

अमीमांस्यानि शौचानि स्त्रीषु बालातुरेषु च ।

अमीमांस्यानि शौचाशौचभागतया न विचारणीयानि । कन्दुशाला=
भर्जनशाला । अत्र कुण्डशालायामिति निर्णयामृते । कुण्डशाला=यज्ञशा-
ला । बालः=पञ्चवर्षाभ्यन्तरवयस्कः । निर्णयामृते—

शङ्खः ।

निर्यासानां गुडानां च लवणानां तथैव च ।

कुसुम्भकुङ्कुमानां च ऊर्णाकार्पासयोस्तथा ॥

शोषात्तु कथिता शुद्धिरित्याह भगवान् यमः ।

निर्यासा=हिङ्गुप्रभृतयः । इदमल्पपरिमाणविषयम् । बहुपरिमाणे तु—

बौधायनः ।

बहूनां कुसुम्भकार्पासगुडलवणसर्पिषां कठिनीभूतानां चाण्ड
लादिस्पर्शे प्रोक्षणेनैव शुद्धिः । अत्यल्पत्वे त्याग एव । पारिजाते—

आदिपुराणे ।

गृहदाहे समुत्पन्ने दग्धे च पशुमानुषे ।

अभोज्यस्तद्रतो व्रीहिर्घालुद्रव्यस्य संग्रहः ॥

मृगमयेनावरुद्धानामधोभुवि च तिष्ठताम् ।

यवमाषतिलादीनां न दोषं मनुरब्रवीत् ॥

ततः संक्रममाणेऽग्नौ स्थाने स्थाने च दह्यते ।

न च प्राणिवधो यत्र केवलं गृहदीपनम् ॥

तत्र द्रव्याणि सर्वाणि गृह्णीयाद्विचारयन् ।
शातातपः ।

घृतं च पायसं क्षीरं तथैवेश्वरसो गुडः ।

शूद्रभाण्डगतं तक्रं तथा मधु न दुष्यति ॥

पायसं=दध्यादि । विकारार्थे तद्धितविधानादिति कल्पतरुपारिजातरत्ना-
करप्रभृतयः । यत्तु दुग्धसाधितमन्नं पायसमिति तन्न । तद्वाचिष्वे पुद्वि-
कृत्यैवासाधुत्वात् । “परमान्नं तु पायसम्” इत्यमरकोशाद् ।

वशिष्टः ।

द्रवाणां प्लावनेनैव घनानां प्रोक्षणेन च ।

छागेन मधु संस्पृष्टमन्नं तच्छुचितामियात् ॥

द्रवाणां प्लावनेनेति गोरसविषयम् । यदाह ।

शङ्कः ।

श्रपणं घृततैलानां प्लावनं गोरसस्य च ।

भाण्डानि प्लावयेदग्निः शाकमूलफलानि च ॥

घृतादीनामपि श्रपणासम्भवे प्लावनं कार्यम् ।

शूद्रशातातपः ।

तापनं घृततैलानां प्लावनं गोरसस्य तु ।

तस्मात्प्रमुद्घृतं शुद्धेत् कठिनं तु पयो दधि ।

अविलीनं तथा सर्पिर्विलीनं श्रपणेन तु ॥

ब्रह्मपुराणे ।

द्रवद्रव्याणि भूरीणि परिप्लाव्यानि चाम्भसा ।

सस्यानि ग्रीह्यञ्चैव शाकमूलफलानि च ॥

त्यक्त्वा तु दूषितं भागं प्लाव्यान्वथ जलेन तु ।

बोधायनः ।

मधूदके पयोविकारे पात्रान्तरनयनेन शौचम् । एवं तैलसर्पिषी ।

उच्छिष्टसम्भवारब्धे तूदके चोपघायोपयोजयेत् ।

एवमिति पात्रात्पात्रान्तरनयनमिति दिश्यते । उदके चोपघायेति उदके
प्रक्षिप्योद्घृत्योपयोजयेत् ।

तद्वियमत्र व्यवस्था । कठिनघृतादीनां यदंश उपघातस्तदंशं दुरीक-
त्य प्रोक्षणेन शुद्धिः । अकठिनानां तु श्रपणम् । उच्छिष्टादिसम्बन्धे जलेन
प्लावनं कार्यमिति । मिताक्षरायां तु प्लावो द्रवस्येति याज्ञवल्क्यायाद्
द्रवद्रव्यस्य घृतादेः प्रस्थप्रमाणाधिकस्य काकश्वाद्युपहतस्यामेध्य-
संस्पृष्टस्य प्लावः प्लावनं समानजातीयद्रवद्रव्येण भाण्डस्याभिपूर-
णम् । यावन्निःसरणं शुद्धिः, अल्पस्य तु त्याग एव ।

अल्पं च देशकालाद्यपेक्षया “देशं कालं तथात्मान”मिति वचनादि-
त्युक्तम् । कीटाद्युपहतस्य तृप्पवनम् । यथाह—

मनुः ।

द्रवाणां चैव सर्वेषां शुद्धिरुत्पवनं स्मृतम् ।

उत्पवनं=वस्त्रान्तरितपात्रप्रक्षेपेण कीटाद्यपनयनमित्युक्तम् ।

अथ देहशुद्धिः ।

तत्र याह्वत्स्यः ।

कालोऽग्निः कर्म मृदायुर्मनो ज्ञानं तपो जलम् ।

पश्चात्तापो निराहारः सर्वमी शुद्धिहेतवः ॥

अकार्यकारिणां दानं वेगो नद्याश्च शुद्धिकृत् ।

शोभ्यस्य मृच्च तोयं च संन्यासो वै द्विजन्मनाम् ॥

तपो वेदविदां श्रान्तिर्विदुषां वर्ष्मणो जलम् ।

तपः प्रच्छन्नपापानां मनसः सत्यमुच्यते ॥

भूतात्मनस्तपोविद्ये बुद्धेर्ज्ञानं विशोधनम् ।

क्षेत्रज्ञस्वैश्वरज्ञानाद्विशुद्धिः परमा मता ॥

काशे=दशाहादिर्ब्राह्मणपदीनाम् । अग्निः=स्पर्शादिद्वारा । कर्म=संन्यासोपासनादि । मृत्तिका=अशुचिलिप्तानाम् । वायुः=प्राणायामादिगो-
चरः । मनः=सङ्कल्पविकल्पात्मकम् , विचिकित्सितानाम् । यथा “मनः
पूतं समाचरे”दिति । ज्ञानम्=आत्मभक्षणमननादिरूपम् , बुद्धिरूपा-
न्तःकरणस्य । पश्चात्तापः=कृते पापेऽनुशयः । वेग इति शवाद्यशुद्ध-
द्रव्यसंसर्गिण्या अपि नद्यास्तद्रसगन्धविरहिणि देशान्तरे वेगवशात्
शुद्धिर्न तु कृपादिषत्सर्वत्राशुद्धिरिति । निराहारः=आहारनिवृत्तिः ।
शोभ्यस्य=शुक्राद्युपहतस्य शरीरादेः । संन्यास इति=किञ्चित्पापवतो ब्राह्म-
णस्य संन्यासः शुद्धये न तु पतितस्यापि, अनधिकारात् । तप इति=
“वेदाभ्यासो हि विप्राणां विशेषात्तप उच्यते” इति दक्षवचनाद्विप्राणां
वेदाभ्यासोऽसाधारणशुद्धिहेतुः । कृच्छ्रादिकं तु सर्वसाधारणमित्यर्थः ।
अप्रख्यातपापानां तपः, गायत्र्यादिजप इति कलिका । श्रान्तिः=अपकारिण्य-
प्यनपकारिवुद्धिः । विदुषां=पण्डितानाम् । वर्ष्मणः=स्वेदादिमतो देहस्य ।
तपः=कृच्छ्रचान्द्रायणादि । सत्यम्=असत्यभाषणानिवृत्तिः । भूतात्मनः=
शरीरस्य । तपोविद्ये=उपवासादिवेदाभ्यासौ । बुद्धेः=अध्यवसायलक्ष-
णाया विपर्ययज्ञानोपहताया यथार्थज्ञानेन नैर्मल्यम् । क्षेत्रज्ञस्य=जीवा-
त्मनः । ईश्वरः=परमात्मा ।

मनुषिण्यु ।

ज्ञानं तपोऽग्निराहारो मृन्मनो वार्युपाञ्जनम् ।
 वायुः कर्मार्ककालौ च शुद्धेः कर्तृणि देहिनाम् ॥
 सर्वेषामेव शौचानामर्थशौचं परं स्मृतम् ।
 योऽर्थं शुचिर्हि स शुचिर्न मृद्वारिशुचिः शुचिः ॥
 क्षान्त्या शुद्ध्यन्ति विद्वांसो दानेनाकार्यकारिणः ।
 प्रच्छन्नपापा जप्येन तपसा वेदवित्तमाः ॥
 शोध्यं शुद्ध्यति मृत्तोयैर्नदी वेगेन शुद्ध्यति ।
 रजसा स्त्री मनोदुष्टा संन्यासेन द्विजोत्तमः ॥
 अङ्गिर्गात्राणि शुद्ध्यन्ति मनः सत्येन शुद्ध्यति ।
 विद्यातपोभ्यां भूतात्मा बुद्धिर्ज्ञानेन शुद्ध्यति ॥

ज्ञानम्=आध्यात्मिकं सांख्ययोगोपदिष्टम् । तपः=कृच्छ्रादि।आहारः=
 अतमभूत्पन्नयावकादेः । मनः स्वसङ्कल्पद्वारेण शुद्धिकारणम् । उपाञ्ज
 गोमयलेपनादि । कर्म=सन्ध्योपासनादि । अर्थशौचं निषिद्धोपायेन
 ग्रहणाभावः । परं प्रकृतं स्मृतं मन्वादिभिः । अतो हेतो योऽर्थं शु
 स एव शुचिः, अर्थेऽशुचिः पुनर्मृद्वारिशुद्ध्याप्यशुद्ध एवेत्यर्थः । शोद्
 मलाद्युपहतं शोधनीयम् ताम्रादि । नदी वेगेन रजसा आर्त्तवेन मनो
 परपुरुषामिलाषमाव्रवती । संन्यासेन=चतुर्थाश्रमग्रहणेन । भूतात्माऽत्र ज
 यमः ।

सत्यं शौचं तपः शौचं शौचमिन्द्रियनिग्रहः ।
 सर्वभूतदया शौचमङ्गिः शौचं च पञ्चमम् ॥

बृहस्पतिः—

परापवादाश्रवणं परस्त्रीणामदर्शनम् ।
 एतच्छौचं श्रोत्रदृशोर्जिह्वाशौचमपैशुनम् ॥
 अप्राणिवधमस्तेयं शुचित्वं पादहस्तयोः ।
 असंश्लेषः परस्त्रीणां शारीरं शौचमिष्यते ॥

अप्राणिवधः=प्राणिनामहतिः शौचमित्यर्थः ।

तथा—

गात्राप्यङ्गिर्विशुद्ध्यन्ति मनः सत्येन वाग् धिया ।
 भूतात्मा तपसा बुद्धिर्ज्ञानेन क्षमया बुधः ॥

बृहस्पतिः—

गात्रं मृद्मसा शुद्ध्यत् चित्तं भूतमिशंसनात् ।
 विद्यया तपसा देही मतिर्ज्ञानेन शुद्ध्यति ॥

स्वाध्यायेनाजुतापेन होमेन तपसैनसः ।

ध्यानेन क्षेत्रवासेन दानेनाहः परिक्षयः ॥

भूताभिर्शसनमेनसः परिक्षय इत्यन्वयः ।

वशिष्टः ।

कालोऽग्निर्मनसस्तुष्टिरुदकान्यवलेपनम् ।

अविज्ञातं च भूतानां षड्विधा शुद्धिरिष्यते ॥

अविज्ञातं यस्योपघातहेतुसम्बन्धो न ज्ञातस्तद्द्रव्यमविज्ञातम् ।

अथ प्रक्षालनादिशुद्धिः ।

तत्राग्निः ।

ऊर्ध्वं नाभेः करौ मुक्त्वा यदङ्गमुपहन्यते ।

तत्र स्नानमधस्तात् क्षालनेनैव शुद्ध्यति ।

इन्द्रिये च प्रविष्टं स्यादमेध्यं यदि कुत्र चित् ।

मुखेऽपि संस्पर्शगतं तत्र स्नानं विशोधनम् ॥

ऋष्यशुभ्रः ।

मद्याविष्मूत्रविपुड्भिः संस्पृष्टं मुखमण्डलम् ।

मृत्तिकागोमयैर्लेपात् पञ्चगव्येन शुद्ध्यति ॥

विप्रुषो निरोमक्लेदनसमर्था मुखजलविन्दवः ।

घातातपः ।

रजकः चर्मकृच्चैव व्याधजालोपजीविनौ ।

चेलनिर्णेजकश्चैव नटः शैलूषकस्तथा ॥

मुखेभगस्तथा द्वा च वनिता सर्ववर्णगा ।

चक्री ध्वजी वध्यघाती ग्रामकुक्कुटशूकरौ ॥

पामिर्दङ्गं स्पृष्टं स्याच्छिरोवर्जं द्विजातिषु ।

तोयेन क्षालनं कृत्वा ह्याचान्तः शुचितामियात् ॥

रजको=वस्त्ररञ्जनकर्ता । नटो=नर्तकः । शैलूषको=नाटकाद्यभिनेता । मुखे-
भगो=मुखयोनिरिति प्रसिद्धः । चक्री=तैलिकः । ध्वजी=शौण्डिकः । वध्यघाती=
चौरादिवधे नियुक्तः । ग्रामपद्मभयान्वितम् । अत्र शिरःशब्देन नाभे-
रुद्धं लक्ष्यते ।

पैठिनसिः ।

उच्छिष्टरेतोविष्मूत्रं संस्पृश्योन्मृज्याचम्य प्रयतो भवति त्रिः प्र-
क्षाल्य च देशम् । अत्र त्रिःप्रक्षाल्याचम्य प्रयतो भवतीत्यन्वयः ।

देवलः ।

उच्छिष्टं मानवं स्पृष्ट्वा भोज्यं वापि तथाविधम् ।

तथैव हस्तो पादौ च प्रक्षाल्याचम्य शुच्यति ॥

तथाविधम्=उच्छिद्यमेव भक्तादि ।

यद्यम्भः शौचनिर्मुक्तं क्षितिं व्याप्य विनश्यति ॥

प्रक्षाल्याशुचिलिप्तं च संस्पृश्याचम्य शुच्यति ।

शौचजलाद्रितभूमिं स्पृष्ट्वा मलाद्यशुचिलिप्ताङ्गं च प्रक्षाल्याचम्य
शुच्यतीति वाक्यार्थः ।

अथ शरीरं शौचम् ।

शरीरतः ।

दुष्टाभिश्चस्तपतिततिर्यग्धोषणोपहतानां संस्पृशे इवासस्वेदपूय-
शोणितछर्दितलालानिष्टोषितरेणुकर्दमोच्छिद्यजलाविष्मृत्रपुरीषादिभि-
र्बाह्यशरीरोपघाते निरुपहताभिरङ्गिर्मुद्गिर्भस्मगोमयौषधिमन्त्रमङ्गला-
शारविधिप्रयुक्तैर्बाह्यशरीरोपघातात् पूतो भवति ।

दुष्टाः=चाण्डालादयः । अभिषस्तः=पतितत्वादिना । तिर्यग्=अत्र-
विट्शूकरादिः । अधोवर्णः=असच्छूद्रः । उपहतः=कुष्ठादिरोगवान् ।
इवासादयः परकीयाः । तत्रापि—

“स्पृशेनेन प्रदुष्यन्ति घातो गन्धरसाः स्त्रियः ।

स्त्रीणां मुखरसश्चैव गन्धो निःश्वास एव च” ॥

इति घचनात् स्वस्त्रीइवासादयो न दुष्टाः । औषधी=सर्वोषधी ।
मङ्गलाचारो=मङ्गलेच्छाचरणं येषां ते सितसर्षपादयः । विधिप्रयुक्तैः=
शिष्टप्रयुक्तेन विधिना यथाक्रममनुष्ठितैः । अत्र इवासाद्यल्पोपघाते
मृत्तोयक्षालनोत्तर भस्मादिस्वेकतरोपादानं शोणिताद्युपघाते तदुत्तरं
द्वित्रिचतुर्णां सर्वोपघाते तदुत्तरं सर्वोपादानमिति निबन्धकाराः ।

विष्णुः ।

नाभेरधस्तात् प्रबाहुषु च कायिकैर्मलैरमेधैर्धोपहतो मृत्तोयैस्तद-
ङ्गं प्रक्षाल्यातन्द्रितः शुच्येत । अन्यत्रोपहतो मृत्तोयैस्तदङ्गं प्रक्षाल्य
स्नानेन चक्षुष्युपहत उपोष्य स्नात्वा पञ्चगव्येन, दशनच्छदोपहतश्च ।
प्रबाहुः=कफोणिकावधिर्बाह्वोरग्रभागः । मद्यान्याह—

विष्णुरेव ।

मधूत्थमैक्षवं टाङ्गं कौलं खाजूरपानसम् ॥

मृद्धोकारसमाश्वीकं मैरेयं नारिकेलजम् ।

अमेध्यानि दशैतानि मद्यानि ब्राह्मणस्य तु ॥

राजान्यश्चैव वैश्यश्च स्पृष्ट्वा चैतान् दुष्यतः ॥

मधूथं=मधुपुष्पप्रभवम् । ऐक्षवम्=इक्षुरससम्भवम् । टाहं=कपित्थवि-
शेषसम्भवम् । कोलीबंदरी तद्भवं कौलम् । खार्जूरं=खर्जूरफलभवम् । पान
सं=पानसफलभवम् । मृद्रीकारसं=द्राक्षाद्रवजम् । माषीकं=मधुजम् । मैरेयं=
घातुपुष्पगुडधान्यादिसहितमिति शब्दार्णवे वाचस्पतिः । नारिकेलभवम्=
तालफलजं एकादशं पैष्टी च द्वादशं मद्यम् । तदाह—

पुलस्त्यः ।

पानसं द्वाक्षमाधूकं खार्जूरं तालमैक्षवम् ।

मधूथं सैरमारिष्टं मैरेयं नालिकेरजम् ।

समानाति विजानीयान्मद्यान्यैकादशैव तु ।

द्वादशं तु सुरामद्यं सर्वेषामद्यमं स्मृतम् ॥

अत्रैकादशमद्यस्पर्शं ब्राह्मणानामेवाशौचं सुरास्पर्शं क्षत्रियविशो-
रपीति व्यवस्था । पञ्चगव्येन प्राशितेनेति शेषः । दशनच्छदोपहतः=ओ-
ष्ठोपहतः ।

ऊर्ध्वं नामेः करौ मुक्ता यदङ्गसुपहन्यते ।

तत्र स्नानमद्यस्तात्तु क्षालनेनैव शुद्ध्यति ॥

इन्द्रिये च प्रविष्टे स्यादमेध्यं यदि कर्हि चित् ।

मुखेऽपि संस्पृश्य गतं तत्र स्नानं विशोधनम् ॥

सङ्गः ।

रथ्याकर्दमतोयेन छीवनाद्येन वा पुनः ।

नाभेरुर्ध्वं नरः स्पृष्टः सद्यः स्नानेन शुद्ध्यति ।

यमः ।

सकर्दमं तु वर्षासु प्रविश्य ग्रामसङ्करम् ।

जङ्गाभ्यां मृतिकास्तिस्रः पद्भ्यां च द्विगुणाः स्मृताः ॥

ग्रामसङ्करम्=ग्रामसलिलप्रवाहदेशं सकर्दमं प्रविश्येत्यर्थः । मारुत-
शुष्ककर्दमादौ त्वदोषः । रथ्याकर्दमतोयानां मारुतेन शुद्धेरुक्तत्वात् ।

मनुः ।

विण्मूत्रोत्सर्गशुद्ध्यर्थं मृद्वार्यादेयमर्थवत् ।

दैहिकानां मलानां च शुद्धिषु द्वादशस्वपि ॥

वसाशुकमसृङ्मज्जा मूत्रं विड् कर्णविण्मखाः(१) ।

इलेभमाश्रु दुषिका स्वेदो द्वादशैते नृणां मलाः ॥

विण्मूत्रमुत्सृज्यते येन स विण्मूत्रोत्सर्गः=पाय्वाद्विस्तस्य शुद्धिरर्थः
प्रयोजनं गन्धलेपक्षयादि तत्समर्थम् । कर्णविट्=कर्णमलम् । नखास्तु

(१) घ्राणकर्णविट् । इति मनुस्मृती पाठः ।

१८ बी० मि० २१०

कृत्ता एव मलम् । दूषिका=नेत्रमलम् । अत्र पूर्वषट्के मृदारिमहणम् ।
उत्तरषट्के जलमात्रमहणम् । तदाह—

बौधायनः ।

आददीत मृदोऽपश्च षट्सु पूर्वेषु शुद्धये ॥

उतरेषु च षट्स्वद्भिः केवलाभिर्विशुद्धति ।

पूर्वेषु षट्सु विडन्तेषु ।

गोविन्दराजस्तु मनुबौधायनवचनयोर्दर्शनात् उत्तरषट्केऽपि दैवपि-
प्राद्यदष्टकर्मप्रवृत्ते मृदमादद्यान्नान्यदेति व्यवस्थितविकल्पमाहेति
कुल्लुकमहः ।

देवलः ।

ततः शरीरश्रोतोभ्यो मलविस्यन्दविश्रवात् ।

अन्नादीनां प्रवेशाच्च स्यादशुद्धिर्विशेषतः ॥

पतिताशुच्यमेध्यानां स्पर्शनाच्चाशुचिर्भवेत् ।

स्वप्नाद्भस्त्रविपर्यासात् क्षतादध्वपरिश्रमात् ॥

उक्त्वा च वचनं शुक्तमनृतकूरमेष वा ।

त्रप्साविद्धां तजुं प्रेक्ष्य दृष्ट्वाचाम्य शुचिर्भवेत् ॥

प्रलेपस्नेहगन्धानामशुद्धौ व्ययकर्षणम् ।

शौचलक्षणमित्याहुर्मृदम्भोगोमयादिभिः ॥

लेपस्नेहे च गन्धे च व्यपकृष्टेषु दूरतः ।

पश्चादाचमनं वापि शौचार्थं वक्ष्यते विधिः ॥

शरीरश्रोतोभ्यः=शरीरकिल्लद्रेभ्यः । मलं=द्वादशविधं वशाशुकादि ।

विस्यन्दा=लालादयः । विस्रवो=विशिष्टस्रवणं स्वस्थानात्स्थानान्तर-
स्रवणम् । अन्नादिप्रवेशो मुखादिद्वारा । पतितः=पातकी । अशुचिः=औषधि-
काशौचवत् द्रव्यम् । अमेध्यं=वक्ष्यमाणम् । शुक्तम्=अशुक्लं परुषं च ।
“शुक्तोऽभ्ले पुरुषेऽपूते व्यक्तं स्फुटमनीषिणा”विति विश्वकोषात् । त्रप्सा=
द्रवीभूतं श्लेष्मादिमलम् , तेन विद्धां लिप्तां प्रेक्ष्यानुमानादिना ज्ञात्वा,
दृष्ट्वा निरीक्ष्य, विधिमाचमनस्येति शेषः ।

विष्णुः ।

पञ्चनखास्थिस्नेहं स्पृष्ट्वा आचमेत् , चाण्डालभ्लेच्छभाषणे च ।

पञ्चनखास्थि=मक्ष्येतपरपञ्चनखास्थि ।

बौधायनः ।

नीर्षी विश्रस्य परिधायोपस्पृशेत् ।

उपस्पृशेत्=आचामेदित्यर्थः ।

आपस्तम्बः ।

रिक्तपाणिर्ध्वज उद्यम्याप उपस्पृशेत् । शक्तिविषये न मूर्च्छ-
मप्यप्रयतः स्यात् । रिक्तपाणिस्तु रिक्तहस्तो वयसे पक्षिणे उद्यम्य
पाणिमाचामेदित्यर्थः ।

हारीतः ।

देष्टतामभिगन्तुकामो आचामेत् । तथा नोत्तरेदनुपस्पृश्य ।
जल पारगमने पूर्वमाचामितव्यमित्यर्थः ।

यमः ।

उत्तीर्योदकमाचाम्यावतीर्थ्याप उपस्पृशेत् ।

पथं स्यात् श्रेयसा युक्तो वरुणश्चैव पूजितः ॥

याज्ञवल्क्यः ।

स्नात्वा पीत्वा श्रुते सुप्ते भुक्ते रथ्योपसर्पणे ।

आचान्तः पुनराचामेद्वासो विपरिधाय च ॥

मन्वज्जिरोबृहस्पतयः ।

सुप्त्वा श्रुत्वा च भुक्त्वा च निष्ठीव्योक्तवानृतं वचः ।

पीत्वापोऽभ्येषमाणश्च आचामेत्प्रयतोऽपि सन् ॥

धुपवा=छिक्का कृत्वेत्यर्थः । अत्र शयनादि कृत्वा द्विराचमनं कर्त्त-
व्यम् । वेदाभ्ययनपूर्वकाले च द्विराचमनीयमित्यर्थः ।

वायुपुराणे ।

निष्ठीवने तथाभ्यङ्गे तथापादावसेचने ।

उच्छिष्टस्य च सम्भाषादश्रुव्युपहतस्य च ॥-

सन्देहेषु च सर्वेषु शिखां मुक्त्वा तथैव च ।

विना यज्ञोपवीतेन नित्यमेवमुपस्पृशेत् ॥

उष्ट्रवायससंस्पर्शे दर्शने चान्त्यजन्मनाम् ।

निष्ठीवनं=मुखेन दलेभ्यत्यागः । निष्ठीवनादौ कृते आचमनम् ।

सन्देहेषु चाचमननिमित्तसंशयेषु चाचमनं कर्त्तव्यम् । शिखां मुक्त्वा
विना यज्ञोपवीतेनेत्येताभ्यां शिखामोचनस्य यज्ञोपवीतत्यागस्य चाच-
मननिमित्तस्त्वमुक्तं तेन तदुत्तरं पुनः शिखां बध्वा यज्ञोपवीतं च धृत्वा-
ऽऽचमनीयमित्यर्थः ।

वशिष्ठः ।

सुप्त्वा भुक्त्वा स्नात्वा पीत्वा रुदित्वा चाचान्तः पुनराचामेत् ।

भोजनस्यादावप्याचमनं "भोक्ष्यमाणस्तु प्रयतो द्विराचामे"दित्यापस्त-
म्भात् ।

मार्कण्डेयपुराणे ।

देवार्चनादिकार्याणि तथा गुर्वभिषादनम् ।

कुर्वन्ति सम्यगाचम्य तद्दक्षभुजिक्रियाम् ॥

पद्मपुराणे ।

वर्णत्रयस्य संस्पर्शादाचम्य प्रयतो भवेत् ।

संस्पर्शे प्रतिलोमानां क्रियात्यागो विधीयते ॥

तथा—

विप्रो विप्रेण संस्पृष्ट उच्छिष्टेन कथञ्चन ।

भाचम्यैव तु शुद्धः स्यादापस्तम्बो ब्रवीन्मुनिः ॥

प्रजापतिः ।

उपक्रमे विशिष्टस्य कर्मणः प्रयतोऽपि सन् ।

कृत्वा च पितृकर्माणि सकृदाचम्य शुद्ध्यति ॥

उपक्रमे=आरम्भे । विशिष्टस्य=विहितस्येत्यपराकः ।

संवर्तः ।

सर्मारं रजकं क्षेपं धीवरं नटमेव च ।

एतामस्पृष्ट्वा नरो मोहादाचामेत्प्रयतोऽपि सन् ॥

अथाचमनानुकल्पः ।

योगियाङ्गवस्त्रयः ।

क्षुते निष्ठीविते सुप्ते परिधानेऽश्रुपातने ।

कर्मस्थ एव नाचामेद्दक्षिणं भ्रवणं स्पृशेत् ॥

अग्निरापञ्च देवाश्च चन्द्रादित्यानिलास्तथा ।

पते सर्वे तु विप्राणां श्रोत्रे तिष्ठन्ति दक्षिणे ॥

मार्कण्डेयपुराणे ।

कुर्यादाचमनं स्पर्शं गोपृष्ठस्यार्कदर्शनम् ।

कुर्वातालम्भनं वापि दक्षिणभ्रवणस्य च ॥

यथाविभवतो ह्येतत् पूर्वाभावे ततः परम् ।

अविद्यमाने पूर्वस्मिन्नुत्तरप्राप्तिरिष्यते ॥

पराशरः ।

क्षुते निष्ठीविते चैव दन्तच्छिष्टे तथानृते ।

पतितानां च सम्भाषे दक्षिणं भ्रवणं स्पृशेत् ॥

बृद्धशातातपः ।

वातकर्माणि निष्ठीव्य दन्तच्छिष्टे तथानृते ।

क्षुते पतितसम्भाषे दक्षिणं भ्रवणं स्पृशेत् ॥

कर्णस्पर्शं च नासास्पर्शपूर्वकमिच्छन्ति । पठन्ति च—

गङ्गा वै दक्षिणे भोत्रे नासिकायां हुताशनः ।

उभाषपि च पर्श्वस्यौ तत्क्षणादेव शुद्ध्यति ॥

अथाचमनापवादः ।

तत्रापस्तम्बः ।

न इमंश्रुमिच्छिष्टो भवति । अन्तरास्ये शुचिर्यावन्न हस्तेनोपस्पृ-
शति । इमंश्रु मुखान्तःप्रविष्टं इमंश्रुगतलालादिलेपञ्च, शुचिर्यावन्नस्तेन
न स्पृशति तावदेव, हस्तेन स्पर्शं तु इमंश्रु हस्तं च प्रक्षान्याचमेत् ।

याज्ञवल्क्यः ।

इमंश्रु आस्यगतं दन्तसक्तं त्यक्त्वा ततः शुचिः ।

आस्यगतं=इमंश्रु शुचिं दन्तावकाशस्थितं चास्त्रावयथादि त्यक्त्वा
शुचिः । अत्र त्यागोत्तरमाचमनं कार्यं “भोजने दन्तलग्नानि नि-
र्हृत्याचमनं चरे”दिति देवलीयात् । विशेषमाह—

गौतमः ।

दन्तश्लिष्टेषु दन्तवदन्त्र जिह्वाभिमर्षणात् प्राक् व्युतेरित्येके ।
व्युतेष्वस्त्रावयथादिघात्रिगिरन्नेव तच्छुचिः । जिह्वाभिमर्षणायोग्यं दन्त-
लग्नं नाशौचजनकम् । एतच्चानुपलभ्यमानरसविषयम् । “दन्तवदन्त-
लग्नेषु रसवर्जम्” इति शङ्खाक्यात् । जिह्वाभिमर्षणेऽप्यशक्त्यानुसारे
न दोषः ।

दन्तलग्नमसंहार्यं लेपं मन्येत दन्तवत् ।

न तत्र बहुशः कुर्याद्यत्नमुद्धरणे पुनः ॥

तत्रात्यन्तमशौचं स्यात् तृणवेधाद् व्रणे कृते ॥

इति देवलीयात् । असंहार्यं दन्तगतं लेपं दन्तवन्मन्येतेत्यर्थः ।
व्युतेष्विति यदि दन्तलग्नमाचमनोत्तरं व्यवधे तदा स्त्रावयत् लालावत्
निगिरन्नेव शुद्ध्यति । तथा च—

वशिष्टः ।

दन्तवदन्तलग्नेषु यच्चाप्यन्तर्मुखे भवेत् ।

यन्नापीति । दन्तव्युत्तमप्यत्र कणादि यत् प्रमादादवशिष्टमाचमनो-
त्तरमुपलभ्यते तदपि निगिरन्नेव शुचिरित्यर्थः । अत्र निगिरन्त्यज्जि-
त्याचारादर्शः । एतन्मते दन्तसक्तं त्यक्त्वेति याज्ञवल्क्यैकवाक्यता ।
वस्तुतो निगिरणं गलाधःकरणमेव । इत्थमेव निगिरन्नेवेत्येवकारो
भोजनोत्तरप्रसक्ताऽऽचमनव्युदासार्थः साधु सङ्गच्छते । अत एव
निगिरणं त्यागो वेति विकल्प इति मिताक्षरा शूलपाणिञ्च ।

मनुः ।

स्पृशन्ति बिन्दवः पादौ य आचामयतः परान् ।

भूमिगैस्ते समा ज्ञेया न तैरप्रयतो भवेत् ॥

अन्येषामाचमनार्थं जलं ददतो ये जलबिन्दवः पादौ स्पृशन्ति
शुद्धभूमिगतोदकैः समास्ते नाचमनावहाः, पादावित्युपादानाज्जङ्घा
स्पर्शं प्रयतस्वमिति कलिकाकुल्लभट्टै ।

यमः ।

प्रयान्त्याचमतां यास्तु शरीरे विप्रुषो नृणाम् ।

उच्छिष्टदोषो नास्त्यत्र भूमितुल्यास्तु ताः स्मृताः ॥

विप्रुषामपि निष्ठीवन्त्वात् तत्स्पर्शं आचमनप्रसक्तावपवादमाह-

मनुः ।

नोच्छिष्टं कुर्वते मुस्या विप्रुषोऽङ्गं नयन्ति ताः ।

मुखभवा विप्रुषो या अङ्गं न यन्ति किन्तु भूमौ पतन्ति ताः

स्पृष्टा अपि शुचयः । अङ्गतासु तद्विरोमक्केदनक्षमास्वाचमन

तथा च ।

पैठिनसिः ।

भूमिगता बिन्दवः परामृष्टाः पूता विप्रुषः शुद्धाः विरोमक्किन्ने
चामेत् ।

अथशिरसौ ।

मधुपर्कं च सोमे च अप्सु प्राणाहुतीषु च ।

नोच्छिष्टस्तु भवेद्विप्रो यथात्रैर्वचनं तथा ॥

प्राणाहुतीषु पञ्चमहाभ्रास्याम् । अत्र मधुपर्कादिविहितमभ्यषा
दप्सु विहितापोशानादिष्विति कल्पतरुप्रसृतयः । पीत्वाप इति तु विहि
तरजलपाने आचमनविधायकम् । परे तु-अपस्वाचमनं नारिकेलवि
लविषयम् । अप्सु नोच्छिष्ट इति तदितरजलविषयमित्याहुः ।

विद्याकरपदतौ ।

त्वग्भिः पुष्पैः फलैर्मूलेस्तृणकाष्ठमयैस्तथा ।

सुगन्धिभिस्तथान्धैश्च नोच्छिष्टो भवति द्विजः ॥

खर्जूरीतालवर्गश्च मृणालं पद्मकेशरम् ।

नारिकेलं कसेरं च नोच्छिष्टं मनुरब्रवीत् ॥

ताम्बूलं च कषायं च सर्वं च जलसम्भवम् ।

मधुपर्कं च सोमं च लवणाकं तथा क्वचित् ॥

आचमनस्याशुचित्वापनायकत्वाद्दुच्छिष्टत्वाभावाच्चाचमनं कार्यं

अन्ये तु ।

सुप्त्वा क्षुत्वा च भुक्त्वा च निष्ठिव्योक्तवानृतं वचः ।

पीत्वाऽपोऽध्वेषमाणश्च आचामेत् प्रयतोऽपि सन् ॥

इति यतुना प्रयतस्यापि नैमित्तिकाचमनविधानादाचमनमावश्य-
कम् । तथाच—

आचारादर्शः ।

अप्सुच्छिष्टतानिषेधेऽपि पीत्वाप इति नैमित्तिकमाचमनं प्रयतोऽ-
पीति श्रवणाच्चेति ।

अत एव मधुपर्के आचमनं गृह्ये स्मर्यते । अनुच्छिष्टविधानं तु
परेषां तत्स्पर्शादावाचमनाभावस्य शूद्रादिस्पर्शेऽधिकदोषाभावस्य
तदुत्तरं विनाचमनं कर्मान्तराधिकारस्य च बोधाय । एवं च
विहितगङ्गाजलपानादावप्रायत्याभावेऽपि नैमित्तिकमाचमनम् । अत
एव भट्टपादैस्ताम्बूलभक्षणोत्तरमनाचमनमनाचार इत्युक्तम् । भोजन-
निबन्धननैमित्तिकाचमनौचित्यात् । यदि च—

आचामेत् चर्वणे नित्यं मुक्त्वा ताम्बूलचर्वणम् ।

ओष्ठौ विलोमकौ स्पृष्ट्वा वासो विपरिधाय च ॥

इति मिताक्षराश्लेषाणिधृतवचनात्ताम्बूलचर्वणेऽनाचमनं तथाप्यन्यत्र
तदावश्यकमिति वदन्ति ।

शातातपः ।

दन्तलग्ने फले मूले भक्ष्ये स्नेहे तथैव च ।

ताम्बूले चेश्चूखण्डे च नोच्छिष्टो भवति द्विजः ॥

फले मूले चाग्निपक्वभिन्ने इति रत्नाकरः । फलपदं च धान्यभिन्न-
फलपरम् । भक्ष्ये=कटुकषाये ।

मनुः ।

उच्छिष्टेन तु संस्पृष्टो द्रव्यहस्तः कथञ्चन ।

अनिधायैव तद्द्रव्यमाचान्तः शुचितामियात् ॥

द्रव्यहस्तो-दुग्धादिहस्त एवाचान्तः शुचितां प्राप्नुयादिति रत्नाकरः ।
द्रव्यमत्रान्नपानव्यतिरिक्तमित्याचारादर्शः ।

बृहस्पतिः ।

प्रचरंश्चान्नपानेषु यदोच्छिष्टमुपस्पृशेत् ।

भूमौ निधाय तद्द्रव्यमाचान्तः प्रचरेत् पुनः ॥

प्रचरन्=परिवेषणं कुर्वाणः । अन्नपानेषु-स्नेहपक्कादिष्विति रत्नाकरः ।
भूमिनिहितस्य तु तस्य द्रव्यस्याभ्युक्षणम् ।

तथा ।

अरण्येऽनुदके रात्रौ चौरभ्याघ्राकुले पथि ।
कृत्वा मूत्रं पुरीषं च द्रव्यहस्तो न दुष्यति ॥
शौचं तु कुर्यात्प्रथमं पादौ प्रक्षालयेत् ततः ।
उपस्पृश्य तदभ्युक्ष्य गृहीतं शुचितामियात् ॥

आपस्तम्बः ।

कृत्वा मूत्रं पुरीषं च द्रव्यहस्तः कथञ्चन ।
भूमावन्ने प्रतिष्ठाप्य कृत्वा स्नानं यथाविधि ॥
तत्संयोगात्तु पक्षाग्रमुपस्पृश्य ततः शुचिः । तत्र—

तत्र मनुः ।

अथ स्नानशुद्धिः ।

दिवाकीर्तिमुदक्यां च सूतिकां पतितं तथा ।
शवं तत्स्पृष्टिनं चैव स्पृष्ट्वा स्नानेन शुद्ध्यति ॥
आचम्य प्रयतो नित्यं जपेद्शुचिदर्शने ।
सौरान् मन्त्रान् यथोत्साहं पावमानीञ्च शक्तितः ॥
नारं स्पृष्ट्वास्थि सस्नेहं स्नात्वा विप्रो विशुद्ध्यति ।

दिवाकीर्तिः=चाण्डालः । उदक्या=रजस्वला । सूतिका=प्रसवोत्तरमप्रा-
प्तसमया । तत्स्पृष्टिनमिति=शवस्पृष्टिनमित्यर्थ इति कुल्लुकभट्टः । यत्तु तत्-
स्पृष्टिनमिति तच्छब्देन दिवाकीर्त्यादीनां सर्वेषां परामर्षाद्दिवाकीर्त्या-
दिस्पृष्टिनमित्यर्थ इति । तत्र "शवस्पृशं च स्पृष्ट्वे"ति वक्ष्यमाणविष्णु-
वाक्ये विशिष्यामिधानात् ।

शवस्पृशं दिवाकीर्त्तिं चिर्तिं पूयं रजस्वलाम् ।

स्पृष्ट्वा स्वकामतो विप्रः स्नानं कृत्वा विशुद्ध्यति ॥

इति । मिताक्षराधृतशृङ्गहस्तविचनारुच । किञ्चैवं दिवाकीर्त्यादि-
स्पृष्टस्पर्शो आचमनमात्रविधानं विरुद्धेत् । तथा च—

मातृवत्क्यः ।

उदक्याशुचिभिः स्नायात् संस्पृष्टस्तेरुपस्पृशेत् ।

अब्जिङ्गानि जपेच्चैव गायत्रीं मनसा सकृत् ॥

उदक्या रजस्वला । अशुचयः=शवचाण्डालपतितसूतिकाः, शावाशौ-
चिनश्च, पतैः संस्पृष्टः स्नायात्, तैः उदक्याशौचिसंस्पृष्टैः संस्पृष्टस्तु
आचामेत् । संस्पृष्ट इत्येकवचनान्तानिर्दिष्टस्य तैरिति बहुवचनान्तेन
परामर्शः । परेषामपि स्नानार्हाणां परामर्शार्थं तेन स्नानार्हमात्रस्पर्शो
आचमनमुत्सर्गतः सिद्ध्यति । स्नानार्हाञ्च वक्ष्यमाणस्मृतिवाक्यैरवगन्त-
व्याः । आचम्याब्जिङ्गानि "आपोहिष्ठा" इत्येवमादीनि त्रीणि वाक्या-

नि जपेत्, तथा गायत्रीं सकृन्मनसा जपेत् । एतेन “उदकयाशुचिभिः स्नायात्” इति कण्डाद्यचेतनव्यवधानस्पर्शविषयम्, चेतनव्यवधान-स्पर्शे तु मानवमित्याविरोधात् तत्स्पृष्टिनमिति चाण्डालादिस्पृष्टिन-मित्यर्थकमिति दीपकलिकामिताक्षरोक्तं प्रत्युक्तम् ।

एकां शाखां समाकृढञ्चाण्डालादिर्यदा भवेत् ।

ब्राह्मणस्तत्र निवसन् स्नानेन शुचितामियात् ॥

तादृशस्पर्शेऽपि स्नानविधानाच्च । तस्माच्छवभिन्नोदकयाद्यशुचि-स्पृष्टस्पर्शे आचमनम् । शवस्पृष्टस्पर्शे स्नानम् । शवस्पृष्टस्पृष्टस्पर्शे त्वाचमनम् ।

तत्स्पृष्टिनं स्पृशेद्यस्तु स्नानं तस्य विधीयते ।

उर्ध्वमाचमनं प्रोक्तं द्रव्याणां प्रोक्षणं तथा ॥

इति संवर्तस्मरणात् । तत्स्पृष्टस्पर्शे न किञ्चित् । इदमकामकृते-कामकृते तु तृतीयस्य स्पर्शेऽपि स्नानमेव । यदाह—

गौतमः ।

पतितचाण्डालसूतिकोदकयाशवस्पृष्टितत्स्पृष्टयुपस्पृष्टयुपस्पर्श-ने सचैल्लुङ्गकोपस्पर्शनाच्छुञ्चेदिति । चतुर्थस्त्वाचमनम् ।

उपस्पृष्टयाशुचिस्पृष्टं तृतीयं वापि मानवः ।

हस्तौ पादौ च तोयेन प्रक्षालयाचम्य शुञ्चति ॥

इति देवलीयात् । तृतीयं वेति वाकाराच्चतुर्थसंप्रहः । तत्राकामत-स्तृतीयं कामतश्चतुर्थं स्पृष्ट्वाचमनम् । अत्र शवः प्रथमः, तत्स्पृष्टो द्विती-यः, तत्स्पृष्टस्तृतीय इत्यादि बोध्यम् । चाण्डालादिस्पृष्टरश्म्यादिस्पर्शे न दोषः । तथा च—

याज्ञवल्क्यः ।

रश्मिरग्निरजश्छायागौरश्वो वसुधानिलः ।

विशुषो मक्षिकाः स्पर्शे वत्सः प्रस्रवणे शुचिः ॥

रश्मयः=सूर्यादेः । रजः=अजाद्यसम्बन्धि श्वकाकोष्ठूलरोलूकशुकरप्रा-म्यपक्षिणांम् । “अजाविरेणुसंस्पर्शादायुर्लक्ष्मीश्च हीयते” । इति तत्र दोषश्रवणात् । छाया=वृक्षादेः ।

पराशरः ।

मार्जारमक्षिकाकीटपतङ्गकृमिदर्दुराः ।

मेघःमेघं स्पृशन्तोऽपि नोच्छिष्टं मनुरब्रवीत् ॥

दर्दुरो=मण्डूकः । तथा पादुकान्तरितामेध्यादिस्पर्शे न दोषः ।

“पादुके वापि गृह्णीयादस्पृश्यस्पर्शवारणे” इति व्रतप्रकरस्थवचनात् ।

तथानेकजनसंवाह्ये दारुशीले अपि भूमिसमे इति वचनादीदृशदाशु-
लाद्वारकस्पर्शे नाशौचम् । आचारपल्लवे-

मनुः ।

कुण्डे मञ्चे शिलापृष्ठे नौकायां गजवृक्षयोः ।

संग्रामे संक्रमे चैव स्पर्शदोषो न विद्यते ।

अत्र वृक्षस्पर्शे दोषाभावः शाखाभेदेन बोध्यः । “एकशाखा” इत्या-
दिपूर्वलिखितवाक्यात् ।

व्याघ्रपदः ।

चाण्डालं पतितं चैव दूरतः परिवर्जयेत् ।

गोवालव्यजनादर्वाक् सवासा जलमाविशेत् ॥

एतद्वतिसङ्कटस्थानविषयम् ।

अन्यत्र तु—

बृहस्पतिः ।

युगं च द्वियुगं(१) चैव त्रियुगं च चतुर्युगम् ।

चाण्डालसूतिकोदक्यापतितानामधः क्रमात् ।

स्मृत्यन्तरे ।

स्पृष्ट्वा देवलकं चैव सवासा जलमाविशेत् ।

देवार्चनपरो विप्रो वित्तार्थी वत्सरत्रयम् ॥

आसौ देवलको नाम हव्यकव्येषु गर्हितः ।

ब्रह्माण्डपुराणे ।

शैवान् पाशुपतान् स्पृष्ट्वा लोकायतिकनास्तिकान् ।

विकर्मस्थान् द्विजान् शूद्रान् सवासा जलमाविशेत् ॥

मनुः ।

नारं स्पृष्ट्वास्थि सस्नेहं स्नात्वा विप्रो विशुञ्चति ।

आचम्यैव तु निःस्नेहं गामालभ्यार्कमीक्ष्य वा ॥

मानुषास्थि स्निग्धं स्पृष्ट्वा त्रिरात्रमाशौचमस्निग्धे त्वहोरात्रम् ।

विष्णुः ।

पञ्चनखास्थिस्रोहं स्पृष्ट्वाऽऽचामेच्चाण्डालम्लेच्छसम्भाषणे च ।

अत्र पञ्चनखास्थि=अमानुषमक्ष्येतरपञ्चनखास्थि । तथा—

विष्णुः ।

चिताधूमसेवने सर्वे घर्णाः क्षानमाचरेयुः । मैथुने दुःस्वप्ने घमनवि-
रेकयोश्च इमंशुक्लमणि कृते च शवस्पर्शं स्पृष्ट्वा रजस्वलाचाण्डालयूपां-
श्च । भक्ष्यघर्जं पञ्चनखशवं तदस्थि च स्रोहं स्पृष्ट्वा क्षातः पूषवस्त्रं ना-

प्रक्षालितं विभृयात् । नाप्रक्षालितं विभृयादित्येतावता यद्वस्त्रे घृते स्पर्शो वृत्तस्तद्वस्त्रं सर्वमक्षालितमशुद्धमिति गम्यते ।

तदियमत्र व्यवस्था । अकामकृते स्निग्धब्राह्मणास्थिस्पर्शे स्नानम्, अस्निग्धतत्स्पर्शे आचमनम्, गोस्पर्शनं च । कामकृते तु स्निग्धास्निग्ध-ब्राह्मणास्थिस्पर्शे स्नानगोस्पर्शसूर्येक्षणविष्णुस्मरणानि । कामकृते स्निग्धब्राह्मणेतरमानुषास्थिस्पर्शे त्रिरात्रम् । अस्निग्धतत्स्पर्शेऽहोरात्रं म-क्ष्यपञ्चनखास्थिस्पर्शे न दोषः । अस्निग्धमानुषेतराभक्ष्यपञ्चनखास्थि-स्पर्शे आचमनमात्रं विष्णुकम् । स्निग्धतत्स्पर्शे तदुक्तमेव स्नानमात्रं कामाकामकृतो विशेषोऽत्रापि कल्प्यः । शिशुबालकुमाराणां विशेषमाह-शातातपः ।

शिशोरभ्युक्षणं प्रोक्तं बालस्याचमनं स्मृतम् ।

रजस्वलादि संस्पृश्य स्नातव्यं तु कुमारकैः ॥

तथा ।

प्राक्चूडाकरणाद्बालः प्रागक्षप्राशनाच्छिशुः ।

कुमारस्तु स विज्ञेयो यावन्मौञ्जीनिबन्धनम् ॥

मनुः ।

वान्तो विरिक्तः स्नात्वा च घृतप्राशनमाचरेत् ।

आचामेदेव भुक्तान्नं स्नानं मैथुनिनः स्मृतम् ॥

वान्तः=कृतवमनः । विरिक्तः=तद्दिनेवृत्तविरिक्तः, एवं भूतः स्नात्वा घृतं प्राश्य विशुद्धतीत्यर्थः । मिलितञ्चैतन्निमित्तम् । मैथुने दुःस्वप्ने वमनविरिक्तयोरिति विष्णुनाभिधानात् । “स्नानं मैथुनिन” इति ऋतुग-मनविषयम् । तथा च-

शातातपः ।

ऋतौ तु गर्भशङ्कायां स्नानं मैथुनिनः स्मृतम् ।

अनृतौ तु सदा कार्ये शौचं मूत्रपुरीषवत् ॥

अजीर्णेऽभ्युदिते वान्ते इमश्रुकर्मणि मैथुने ।

दुःस्वप्ने दुर्जनस्पर्शे स्नानमात्रं विधीयते ॥

अजीर्णे सति अभ्युदिते सूर्योदयोत्तरं वान्ते स्नानं समुदितमेतन्नि-मित्तं तेन पर्युषितवान्ते स्नानमित्यर्थ इति उच्यते । कोचिज्ज-अभ्युदिते वमनोद्गारादिना अभिव्यक्ते अजीर्णे सति तदुत्तरं स्नानम्, वान्त इति पर्युषितवमनपरमित्याहुः । दुर्जनः=चाण्डालादिः । परे तु कल्पजुरोधात् दुर्जनः पिशुन इत्याहुः ।

देवलः ।

द्वेषपाकं पतितं व्यङ्गमुम्भसं शबहारकम् ।

सूतिकां सूयिकां(१) चैव रजसा च परिप्लुताम् ॥

श्वकुक्कुटवाराहांश्च प्रास्यान् संस्पृश्य मानवः ।

सचैलं सशिरः स्नात्वा तदानीमेव शुद्ध्यति ॥

अशुद्धान् स्वयमप्येतानशुद्धस्तु यदि स्पृशेत् ।

विशुद्ध्यत्युपवासेन तथा कृच्छ्रेण वा पुनः ॥

सूयिका=प्रसवकारयित्री । कृच्छ्रेण वा पुनरिति वारं वारं कामकृतस्प-
र्शविषयमिति मिश्राः । कृच्छ्रः श्वपाकादिविषयः । श्वादिषु तूपवास
इति व्यवस्थेति मिताक्षरा ।

तथा ।

मानुषास्थिवसां विष्टामार्त्तवं मूत्ररेतसी ।

मज्जानं शोणितं वापि परस्य यदि संस्पृशेत् ।

स्नात्वापमृज्य लेपादीनाचम्य स शुचिर्भवेत् ।

तान्येव स्वानि संस्पृश्य पूतः स्यात् परिमार्जनात् ॥

लेपादीनपमृज्य स्नात्वा चेति क्रमः । अत्र वसादीनामपि मानुषस-
म्बन्धिनामेवोपादानं सन्निहितत्वात् । वसादिस्पर्शश्चात्र नाभेरुपरि-
स्नानेहतुः ।

ऊर्ध्वं नाभेः करौ मुक्त्वा यदङ्गमुपहन्यते ।

तत्र स्नानमधस्तात् क्षालनेनैव शुद्ध्यति ॥

इत्यङ्गिरोवचनात् । अधःस्पर्शे तु क्षालनम् ।

बौधायनः ।

शुनोपहतः सचैलो जलमवपाहेत । प्रक्षाल्य वास्तदेशमग्निना सं-
स्पृश्य पुनः प्रक्षाल्य पादौ चाचम्य प्रयतो भवति ।

शुनोपहतः=शुना संस्पृष्टः । अब नाभेरूर्ध्वं स्पर्शे स्नानम् । नाभेरधः
स्पर्शे प्रक्षालनमाचमनञ्चेति व्यवस्थितो विकल्प इति रत्नाकरः ।

बौधायनः । चाण्डालेन सहाध्वगमने सचैलस्नानम् । इदं च काम-
कृतविषयम् । चाण्डालस्य मुख्यतया तत्सहगमनविषयमित्यन्य इति
रत्नाकरः ।

पराशरः ।

चैत्यवृक्षश्चितिर्यूपश्चाण्डालः सौमविक्रयी ।

पतांस्तु ब्राह्मणः स्पृष्ट्वा सचैलो जलमाविशेत् ।

तथा ।

श्वकाकैरवलीढस्य नखैर्विदलितस्य च ।

(१) साविकामिति विज्ञानेश्वरधृतः पाठः । साविका=प्रसवस्य कारयित्रीति मि-
ताक्षरा ।

अग्निः प्रक्षालनं शौचमग्निना चोपचूडनम् ॥

चैत्यवृक्षः=चितास्थानजो वृक्षः । अवलीढः=रसनया स्पृष्टः । उपचूडनम्=अग्निशिखासंयोगः ।

हारीतः ।

इवपचमुष्टिकप्रेतहारकवसादि संस्पृश्य “देवीराप” इत्येताभिरन्त-
र्जले स्नातः पूतो भवति ।

स्वपथः । इवस्नादकः । प्रेतहारक इति प्रसिद्धः । मुष्टिकः=शवहर इति
रत्नाकरः । देवीराप इत्येताः “देवीरापोऽपानपादि”त्याद्यास्तिस्र ऋचः ।
अयं च प्रयोगो वारंवारं स्पर्शं, अन्यथा स्नानमात्रम् । तथा—

अजीर्णघान्तश्मश्रुकर्मणोनिपशुद्धिवा मैथुनगमने च ।

अजीर्णघान्तः=दिनान्तरे कृतपर्शुषितवमनः । श्मश्रुकर्म=क्षौरम् । अयो-
निपशुद्धिवेत्यत्र मैथुनगमन इति प्रत्येकमभिसम्बध्यते । अयोनि=योनी-
तरदङ्गम् । ब्रह्मचर्यानुवृत्तौ—

पैठीनसिः ।

स्कन्दने छर्वने सचैलस्नानं घृतप्राशनं च । काककेशमलने सचैल-
स्नानं घृतप्राशनं च, अनुदकमूत्रपुरीषकरणे सचैलस्नानं महाव्याहृ-
तिहोमः । सस्नेहमस्थि संस्पृश्य सचैलं स्नानं महाव्याहृतिहोमश्च ।
खरोष्ट्रचाण्डालस्पर्शं सचैलस्नानम् ।

स्कन्दने रेतस इति शेषः । काककेशमलने=काकपक्षमर्दने । अनुदकमूत्र-
पुरीषकरणे=उदकव्यतिरेकेण मूत्रपुरीषोत्सर्गानन्तरं शौचविलम्बे शौचं
कृत्वा सचैलं स्नानं कार्यम् । सस्नेहमिति=कामकृते महाव्याहृतिहोमः ।
अकामकृते तु ब्रह्मचारिण्यपि मनूकस्नानमेव शुद्धिः ।

काश्यपः ।

चाण्डालस्वपचश्मशानसूनामृतहारकरजस्वलास्तिकास्पर्श उ-
दितेऽस्तमिते स्कन्दिवाऽक्षिस्पन्दने कर्णक्रोशने चित्यारोहणे यूथस्पर्-
शने [चैव प्रायश्चित्ते ब्राह्मणेभ्यो निवेद्य] च सचैलं स्नात्वा पुनर्मनोज-
पेत, महाव्याहृतिभिः सप्ताज्याहुतीर्जुहुयात्, ततः शुद्धिर्भवति ।

अक्षिस्पन्दने=अशुभसूचकादिरूपन्दे “पुनर्मन” इति पुनर्मनः पुनरा-
युरित्यादि प्रायश्चित्तमिति । एतच्च बुद्धिपूर्वकेऽभ्यासे वा द्रष्टव्यम् ।

मार्कण्डेयपुराणे ।

अमोज्यसूतिकाषण्डमार्जारारणुश्वकुक्कुटान् ।
पतितापविस्त्रचाण्डालमृतहारांश्च धर्मवित् ॥
संस्पृश्य शुद्ध्यति स्नानादुदकवाप्राप्तशूकरौ ।

अपविद्धः=कुलबाहिस्कृतः । अत्र मार्जारस्पर्शं यत्स्नानमुक्तं तद्यदि पुरुषेण मार्जारः इपृश्यते तदा ज्ञेयम् । यदि तु मार्जार एव पुरुषं स्पृशति भाण्डादि वा तदा पुरुषादेर्नाशौचं, तद्विषयमेव मार्जारश्च सदा शुचिरिति वचनमिति व्यवस्थेत्याचारादर्शः । स्नानं च मार्जारस्पर्श-विषयमित्यन्ये ।

व्यसनः ।

श्वपाकं प्रेतधूमं देवद्रव्योपजीविनं ग्रामयाजकं यूपं चितिकाष्ठं मद्यं मद्यमाण्डं सस्नेहं मानुषास्थि शवस्पृष्टं रजस्वलां महापातकिनं शवं स्पृष्ट्वा सचैलमम्भोऽवमाह्योत्तीर्याग्निमुपस्पृशेत्, गायत्र्यष्टशतं जपेत्, घृतं प्राश्य पुनः स्नात्वा त्रिराचामेत् । अत्राग्निस्पर्शादिकाम-कृते धारं वारं स्पर्शं, अन्यथा स्नानमात्रम् ।

व्यासः ।

भासवानरमार्जारखरोष्ट्राणां शुनां तथा ।

शूकराणाममेध्यं च स्पृष्ट्वा स्नायात् सचैलकम् ॥

भासो=गोष्ठुकुकुट इति प्रसिद्धः । “भासो भासः समाख्यातो गोष्ठुकुकुटवृद्धयो” इति विश्वकोषात् । अत्रोर्ध्वाङ्गस्पर्शं स्नानम् । नामेरधोऽङ्गस्पर्शं मृत्तोयाभ्यां प्रक्षालनमाचमनं च । वाक्यान्तरैकवाक्यत्वात् । कालिकापुराणे ।

स्पृष्ट्वा रुद्रस्य निर्माल्यं सवासा आप्लुतः शुचिः ।

निर्माल्यमत्रापनीतम् । एवमेवाऽऽचारादर्शः ।

अञ्जिराः ।

इन्द्रियेषु प्रविष्टं स्यादमेध्यं यदि कर्हिचित् ।

मुञ्चेऽपि संस्पर्शगतं तत्र स्नानं विशोचनम् ।

ब्रह्मपुराणे ।

उच्छिष्टेनाथ विप्रेण विप्रः स्पृष्टस्तु तादृशः ।

उभौ स्नानं प्रकुरुतः सद्य एव विशुद्ध्यतः ॥

लघुहारीतः ।

श्वविष्टां काकविष्टां वा काकगृध्रनरस्य च ।

अधोच्छिष्टश्च संस्पृश्य सचैलो जलमाविशेत् ॥

उर्ध्वोच्छिष्टस्तु संस्पृष्टः प्रायश्चित्तं समाचरेत् ।

उपोष्य रजनीमेकां पञ्चगव्येन शुद्ध्यति ॥

अधोच्छिष्टो=मूत्राद्युत्सर्गेणाशुद्धः । ऊर्ध्वोच्छिष्टो=भोजनोच्छिष्टः । जलमावि-शेत्=सचैलं स्नायात् । अत्र प्रकरणे सर्वत्र जलमाविशेदित्यादिवाक्या-वि वारुणस्नानोपलक्षकानीत्याचारादर्शः ।

शङ्कः ।

रथ्याकर्दमतोयेन छविनाद्येन वा पुनः ।

नामेरुर्ध्वं नरः स्पृष्टः सद्यः स्नानेन शुद्ध्यति ॥

अत्र प्रकरणे पशु नैमित्तिकस्नानेषु मन्त्रतर्पणप्रसङ्गो नास्ति ।

अस्पृश्यस्पर्शने वान्ते अश्रुपाते क्षुरे मणे ।

स्नानं नैमित्तिकं प्रोक्तं देवपिण्डविवर्जितम् ॥

जलाशयमज्जनासम्भव उष्णोदकेनाप्येतत् स्नानं कार्यम् ।

नित्यं नैमित्तिकं चैव क्रियाङ्गमलकर्षणम् ।

तीर्थाभावेऽपि कर्त्तव्यमुष्णोदकपरोदकैः ॥

इति शङ्कात् । क्रियाङ्गं=देवपूजादिक्रियाङ्गम् । मलकर्षणम्=अभ्यङ्गपू-
र्णकं स्नानम् । यदा तु रोगवशादुष्णोदकस्नानेऽपि शक्तिर्नास्ति तदा
शुद्धिप्रकारमाह ।

यमः ।

आतुरे स्नानमापन्ने दशकृत्वस्त्वनातुरः ।

स्नात्वा स्नात्वा स्पृशेदेनं ततः शुद्ध्येत् स आतुरः ॥

इति श्रीमत्सकलसामन्तचक्रचूडामणिमरीचिमञ्जरीनाराजितचरणक-

मलध्रीमन्महाराजाधिराजप्रतापरुद्रतनूजश्रीमन्महाराजमधुकरसा-

हसूनुश्रीमन्महाराजाधिराजचतुरुदधिवल्लयवसुन्धराहृदयपु-

ण्डरीकविकासदिनकरश्रीवीरसिंहोद्योजितश्रीहंसपण्डि-

तारमजध्रीपरशुराममिश्रसूनुसकलविद्यापाराधार-

पारीणधुरीणजगद्गारिम्यमहागजपारीन्द्रधि-

द्वज्जनजीवातुश्रीमन्मित्रमिश्रकृते श्रीवीर-

मित्रोदयनिबन्धे शुद्धिप्रकाशे द्रव्य-

शुद्धिप्रकरणम् ।

अथ सुमूर्धुकृत्यम् ।

तत्र दिवोदासीये ।

स्मृतिः ।

दृष्ट्वा स्थानस्थमासन्नमर्धोन्मीलितलोचनम् ।

भूमिस्थं पितरं पुत्रो यद्धि दानं प्रदापयेत् ॥

तद्विशिष्टं गयाभ्राष्ट्रादश्वमेधशतादपि ।

स्थानस्थम्=मनिषिद्धदेशस्थम् । पितृप्रहणं सुमूर्धुमात्रस्योपलक्षणम् ।

पुत्रग्रहणं सम्बन्धिमात्रस्य । दानानि च जातूकर्ण्य आह ।

उत्कान्तिवैतरण्यौ च दश दानानि चैव हि ।

प्रेतेऽपि कृत्वा तं प्रेतं शवधर्मेण दाहयेत् ॥

अत्राऽपिशब्दभ्रवणाज्जीवहृशायामेवैतानि कार्याणीति गम्यते । यदि तत्र दैवान् जातानि तदा मृतेऽपि तानि कृत्वा दाहादि कुर्यात् । एतेन जीवहृशायामकरणे दशाहोत्तरं कार्याणीति स्मार्त्तमतमपास्तम् । अत्र यद्यपि पाठक्रमेण दशदानानामुत्तरत्वं प्रतीयते । तथाप्युक्रान्तिधेनोःक्रान्तिनिमित्तकत्वादर्थान् दशदानोत्तरत्वम् । दशदानानि च तैनेवोक्तानि ।

गोभूतिलहिरण्याज्यघासोधान्यगुडानि च ।

रूप्यं लवणमित्याहुर्दशदानान्यनुक्रमात् ।

तत्राज्युदयसिद्धयर्थं सर्वपापक्षयार्थं वा दशदानानि करिष्ये इति सङ्कल्प्य तानि कुर्यात् । तत्राचाराङ्गवामङ्गेष्वित्यनेन मन्त्रेण गोदानम् ।

सर्वभूताभ्रया भूमिर्धराहेन समुद्भुता ।

अनन्तसस्यफलदा अतः शान्तिं प्रयच्छ मे । इति भूमिम् ।

महर्षेर्गात्रसम्भूताः कश्यपस्य तिलाः स्मृताः ।

तस्मादेषां प्रदानेन स मे पापं व्यपोहतु ॥ इति तिलान् ।

हिरण्यगर्भगर्भस्थं इति हिरण्यम् ।

कामधेनुषु सम्भूतं सर्वक्रतुषु संस्थितम् ।

देवानामाज्यमाहारमतः शान्तिं प्रयच्छ मे ॥ इति आज्यम् ।

शरणं सर्वलोकानां लज्जाया रक्षणं परम् ।

सुवेषधारि वस्त्र ! त्वमतः शान्तिं प्रयच्छ मे ॥ इति वस्त्रम् ।

सर्वदेवमयं धान्यं सर्वोत्पत्तिकरं महत् ।

प्राणिनां जीवनोपाय अतः शान्तिं प्रयच्छमे ॥ इति धान्यम् ।

यथा देवेषु विश्वात्मा प्रवरश्च जनार्दनः ।

सामवेदस्तु वेदानां महादेवस्तु योगिनाम् ॥

प्रणवः सर्वमन्त्राणां नारीणां पार्वती यथा ।

तथा रसानां प्रवरः सदैवेश्वरसो मतः ।

मम तस्मात्परां लक्ष्मीं ददस्व गुड सर्वदा ॥ इति गुडम् ।

प्रीतिर्यतः पितृणां च विष्णुशङ्करयोः सदा ।

शिवनेत्रोद्भवं रूप्यमतः शान्तिं प्रयच्छमे ॥ इति रूप्यम् ।

यस्मादन्नरसाः सर्वे नोत्कृष्टा लवणं विना ।

शम्भोः प्रीतिकरं नित्यमतः शान्तिं प्रयच्छमे ॥ इति लवणं दद्यात् ।

एतानि च दानानि सुसूर्धुणा कार्याणि । अशकौ तु अन्य एतानि कृत्वा भयोऽस्मै दद्यात् । अत एव ।

भ्यासः ।

तदा यदि न शक्नोति दातुं वैतरणीं तु गाम् ।

शकोऽन्योऽस्य तदा दत्त्वा दद्याच्छ्रेयो मृतस्य च ॥

तदा=जीवद्दशायाम् । वैतरणीग्रहणमुपलक्षणम् । दशदानादीनां समानन्यायत्वात् । एतानि च पापविशेषनिश्चये तन्निमित्तं प्रायश्चित्तं कृत्वा कार्याणि । विशेषनिश्चयाभावेऽपि षडब्दं त्र्यब्दं सार्धाब्दं सर्वं प्रायश्चित्तं कुर्यादिति वदन्ति । तत्प्रकारश्च प्रायश्चित्तप्रकाशे ज्ञेयः । दशदानोत्तरं च उत्क्रान्तिधेनुदानं कार्यम् । धेनुश्च सवत्सा, तदभावेऽवत्सापि ।

आसन्नमृत्युना देया गौः सवत्सा तु पूर्ववत् ।

तदभावे तु गौरैव नरकोत्तरणाय वै ॥

इति भ्यासोक्तेः । ततो वैतरणीदानम् ।

तत्र—

धेनुके ! त्वं प्रतीक्षस्व यमद्वारे महापथे ।

उत्तितीर्षुरहं देवि ! वैतरण्यै नमोऽस्तु ते ॥

इति धेनुं प्रार्थ्य—

विष्णुरूप ! द्विजश्रेष्ठ ! भूदेव ! द्विजपावन ! ।

तर्तुं वैतरणीमेनां कृष्णां गां प्रददास्यहम् ॥

इति ब्राह्मणं प्रार्थ्य ।

यमद्वारे महाघोरे कृष्णा वैतरणी नदी ।

तर्तुकामः प्रयच्छामि कृष्णां वैतरणीं तु गाम् ॥

इति मन्त्रेण दद्यात् । स्वस्याशकौ पुत्रादिर्दद्यात् । तदोत्तितीर्षुरयमिति पठेदिति केचित् । इयं च—

पठित्वैवं प्रदातव्या हिरण्येन समन्विता ।

अशकौ वस्त्रयुग्मेन सप्तधान्येन वा पुनः ॥

इति वचनात् हिरण्ययुक्ता देया । एवं=पूर्वोक्तमन्त्रम् । दानान्तरमुक्तम्—

ब्राह्मे ।

ताम्रपात्रं तिलैः पूर्णं प्रस्थमात्रं द्विजाय तु ।

सहिरण्यं च यो दद्याद् ब्रह्मावित्तानुसारतः ॥

सर्वपापविशुद्धात्मा लभते गतिमुत्तमाम् ।

अत्र प्रकरणान्मुसूर्धुकर्तृकत्वलाभः । तिलदाने मन्त्रश्च पूर्वोक्त एव

प्राह्यः । दीपदानं च कार्यम् । तथा च—
वाराहे ।

तथैव दीपदानं च शीघ्रं मुच्येत किल्विषात् ।
एषां च दानानां मध्ये कस्यचित् पुरुषविशेषं प्रति आवश्यकत्वं-
माह ।
स्मृतिः ।

येऽपि संकीर्णकर्माणो राजानो रौद्रकर्मिणः ।
तेभ्यः पवित्रमाख्यातं भूमिदानं परं महत् ॥
अनन्तरकर्त्तव्यमाह ।
वाराहे ।

पश्चाच्छ्रुतिपथं दिव्यमुखैः कर्णे च श्रावयेत् ।
स्मृत्यन्तरेऽपि ।

दत्त्वा दानं द्विजेभ्यस्तु दीनानाद्येभ्य एव च ।
बन्धौ कलत्रे मित्रे च क्षेत्रे धान्यधनादिषु ॥
मित्रवर्गे च सर्वत्र ममत्वं विनिवर्त्तयेत् ।
त्यजन्नशनस्थोऽपि प्राणान् यः संस्मरेद् हरिम् ।
संयाति विष्णुसायुज्यं यावदिन्द्राश्चर्तुदश ॥
ॐ नमो वासुदेवायेत्येतच्च सततं जपेत् ।
यत्तूदीरयितुं नाम समर्थस्तदुदीरयेत् ॥
ध्यायेत्तु देवदेवस्य रूपं विष्णोरनामयम् ।
अभ्यं तं वयसा वृद्धो व्याधिना चोपपीडितः ॥
स्थातुं यदि न शक्नोति शयीतोदकूशिराः क्षितौ ।
दक्षिणाग्रेषु दर्भेषु शयीत प्राक्शिरा अपि ॥
विष्णोर्नामानि सश्राव्य जपेदारण्यकं सुतः ।
यं यं भावमुपाश्रित्य त्यजत्यन्ते कलेवरम् ॥
जन्तुस्तज्जन्मतां याति विश्वरूपो मणिर्यथा ।

अत्र सर्वत्र शक्तौ स्वयंपाठोऽन्यथा श्रवणमिति द्रष्टव्यम् । क्षिति-
प्रहणात् खड्वादिनिषेधः । तथा ऋग्विधानेऽपि ।

श्रातारमिति सूक्तं तु अन्तकाले सदा पठेत् ।
जप्त्वा चैव परं स्थानममृतत्वाय कल्पते ॥
मरणे प्रशस्तदेशानाह ।

लिङ्गपुराणे ।

शालग्रामसमीपे तु क्रोशमात्रं समन्ततः ।

कीटकोऽपि मृतो याति वैकुण्ठभवनं नरः ॥

व्यासः ।

तुलस्युपसर्मापे तु यद्धि मृत्युर्भवेत् कश्चित् ।
स निर्भर्त्स्य यमं पापी लीलयैव हरिं विशेत् ॥
प्रयाणकाले यस्याऽऽस्ये दीयते तुलसीदलम् ।
निर्वाणं याति पक्षीन्द्र ! पापकोटियुतोऽपि सः ॥

कौर्म्ये ।

गङ्गायां च जले मोक्षो वाराणस्यां जले स्थले ।
जले स्थले चान्तरिक्षे गङ्गासागरसङ्गमे ॥

स्कान्दे ।

तीराद् गव्यूतिमात्रं तु परितः क्षेत्रमुच्यते ।
अत्र स्नाता दिवं यान्ति ये मृतास्तेऽपुनर्भवाः ॥

मरणकाले मधुपर्कदानमुक्तं-

वाराहे ।

दृष्ट्वा तु विह्वलं प्रेतं यममार्गानुसारिणम् ।
प्रयाणकाले तु ततो मन्त्रेण विधिपूर्वकम् ॥
मङ्गकेनैव तद्देयं सर्वसंसारमोक्षणम् ।
मधुपर्कं ततो ब्राह्मामिमं मन्त्रमुदाहरेत् ॥

सङ्गुल्ल मागच्छ ममैव देहे मधुपर्कं संसारमोक्षणं शरीरं श्व आगतं
तु निहन्मि शरीरशोधनम् । गृहाण लोकनाथमिमं मधुपर्कम् । एतेन
मन्त्रेण मधुपर्कोत्तमं दद्यात् । अत्र साग्नेर्विशेषमाह—

कात्यायनः,

स्वयं होमासमर्थस्य समीप उस्पर्षणम् ।
तत्राप्यशक्तस्य सतः शयनाच्छोपवेशनम् ।
हुतायां सायमाहुत्यां दुर्बलश्चेद् गृही भवेत् ।
प्रातर्होमस्तदैव स्यात् जीवेच्चेच्छुः पुनर्नवा ।
पौर्णमासे कृते प्राक्चेद्दर्शात्स्वामी सुमूर्धुकः ॥
अपिण्डः पितृयज्ञः स्याद्दर्शोऽप्येवं तदेव तु ।
वैश्वदेवे कृतेऽप्येवं चातुर्मास्यसमापनम् ॥
उपक्रान्तान्यनेकाहःसम्पाद्यान्वेषमेव तु ।
प्रयासुं स्वामिनं ज्ञात्वा कर्त्तव्यानि सुतादिभिः ॥
तत्रैवं क्रियमाणे तु हविरासादनात्पुरा ।
मरणं चेत्तद्दर्वीषि नर्षे प्रक्षिप्य संहरेत् ॥

तद्ब्रह्माहवनीये तानूर्ध्वमासदान्मृतौ ।
 मरणान्तं हि तत्कर्म कर्मभावात्समाप्यते ॥
 अग्निहोत्रेऽप्युपक्रान्ते स्वामी यदि विपद्यते ।
 प्रागुन्नयनतो नेर्यं दहेद्भ्रौम्यं तदुत्तरम् ॥
 तद्ब्रह्माहवनीये च कर्म तत्र समाप्यते ।
 इष्टि पक्ष्वादिकं तत्र कालाल्पत्वाच्च सम्भवेत् ॥
 देवतानां प्रचानानामेकैकस्य पृथक् पृथक् ।
 पुरानुवाक्यायाज्याभ्यां चतुरत्ता घृताहुतीः ॥
 जुहुयादेवमन्यत्र सर्वत्र यदि ह्यते ।
 अथेष्टययनमध्ये स्यात्पत्युर्मरणसंशयः ॥
 अथशिष्टेष्टिदेवेभ्यस्तत्संख्यानि घृतानि च ।
 चतुर्गृहीतान्येकत्र गृहीत्वा चमसैः सह ।
 पुरानुवाक्यायाज्याभिः पूर्ववज्जुहुयात्पृथक् ॥

स्वयं होमपक्षे सम्पूर्णं होमे समर्थेन यजमानेनोपसमर्पणमात्रं वि-
 हारसमीपेऽवस्थानमात्रं कार्यम् । तत्राप्यशक्तेन शयनानुपविश्य स्थे-
 यम् । सायं होमोत्तरं यदि मृत्योरोल्लभता तदा शुक्लपक्षे प्रातर्होमोऽपि
 तदैव कार्यः । तद्व्यतिरेकेण सायंहोममात्रेण फलाभावात् । फलवाक्ये
 निमित्तवाक्ये चाभ्यस्तस्य कर्मण एव फलसाधनत्वावगमात् । एवं
 पूर्णमासोत्तरं मरणशङ्कायां दर्शस्यापि तदैव करणम् । एकफलसाध-
 नत्वादुभयोः । अतश्च यत्र नैकसाधनत्वं यथा शरद्वसन्ताप्रयणयोस्त-
 न्नैककर्मत्वेऽपि फलभेदादेकाप्रयणानुष्ठानोत्तरं मरणशङ्क्यामितरस्य
 नानुष्ठानम् । प्रातर्होमानुष्ठानोत्तरं यदि पुनर्जीवति तदा श्वकाले पुन-
 नैव कार्यम् । वाद्यब्दोऽवधारणे नैवेत्यर्थः । एवं पूर्णमासोत्तरं मरण-
 शङ्कायां दर्शस्याप्याकर्षः । परं पिण्डपितृयज्ञरहित एव दर्शः कार्यः ।
 अत्र च दर्शानुष्ठानं दर्शाधिकान् सायम्प्रातर्होमान् पक्षहोमवि-
 धानेन कृत्वा कार्यम् । अपरपक्षे चैरप्रयाणं शङ्क्येत “यावत्योऽपरपक्ष-
 स्यातिशिष्टाः रात्रयः स्युस्तासां सायं प्रातराहुतीः प्रतिसेख्यया हुत्वा
 मावास्येन हविषेष्ठा समापयेयुः”रिति वचनात् । अत्र च तद्दिनस्थं प्रात-
 र्होममात्रं पृथक् कृत्वा अन्ये सायंप्रातर्होमाः पक्षहोमविधानेन तन्त्रेण
 कार्याः । एवं चातुर्मास्यादिष्वप्येकपर्वकरणोत्तरं मरणशङ्क्यामाग्निप-
 र्वाणुष्ठानं बोध्यम् । अत्रापि समानन्यायत्वात्स्यपर्वपर्यन्तानां सायं
 प्रातर्होमानामनुष्ठानम् । परं तत्राग्निपर्वपर्यन्तान् होमान् कृत्वा तत्पर्व
 च कृत्वा पुनरग्निहोमादीन् कृत्वाग्निपर्वकरणमित्येवं बोध्यम् । अत्र

होमेष्ट्यादौ सुतादिभिरनुष्ठीयमानेऽशक्त्या याजमानादिलोपोऽपि न दोषावहः । तदाह मण्डनः ।

अशक्त्या याजमानञ्चेत्पत्निकर्म च लुप्यते ।

न तावता क्रतुभ्रेषः स्यादाथर्वणसूत्रतः ॥ इति ।

एवं सति इष्ट्यादौ कर्मणि क्रियमाणे यदि आसादनात्पूर्वं यजमानमरणं तदा तद्धविर्गाहपत्ये दहेत् । आसादनोत्तरं चेत्तदाहवनीये दहेत् । तत्र मन्त्रो याभ्यो गृहीतानि ताभ्यः स्वाहेति श्रेयः “याभ्यो गृहीतानि ताभ्यः स्वाहेति एवैतान्याहवनीये सर्वाहुति जुहुयादित्याश्वलायनब्राह्मणात् ।

एवमग्निहोत्रेऽप्युन्नयनात्पूर्वं मृतौ गार्हपत्ये दाहः । तदुत्तरं चेदाहवनीये न तु मरणोत्तरं करणम् । इदं च कात्यायनीयानामेव । आश्वलायनानां तु मरणोत्तरमपि अग्निमकर्मोत्कर्षो भवत्येव । अतश्च तन्मतेन हविषां दाहोऽपि । अत एव—

मण्डनः ।

आहिताग्निः कदाचित्तु कृष्णपक्षे मृतो यदि ।

तदा शेषाहुतीः सर्वा जुहोतीत्याश्वलायनः ॥

आकृष्य क्रियमाणे दर्शादौ कालान्पत्वाद्यदि असामर्थ्यं तदा चतुर्गृहीताज्येन पुरानुवाक्यानुक्त्वा याज्यया यागात् गणयित्वा कुर्यात् । चातुर्मास्याङ्गभूतपश्वलाभे तु तद्वैषत्यं पुरोडाशं आमिक्षां वा पूर्णाहुतिं वा कुर्यात् । अत एव—

मण्डनः ।

पश्वलाभे पुरोडाशं निर्वपेत्पशुद्वैवतम् ।

आमिक्षामथवा कुर्यात् पूर्णाहुतिमथापि वा ॥

पुरोऽनुवाक्यादिनापि यागासम्भवे चतुर्थ्यन्तास्तत्तद्यागीयदेवता उद्दिश्य चतुर्गृहीताज्येन गणयित्वा यजेत् । एवं कृते सति अमावास्यापर्यन्तं जीधने तस्यां केवलं पिण्डपितृयज्ञमात्रं कार्यम् ।

अथ कात्यायनमतानुसारिणां मृतकृत्यम् ।

तत्र यदि दुर्मरणादि प्रेतस्य भवति तदा तन्निमित्तं प्रायश्चित्तमाद्यौ कृत्वौर्ध्वदेहिकं कार्यम् । तच्च प्रायश्चित्तं प्रायश्चित्तप्रकाशे ज्ञेयम् । तत्रौर्ध्वदेहिके साग्नेर्विशेषोऽभिहितः ।

छन्दोगपरिशिष्टे ।

उद्धृत्याहवनीयानि स्वस्थाने दक्षिणानलम् ।

सकृत्सकृत्समूहादिसंस्कृते दक्षिणामुखः ॥

कर्त्ता प्रत्यग्न्याधिभ्रित्य शुष्कगोमयसंयुताः ।

कार्पासादिभिरन्यैर्वा स्थाल्यस्तेषु प्रतापयेत् ॥

दक्षिणानलं दक्षिणाग्निम् । समूहनम् । पर्युक्षणमादिशब्दार्थः । कर्त्ता=
और्ध्वदेहिककर्त्ता । अग्निं अग्निं प्रतीति प्रत्यग्नि । इदं च सर्वमपसव्येन
कार्यम् । “प्रेतसम्बन्धि यत्कर्म्म तत्सर्वमपसव्यवत्” इति तेनैवोक्तेः ।
सभ्यावसथ्ययोर्न स्थाल्याधिभ्रयणम् । मानाभावात् । अत्र च यत्र स्थाने
प्रेतस्य मृत्युस्तत्रैकोद्दिष्टविधिना श्राद्धं कार्यम् ।

अत्र श्राद्धं भवेदस्य प्रेतोत्थाननिमित्तकम् ।

इति तेनैवोक्तत्वात् । अत्र=मृत्युदेशे उत्थानं=मरणम् ।

स्थाने चार्धपथे नीते चितायां शषहस्तके ।

श्मशानवासिभूतेभ्यः पञ्चमं प्रातिवेशकम् ॥

षष्ठं सञ्चयने प्रोक्तं दश पिण्डा दशाहिकाः ।

श्राद्धशोडशकं चैतत्प्रथमं परिकीर्तितम् ॥

इति स्पृतेष्व । स्थाने=मृतदेशे । श्मशानवासिभूतेभ्य इत्यस्य पूर्वे-
णान्वयः । प्रातिवेशकं=द्वारि क्रियमाणं श्राद्धम् । अत्र च श्राद्धोत्तरं
पिण्डदानमुक्तं देवयाज्ञिकोदाहृतायां स्मृतौ ।

मृतस्योत्क्रान्तिसमयात् षट्पिण्डान् क्रमशो दिशेत् ।

मृतस्थाने तथा द्वारे चत्वरे तार्क्ष्यं ! कारणात् ।

विभ्रामे काष्ठचयने तथा सञ्चयने च षट् ॥

अत्र नामोद्देशोऽपि तेनैवोक्तः ।

शृणु तत्कारणं तार्क्ष्यं ! षट्पिण्डपरिकल्पने ।

मृतस्थाने शवो नाम तेन नाम्ना प्रदीयते ॥

चत्वरे खेचरो नाम तमुद्दिश्य प्रदापयेत् ।

विभ्रामे भूतसंज्ञोऽयं तेन तत्र प्रदीयते ॥

चितायां साधकं नाम षदन्त्येके खगेश्वर ।

चितामोक्षप्रभृतिकं प्रेतत्वमुपजायते ॥

अतस्तं प्रेतमेवाहुः यथाकल्पचिदो जनाः ।

सञ्चये यत्र तत्रापि प्रेतनाम्ना प्रदीयते ॥

इत्येवं पञ्चपिण्डैस्तु शषस्याहुतियोग्यता ।

अन्यथा चोपघाताय पूर्वोक्ता ये भवन्ति हि ॥

अत्र चत्वरे श्राद्धस्यानुक्तेः पिण्डदानमात्रस्यैव चोक्तेः तस्मात्रमेव
कार्यम् ।

अन्येषु तु सापिण्डकं श्राद्धं कृत्वा तदन्ते तेषु स्थलेषु तत्तन्नाम्ना

पिण्डदानं कार्यम् । यत्र तु पिण्डदानं प्रोक्तं तत्र श्राद्धमात्रमिति
देवयाज्ञिकः । यत्तु द्वारि क्रियमाणे पिण्डदाने पान्थेतिनामोच्चार उक्तः,
स निर्मूलः । प्रमाणाभावात्, इत्येवं पञ्चपिण्डैरित्यादिवचनविरोधा-
पत्तेश्च । अतस्तत्प्रेतनाम्ना कर्त्तव्यमनामकं चेत्यास्तां विस्तरः ।

षोडशस्वपि श्राद्धेषु तत्तच्छ्राद्धानन्तरं माषाभयुकजलकुम्भदानं
कार्यमित्युक्तं—

स्मृत्यन्तरे ।

षोडशाद्याः प्रदातव्या माषाभजलपुरिताः ।

उत्क्रान्तिश्राद्धमारभ्य श्राद्धषोडशकस्य तु ॥ इति ।

ततस्तस्य इमशानदेशे नयनप्रकार उक्तो—

ब्रह्मपुराणे ।

प्रेतः स्नातो वस्त्रमाह्वैर्दिव्यगन्धैरलङ्कृतः ।

इमशानभूमिं नेतव्यो मानुषैरनलङ्कृतैः ॥

निधाय च मुखे कांस्यं सुवर्णमणिविद्रुमम् ।

चतुर्विधेन वाद्येन कुर्युः कोलाहलं महत् ॥

मानुषैः=सुतादिभिः । अनलङ्कृतैः=मुक्तकेशत्वादिनाऽलङ्कारशून्यैः ।

यदि गृहे मृतस्तदा वर्णभेदेन बहिर्ग्रामनयने प्रकारमाह ।

मनुः ।

दक्षिणेन मृतं शूद्रं पुरद्वारेण निर्हरेत् ।

पश्चिमोत्तरपूर्वैस्तु यथासंख्यं द्विजातयः ॥

अत्र वैश्यादारभ्य क्रमः ।

पूर्वामुखस्तु नेतव्यो ब्राह्मणो बान्धवैर्गृहात् ॥

उत्तराभिमुखो राजा वैश्यः पश्चान्मुखस्तथा ॥

इति वचनादित्यपरार्कः । पतेनानुलोमक्रमोक्तिर्निश्चल्लोक्याम-

पास्ता । अत्र बान्धवानामनुगमनं तत्प्रकारं चाह—

आश्वलायनः ।

अन्वञ्चोऽमात्या अधोनिर्वाताः प्रमुक्तशिखाः ज्येष्ठप्रथमा कनिष्ठ-

जघन्या अनुगच्छेयुरिति ।

अमात्या=बान्धवाः । अग्न्यादिकं च सह नेयमित्याह ।

स्मृतिः ।

प्रतिभूतं द्विजच्छन्नं निर्हरेयुः सुतादयः ।

स्थानं यन्त्यनसि प्रेतमेकाग्निं च कटादिषु ॥

शिविकायां विमाने वा प्रचेतोवचनादिह ।

पृथक्सन्तापजानग्निनामपात्रेष्वथाहरेत् ॥

सभ्याग्निं सावसथ्यं च कृत्वा पात्रान्तरे कृत्वित् ।
 विधुरस्य कपालाग्निप्रामपात्रेण तं नयेत् ॥
 पृषदाज्यं घृतं र्भर्मास्तिलान् पात्राणि सप्त च ।
 हिरण्यानि घृताद्यत्र चन्दनानीन्धनानि च ॥
 अनस्येतानि कृत्वैवं सपिण्डा दक्षिणां दिशम् ।
 अनसा सह ते यान्ति यमसूक्तादिपाठकाः ॥
 अपेतोऽध्याय इत्यत्र यमसूक्तं विदुर्बुधाः ।
 कटादिभिरपि स्कन्धैर्मालादिभिरलङ्कृतम् ॥
 चत्वारस्तं वहेयुस्ते पञ्चमं पुरतोऽनलम् ।

चत्वारश्च शूद्रवर्जिता प्राह्याः ॥

न विप्रं स्वेषु तिष्ठत्सु मृतं शूद्रेण चाहरेत् ।
 अश्वर्ग्या ह्याहुतिः सा स्यात् शूद्रसम्पर्कदूषिता ॥
 इति मनुवचनात् अत्र च द्वारदेशे पूर्ववदेकोद्दिष्टविधिना श्राद्धं कार्यम् ।
 प्रेताय च गृहद्वारि प्रथमे भोजयेद् द्विजान् ॥
 इति कूर्मपुराणात् । अत्र पिण्डदानं कार्यम्, पूर्वोदाहृतवचनात् ।
 चत्वरे खेचरो नाम्ना तमुद्दिश्य प्रदापयेत् ।
 इतिवचनात् खेचरनाम्ना कार्यम् । पिण्डदानमुक्तम्-

कात्यायनेनापि ।

हिरण्यशकलान्यस्य क्षिप्त्वा छिद्रेषु सप्तसु ।

मुखेष्वथापिधायैतं निर्हरेयुः सुतादयः ।

आमपात्रेऽन्नमादाय प्रेतमाग्निपुरस्सरम् ॥

एकोऽनुगच्छेत्तस्यार्द्धमर्द्धं पथ्युत्सृजेद् भुवि ।

ऊर्ध्वमादहनं प्राप्तमासीनो दक्षिणामुखः ॥

सव्यं जान्वाच्य शनकैः सतिलं पिण्डदानवत् ।

तस्यार्द्धम्=अन्नस्यार्द्धम् । आदहनं=दहनस्थानम् । उत्सृजेदित्यस्य दा-
 हस्थानेऽप्यनुषङ्गः । अर्द्धपथि=विश्रामस्थाने ।

ततो यत्र विश्रामस्तत्र श्राद्धं कार्यम् ।

यत्र स्थाने भवेन्मृत्युस्तत्र श्राद्धं प्रकल्पयेत् ।

एकोद्दिष्टं ततो मार्गं विश्रामो यत्र कारितः ॥

इति नागरखण्डवचनात् । अत्र श्राद्धान्तरे भूतनाम्ना पिण्डदानं चत्वरे
 कुम्भदानं च । अत्र-

ब्रह्मपुराणे ।

भूमौ शनैर्निधातव्यो यावत्प्रेतस्य जीवनम् ।

गतैस्तु नवभिः प्राणैरसौ देहं न मुञ्चति ॥
 इति मत्वा शनैः स्थाप्यः पूज्यः स्नानादिकैः शवः ।
 नदीमध्ये सनाथस्तु दग्धव्यश्च न चाभ्यथा ।
 यस्मिन्देशे जलं न स्यात् तुषारं वा न विद्यते ॥
 तत्र तोयकथा कार्या वक्तव्यं वा हिमं हिमम् ।
 शवस्नानादिकं च चितायां पूर्ववच्छ्राद्धं कृत्वा कार्यम् ॥
 अत्र श्राद्धान्ते पिण्डदानं प्रेतनाम्ना साधकनाम्ना वा बोध्यम् ।
 चितामोक्षप्रभृतिकं प्रेतत्वमुपजायते ॥
 अतस्तं प्रेतमेवाद्भुर्यथाकल्पविदस्तथा ।
 चितायां साधकं नाम वदन्त्येके खगेश्वर ॥
 इति गरुडोक्तेः । माषाण्जलकुम्भदानं च पूर्वोदाहृतवचनात् ।
 ततः पुत्रादिः कर्त्ता मनसा तीर्थानि ध्यायेत् । तथा च—
 वाराहे ।

दक्षिणाशिरसं कृत्वा सच्चैलं तु शवं तथा ।
 तीर्थस्थावाहनं कृत्वा स्नापनं तत्र कारयेत् ॥
 गयादीनि तु तीर्थानि ये तु पुण्याः शिलोच्चयाः ।
 कुरुक्षेत्रं च गङ्गां च यमुनां च सरिद्धराम् ।
 पृथिव्यां यानि तीर्थानि सरितः सागरास्तथा ॥
 ध्यात्वा तु मनसा सर्वानित्यादि । ततः कर्तुर्षपनम्—
 प्रथमेऽहनि कर्तव्यं षपनं चानुभाविभिः ।
 प्रेतस्य केशश्मश्र्वादि धापयित्वाथ दाहयेत् ॥
 इति मदनरत्नधृतगालवचनानात् ।
 गङ्गायां भास्करक्षेत्रे मातापित्रोर्गुरोर्भृते ।
 आधाने सोमपाने च षपनं सप्तसु स्मृतम् ॥
 इतिवचनाच्च । मृते=तादिने । अस्माच्च वचनात् दाहकर्तृत्वाभावेऽ-
 पि सर्वेषामेव पुत्राणामिदं दाहानङ्गं षपनं विधीयते । रात्रौ दाहे तु
 संग्रहे ।

रात्रौ दग्ध्वा तु पिण्डान्तं कृत्वा षपनवर्जितम् ।
 षपनं नैष्यते रात्रौ इवेतनी षपनक्रिया ॥

कालान्तरमुक्तम्—
 स्मृत्यन्तरे ।

द्वितीयेऽहनि कर्त्तव्यं क्षुरकर्म प्रयत्नतः ।
 तृतीये पञ्चमे वापि सप्तमे वाऽऽप्रदानतः ॥
 २१ वा० मि० ५०

आप्रदानतः=एकादशाहादिभ्राज्रावधि । अनेनाष्टमादीनां प्रहणम् ।
देवलः ।

दशमेऽहनि सम्प्राप्ते स्नानं ग्रामाद्दहिर्भवेत् ।

तत्र त्याज्यानि वासांसि केशश्मश्रुनखानि च ॥

अत्र स्नानवत्सर्वेषां वपने प्राप्ते“अनुभाविनां च परिवापनम्”
इत्यापस्तम्बेन मृतकनीयःसपिण्डानां तन्नियम्यते ।

व्यासः ।

पुत्रः पत्नी च वपनं कुर्यादन्ते यथाविधि ।

पिण्डदानोचितोऽन्योऽपि कुर्यादित्थं समाहितः ॥

एषां च कालानां देशाचाराद्यवस्था । मदनपरिजाते तु प्रथमदि-
ने कृतवपनस्यापि पुनराशौचान्ते वपनं भवत्येवेत्युक्तम् । स्नानोत्तरं
कृत्यमुक्तम् ।

गृहकारिकायाम् ।

समे शुचौ विहृत्याग्नीन् वैतानान् सतृणे शुभे ।

उद्धृत्य क्षीरसंयुक्ता ओषधीर्माषपर्णिकाः ॥

मुञ्जा दूर्वाश्मगन्धा वा ध्याण्डा च पुरुषाहतीः ।

न्यम्रोधाश्चत्थहारिद्रतिलकस्यूर्जकादयः ॥

दुरे त्याज्या ततोऽग्नीनामन्तरा धिनुयुञ्जितिम् ।

अग्निविरहणं च भूसंस्कारं कृत्वा कार्यम् ।

समृज्य चोपलिप्याथोल्लिख्योद्धृत्य च वेदिकाम् ।

अभ्युक्ष्योपसमाधाय वह्निं तत्र विधानतः ॥

इति वचनात् । ध्याण्डा=ठण्ठाणिका । पुरुषाहतीः=पुञ्जामकाः । अत्रा-
ग्निविरहणं चितादेशे गार्हपत्यादिस्थानकल्पनां कृत्वा कार्यम् । यद्यत्र
समाकृताग्निस्तदा विशेषमाह—

मण्डनः ।

अग्नावरुणयोराकृते प्रमीयेत पतिर्यदि ।

प्रेतं स्पृष्ट्वा मथित्वार्भिं जप्त्वा चोपावरोहणम् ॥

घृतं च द्वादशोपात्तं तूर्णीं हुत्वा शवक्रिया ।

उपावरोहणम्=उपावरोह जातवेद इत्यादिमन्त्रः । प्रजापतिर्देवता-
होमे ज्ञेयः । प्रजापतिं मनसा ध्यायात् तूर्णीं होमेषु सर्वत्रेति वचनात् ।

विच्छिन्नभ्रौताग्नेर्मृतौ तु प्रेताधानं तत्रैवोक्तम्—

विच्छिन्नवह्निमुत्सृष्टपावकं विधुरानलम् ।

आहितार्भिं मृतं दग्धुं प्रेताग्न्युत्पत्तिसिद्धये ॥

भारद्वाजादयः प्राहुः प्रेताधानविधिं पृथक् ।
 प्राचीनाधीतवानुद्धृत्वावोक्ष्यायतनान्यथा ॥
 प्रेतं स्वाम्यालये क्षिप्त्वा मयित्वाग्न्यालयेऽरणी ।
 सन्निधाप्यारणि मन्थेद् यस्येति यजुषा ततः ॥
 प्रणीय पावकं तूर्णां द्वादशोपात्तसर्पिषां ।
 तूर्णां हुत्वा ततः कुर्यात् प्रेते मारुषा इति क्रियाम् ॥
 नष्टेष्वग्निष्वथारण्वोर्नाशे स्वामी झियेत चेत् ।
 आहरेदरणीद्वन्द्वं मनोज्योतिर्ऋचा ततः ॥

वस्तुपावकः=अग्निहोत्राद्यशक्त्योत्सर्गेष्टिपूर्वकं कृताग्नित्यागः । विधु-
 रानकः=पूर्वमृतायै भार्यायै दत्ताग्निः । स्वाम्यालये=स्वस्थाने । अग्न्यालये
 मयितारणीं सन्निधाप्येत्यन्वयः । यस्येति यजुषा=यस्याग्नयो जुहुतो मां
 सकामाः सङ्कल्पयन्ते यजमानमांसम् । जायन्तु ते हविषे सादिताय स्व-
 र्यलोकमिमं प्रेतं नयन्त्विति मन्त्रेण मन्थेदित्यर्थः । मनोज्योतिर्ऋचा=
 मनोज्योतिर्जुषतामित्याद्यया । ततः-अग्निमन्थनादि कृत्वेत्यर्थः ।

यज्ञपादर्वः ।

यजमाने चितारूढे पात्रन्यासे कृते सति ।
 वर्षाद्यभिहते चाग्नौ कथं कुर्वन्ति याज्ञिकाः ।
 तदर्द्धदग्धकाष्ठेन मन्थनं तत्र कारयेत् ॥
 तच्छेषालामतोऽन्येन दग्धशेषेण वा पुनः ।
 हुत्वाज्यं लौकिके बहौ दग्धशेषं दहेत् तु तम् ॥

चितारूढे ज्वलन्नितारूढे तासामरणीनामर्द्धदग्धकाष्ठेन मन्थेत् ।
 तदलामेऽन्येन दग्धकाष्ठेनेत्यर्थः । आज्यहोमस्तु लौकिकपक्ष एव ।
 अन्यकाष्ठपक्षेऽपीति केचित् । एवं पर्णशरादिदाहेनाग्निनाशे पश्चात्तद्देह-
 लामे मदनरत्ने—

ब्रह्मपुराणम् ।

अथ पर्णशरे दग्धे पात्रन्यासे कृते सति ।
 गतेष्वग्निषु तद्देहो बहूर्ध्वं लभते क्वचित् ॥
 तदार्द्धदग्धकाष्ठं तु तदीयं नैव लभ्यते ।
 तदा तदस्थिखण्डं तु निक्षेप्तव्यं महाजले ॥

एते चाविरोधिनः सर्वे प्रकाराः श्रौताग्नेरिव स्मार्त्ताग्नेरपि द्वेयाः ।
 विच्छिन्नसन्धानप्रकारस्त्वत्रान्योऽप्युक्तो गृह्यमन्थेषु ।

उल्लेखनादिना संस्कृतायां भूमौ लौकिकाग्निं प्रतिष्ठाप्यायाञ्चेत्य-
 नया एकामाज्याहुतिं श्रुत्वेण जुहुयात्, व्याहृतिहोमञ्चेति । यजमाने

पूर्वं मृते पश्चात्पत्नीमृतावग्न्युत्पत्तिप्रकारस्तु देवयाग्निकोदाहृतस्मृतौ—

दम्पत्योरनयोर्मध्ये पूर्वं स्वामी मृतो यदि ।

नर्बोल्मुकं पृथक् कृत्वा समारोह्यानलं तु तम् ॥

धारयेदरणिस्थं तमाप्रायणात्प्रयत्नतः ।

मृता निर्मथ्य दग्धव्या तेन पत्नी सुतादिभिः ॥

नयोर्मुकं=गार्ह्यपत्योल्मुकम् । पृथक् कृत्वावशिष्टाग्निभिर्यजमानं
दहेदित्यर्थः ।

अरणिस्थम्=स्वतन्त्रारणिस्थम् । पूर्वाभिस्तस्यैव दाहात् । अत्र पक्षा-
न्तरमुक्तम्—

मण्डनेन ।

पत्नीं चोद्विधवा भूत्वा प्रमीयेत कदाचन ।

तदा भौताग्निशून्यत्वाग्निर्मन्थयेनैव दह्यते ॥

अन्यदपि पक्षान्तरमुक्तम्—

ब्राह्मे ।

आहिताग्न्वोस्तु दम्पत्योर्यस्त्वादौ म्रियते यदि ।

तस्य देहः सपिण्डैस्तु दग्धव्यस्त्रिभिरग्निभिः ॥

पश्चान्मृतस्य देहस्तु दग्धव्यो लौकिकाग्निना ।

अस्माच्च वचनाद्यजमानस्याप्युत्तरकालं मरणे लौकिकाग्निना दाहः
प्रतीचते स त्वशक्त्या पुनर्विवाहाकरणेऽपि वा आधानाकरणे ज्ञेयः ।

यदि पूर्वं मृता पत्नी दाहयित्वाग्निभिस्त्रिभिः ।

पुनर्द्वारक्रियां कृत्वा पुनराधानमेव च ॥

इति तत्रैवाक्तेः ।

भार्यायै पूर्वमारिण्यै दत्त्वाग्नीन्नन्त्यकर्मणि ।

पुनर्द्वारक्रियां कृत्वा पुनराधानमेव च ॥

इति मनूकैश्च । अथवा पुनर्विवाहाशक्तौ निर्मन्थयेन पत्नीं दग्ध्वा
भौतैरग्निभिर्यजमान एव दग्धव्य इत्यपि प्रकारान्तरम् । अत एव—
भारद्वाजः ।

निर्मन्थयेन पत्नीं दहेदिति ।

अत्र निर्मन्थयेन पत्न्या दाहभ्रवणादग्नीनां स्थापनमेवेति गम्यते ।
अत एव तस्मादपत्नीकोऽप्यग्निहोत्रमाहरोदिति श्रुतिः पूर्वाग्नीनामे-
वाहरणं कार्यमिति प्रतिपादयति । न खेयं विधुरस्य स्वतन्त्राग्निहोत्र-
करणप्रतिपादनपरा ।

मृतायामपि भार्यायां वैदिकाग्निं न हि त्यजेत् ।

इपाधिनापि तत्कर्म यावज्जावं समाचरेत् ॥

रामोऽपि कृत्वा सौवर्णां सीतां भार्यां यशस्विनीम् ।

इंजे यद्वैर्बहुविधैः सह भ्रातृभिरभ्युतः ॥

यो दहेदग्निहोत्रेण स्वेन भार्यां कथञ्चन ।

सर्त्री सम्पद्यते तेन भार्यां वास्य पुमान् भवेत् ॥

इति छन्दोगपरिशिष्टविरोधात् । उपाधिर्हेमकुशपत्न्यादिः । तत्कर्म=
औत्तरवेदिकघर्ज्यम् । अपत्नीकोऽप्यसोमप इति श्रुतेः । एवं च यदपि
दारकर्मणि यद्यशक्त आःमार्थमग्न्याधेयमित्यापस्तम्बवचनं तदपि
तत्पूर्वमग्न्याधेयं कृतं तदारमार्थमेव न तु तदग्निभिः पत्न्या दाह इति
स्याख्येयम् । ब्राह्मणभाष्यशार्करामाण्डारतत्त्वमप्येवम् । देवयाज्ञि-
केन तु स्मृतिवचनमुदाहृत्य प्रकारान्तरमुक्तम् ।

पुनः परिणयाधानं न सिद्ध्येत मृता च सा ।

गार्हपत्यैकदेशेन दाह्या निर्मन्थ्य वा पुनः ॥

मण्डनेन तु विधुरस्याधानमप्युक्तम् ।

स्त्रीमात्रमविशेषेण दग्धव्यं वैदिकाग्निभिः ॥

विवाहा दधते यद्वाधानमेवास्ति चेद्वधुः ।

एकाकी वादधीताग्नीन् विवाहश्चेन्न सिद्ध्यति ॥

नित्येष्व्याप्रायणां वाग्निहोत्रं कर्मास्य नेतरत् ।

अत एवास्मिन्पक्षे पूर्वोदाहृतश्रुतिवाक्यापस्तम्बवचनयोरप्याञ्ज-
स्यमिति केचित् । ततश्चायमत्र निर्गलितोऽर्थः । पूर्वपत्नीमरणे पत्युर्वि-
वाहपूर्वकमाधानमिति मुख्यः पक्षः । विवाहासम्भवे तु विधुराधानं वा
निर्मन्थयेन वा तां दग्ध्वाऽग्नयः स्याप्याः । तदेकदेशेन वा तस्या दाहं
कृत्वाग्निभिरेतस्य दाहः । प्रेताधानप्रकारेण वाग्न्युत्पत्तिं कृत्वैतस्य
दाहो लौकिकाग्निना वेति पक्षाः । पश्चात्पत्नीमृते तु गार्हपत्योल्मुकं
समारोप्य मथित्वा दाहो निर्मन्थयेन वा लौकिकेन वेति पक्षत्रयम् ।
अत्र ज्येष्ठायां विद्यमानायां यदि कनिष्ठामरणं तदापि तस्यै अग्निः
श्रौत एव देयः ।

एवं वृत्तां सवर्णां स्त्रीं द्विजातिः पूर्वमारिणीम् ।

दाहयेदग्निहोत्रेण यज्ञपात्रैश्च धर्मवित् ॥

इति अविशेषश्रवणादाहिताग्निर्वाविशेषात् ।

यत्तु ।

द्वितीयां चैव यो भार्यां दहेद्वैतानिकाग्निभिः ।

जीवन्त्वां प्रथमायां तु सुरापानसमं हि तत् ॥

इति वचनम्, तदाधाने सहानधिकृतविषयमिति विद्वानेश्वरः । अयं

च भार्यायाः पात्रैः श्रौताग्निना दाहो व्यभिचारिण्याद्यतिरिक्तविषयः ।

अग्निनैव दहेद्भार्या स्वतन्त्रां पतिता न चेत् ।

तदुत्तरेण पात्राणि दाहयेत्पृथगन्तिके ॥

इति छन्दोगपरिशिष्टात् । स्वतन्त्रां व्यभिचारिणीमग्निमिरेष दहेत् ।

पात्राणि तूत्तरतः पृथक् दहेत् । पतितायास्तु नाग्निमिरपि दाह इत्यर्थः ।

अनाहिताग्न्यादेरग्निमाह ।

वृद्धयाज्ञवल्क्यः ।

आहिताग्निर्यथान्यायं दग्धव्यस्त्रिमिरग्निमिः ।

अनाहिताग्निरेकेन लौकिकेनापरो जनः ॥

एकेन=स्मार्त्ताग्निना ।

कारिकापि ।

पत्नीमपि दहेदेवं भक्तुं पूर्वं मृता यदि ।

अनाग्निका दहेदेवं कापालेन हविर्भुजा ॥

ऋतुः ।

विधुरं विधवां चैव कपालस्याग्निना दहेत् ।

ब्रह्मचारियती चैव दहेदुत्तपनाग्निना ॥

तुषाग्निना च दग्धव्यः कन्यका बाल एव च ।

अग्निवर्णं कपालं तु कृत्वा तत्र विनिक्षिपेत् ॥

कारीषादिततो यस्तु जातः स तु कपालजः ।

यतिः=कुटीचक एव ।

कुटीचकं तु प्रदहेत्पूरयेच्च बहूदकम् ।

हंसो जले तु निक्षेप्यः परहंसं प्रपूरयेत् ॥

इति वचनेन तस्यैव दाहोक्तेः । कन्यका=अविवाहिता । बालः=अनु-

पनीतः । इदं चानुपनीतस्य लौकिकेन दहनं जातारण्यभावे । तत्स-

द्भावे तु तन्मथितेनैव । तस्याः पुत्रजननोत्तरमेष पुत्रसम्बन्धिकार्यमा-

त्रार्थं स्वशास्त्रोक्तविधिना क्रियमाणाया अविशेषेण दाहार्थमप्युपादा-

नात् । कलौ तु “प्रजार्थं तु द्विजाप्रघाणां जातारणिपरिग्रहः”—इति

वज्र्येषु परिगणनात्लौकिकाग्निनैव दाहः । अत्रोत्तपनलक्षणमुक्तम् ।

स्थत्यन्तरे ।

दर्भाग्नेऽग्निं तु प्रज्वाल्य पुनर्दर्भैस्तु संयुतः ।

पुनर्दर्भैर्तृतीयेऽग्निरेष उत्तपनः स्मृतः ॥

लौकिके विशेषमाह ।

श्वेलः ।

चाण्डालाग्निरमेष्याग्निः सूतकाग्निश्च कर्हिचित् ।

पतिताग्निश्चिताग्निश्च न शिष्टग्रहणोचितः ॥

यमोऽपि ।

यस्थानयति शूद्रोऽग्निं तृणकाष्ठं हवींषि च ।

प्रेतस्य च सदा तस्य स चाचमैण लिप्यते ॥

अत्र प्रेतत्वमिति श्रवणात् कृतोऽपि दाहोऽदाह एव । अतः पर्णश-
रादिना पुनर्दाह इति केचित् । अत्र यो यस्याग्निः स चितायाः पश्चिम-
प्रदेशे स्थाप्यः ।

चिता तु दक्षिणोत्तरायता कार्या ।

अथ पुत्रादिराप्लुत्य कुर्याद्धारुचयं महत् ।

तत्रोत्तानं निपात्यैतं दक्षिणाशिरसं ततः ॥

इति कात्यायनोक्तेः । इदं चानाहिताग्नेः, आहिताग्नेस्तु प्राक्शिरस्कृतं
वक्ष्यते । तदा चितापि प्राक्पश्चिमायता कार्या । सा तु ऊर्ध्वं बाहुपुढ-
वप्रमाणा कार्या योगवत्वात् । ततः प्रेतस्य वपनादि कर्त्तव्यम् । तदाह ।
कात्यायनः ।

केशश्मश्रुनखानां लोम्नां च निकृन्तनं कृत्वा विपुरीषं चेच्छन् केशादि
निखाय सर्पिषास्तरं चितावेनमादधाति ।

केसाः=मूर्धजाः । श्मश्रु=मुखरोम । लोम=गुह्यकक्षादिस्थितिं देवयाज्ञिकः ।
विपुरीषमिति । उदरं पाटयित्वा पुरीषरहितं कुर्यात् । इदं च वैकल्पिकमि-
त्याह इच्छति । केशादिकं च भूमौ क्वचित्प्रदेशे गर्त्ते निक्षिप्य विपुरीष-
करणपक्षे पाटितोदरं घृतेनाभ्यज्य चितावेनमभ्यादभ्यादित्यर्थः । आ-
हिताग्नेस्तु चिताग्नीनामस्तरा कार्या । समे बहुलतृणेन्तराग्निचितिं
विनोतीति कात्यायनोक्तेः । तस्यां च कृष्णाजिनास्तरणं कृत्वा प्रेतः स्थाप्यः ।

चित्यां प्राक्प्रीवमास्तीर्याजिनमुत्तरलोमकम् ।

तस्मिन् प्राक्शिरसं प्रेतमुत्तानं विनिपातयेत् ॥

इति गृह्यकारिकोक्तेः । अन्यच्च कारिकायामुक्तम् ।

विसृष्टाभिरपसलैर्दंढाभिः कुशरज्जुभिः ।

वस्त्रो निष्क्रान्तिसमये छेद्येदधुनैव ताः ॥

अपसलैः=अपसव्येन । विसृष्टाभिः=कृताभिः । अधुना=चितास्थापनकाले ।
प्रचेताः ।

स्नानं प्रेतस्य कृत्वा तु पुष्पवस्त्रैश्च पूजनम् ।

चित्वायां नीयते पश्चात् तां संस्कृत्य प्रयत्नतः ॥

मग्नदेहं दहेन्नैव किञ्चिद्देयं परित्यजेत् ।

गोत्रजस्तं पृहीत्वैव चितामारोपयेत्तदा ॥

किञ्चिदिति । शववस्त्रैकदेशं श्मशानवास्यर्थं परित्यजेदित्यर्थः । गो-
त्रजग्रहणं सहाय्यविधानार्थम् । ततः प्रेतस्य हस्ते आर्जं कृत्वा प्रेत-

नाम्ना पिण्डदानं माषाज्जलकुम्भदानं च कार्यम् । पूर्वोदाहृतवचन-
निश्चयात् । श्रौत्राग्नेरग्निमकृत्यमाह ।

कात्यायनः ।

सप्तसु प्राणायनेषु सप्तहिरण्यकशकलान् प्राश्यति मुखे प्रथमं, दक्षि-
णहस्ते जुहुं सादधति घृतपूर्णं स्फयं च, उपभृतं सव्ये, उरसि ध्रुवां, मुखे
अग्निहोत्रहवणीम्, नासिकयोः स्रुवौ, कर्णयोः प्राशिन्नहरणे, शिरसि
समसं, प्रणीताप्रणयनं कपालानि चैकैकपादर्शयोः शूर्पे उदरे पार्श्वी
समवदत्तधानीं वृषदाज्यवन्तीम्, शिश्ने शम्भ्यामरणीं वृषणयोरन्तरो-
रुयङ्गपात्राण्यभ्यानि अस्त्ववहरणं मृन्मयाश्ममयान्ययस्मयानि वा
प्राह्मणाय दद्यात् ।

अस्यार्थः । सप्तसु=मुखनासिकाद्वयचक्षुर्द्वयकरणद्वयरूपेषु । स्फयञ्च-
दक्षिणहस्त एव चकारश्रवणात् । अत्र यद्यपि जुह्वाः प्रथममुपधानं प्र-
तीयते, तथापि वक्ष्यमाणहोमस्य जुह्वैव कर्त्तव्यत्वादार्यक्रमस्योमान्त
एवोपधानं बोध्यमिति देव्याक्षिकः । गृह्यकारिकायां तु "हवण्या पितृदि-
ङ्मुञ्च" इत्यादिनाग्निहोत्रहवण्यैवाग्निहोम उक्त इति तन्मते जुह्वाः पाठ-
क्रमेणैवासादनमिति बोध्यम् । एवं स्फयस्यापि श्रुतौ सर्वान्त एवोप-
धानात्मनात् श्रौतक्रमस्य च स्मार्त्तक्रमापेक्षया प्राबल्यात्सर्वान्त एवो-
पधानम्, घृतपूर्णत्वं तु जुह्वामेव, सन्निधानात् । अत्र यन्मतेऽग्निहोत्रहव-
ण्या वक्ष्यमाणो होमस्तन्मते तस्य नास्मिन् काल उपधानम् । जुह्वादीनां
प्राग्व्याणामासादनमिति देव्याक्षिकः । नासिकयोः=नासापुटयोः।स्रुवः=पेष्टिको
होमार्थञ्चेति द्वौ । तत्राद्यस्य सव्यायां नसि, इतरस्येतरस्यां तत्राप्येष्टिकस्या
ज्वग्रहणात्सर्वान्त एवोपधानम् । प्राशिन्नहरणे । एकं ब्रह्मभागवदानार्थं
मपरं तद्विधानार्थं तत्राद्यस्य दक्षिणे कर्णे, अन्त्यस्योत्तरत्र । द्वितीयं ।
शूर्पे वरुणप्रघासस्थकरम्भपात्राणामिति हरिस्वामिनः । कर्कस्तु प्रतिप्रस्था-
तृविहारस्थमित्याह । न च प्रतिप्रस्थातृकर्तृकयागस्याऽऽमिक्षाद्रव्यक-
त्वात्तत्र शूर्पाभाव इति वाक्यम् । तन्मते मेध्यर्थयवानां प्रदेयप्रकृतित्वेन
तत्र शूर्पसङ्गाधात् । अकृतवरुणप्रघासिकस्य तु पेष्टिकमेव द्विधा
कृतोपधेयं छित्तैकमिति तैत्तिरीयपाठात् । यत्तु द्विवचनबलालौकि-
कप्रहणमिति वासुदेवेनोक्तम् । तन्न । प्रतिपत्तित्वात् पात्रासादनस्य । सम-
वदत्तधानीम्=हडापार्श्वीम् । वृषदाज्यवन्तीं=वृषदाज्यपूर्णाम् । समवदत्तधानी-
प्रहणमुखरणहविर्प्रहणपाऽयोर्व्यावृत्त्यर्थम् । अतोऽनयोरन्ययङ्गपात्रवदु-
र्वोरन्तरुपधानम्, अरण्याोरपि प्रागग्रयोरेवासादनं पात्रान्तरवत् पादयोर-
धरां प्राचीमिति वक्ष्यमाणछन्दोगपरिशिष्टवचनेऽनादितारिर्न प्रति तथा

दर्शनाच्च । उदगप्रयोरिति देवयाज्ञिकः । ऊरु=सक्थिनी । यज्ञपात्राणि=उलू-
खलमुसलादीन्यनुक्तस्थानानि । उलूखलं च न्युञ्जमालाघम् । मुसलेन
सह न्युञ्जमन्तर्कूर्वाहलूखलमिति उन्मोगपरिशिष्टात् । अत एव पात्रान्तरा-
णामुत्तानता । यद्यपि चेदं प्रकरणादनाहिताग्निविषयं तथाप्यविरोधा-
दाकाङ्क्षितत्वाच्चाहिताग्नेरपि सम्बन्धते । अत्र च यज्ञपात्रत्वाविशेषाद्ग-
रुणप्राधासिकपश्वादिसम्बन्धिपात्राणामपि अत्रैवोपधानमिति देवयाज्ञि-
कः । तत्र । जुहुत्वाद्यविशेषेण तत्र तत्रोपधानस्य प्राप्तेः । वस्तुतो मा-
रुतीबागाद्यङ्गभूतजुहादीनामपि दर्शप्राप्तायास्तत्र तत्रासादनाद्य-
प्रतिपत्तेरविलोपाय तत्र तत्रासादनस्यैव युक्तत्वाच्च । अतो यदा प्राकृ-
तकार्यकारि तेषु पात्रं तस्यैव परमन्तरणाकृत्वासादनं नाम्यस्येति यु-
क्तम् । एवं सोमाङ्गभूतानां प्रचरण्यादीनामप्यत्रैवासादनम् । न च
तत्रातिदेशाभावात् कथं प्रतिपत्तिप्राप्तिः । एतस्यानारभ्याधीतत्वेन
सर्वासु प्रकृतिषु निवेष्टात् । याज्ञिकास्तु दर्शपूर्णमासपात्रव्यतिरिक्तानां
प्रतिपत्तिर्न भवतीत्याहुः । एवमौपासनपात्राणामपि येषां क्षुषादीनां
स्थानमुक्तम्, तेषां तत्रैवासादनमन्येषां त्वर्न्तरणेति श्रेयम् ।
अतश्च यद्देवयाज्ञिकेन तदरण्योत्रैवासादनं यज्ञपात्रत्वाविशेषादित्यु-
क्तं तत्र मूलं मृग्यम् । तदासादनप्रकारश्च वक्ष्यते । अप्पवहरणम्=
अप्सु प्रक्षेपः । इदं च मृग्यानां वैकल्पिकं पूर्वं शिरसि निधानस्यो-
क्तत्वात् । अयस्मयानां शासादीनां जलऽपि प्रक्षेपः । ब्राह्मणाय वा द-
द्यादिति वाशब्दध्वणात् । एवं पात्रासादनमुक्त्वा दाहादावधिमाह-
एव । अग्निभिरादीपयन्ति । अहुतिं जुहोति । पत्रो म्नाताऽन्वो ब्राह्मणोऽ-
स्मात्त्वमधिजातोसीति । अग्निभिर्गाहपत्यादिभिस्त्रिभिरेव तं यदि गार्ह-
पत्यः पूर्वं इत्यादिना श्रुनौ त्रयाणामेव दाहे करणत्वश्रुतेः, सभ्यावस-
थ्ययोस्तु चितेरुतरस्यां दिशि पञ्चसु प्रक्रमेषु स्थापनं सभ्यावसथ्या-
वाहिताग्नेर्दहनकर्मणि न प्रयुज्यते चिताप्रदेशादुत्तरस्यां दिशि पञ्च-
प्रक्रमानतिक्रम्योत्सृजतीति शाङ्खायनोक्तेः । आवसथ्यपात्राणां तु तत्र
तत्रासादनं भवत्येव । अत एव-

शाङ्खायनः ।

पात्राणि तु प्रयुज्यन्ते । अत्र यद्यपि स्थानविशेषो नोक्तस्तथापि
पूर्वोक्तस्थानविशेषोऽत्र बोध्यः । अत्र चादीपनात्पूर्वं वह्नीनां पूजा कार्या ।

अभ्युक्ष्यापसमाधाय वह्निं तत्र विधानंतः ।

पुष्पाक्षतैश्च सम्पूज्य देवं क्रम्यादसंश्रितम् ॥

स्वं भूतकृज्जगद्योने ! स्वं लोकपरिपालकः ।

उक्तः संहारकस्तस्मादेनं स्वर्गे मृतं नय ॥

इति क्रत्यादमभ्यर्च्य शरीराहुतिमाचरेत् ।

इति गारुडोक्तेः । एवं सम्पूज्याहवनीयादीन् गृहीत्वा । “कृत्वा सुदुष्करम्” इत्यादि मन्त्रं पठित्वा चित्तेरादीपनं कार्यम् ।

गृहीत्वा पाणिना चार्भि मन्त्रमेतमुदीरयेत् ।

कृत्वा सुदुष्करं कर्म जानता वाप्यजानता ।

मृत्युकालवशं प्राप्य नरं पञ्चत्वमागतम् ॥

धर्माधर्मसमायुक्तं लोभमोहसमावृतम् ।

दहेयं सर्वगात्राणि दिव्यालोकान् स गच्छतु ॥

एवमुक्त्वा ततः शीघ्रं कृत्वा चैव प्रदक्षिणम् ।

अवलमानं तथा षड्दिं शिरःस्थाने प्रदीपयेत् ॥

अतुर्वर्णेषु संस्कार एव भवति पुत्रकः ॥

इति गारुडोक्तेः । आहुति जुहोतीति पुत्रो भ्राता वा यो यस्याधिकारी स इति यावत् । ब्राह्मणग्रहणं क्षत्रियवैश्ययोः पुत्रभात्रोर्बुद्ध्यासाध्यम् । अत्राज्यं संस्कृताहवनीयं परिस्तीर्य स्याच्च क्षुभेण सकृद् गृहीत्वाहवनीये समिधमाधाय—

अस्मात्समधिजातोऽसि त्वदयं जायतां पुनः ।

तदनन्तरमसौ स्वर्गाय लोकाय स्वाहेति मन्त्रेण जुहुयात् ।

अत्र मन्त्रेऽसावत्यत्र प्रेतनाम वक्तव्यमिति देव्याग्निः । इदमग्नय इति त्यागः । स्रुगत्र जुहुः । अनादेशे तस्या एव परिभाषितत्वात् । कारिकायां त्वग्निहोत्रहवणी इत्युक्तम् । “शस्ये तु वा समितपूर्वं हवण्या पितृदिङ्मुखा” इत्यादिना । शस्ये=आहवनीये । अयं चास्मात्समधिजातोऽसीति मन्त्रोऽनूहनेनैव स्त्रियां प्रयोक्तव्य इति कर्कः । ततो जुहुहोमपक्षे इदानीं जुहा आसादनम् । अग्निहोत्रहवणीहोमपक्षे तु तस्या इदानीमासादनम् । स्रुवमासादयेत् । सौत्रपाठक्रमात्, तदनन्तरं श्रौतपाठानुरोधात् स्फ्यमासादयेत् । अस्मिन् होमे याऽऽज्यस्थाली सा मृन्मयी चेदप्सु प्रक्षेप्तव्या नो चेदन्तरेणोरुनिधानम् । प्रतिपाद्यत्वाविशेषात् । न चाहिताग्निमग्निभिर्दहन्ति यज्ञपात्रैश्चेति तृतीयानिर्देशात्पात्राणां गुणत्वप्रतीतेर्नयं प्रतिपत्तिरिति वाच्यम् । पात्राणां दाहे गुणत्वेऽपि दक्षिणे हस्ते जुहुमासादयतीत्यादौ द्वितीयानिर्देशेन प्राधान्यप्रतीतेरासादनं प्रतिपत्तिः, अत एव पात्राणां नाशादौ न पात्रान्तरोत्पत्तिः । न चैवमपि पात्राणां दाहे करणत्वात्तन्नाशादौ दाहः प्रयोजकः किं न स्यादिति वाच्यम् । दाहेऽपि यज्ञपात्राणामेव करणत्वेन तस्य परप्रयुक्तद्रव्योपजीवित्वेन पुरोडाशरूपा-

लवत् पात्राणामप्रयोज्यत्वात् । ततश्च स्कन्ध उदकपूर्णं कुम्भं कृत्वा
तेन प्रेतपादमारभ्य चितिं परितोऽप्रदक्षिणां धारां दद्यात् । ततो गाढ
रोदनं रोदितव्यम् । ततो गाढमेव तस्य सुखं भवेदिति गारुडोक्तेः ।
अथ स्मारगर्भेः पूर्वादाहृतकात्यायनवचनोक्तीतोऽपि दाहप्रकारः सुख-
प्रदणार्थं विशिष्योच्यते । अत्र कारिका—

अथ पुत्रादिराप्लुत्य कुर्याद् दाहचयं बहु ।

भूपदेशे शुचौ युक्ते कृत्वा चित्यादिलक्षणम् ॥

तत्रोत्तानं निपात्यैनं दक्षिणाशिरसं मुखे ।

न्यस्त्वा हिरण्यं शिरसि प्रणीतं चमसं तथा ॥

शूर्पं तत्पार्श्वयोरेकं चेद् द्विधा पूर्ववन्म्यसेत् ।

भ्रवणाकर्मसम्बन्धि द्वितीयं शूर्पमुच्यते ।

अण्डयोररणिं तद्वत्प्रोक्षणीपात्रमादितः ॥

पात्राणि चान्तरेणोरु मृन्मयाद्यम्भसि क्षिपेत् ।

अथाग्निं सद्यज्जान्मको दद्यात् दक्षिणतः शनैः ॥

पूर्ववज्जुहुयाद्ब्रह्मै समिद्धर्जं स्रुवेण सः ।

दक्षिणायां स्रुवं दद्यान्नसि स्फथं दक्षिणे करे ।

समिन्धीयात्ततो बहिं शेषं स्यादाहिताग्निवत् ॥

अत्र मुखमात्रे हिरण्यनिधानम् ।

तिलान् दर्भान् विकीर्याथ मुखे स्वर्णं विनिक्षिपेत् ।

इति गारुडोक्तेः ।

अन्ये तु एतस्य वचनस्य प्रकरणान्मुमूर्षुविषयत्वात्सुत्रोकः सप्त
स्वपि छिद्रेषु हिरण्यनिक्षेपः कार्य इत्याहुः ।

प्रोक्षणीपात्रमादितः=प्रोक्षणीपात्रमारभ्येत्यर्थः । तेन प्रोक्षण्यादीनां
पात्राणामन्तरेणोरुनिक्षेप एव । न च तस्या अग्निहोत्रहवणीस्थानापन्न-
त्वान्मुख एव निक्षेपो युक्तः “मुखेऽग्निहोत्रहवणीम्” इत्यनेनाग्निहोत्र
होमकरणस्वरूपयोगार्थविशिष्टाया एव मुखे निक्षेप एव प्रतीतेः ।
अन्तरेणोरुइत्यस्वैवायं विषयः अत एवारणीनिक्षेपोत्तरं प्रोक्षणी-
पात्रनिक्षेपः । अग्निदानं चाग्निपूजादि कृत्वा कार्यं स्मृत्युक्तानां पदा-
र्थानामत्रापि प्रवृत्तेस्तुल्यत्वात् । स्रुवस्य सम्भवात् नसि निधानं कोधि-
दिच्छन्ति । इति कात्यायनीयानां दाहाख्यसंस्कारविधिः ।

अथाश्वत्थानानाम् ।

तत्राश्वत्थानः ।

आहिताग्निक्षेत्रुपतपेत्प्राच्यामुदीच्यामपराजितायां वा दिश्युष-
-

स्येत् । अगदः सोमेन पशुनेष्ट्येष्ट्यावस्येदनिष्ट्या वा, संस्थिते भूमिभागं ज्ञान
येत् दक्षिणपूर्वस्यां दक्षिणापरस्या वा, दक्षिणाप्रवणं प्राग्दक्षिणाप्रवणं
वा प्रत्यग्दक्षिणाप्रवणमित्येके । यावानुदाहुकः पुरुषस्तावदायामम् ।
व्याममात्रं तिर्यग्वितस्तिमर्षाक् अभितः आकाशं इमशानम् । बहुलौष-
धिकं कण्टकिक्षीरिणस्तु यथोक्तं पुरस्तात् । यत्र सर्वत्र अपः प्रध्वंसेरन् ।
एतदाह्नस्य लक्षणं इमशानस्य, केशश्मश्रुलोमनखानीत्युक्तं पुरस्तात् ।
द्विगुलकं बर्हिंराज्यं च । दध्न्यत्र सर्पिरानयन्ति एतत्पिण्डं पृषदाज्यम् ।
अथैना दिशमग्नीन्नयन्ति यज्ञपात्राणि च अन्वञ्चं प्रेतमयुजोऽमिथुनाः प्रव-
यसः पीठचक्रेण गायुकेनेत्येकं । अनुस्तरणीं गामजां वैकवर्णां कृष्णामेको
सव्ये बाहौ बध्वाणुसङ्कलयन्ति । अन्वञ्चोऽमात्या अधोनिवीताः प्रवृ-
त्तशिखा ज्येष्ठप्रथमाः कनिष्ठजघन्याः । प्राप्यैवम्भूमिभागं गर्त्तोदकेन
शमीशाखया त्रिः प्रसव्यमायतनं परिव्रजन् प्रोक्षत्यपेतधीतविचसर्पतात
इति । दक्षिणपूर्वं उद्धृतान्त आहवनीयं निदधाति । उत्तरपश्चिमे गार्हपत्यं
दक्षिणपश्चिमे दक्षिणमथैनमन्तर्बेदीध्मचितिं चिनोति यो जानाति तस्मि-
न् बर्हिंरास्तीर्य कृष्णाजिनं चोत्तरलोम तस्मिन् प्रेतं संवेशयन्ति उत्तरे-
ण गार्हपत्यं हृत्वाहवनीयमभिमुखशिरसम् । उत्तरतः पत्नीम् । धनुश्च
क्षत्रियाय । तामुत्थापयेद्देवरः पतिस्थानीयः अन्तेवासी जरदासो
बोदीर्ष्वं नार्यमिजीबलाकमिति । कर्त्ता वृषले जपेत् । धनुर्हस्तादाददा-
नो मृतस्येति धनुस्कं वृषलेऽधिज्यं कृत्वा सञ्चितिमचित्वा संशीर्यानुग्रह-
रेत् । अथैतानि पात्राणि योजयेद् । दक्षिणे हस्ते जुहुं सव्य उपभृतं दक्षि-
णपार्श्वे स्फयं सव्येऽग्निहोत्रहवणीमुरसि ध्रुवां शिरसि कपालानि दत्सु
प्राणो नालिकयोः स्रुवौ मित्वा चैकम् । कर्णयोः प्राशित्रहरणे, मित्वा
चैकमुदरे पार्श्वी समवत्तधानं च चमसं, उपस्थे श्म्यामरणीमूर्वा-
रुलूलमुसले जङ्घयोः पादयोः शूर्पे मित्वा चैकम् । आसेचनवन्ति
पृषदाज्यस्य पूरयन्ति । अमापुत्रो वृषदुपले कुर्वीत लौहायसं कौलाल-
मनुस्तरण्या वपामुत्लिद्य शिरोमुखं प्रच्छादयेत् अग्नेर्धर्मपरिगोभिर्बर्षा-
यस्वेति । वृक्कानुद्घृत्य पाण्योरादधाति । अतिद्रवसारमेवौ श्वाना-
विति दक्षिणे दक्षिणं सव्यं सव्यं हृदये हृदयं पिण्डौ चैकै वृषकापचार
इत्येके । सर्वा यथाङ्गं विनिक्षिप्य चर्मणा प्रच्छाद्येममग्ने चमसं माविजि-
ह्वर इति प्रणीताप्रणयनमनुमन्त्रयते । सव्यं जान्वाच्य दक्षिणाग्नावा-
व्याहुतीर्जुहुयादग्नये स्वाहा, सोमाय स्वाहा, (१) लोकाय स्वाहा, अनु-
मतये स्वाहा इति पञ्चमीमुरसी प्रेतस्यास्माद्धै त्वमजावथा अथं त्वद-

धिजायतामसौ स्वर्गाव लोकाय स्वाहेति प्रेष्यति युगपद्गनीन् प्रज्वा-
लयतेति तं दह्यमानमनुमन्त्रयते प्रेहि पथिभिः पूष्यभिरिति समानमु-
त्तरपुरस्तादाहवनीयस्य जानुमात्रं गर्त्तं खात्वाङ्गिः पुरयित्वाऽवकां शी-
पालमित्थवधापयेत् ।

अस्यार्थः । उपतपेत् । व्याधिभिरिति शेषः । अपराजितायाम्=पेशान्याम् ।
उदवस्येत्=मुमुर्षुरेव प्रामाद्वहिर्गच्छेदित्यर्थः । यदि अगदो रोगरहितः
स्यात् तदा सोमादिभिरिष्ट्वा अनिष्ट्वा वा प्रामं प्रविशेत् । सोमोऽत्र ज्यो-
तिष्टोमः । पशुर्निरुद्धः । प्रकृतित्वात् । इष्टिराग्निदैवत्यैवेति वृत्तिकृत् । अथ
यदि संस्थितो मृतस्तदाग्नेय्यां नैर्ऋत्यां वा भूप्रदेशं खानयेत् । दक्षिणा-
प्रवणमाग्नेयीप्रवणं वेत्यर्थः । अर्वाकमधस्तः । इमशानं दहनदेशोऽस्थि-
सञ्चयनदेशश्चेति द्विविधम् । तदुभयमपि अभित आकाशं गृह्याद्याव-
रणशून्यमित्यर्थः । ऋत्वी क्षीरिणी उद्गासयेदिति शेषः । पुरस्ताद्वास्तु
परीक्षायाम् । प्रथमेरन्=गरुडेरन् । एतदाहवनीयस्यैव इमशानस्य लक्षणं
वास्थिसञ्चयनायस्य । केशइमश्रुलोमनखानीति यत्पुरस्तात्पथे(?) उक्तं
तदिहापि कुर्यादित्यर्थः । तत्र चैवमुक्तं संस्थिते तीर्थेन निहृत्यावभृते प्रे-
तालङ्कारान् कुर्वन्ति केशइमश्रुलोमनखानि वापयन्ति नलदेनानुलिम्पन्ति
नलदमालां प्रतिमुञ्चन्ति निष्पुरीषमेके कृत्वा पृषदाज्यं पूरयन्ति । अहत-
स्य वाससः पाशतः पादमात्रमवच्छिद्य प्रार्णुवन्ति प्रत्यक्षदेशेनाविःपाद-
मवच्छेदं प्रेतस्य पुत्रा अमाकुर्वीरभिति । पाशतः मूले । पादमात्रं चतुर्थी-
शमात्रम् । अवच्छिद्य छित्वा प्राकशिरसं प्रेतं शाययित्वा वाससोऽग्रं यथा
पादपर्यन्तं भवेत्तथा छादयेत् । अवच्छेदं=छिन्नवस्त्रम् । पुत्रा अमाकुर्वीरन्=
संगृहीयुरित्यर्थः । द्विगुलफं प्रभूतम् । उपकल्पयेदिति शेषः । एतदिति ।
एतत् प्रेतकार्यार्थमित्यर्थः । अमिथुनास्त्रियः पुरुषाश्च न मिथ्वा इत्यर्थः ।
पीठचक्रेण शकटादिना । अमात्याः=बान्धवाः । अधोनिषीताः=अनुपरिकृत-
वाससः । गतोदकेनेति । खातखननकाले उत्तरपुरस्तादाहवनीयस्य जानु-
मात्रं गर्त्तं खात्वा तत्रापि निषिच्यावकां शीपालं चावधापयतउदकेनेति
इतिहृत् । कृतोदकेनेति पाठे तु कर्त्ता उदकेनेति च्छेदः । अत्राचारात्प्रथमं क-
र्त्ता औषधैर्देहिकं करिष्य इति सकृदभ्योपसर्पं मातरमिति मन्त्रेण भूमिमनु-
मन्स्य दिधिजाता अजातेति मन्त्रेण तां प्रोक्ष्य पञ्चाच्छमीशाखादिनाऽऽय-
तनप्रोक्षणं कुर्यादिति सम्प्रदायविदः । प्रसव्यम्=अप्रदक्षिणम् । त्रिमन्त्रावृ-
त्तिः । अत्र यमाय दहनपतये चोल्लिखामीत्यादिभिस्त्रिभिर्मन्त्रैः शलाकया
रेखात्रयमुल्लिखेत्, इति केचित् । दक्षिणपूर्वे उद्गताम्नेऽनुदतखातस-

मपि आहवनीयं निदधाति । अथैनमन्तर्बेदीति । अत्रायशब्दबलाद्गुण-
 म्प्रणस्याग्रे दर्शनाच्चास्मिन्काले चमसेन प्रणिताप्रणयनं कार्यमिति
 वृत्तिः । चित्तिश्च खाते हिरण्यशकलं निधाय तिलानवकीर्य कार्या ।
 यो जानातीति कर्तुरनियमार्थम् । तस्मिन् बहिरास्तीर्येत्यादि तु कर्त्तव्यं
 कुर्यात् । क्त्वाप्रत्ययस्य पूर्वकालतामात्रपरत्वात् । उत्तरत इति प्रेतस्यो
 चरतश्चितावेव पत्नी संवेशयन्ति शाययन्ति । क्षत्रियस्य विशेषमाह ।
 धनुश्चेति चकारात्पत्नीमपि । पतिस्थानीय इति हेतुगर्भं विशेषणम् ।
 पतिस्थानीयत्वादित्यर्थः । अन्तेवासी=शिष्यः । जरहासे=बहुकालं कृतदा-
 स्यः । स वा तां पत्नीमुत्थापयेदित्यनुषङ्गः । वृषले जरहासे उत्थापयितरि
 सति कर्त्ता मन्त्रं जपेत् । अर्थादन्यपक्ष उत्थापयितैव जपेत् । धनुष
 उत्थापने मन्त्रमाह । षनुर्हस्तादित्यादिना । वृषले उक्तं यत्तस्य न मन्त्रजप
 इति । संचिति=प्रेतोपरिचिति अचित्वा अकृत्वा प्रागिति यावत् । तद्धनु-
 रधिज्यमुपरिज्यं प्रेतस्योत्तरतः स्थापयेत् । अथैतानीति । अत्रायशब्दः शा-
 खात्तरोककर्मोपसंग्रहार्थः । तेन मुखे नासिकाद्वयेऽक्षिद्वये कर्णद्वये च
 हिरण्यशकलप्रक्षेपः । प्रेतशरीरे घृताकतिलप्रक्षेपः कार्य इति वृत्तिः ।
 एतानि=प्राकृतानि । प्राकृतानामेवाऽऽधानकालोत्पन्नानां सर्वकर्मशेषत्वे
 नसमाप्तेऽप्येकस्मिन् कर्मण्युत्तरकर्मार्यं स्थापितत्वात् वैकृतानां तु तत्त-
 काले स्वीकृतानां तत्तत्कर्मापवर्गोऽपवृक्तत्वेनास्थापितत्वात् । न च
 प्रतिपत्तेर्धारणप्रयोजकत्वस्यैष्टत्वात्प्रतिपत्यनुरोधेनैव वैकृतानि स्थाप्य-
 त्तामिति वाच्यम् । सत्यपि प्रतिपत्तेर्धारणप्रयोजकत्वे प्रकृते परप्रयुक्त-
 धारणोपजीवित्वेन धारणप्रयोजकत्वाभावात् । अत एवावघातकाली-
 नतुषोपवापस्य कपालधारणप्रयोजकत्वमुक्तं तन्त्रत्वे । अत एव विकृति-
 मध्ये मरणे तेषामपि योजनं भवत्येवाविशेषादिति वृत्तिकृदनुसारिणः ।

अप्ये तु वैकृतानामपि न विकृत्यपवर्गे अपवर्गः । प्रयोगान्तरार्थं स्थाप-
 नस्यावश्यकत्वात् । अथ तत्रान्यानि प्रहीष्यन्ते । तदा प्राकृतेष्वपि समा-
 नम् । अथ प्रतिपत्तिबलादेव लाघवात्तानि स्थाप्येरन् तदा वैकृतानामपि
 आतिदेशिकप्रतिपत्तिबलात्स्थाप्यत्वेन भवत्येष योजनमित्याहुः । तत्र ।
 न हि वयं प्रतिपत्तिविधिबलात्प्राकृतानां स्थापनमिति ब्रूमः । किन्तु
 स्वतन्त्रकालोत्पत्तेः । अत एवाधानमङ्गमिति कृत्वाचिन्तायां नाधानं
 प्रतिकर्मभेदेनानुष्ठेयं स्वतन्त्रकालत्वादित्युक्तं तृतीये । तस्माद्यथोक्ते
 दक्षिणे हस्ते जुहुं योजयेदिति सर्वत्र सम्बन्धते । दत्सु=दन्तेषु प्राणः ।
 इदं च सोममध्ये मरणे । अन्यथा तु तेषामवभृथनयनप्रतिपत्तेरुक्त-
 त्वात् तेषां प्रतिपत्तिः । स्यादिति द्विवचनं विकृत्वमिप्रायम् । पात्री=

दारुपात्रीम् , समवत्तधानं चमस इडापात्रीम् । येषां तु पात्राणि योजये-
दिति सामान्याविधिर्नैव योजनस्य विहितत्वादनियतदेशमनियतकालं
च योजनं ज्ञेयम् । असेवनवन्ति=विलवन्ति । अमापुत्रइति । अमाकुर्वा-
तेत्यन्वयः, आत्मन उपयोगार्थं गृह्णीयादित्यर्थः । लौहायसं=लौह-
विकारं शासादि । कौललं=मृन्मयादि तदपि पुत्रो गृह्णीयादित्यर्थः ।
अत्र “गौरनुस्तरणी प्रोक्ता न पक्षोऽयं कलौ भवे”दिति वचनेन
कलौ अनुस्तरणीपक्षस्य निषिद्धत्वात् यदानुस्तरणी नास्ति तदा
सक्तुहर्षीषि तत्स्थाने न तदभावे सक्तवादेर्विहितत्वात्सक्तुपिण्डा
एव तत्स्थाने देयाः । तत्र द्वौ पिण्डौ कृत्वा अतिद्रवसारमेयाञ्चितमन्त्रे
ण पाण्योरादध्यात् । इत्येकः पक्षः । अथवा अपूपार्कृतिंसक्तुपिण्डं
कृत्वा ललाटे मुखे चाग्नेर्वमेति मन्त्रं सकृत् पठित्वा दद्यात् । ततः
पिण्डद्वयं कृत्वा “अतिद्रव”इति मन्त्रं सकृद्वेव पाठत्वा पाण्योर्दद्यात् ।
तथा हृदयाकारं सक्तु पिण्डं कृत्वा हृदये तूष्णीं दद्यात् । ततो अन्येऽ-
पि तत्तदङ्गसदृशाः पिण्डास्तत्तदङ्गे देया इत्यपरपक्षः । अत्र पिण्डानां
पृषदाज्येनाभिघारणं केचिद्विच्छन्ति । अनयोश्च शक्त्यनुरोधेन व्यवस्था
प्रणीताप्रणयनपूर्वं विहितमाज्याहुतिवचनं तन्प्रतिवृत्त्यर्थमिति वृत्ति-
कृत । तेन प्रेतोपासनं करिष्य इति संकल्प्य समिद्धयमादाय अग्निं कामं
लोकमनुमतिम् । एताः प्रधानदेवता एवाग्नावाज्यद्रव्येण प्रेतं प्रेतस्यो
रसि आज्येन यक्षे इति संकल्प्य व्याहृतिभिः समिद्धयं कृत्वा चितिसहिता-
ग्नीन् परिस्तीर्य पर्युक्ष्य तूष्णीमाज्यं संस्कृत्य स्रुवं संमूज्य प्राचीनावीति
स्रुवेण होमं कुर्यादित्येवेति सम्प्रदायविदः । उद्देशत्यागस्तु यथालिङ्गं
पञ्चम्याः प्रेतायेति त्यागः । पञ्चम्या पृषदाज्येन होम इति केचित् ।
सुषोऽत्रान्य इति वृत्तिकृत् । असावितिस्थाने प्रेतस्य नाम गृह्णीयात् । अत्र
प्रेतस्योरसि होमविधानादर्थ्यात्पूर्वं होमं कृत्वा पश्चात्सक्तुपिण्डदानं
कायमित्यपि केचित् । प्रेहि पथिभिः पूर्योभिरिति समानामिति समानं
प्रागुक्तेनानुद्रवणेन । अनुद्रवणे हि एताश्चतुर्विंशतिर्ऋचो विहितास्ता
अत्रापि ज्ञेया इत्यर्थः । गर्भोदककरणं त्वर्थ्यात्पूर्वं ज्ञेयम् ।

अथास्वलायनानाहिताग्नेर्दाहप्रकारः कथ्यते ।

तत्र वृत्तिकृत् ।

तत्र त्वनाहिताग्न्यादेर्विशेषो वक्ष्यतेऽधुना ।

विगुल्फं बर्हिंराज्यं चेत्येवमन्तं समं भवेत् ॥

नास्यानुस्तरणी कार्या पात्राणां योजनं तथा ।

पृषदाज्यं तथाचार्यादिति गृह्यविदां मतम् ॥

तां विशं तु नयेदग्निं प्रेतं चापि ततः परम् ।
 अयुजो मधुना वृद्धाः पीठचक्रेण वा भवेत् ॥
 प्रेतस्य स्पृष्टतोऽमात्या ईयुः पूर्ववदेव च ।
 भूमिभागं ततः प्राप्य कर्त्ता प्रोक्षिति पूर्ववत् ।
 उद्धतान्ते निधेयोऽग्निर्देशे तूत्तरपश्चिमे ।
 तथा शास्त्रान्तरे दृष्टाः प्रणीताः प्रणयेत्ततः ।
 खाते हिरण्यशकलं तिलांश्चापि विनिक्षिपेत् ।
 तम्ब्रं नेतिपुरैवोक्तमिधमा चेत्यादि पूर्ववत् ।
 यत्नूपस्थानपर्यन्तं धनुरंतमथापि वा ।
 ततो हिरण्यशकलैः क्षिद्राण्यपि रथाति वै ।
 घृतसिकांस्तिलांश्चापि किरेःप्रेतकलेवरे ।
 अथममग्ने चमसं पूर्णपात्रानुमन्त्रणम् ।
 सव्यं जानु निपात्याथ चतस्रोऽग्ना जुहोति वै ।
 तथाभूतश्च जुहुयात्पश्चर्मा हृदये ततः ।
 ततः प्रज्वालबेदग्निं प्रैषो नात्र भवेदिति ।
 तं दृष्टमानमित्यादि सर्वे पूर्ववदेव तु ।
 अद्विसंचयनाद्यस्तु सर्वसाभ्याञ्च कथ्यते ।

अत्र पात्रसंचयनाभावो नानाहिताग्नेः पात्रव्यो विद्यत इति बौधायन
 वचनाउल्लेख इति वृत्तेकृत । पृषदाज्यं तथाचार्यादित्यत्र भवतीति शेषः । तथाभूत
 इति सव्यं जानु निपात्येत्यर्थः ।

अथ छन्दोगानां पात्रसंचयविशेष उच्यते ।

तत्र तत्सूत्रम् ।

मध्ये देवयजनस्य चितां चिनुयुः पश्चाद्गार्हपत्यमुपदश्युः । पुरस्ता-
 दाहवनीयं तं दक्षिणाशिरसं चितावाहितं यज्ञपात्रैः कल्पयेत् । शिरसि
 कपालानि युञ्ज्यात् । सप्तधान्यं च चमसं ललाटे प्राशिन्नहरणं नासि-
 कयोः स्तुबौ नास्ये हिरण्यमवधायानुस्तरणिक्यागोर्मुखं धपया प्रच्छाद्य
 तत्राग्निहोत्रहवणी निरग्नीं दक्षिणे पाणौ जुहूमुदेर पात्रौ उपस्थे कृ-
 ष्णाजिनं अन्तरेण सकर्थाशम्यादृषदुपलं यद्द्व नादेक्षामो दक्षिणस्यो-
 षस्य दक्षिणत उल्लखलमनुसस्यं मुसलं पादयोः सूर्यं सर्वाण्युत्तानानि
 पृषदाज्यवन्ति कृत्वा सर्वेभ्योऽग्निभ्य उल्लुपराजीस्तृणुयुः । यथास्मिन्न-
 ग्नये समवेद्यन्तीति कल्लुनेषु यज्ञपात्रेषु । त्रः छदागः पारगायेन्नाकेसुपर्ण-
 मिति धूम उदत त्वेषस्ते धूमकृण्वतीति प्रज्वालितेग्ने मृणमहांअसीत्ये-
 तयोरन्वतरेण ।

यश्च नादेक्ष्याम इति । यन्नादिश्यते विशिष्य नापदिश्यते यथा
अरण्यादि तदप्यत्रैव स्थापयेद्विषयः । ऊषस्य कटिसन्निकृष्टजघनप्रदे-
शस्य । नाके सुपर्णमिति साम त्रिः पठेत् । अथ छन्दोगानाहिता-
ग्नेर्विशेष उच्यते ।

छन्दोगपरिशिष्टे ।

अथ पुत्रादिराप्लुत्य कुर्याद् दारुचयं महत् ।
भूपदेशे शुचौ युक्ते पश्वादिन्यादिलक्षणे ।
तत्रोत्तानं निपास्यैनं दक्षिणाशिरसं मुखे ।
आज्यपूर्णां जुचं दद्याद्दक्षिणाग्रानसि जुवम् ।
पादयोरधरां प्राचीमरणाभिरसीतराम ।
पाश्वयोः शूर्पचमसे सभ्यदक्षिणयोः क्रमात् ।
मुसलेन सह न्युञ्जमन्तरोर्षोरुल्लम् ।
चात्रोर्षालीकमत्रेवाह्वानश्रुनयनो विभीः ।
अपसव्येन कृत्वा तु वाग्यतः पितृदिङ्मुखः ।
अथाग्निं संवजान्वक्तो दद्याद्दक्षिणतः शनैः ।
अस्मात्वमधिजासोऽसि स्वदयं जायतां पुनः ॥
असौ स्वर्गाय लोकाय स्वाहेति यजुरुदीरयन् ।
एवं गृहपतिर्दग्धः सर्वं तरति दुष्कृतम् ॥

चात्रोर्षालीकं=पात्रविशेषः । अनाहिताग्निस्त्रीविषये विशेषस्तेनैषोक्तः ।

अनयैवावृता नारी दग्धव्या या व्यवस्थिता ।

अग्निप्रदानमन्त्रोऽस्वा न प्रयोज्य इति स्थितिः ॥

अथ सर्वसाधारण्येन निरग्नेर्विशेष उच्यते । तत्र-
गृह्यकारिका ।

एवमेवागृहीताग्नेः प्रेतस्य विधिरिष्यते ।

तत्र तूर्णो भवेत्सर्वं पात्रविन्यासमन्तरा ।

केचित्तु-इदं तूर्णोविधानं कात्यायनविषयम् । अन्येषां तु समन्त्र-
कमेवेत्याहुः । अन्योऽपि विशेषस्तत्रैव ।

सगोत्रजैर्गृहीत्वा तु चिंतामारोप्यते शवः ।

अधोमुखो दक्षिणादिक्चरणस्तु पुमानिति ॥

उत्तानदेहा नारी च सपिण्डैरपि बन्धुभिः ।

अथ सूतिकादिमरणे ।

मिताक्षरायाम्—

स्मृतिः ।

सूतिकायां मृतायां तु कथं कुर्वन्ति याज्ञिकाः ।

कुम्भे सलिलमादाय पञ्चगव्यं क्षिपेत्ततः ॥
 पुण्याभिरभिमन्थ्यापो वाचा शुद्धिं लभेन्नरः ।
 तेनैव स्नापयित्वा तु दाहं कुर्याद्यथाविधि ॥

शुशकारिकायाम् ।

सूक्तिकामरणे प्राप्ते सर्वौषध्यनुलेपनम् ।
 अमृतकी तु संस्पृष्ट्वा शूर्पाणां तु शतं क्षिपेत् ॥

स्मृत्यन्तरे ।

उदक्त्वा सूक्तिका वापि मृता स्याद्यदि तां तदा ।
 आशौचे त्वनतिक्रान्ते दाहयेदन्तरा यदि ॥
 उद्धृतेन तु तोयेन स्नापयित्वा तु मन्त्रतः ।
 आपोहिष्ठिति तिसृभिर्हिरण्यवर्णाञ्जतसृभिः ॥
 पषमानानुवाकेन यदन्तीति च सप्तभिः ॥
 ततो यज्ञपवित्रेण(१) गोमूत्रेणाथ च द्विजाः ।
 स्नापयित्वान्यवसनेनाच्छाद्य शवधर्मतः ॥
 दाहादिकं ततः कुर्यात् प्रजापतिवचो बथा ।
 रजस्वलाविषये मिताक्षरायाम्—

स्मृतिः ।

पञ्चभिः स्नापयित्वा तु गव्यैः प्रेतां रजस्वलाम् ।
 वस्त्रान्तरावृतां कृत्वा दाहयेद्विधिपूर्वकम् ॥
 रजस्वलायाः प्रेतायाः संस्कारादीनि नाचरेत् ।
 ऊर्ध्वं त्रिरात्रास्नातां तां शवधर्मेण दाहयेत् ॥

गर्भिणी मरणे ।

शौनकः ।

गर्भिणीमरणे प्राप्ते गोमूत्रेण जलैः सह ।
 आपोहिष्ठादिभिर्मन्त्रैः प्राह्वय कर्त्ता समाश्रितः ॥
 प्रेतं श्मशाने नीत्वाथोदिलब्ध सव्योदरं ततः ।
 पुत्रमादाय जीवञ्चेत् स्तनं दत्त्वा सुताय तु ॥
 यस्ते स्तनः शशय श्यृच्चा प्राप्ते निधाय च ।
 उदरं चाव्रणं कृत्वा पृषदाज्येन पूर्यं च ॥
 मृद्गस्मकुशगोमूत्रैरापोहिष्ठादिभिस्त्रिभिः ।
 स्नाप्य चाच्छाद्य वासोभिः शवधर्मेण दाहयेत् ॥

षडशीतिमते गथानि ।

गर्भिण्यां मृतायां दक्षिणाशिरसं निधाय तस्या नाभिरन्धात्सव्य-
मुदरं चनुरङ्गुलं "हिरण्यगर्भः समवर्त्तत" इति छित्वा गर्भश्चेदप्रा-
णस्तं प्रक्षाल्य निखनेत्, स यदि जीवन् "जीव त्वं मम पुत्रक" इत्यु-
क्त्वा क्षेप्रियैवेति पञ्चभिः स्नापयित्वा हिरण्यमन्तर्धाय भूमौ निधाय
व्याहृतिभिरभिमन्त्र्य यस्ते स्तनः शशय इति स्तनं पाययित्वा शिशुं प्रामं
प्रापयेद्गर्भच्छेदस्थले शतायुधेति पञ्चाहुतीर्हुत्वा प्राणाय स्वाहा, पूषणे
स्वाहेत्यनुवाकभ्यां व्याहृत्या चाज्यं हुत्वाभिन्नसूत्रेण सङ्ग्रथ्य घृतेनानु-
लिप्य ब्राह्मणाय तिलान् गां भूमिं सुवर्णं दद्यात् । अथ यथोक्तेन कल्पेन
दृष्ट् । अत्र च "सगर्भदहने तस्या वर्णजं वधपातकम्" इत्यादिवच-
नेषु वधपदश्रवणात्प्राणवियोगस्यैव च वधत्वात्प्राणसंक्रमणोत्तरमेवायं
विधिर्न प्रथमादिमासेषु इति केचित् ।

अथ सहगमनानुगमनप्रकारः ।

तत्र—

स्मृतिः ।

अथान्वारोहणं स्त्रीणामात्मनो भर्तुरेष च ।

सर्वपापक्षयकरं निरयोत्तारणाय च ॥

अनेकस्वर्गफलदं मुक्तिदं च तथैव च ।

जन्मान्तरे च सौभाग्यं धनधान्यविवृद्धिदम् ॥

अन्वारोहणं द्विविधं सहगमनमनुगमनं चेति । तत्र भर्तृसंस्कारक-
चित्तारोहणं सहगमनं तद्भिन्नचित्तारोहणमनुगमनं तस्य द्विविधस्वा-
पीदं फलम् । अत्र च सर्वेषां स्वर्गपुत्रादीनामेकस्मृत्युपात्तानामेकस्मि-
न् प्रयोगेऽप्युत्पत्तिः । लाघवेनानेकेषु स्वर्गपुत्रादिष्वेकस्यैव कामशब्द-
स्य कल्पनेन फलभेदाभावात् । अत एव नाशं योगसिद्धाधिकरणस्य
विषयः ।

स्मृत्यन्तरोपात्तानि तु कामशब्दभेदाद्भिन्नानि फलानीति न तेषामेक-
स्मिन् प्रयोगे उत्पत्तिः । अत्राचाराद्धरिद्राकुङ्कुमाञ्जनादियुतशूर्पाणि
सुवासिनीभ्यो दद्यात् । तत्र—

मन्त्रः ।

लक्ष्मीनारायणो देवो बलसत्त्वगुणाश्रयः ।

गाढं सत्त्वं च मे देयाद्वायणैः (१) परितोषितः ॥

सोपस्कराणि शूर्पाणि वायणैः संयुतानि च ।

लक्ष्मीनारायणप्रीत्यै सत्त्वकामा द्दाम्यहम् ।

आग्निमकृत्यमुक्तम् ।

स्मृत्यन्तरे ।

अग्नेः समीपमागत्य पञ्चस्तनानि पल्लवान् ।
नीलाञ्जनं तथा बध्वा मुखे मुक्ताफलं न्यसेत् ॥
ततोऽग्निप्रार्थनं कुर्यान्मन्त्रेणानेन निश्चितम् ।
स्वाहासंश्लेषनिर्विघ्नसर्वगोष्ठे हुताशनम् ॥
स्वर्गमार्गप्रदानेन नय मां पत्युरन्तिकम् ।

तत आचारादग्नावाज्येनाग्नये तेजोधिपतये, विष्णवे सत्त्वाधि-
पतये, कालशय धर्माधिपतये, पृथिव्यै लोकाधिष्ठयै, अद्भ्यो रसा-
धिष्ठात्रिभ्यः, वायवे बलाधिपतये, आकाशाय सर्वाधिपतये, कालाय
धर्माधिष्ठात्रे, अद्भ्यः सर्वसाक्षिणीभ्यः, ब्रह्मणो वेदाधिपतये, रुद्राय
श्मशानाधिपतये च हुत्वाग्नीं प्रदक्षिणीकृत्य दृषदुपले सम्पूज्य पुष्पा-
ञ्जलिं गृहीत्वाग्निं प्रार्थयेत् ।

त्वमग्ने सर्वभूतानामन्तश्चरसि साक्षिवत् ।
त्वमेव देव जानीषे न विदुर्यानि मानुषाः ॥
अनुगच्छामि भर्तारं वैधव्यभयपीडिता ।
स त्वं मार्गप्रदानेन नय मां भर्तुरन्तिकम् ॥
मन्त्रमुच्चार्य शनकैः प्रविशेच्च हुताशनम् ।

अङ्गिराः ।

मृते भर्तारि या नारी समारोहेद् हुताशनम् ।
सारुन्धती समाचारा स्वर्गलोके महीयते ॥

यश्वङ्गिराः ।

या स्त्री ब्राह्मणजातीया मृतं फलमनुव्रजेत् ।
सा स्वर्गमात्मघातेन नात्मानं न पतिं नयेत् ॥

यश्च व्याघ्रपात् ।

न म्रियेत समं भर्त्रा ब्राह्मणी शोककर्षिता ।
न ब्रह्मगतिमाप्नोति मरणादात्मघातिनी ॥ इति ।

तत्पृथक्चित्यारोहणविषयम् ।

पृथक्चितिं समारुह्य न विप्रा गन्तुमर्हति ॥
अन्यासां चैव नारीणां स्त्रीधर्मोऽयं परं स्मृतः ।

इत्युक्तसोक्तेः । अतश्च पृथक्चितिः क्षत्रियादिपरा । अत्र केचित् क्ष-
त्रियादेः पृथक्चितिरेवेत्याहुः । तन्न । अन्यासां चैवेत्यनेन तासामेवायं
धर्म इत्यवधारणप्रतीतेर्धर्मान्तरस्याप्रतिषेधात् । अन्यथा हि तासामय-
मेव धर्म इत्यवधारणापत्तिः । तस्मैः तक्षत्रियादेः पृथक्चितिरपृथक्चि-
तिश्चेति सिद्धम् । पृथक्चितिविधिश्च—

ब्रह्मे ।

देशान्तरमृते पत्यौ साध्वी तत्पादुकाद्वयम् ।

निधायोरसि संश्रुद्धा प्रविशेज्जातवेदसम् ॥

अत्र पादुकाद्वयाभावेऽप्यनुगमनं भवत्येवेति केचित् ।

यस्वत्र केचिद् ब्राह्मण्या मरणनिषेधकान्यङ्गिरस्कादिवचनानि तानि प्रायश्चित्तार्थमृतेन पतितावस्थायां वा मृतेन सह मरणनिषेधपक्षणी-
त्याहुः । तन्न । पतितादीनां दाहाद्यभावेनैव सहगमनाप्राप्तेर्निषेधवैय-
र्थ्यापत्तेः । क्षत्रियादीनां पतितादिना सहगमनप्राप्तेः ब्राह्मणीग्रहणवै-
यर्थ्यापत्तेश्च ।

यत्तु—

ब्रह्महना वा कृतह्नो वा मित्रह्नो वा भवेत्पतिः ।

पुनात्याविधवा नारी तमादाय मृता तु या ॥

इति हारीतीयं पतितादिनापि सहगमनबोधकं, तत्पतितादीनां दाहादिनिषेधेनैव सहगमनस्य दूरापास्तत्वात् सहगमनविधिप्रशं-
सार्थमेवेति पृथ्वीचन्द्रः । जन्मान्तरीयपापवतः सहमरणनोद्धार इति तु
स्मार्त्तादयो गौडाः । सहगमनादौ अनधिकारिण्य उक्ताः—

सङ्गहे—

स्वैरिणीनां गर्भिणीनां पतितानां च योषिताम् ।

नास्ति पत्याग्निसंवेशः पतितौ तु तथा उभौ ॥

बृहस्पतिरप्याह ।

बालसम्बर्धनं त्यक्त्या बालापत्या न गच्छति ।

व्रतोपवासनियता रक्षेद्गर्भं च गर्भिणी ।

तृतीयपादे रजस्वलामृतिका चेति क्वचित्पाठः ॥

नारदीये ।

बालापत्या च गर्भिण्यो ह्यहृष्टकृतवस्तथा ।

रजस्वलाराजसुते नारोहन्ति चितां तु ताः ॥

रजस्वलाविषयविशेषो ।

अभिष्ये ।

तृतीयेऽह्नि उदक्याया मृते भर्तारि वै द्विजाः ।

तस्यानुमरणायाथ स्थापयेदेकरात्रकम् ॥

अनुमरणं सहमरणस्याप्युपलक्षणम् । तृतीयेह्येति भवणादाद्य-
योरहोभंत्मरणे सहगमनाभाव इति गम्यते । यदा तु देशकालवशात्त-
योरप्यहोर्गन्तुमिच्छति तदा तत्र विधिर्देवयाज्ञिकनिबन्धोदाहृते वचने ।

यदा स्त्रियामुदक्यायां पतिः प्राणान् समुत्सृजेत् ।

द्रोणमेकं तण्डुलानामवहन्याद्विशुद्धये ॥

असूकू तन्मुसलाघातैः स्रवते योनिमण्डलात् ।
 विरजस्कां मन्यमाना स्वे चित्ते तदसूकक्षयम् ॥
 दृष्ट्याशौचं प्रकुर्वीत पञ्चमृतिकया पृथक् ।
 त्रिंशद्विंशतिर्दश च गवां दत्वा त्वहःक्रमात् ॥
 विप्राणां वचनाच्छुद्धा समारोहेद् धुताशनम् ।
 नारीणां सरजस्कानामियं शुद्धिरुदाहृता ।

अश्राहःक्रमादित्यनेन तृतीयेऽपि दिने यदि देशकालवशाद्गन्तुमि-
 च्छति न तु शुद्धिदिनं प्रतीक्षते तदाप्ययं विधिर्भवतीति गम्यते ।
 एकदिनगम्यदेशान्तरस्थे मृते तु विशेषमाह—

व्यासः ।

दिनैकगम्यदेशस्था साध्वी च कृतनिश्चया ।

न दहेत् स्वामिनं तस्या यावदागमनं भवेत् । अत्र—

“पतिव्रतासम्प्रदीप्तं प्रविशेच्च हुताशनम् । ऋग्वेद्वादात्सा-
 ध्वी स्त्री”-

इत्यादिवचनेषु च साध्वीपतिव्रतादिशब्दश्रवणात्तासामेव सहगम-
 नादौ अधिकारो नान्यासामिति केचित् । अन्ये तु—

अवमत्य च याः पूर्वं पतिं दुष्टेन चेतसा ।

वर्त्तन्ते याश्च सततं भर्तृणां प्रतिकूलतः ॥

तत्रानुमरणं काले याः कुर्वन्ति तथाविधाः ।

कामात्क्रोधात्भयात्मोहात्सर्वाः पूता भवन्त्युत ॥

इति भारतवचनेनान्यासामपि सहगमनादिप्रतीतेः पतिव्रतादिभ्र-
 णमुपलक्षणार्थमित्याहुः ।

अत्र क्षत्रियादीनां पृथक्चित्तौ ड्यहाशौचमध्य एव दशपिण्डदान-
 मित्वाहानुगमनं प्रक्रम्य ।

ब्राह्मे ।

ऋग्वेद्वादात्साध्वी स्त्री न भवेद्यात्मघातिनी ।

ड्यहाशौचे तु निर्वृत्ते श्राद्धं प्राप्नोति शास्त्रवत् ॥

इमा नारी अविधवा इति ऋग्वेद्वाद् । श्राद्धम्=महैकोद्दिष्टम् । अत्र
 भर्त्राशौचमध्ये तदूर्ध्वं वानुगमने त्रिरात्रमध्य एव दशपिण्डाः । एको
 द्विष्टं तु भर्त्राशौचोत्तरमनुगमने चतुर्थेऽह्नि कार्यम् । तदशौचमध्येऽनु-
 गमने तु विशेषमाह ।

व्यासः ।

संस्थितं पतिमालिङ्ग्य प्रविशेद्या हुताशनम् ।

तस्याः पिण्डोदका कर्षं क्रमशः पितृपिण्डवत् ॥

भविष्ये ।

एकां चितां समारुह्य भर्तारं यानुगच्छति ।

तद्गर्तुर्व्यः क्रियाकर्त्ता स तस्याश्च क्रियां चरेत् ॥

इदं च दशाहान्तमेव । पश्चादग्निदाता प्रेतस्य पिण्डं दद्यात् । स एव हीति सहगमनं प्रक्रम्य वायवीयोक्तेः । अत्र प्रेतस्वेत्युपादानाद्दशाहान्तत्वप्रतीतिः तेनैकेनैव कर्त्रा दशाहिकपिण्डदानं कार्यम् । तदपि पृथक् पृथक् कार्यम् । “क्रमशः पितृपिण्डव”दिति पूर्वोदाहृतवचनात् ।

भर्त्रा सह मृता या तु नाकलोकमभीप्सती ।

सार्हच्छ्राद्धं पृथक्पिण्डाभ्रैकत्वं तु स्मृतं तयोः ॥

पृथगेव हि कर्त्तव्यं श्राद्धमैकादशाहिकम् ।

यानि श्राद्धानि सर्वाणि तान्युक्तानि पृथक् पृथक् ॥

इति वृद्धपाराशरवचनाच्च ।

यत्तु ।

अन्वारोहे तु नारीणां पत्युश्चकोदकक्रिया ।

पिण्डदानक्रिया तद्वच्छ्राद्धं प्रत्याब्धिकं तथा ॥

इति वचनं तदापद्विषयम् ।

एकचित्यां समारुह्य मृतयोरेकवर्हिषि ।

पित्रोः पिण्डान् पृथक् दद्यात् पिण्डस्त्वापस्तु तस्तुतः ॥

इत्यग्निस्मृतेः । एकपिण्डपक्षेऽपि नवश्राद्धे पृथगेव पिण्डदानम् ।

तथा च—

लौगाक्षिः ।

मृताहनि समासेन पिण्डनिर्षपणं पृथक् ।

नवश्राद्धं च दम्पत्योरन्वारोहण एव तु ॥

अत्र पृथक् नवश्राद्धमित्यन्वयः । तद्व्यतिरिक्तं तु पिण्डनिर्षपणं समासेन कार्यम् । समासश्च द्विपितृकश्राद्धवत् द्वयोरेकस्मिन्पिण्डे विभ्रे चोद्देशरूपः ।

एकचित्यधिरोहे तु तिथिरेकैव जायते ।

एकपाकेन पिण्डैक्ये द्वयोर्युक्तीति नामनी ॥

इति स्मृत्यन्तरात् । अत्र तिथिरेकैवेति श्रवणात् तिथिभेदे आपद्यपि पिण्डैक्यपक्षो न भवतीति गम्यते । किं तु श्राद्धभेद एव तत्तथैव ।

केचित्तु ।

अग्रतः पृष्ठतो वापि तद्गत्तया म्रियते यदा ।

तस्याः श्राद्धं सुतैः कार्यं पत्युरेव मृतेऽहनि ॥

इति पुराणसमुच्चयवचनात्मवृत्तिथावेव तस्याः श्राद्धमित्याहुः । अत्र

पृथक्पिण्डदानपक्षे दर्शे वर्गद्वयश्राद्धवत्प्रधानस्यैव पृथगनुष्ठानम्
अङ्गानां तु तन्त्रेणैव ।

या समारोहणं कुर्याद्भर्तृश्रित्यां पतिव्रता ।

तां मृताहनि सम्प्राप्ते पृथक्पिण्डे नियोजयेत् ॥

प्रत्यब्दं च नवश्राद्धं युगपत्तु समापयेत् ।

इति भृगुकेः । एकदेशकालकर्तृत्वेन तन्त्रत्वस्यैव न्यायप्राप्तत्वाच्च ।

अत एव प्रत्यब्दनवश्राद्धग्रहणं पृथक्कर्त्तव्यश्राद्धमात्रोपलक्षणम् ।

समापनग्रहणं चोपक्रमस्याप्युपलक्षणम् । पृथ्वीचन्द्रचन्द्रिकादयोऽप्येवम् ।

हेमाद्रथादयस्तु—नवश्राद्धव्यतिरिक्तश्राद्धेषु लौगाक्षादिवचनादेकपिण्ड

स्वरूपः समास एव मुख्यः ।

नवश्राद्धेषु पृथक्पिण्डत्वमेव । अत एव यानि—

एकचित्यां समारुढौ दम्पती निधनं गतौ ।

पृथक् श्राद्धं तयोः कुर्यादोदनं तु पृथक् पृथक् ॥

इत्यादीनि गार्ग्यादिवचनानि नवश्राद्धविषयाणीत्याहुः ।

वृषोत्सर्गस्तु सर्वमतेऽप्येक एव ।

एक एव वृषोत्सर्गो गौरेका तत्र दीयते ॥

इति वचनात् । एवं दाहोऽपि एकचित्यधिरोहणादेक एव । तत्र

यदि देशकालानुरोधेनाऽविधिपूर्वकं महाग्निना दह्यमाने भर्त्सरि सह-

गमनं कृतं तदा तस्य यदा पर्जनरदाहादिना विधिपूर्वं दाहः क्रियते

तदाऽस्यापि भेदेनैव पर्जनरं कृत्वा तन्त्रेण दाहः कार्य इति केचित् । यदि

तु पर्जनरविधिनैव दह्यमाने भर्त्सरि सहगमनं तदा तु दाहपार्थक्यमना-

शङ्क्यमेव । न च तत्र सहगमने मानाभावः । पर्जनरस्य स्थानापत्याश-

रीरतुल्यत्वात् । अत एव भर्त्संस्कारकचित्तारोहणं सहगमनं सहगम-

नमात्रमित्युक्तम् । न चैवमविधिपूर्वकं महाग्निना दाहे समन्त्रकसंस्का-

राभावात्सहगमनानापत्तिः । संस्कारसामान्यस्यैव लक्षणे प्रवेशेन सह-

गमनोपपत्तेः ।

अथ प्रोषितमृते दाहप्रकारनिर्णयः ।

तत्र—

कारिका :

प्रोषितश्चेन्मृतस्तस्य विशेषः प्रतिपाद्यते ।

मृताग्निहोत्रं होतव्यं प्राग्दाहात्तत्र कथ्यते ॥

प्राचीनाचीतकृत्सर्वं शस्यमेवोद्धरेश्वरे ॥

सादनाभावतः कूर्चे स्थापनं न भवेदिह ।

प्रागग्रैर्वक्षिणाग्रैश्च तृणैः शस्यपरिस्तृतिः ॥

पर्युक्षणं च तस्यैव कार्यमत्राप्रदक्षिणम् ।
 नर्यादक्षिणतो भस्म निरुह्येनं च सम्धिनीम् ॥
 दुग्ध्वा भस्मन्यधिश्रित्यावधोत्यालेकवर्जितम् ।
 उद्गास्य सकृदासाद्य दक्षिणासृक् स्रुवं ततः ॥
 प्रताप्य प्रैवरहितं तत्पयः सकृदुन्नयत् ।
 धारयेत्समिधं चाधो नर्यादक्षिणतो नयेत् ।
 तूर्णो समिधमाधाय सव्यं जानु निपात्य च ॥
 अपसव्यं स्रुवं कृत्वा स तत्सव्ये विनिक्षिपेत् ।

इदं च प्रेताग्निहोत्रं यावद्देशान्तरात् प्रेतशरीरमानीय प्रेतदेशे वा
 यावदग्नीश्रीत्वा प्रेतो दह्यते तावद्दोष्यः । तावत्पर्यन्तं आहिताग्नेः शरीरं
 स्थाप्यम् ।

आहिताग्नौ विदेशस्थे मृते सति कलेवरम् ।
 निधेयं नाग्निभिर्यावत्तदीयैरपि दह्यते ॥

इति ब्राह्मणेः । तत्स्थापनासम्भवे तु—

कालायनः ।

विदेशमरणेऽस्थीनि आहृत्याभ्यज्य सर्पिषा ।
 दाहयेद्ब्रह्मिषाच्छाद्य पात्रन्यासादि पूर्ववत् ॥

कारिकापि ।

ततः कृष्णाजिनेऽस्थीनि पुरुषाकारवन् व्यसेत् ।
 ऊर्णाभिश्छादयेत्तानि घृतेनाभ्यज्य दाहयेत् ॥
 पात्राणि योजयित्वा तं दहेत्सन्तापजाग्निभिः ।
 अनाहिताग्निमध्येनं निरग्निं च दहेदपि ॥

अत्र शरीरस्थापनस्याहिताग्निविषयत्वं पूर्वोदाहृतब्रह्मपुराणाद-
 स्थिदाहृत्यानाहिताग्निविषयेऽतिदेशाच्चावगम्यते । अस्थामलाभे त्वाहि-
 ताग्नेः प्रोषितस्य मरणे पर्णशराख्यं विधिमाह—

मनुः ।

आहिताग्निद्विजः कश्चित् प्रवसन् कालचोदितः ।
 देहनाशमनुप्राप्तो यस्याग्निर्वर्तते गृहे ॥
 प्रेताग्निहोत्रसंस्कारः श्रूयतामृषिपुङ्गवाः ।
 कृष्णाजिनं समास्तीर्य कुशैस्तु पुरुषाकृतिम् ॥
 षट्शतानि शतं चैव पलाशानां च वृत्ततः ।
 चत्वारिंशच्छिरे दद्यात् शतं कण्ठे तु विन्यसेत् ॥
 बाहुभ्यां शतकं दद्याद्ङ्गुलीषु दशैव तु ।

शतं तु जङ्घयोर्दद्याद्विशतं तुदरे तथा ॥
 दद्यादष्टौ वृषणयोः पञ्च मेढ्रे तु विन्यसेत् ।
 एकविंशतिं तूरुभ्यां द्विशतं जानुजङ्घयोः ॥
 पादाङ्गुष्ठेषु षट् दद्याद्यङ्गपात्रं ततो न्यसेत् ।

वैकल्पिकं वृन्तसंख्यान्तरमाह ।

द्वारीतः ।

देशान्तरगते विप्रे विपन्ने कालपर्ययात् ।
 शरीरभाशे कल्पः स्यादाहिताग्नेर्विशेषतः ॥
 कृष्णाजिनं समास्तीर्य पुरुषाकृतिमेव च ।
 प्रीणि षष्टिशतं वृन्तान्पलाशांस्तु समाहितः ॥
 अर्शात्यर्द्धं शिरे दद्याद्ग्रीवायां दश एव च ।
 बाहुभ्यां च शतं दद्यादङ्गुल्योर्दश एव च ॥
 उरसि त्रिंशतं दद्याज्जठरे विंशतिं तथा ।
 अष्टौ वृषणयोर्दद्यात्पञ्च मेढ्रे तु कल्पयेत् ॥
 ऊरुभ्यां च शतं दद्यात्त्रिंशतं जानुजङ्घयोः ।
 पादाङ्गुल्योर्दश दद्यादेतत्प्रेतस्य कल्पना ॥

यङ्गपार्श्वः ।

मस्तके नारिकेलं तु अलाबुं तालुके तथा ।
 पञ्चरत्नं मुखे न्यस्य जिह्वायां कदलीफलम् ॥
 चक्षुषोस्तु कपर्दी द्वौ नासिकायां तु कालकम् ।
 कर्णयोर्ब्रह्मपत्राणि केशे षट्प्ररोहकाः ॥
 नालकं कमलानां तु अन्त्रस्थाने निवेशयेत् ।
 मृत्तिका तु वसाध्वातुर्हरितालकगन्धकौ ॥
 शुक्रे तु पारदं दत्त्वा पुरीषे पित्तलं तथा ।
 सन्धीषु तिलपिष्टं तु मांसं स्वाद्यषपिष्टकम् ॥
 मधु स्याल्लाहितस्थाने त्वचः स्थाने मृगत्वचम् ॥
 स्तनयोर्जर्जके (१) दद्यान्नासायां शतपत्रकम् ।
 कमलं नाभिदेशे स्याद्दन्ताके वृषणाधिते ॥
 लिङ्गे च रक्तमूलं तु परिधाने दूकूलकम् ।
 गोमूत्रं गोमयं गन्धं सर्वौषध्यादि सर्वतः ॥

अयं च निरग्रेरपि ।

अत एव—

ब्रह्मपुराणम् ।

अनाहिताग्नेर्देहस्तु दाह्यो गृह्याग्निना स्वयम् ।

तदलाभे पलाशानां वृन्तैः कार्यः पुमानपि ॥

वेष्टितव्यस्तथा यत्नात्कृष्णसारस्य चर्मणा ।

ऊर्णासूत्रेण बध्वा तु प्रलेप्तव्यो यवैस्तथा ॥

सुपिष्टैर्जलसम्मिश्रैर्दग्धव्यश्च तथाग्निना ।

असौ स्वर्गाय लोकाय स्वाहेत्युक्त्वा सवाम्बध्वैः ॥

एवं पर्णनरं दग्ध्वा त्रिरात्रमशुचिर्भवेत् ।

अत्रास्थां देहावयवत्वेनाभिन्नत्वाद्देहपदेन तेषामपि प्रहणात्तद्भावे
पर्णनरविधिर्बोध्यः । त्रिरात्रं चेदं न दशाहमध्ये तद्विधिना दाहे, तत्र
प्रोषिते कालशेषः स्यादित्यादिनाऽवशिष्टदिनपर्यन्तमेवाशौचविधा-
नात्, किं तु तदुर्वं, तदप्यनाहिताग्नेः । आहिताग्नेस्तु सर्वत्र दाहा
देव दशाहाद्याशौचमिति न तद्विषयमिदं त्रिरात्रविधानम् । तथा च—
बह्वुचगृह्यपरिनिष्ठे ।

अथातीतसंस्कारः । स चेदन्तद्दशाहं स्यात्तत्रैव सर्वं समापयेत् । ऊर्ण-
माहिताग्नेर्दाहात्सर्वमाशौचं कुर्यात् । अन्येषु पत्नीपुत्रयोः पूर्वमगृही-
ताशौचयोः सर्वमाशौचं गृहीताशौचयोः कर्माङ्गं त्रिरात्रम् ।

अन्येषु=अनाहिताग्न्यादिषु । कर्म=पर्णनरविधिः, तदङ्गम्=तन्निमित्तम् ।
अनाहिताग्निविषयं सपिण्डानां तु पर्णनरदाह एव त्रिरात्रमन्यत्र तु
स्नानमात्रमित्याद्युक्तं प्राक् । अस्य च विधेर्यदैव मरणनिश्चयस्तदैव
करणं यदि तु न मरणनिश्चयो न वा जीवनवार्ताभ्रवणं तदा किञ्चि-
त्कालं प्रतीक्षाकरणमाह—

मनुः ।

प्रोषितस्य तथा कालो गतश्चेद् द्वादशाब्दिकः ।

प्राप्ते त्रयोदशे वर्षे प्रेतकार्याणि कारयेत् ॥

बृहस्पतिः ।

यस्य न भूयते वार्त्ता यावद्द्वादशवत्सरान् ।

कुशपुच्छलाहेन तस्य स्यादवधारणम् ॥

यत्तु—

पितरि प्रोषिते यस्य न वार्त्ता नैव चागमः ।

ऊर्णं पञ्चदशाब्दवर्षात्कृत्वा तत्प्रतिरूपकम् ॥

कुर्यात्तु तस्य संस्कारं यथोक्तविधिना ततः ।

तदादीन्येष सर्वाणि प्रेतकर्माणि कारयेत् ॥

इति भविष्यपुराणम् तत्पितृविषयं पितरीत्युपक्रमानुरोधतः । अतः
पितुः पञ्चदशवर्षप्रतीक्षा । अन्येषां तु द्वादशवर्षप्रतीक्षा कार्या । गृह्य-
कारिकायां त्वन्यथा व्यवस्थोक्ता ।

तस्य पूर्ववयस्कस्य विंशत्यब्दोर्ध्वतः क्रिया ।

ऊर्ध्वं पञ्चदशाब्दात्तु मध्यमे वयसि स्मृता ।

द्वादशाब्दस्तरादूर्ध्वमुत्तरे वयसि स्मृता ॥

चान्द्रायणत्रयं कृत्वा त्रिंशत्कृच्छ्राणि वा सुतैः ।

कुशैः प्रतिकृतिं दग्ध्वा कार्याः शौचादिकाः क्रियाः ॥

यस्य तु द्वादशाब्दादिवर्षप्रतीक्षा कृत्वौर्ध्वदेहिकं कृतं पश्चाच्च स
भागतस्तद्विषये आह—

वृद्धमनुः ।

अमृतं मृतमाकर्ण्य कृतं यस्यौर्ध्वदेहिकम् ।

प्रायश्चित्तमसौ स्मार्त्तं कृत्वाऽग्नीनादधीत च ।

जीवन् यदि समागच्छेत् घृतकुम्भे निमज्ज्य तम् ॥

उद्घृत्य स्नापयित्वास्य जातकर्मादि कारयेत् ।

द्वादशाहं व्रतचर्या त्रिरात्रमथवास्य तु ।

स्नात्वोद्गृहेत तां भार्यामन्यां वा तदभावतः ॥

अग्नीनाधाय विधिवद् ब्राह्म्यस्तोत्रेण वा यजेत् ।

अथेन्द्राग्नेन पशुना गिरिं गत्वा च तत्र तु ॥

इष्टिमायुभर्ता कुर्यादीप्सिताश्च कर्तुंस्ततः ।

यस्य तु जीवत एव मृतवार्त्तां श्रुत्वा स्त्रिया सहगमनादि कृतम् ।
तत्र तस्य सहगमनादेर्न वैधत्वं भर्तुर्वैधदाहाभावेन सहगमनाभावात् ।
भर्तुर्वैधदाहाभावेनैव च तदनुगमनाभावाच्च । सहगमनादौ निमि-
त्तभूतस्य प्रमारूपभर्तृमरणज्ञानस्याभावाच्च । न च लाघवेन मरण-
ज्ञानस्यैव निमित्तत्वं न प्रमारूपज्ञानस्येति वाच्यम् । पुष्पान्तरमरणे
भर्तृसम्बन्धिमरणभ्रमेऽपि सहगमनापत्तेः । तस्मात्प्रमारूपभर्तृमरण
ज्ञानस्यैव निमित्तत्वात् । प्रकृते च तदभावादात्महननदोषोऽस्त्येवेति
सिद्धम् । प्रोषितमृतस्य दाहे पर्णनरविधौ च कालमाह ।

पराशरः ।

देशान्तरगतो नष्टस्तिथिर्न ज्ञायते यदि ।

कुष्णाष्टमी ह्यभावास्या कुष्णा चैकादशी तिथिः ॥

उदकं पर्णदाहं च तत्र भास्त्रं च कारयेत् ।

अथ तित्थिर्न ज्ञायते इति श्राद्धमात्रेण सम्बध्यते । तस्यैव मृतति-
थिसमानजातीयतिथ्यन्तरे विहितत्वात् ।

गार्ग्यः ।

अशौचविनिवृत्तौ चेत्पुनः संस्क्रियते मृतः ।

संशोध्यैव दिनं प्राह्यसूर्द्धं संवत्सराद्यदि ॥

प्रेतकृत्यं प्रकुर्वीत श्रेष्ठं तत्रोत्तरायणम् ।

कृष्णपक्षस्य तत्रापि वर्जयेत्तु दिनक्षयम् ॥

कृष्णपक्षश्च प्रशस्त इत्यर्थः ।

वज्र्या उक्ता—

वाराहे ।

चतुर्थाष्टमगे चन्द्रे द्वादशे च विवर्जयेत् ।

प्रेतकृत्यं व्यतीपाते वैधृतौ परिधे तथा ॥

त्रयोदश्यां विशेषेण जन्मतारात्रये तथा ।

भारते ।

नक्षत्रे तु न कुर्वीत यस्मिन् यातो भवेन्नरः ।

न प्रौष्ठपदयोः कार्यं तथाग्नेये च भारत ॥

दारुणेषु च सर्वेषु प्रत्यरे च विवर्जयेत् ।

ज्योतिर्नारदीये ।

चतुर्दशीतिथिं नन्वां भद्रां शुक्रारवासरौ ।

भाषाढे द्वे विशाखा च भानि द्विचरणानि च ।

सितेज्ययोरस्तमयं ह्यङ्घ्रिभ्रमं विषमाङ्घ्रिभ्रमम् ॥

शुक्लपक्षं च संत्यज्य पुनर्दहनमुत्तमम् ।

वसुत्तरार्धतः पञ्चनक्षत्रेषु त्रिजन्मसु ॥

पौष्णब्रह्मर्क्षयोश्चैव दहनात् कुलनाशनम् ।

काश्यपः ।

भरण्यार्द्रा मघाश्लेषा मूलं द्विचरणानि च ।

प्रेतकृत्येऽतिदुष्टानि धनिष्ठार्धं च पञ्चकम् ॥

फलगुनीद्वितीयं रोहिण्यनुराग्रापुनर्वसुः ।

अथ दारुणादीनां लक्षणानि ज्योतिशास्त्रे ज्ञेयानि । अस्यापवा-
दमाह—

वैजवापः ।

युगमन्वादिसंक्रान्तिदर्शं प्रेतक्रिया यदि ।

वैषादापतिता तत्र नक्षत्रादि न शोधयेत् ॥

अपवादान्तरमाह ।

गार्ग्यः ।

प्रत्यक्षशवसंस्कारे दिनं नैष विशोधयेत् ।
अशौचमध्ये संस्कारे दिनं शोभ्यं तु सम्भवे ॥

अस्यैष विषयविशेषेऽपवादान्तरमाह ।

वैजवापः ।

प्रेतस्य साक्षाद्दृश्यस्य प्राप्ते त्वेकादशेऽहनि ।

नक्षत्रतिथिवारादिशोधनीयं न किञ्चन ॥

देशविशेषेऽपवादमाह—

विद्वप्रकाशः ।

गुरुभार्गवयोर्मौल्ये पौषमासे मलिम्लुचे ।

नातीतः पितृमेघः स्यात् गयां गोदावरीं विना ॥

अथ मरणविशेषे इत्यविशेषः ।

तत्र तावत्पूर्वाक्तपतितादीनां मरणविशेषे नारायणबलिः कार्यं
इति पूर्वमेवोक्तं तत्प्रकारमाह ।

बौधायनः ।

अथातो नारायणबलिं व्याख्यास्यामो दक्षिणायने षोत्तरायणे वा
परपक्षस्य द्वादश्यां क्रियेत । तत्पूर्वेद्युरेव श्रोत्रियान् ब्राह्मणान्निमन्त्रयीत
योनिगोत्रश्रुतवृत्तसम्पन्नान् । अधापरेद्युरेव देवगृहे नदीतीरे वाग्निमुपस-
माधाय सम्परिस्तीर्षाप्रणीताभ्यः कृत्वोत्थायाप्रिणाग्निदैवतमावाहयति
पुरुषसूक्तेन । द्वे ऋचौ जपित्वाद्यया च तमावाहयति । अथैनं ज्ञाप-
यति पुरुषसूक्तेनाथैनं गन्धपुष्पधूपदीपैरष्टाक्षरेणार्चयित्वाग्निस्तर्पयति
केशवं तर्पयामीति । द्वादशनामधेयैः परिधानप्रभृत्याग्निमुखात्कृत्वा पका-
शाञ्जुहोति विष्णोर्नुकमिति पुरोनुवाक्यामनुच्य परोमात्रयेति या-
ज्यया जुहोति । आवाह्याहुतीरुपजुहोति केशवाय स्वाहेत्येतैरेव
नामधेयैर्गुडपायसघृतमिश्रमन्नं निवेदयति देवस्य त्वा सवितुः प्रसवेऽ
क्षिनोर्बाहुभ्यां पूष्णो हस्ताभ्यां विष्णवे निवेदयामीति महाव्याहृतिभिः
स्वाहाकारेण यजति । व्याहृतिभिराचमनीयमथ ब्राह्मणानाहूय सदर्भो-
पकृत्तेष्वासनेपूपवेइयाथैनान् वस्त्रगन्धपुष्पधूपदीपमाल्यैरभ्यर्चयानु-
ज्ञाप्य मधुघृतमिश्रं हविः समुदायुत्य हस्तेन जुहोति पितृभ्यः स्वधा
नमो नारायणाय स्वाहा पितामहेभ्यः स्वधा नमो नारायणाय स्वाहा
अग्नये कव्यवाहनाय द्विष्टकृते स्वाहा नमो नारायणाय स्वाहेति ब्राह्म-
णान्नेन परितोषयित्वाचमनान्ते तेषां यथाशक्ति दक्षिणां ददाति प्रद-
क्षिणीकृत्य शेषमनुज्ञाप्य दक्षिणेनाग्निं प्रागग्रान् दर्भान्संस्तीर्य तेषु

बलिं ददाति । विश्वेभ्यो देवेभ्यो नमः, साष्येभ्यो देवेभ्यो नमः, सर्वे-
भ्यो देवेभ्यो नमः, सर्वाभ्यो देवताभ्यो नमः, विष्णवे नारायणाय नमः,
यज्ञात्मने नमः, यज्ञपुरुषाय नमः, सर्वेश्वराय नम इति स्विष्टकृतप्रभृति
आधेनुवरप्रदानात् सर्वान् पितॄन् समधिगच्छति ब्रह्मलोके महीयते
ब्रह्मलोके महीयत इत्याह भगवान् बौधायन इति । अत्र विशेषो-
अविध्योत्तर उक्तः ।

पूर्णे संवत्सरे तेषामथ कार्यं दद्यात्तुभिः । तेषां=दुर्मरणमृतानाम् ।

एकादशीं समासाद्य शुक्लपक्षस्य वै तिथिम् ।

विष्णुं यमं च सम्पूज्य गन्धपुष्पादिभिस्तथा ॥

दश पिण्डान् घृताभ्यक्तान् दर्भेषु मधुसंयुतान् ।

यज्ञोपवीती सतिलान् भवं विष्णुं यमं तथा ॥

दक्षिणाभिमुखस्तृष्णीमैकैकं निवेपेत्तु तान् ।

उद्धृत्य नियताम्पिण्डांस्तीर्थाद्यम्भसि निक्षिपेत् ॥

क्षिपंस्तत्कीर्तयेन्नाम विष्णोर्वै प्रेतकस्य तु ।

पुनरभ्यर्चयेद्विष्णुं यमं कुसुमचन्दनैः ॥

धूपदीपैः सनैवेद्यैर्भक्ष्यभोज्यसमन्वितैः ।

तस्मिन्नेवोषितो ह्यहि विप्रांश्चैव निमन्त्रयेत् ॥

कुलविद्यातपोयुक्तान् रूपशीलसमन्वितान् ।

नव सप्ताथवा पञ्च स्वसामर्थ्यानुसारतः ॥

अपरेऽहनि सम्प्राप्ते मध्याह्ने सुसमाहितः ।

विष्णुं यमं च सम्पूज्य ब्राह्मणानुपवेशयेत् ॥

उद्धृत्युखान्यथाज्येष्ठं पितृरूपमनुस्मरन् ।

आवाहनार्घ्यदानादीन् विष्णुसौरिसमन्वितान् ॥

प्रेतं स्थाने स्मरन् प्रेतं विष्णोर्वै नाम कीर्तयेत् ।

प्रेतं यमं च विष्णुं च स्मरन् श्राद्धं समापयेत् ॥

तृप्तान् ज्ञात्वा ततो विप्रान् तृप्तिं पृष्ट्वा यथाविधि ।

यमेभ्यस्त्वथ सर्वेभ्यः पिण्डदानार्थमुचरेत् ॥

पृथग्दर्भेषु पिण्डांस्तु पञ्च दद्यात्क्रमेण तु ।

प्रथमं विष्णवे दद्याद्ब्रह्मणे च शिवाय च ॥

सभृत्याय यमायाथ प्रेतायापि च पञ्चमम् ।

नाम गोत्रं स्मरेत्तस्य विष्णुशब्दं च कीर्त्तयेत् ॥

नमस्कारशिरस्कं तु पञ्चमं पिण्डमुचरेत् ।

दद्यादाचमनं पश्चात्ताम्बूलं दक्षिणां तथा ॥

एकं विप्रं शिष्टतमं हिरण्येन प्रपूजयेत् ।
 गोभूमिवस्त्रपानाद्यैर्भक्त्या प्रेतं स्मरंश्च तम् ॥
 दद्यात्तिलांस्तु विप्राणां दर्भयुक्तेषु पाणिषु ।
 नाम गोत्रं स्मरन् दद्याद्विष्णुः प्रीतोस्त्विति ह्युवन् ॥
 अनुमज्य द्विजान् पश्चात्तिलाम्भो दक्षिणामुखः ।
 कीर्त्तयन्नामगोत्रे तु भुवि प्रीतोस्त्विति क्षिपेत् ॥
 मिश्रैर्धन्धुजनैः सार्धं शेषं भुञ्जीत वाग्यतः ॥ इति ।

विष्णुरपि नारायणबलिस्वरूपमाह ।

एकादशीं समासाद्य शुक्लपक्षस्य वै तिथिम् ।

विष्णुं समर्चयेद्देवं यमं धेवस्वतं तथा ॥

दश पिण्डान् घृताभ्यक्तान् दर्भेषु मधुसंयुतान् ।

तिलांश्चान् प्रदद्याद्देवं संयतो दक्षिणामुखः ।

विष्णुं बुद्धौ समासाद्य नद्यम्भसि ततः क्षिपेत् ॥

नामगोत्रग्रहं तत्र पुष्पैरभ्यर्चनं तथा ।

धूपदीपप्रदानं च भक्ष्यं भोज्यं तथा परम् ॥

निमन्त्रयात् विप्रान् वै पञ्च सप्त नवापि वा ।

विद्यातपःसमुद्धान् वै कुलोत्पन्नान् समाहितान् ॥

अपरेऽहनि सम्प्राप्ते मध्याह्ने समुपोषितः ।

विष्णोरभ्यर्चनं कृत्वा विप्रांस्तानुपवेशयेत् ॥

उद्धृमुस्त्रान्यथाज्येष्ठं पितृरूपमनुस्मरन् ।

मनो निवेश्य विष्णौ वै सर्वं कुर्यादतमिद्विद्वतः ।

आवाहनादि यत्प्रोक्तं देवपूर्वं तदाचरेत् ॥

तप्तान् ज्ञात्वा ततो विप्रान् तृप्तिं पृष्ट्वा यथाविधि ।

हविष्यद्यञ्जनैव तिलादिसहितेन च ।

पञ्चपिण्डान् प्रदद्याच्च देवरूपमनुस्मरन् ॥

प्रथमं विष्णवे दद्याद् ब्रह्मणे च शिवाय च ।

यमाय सानुचराय चतुर्थं पिण्डमुत्सृजेत् ॥

मृतं सङ्कीर्त्तय मनसा गोत्रपूर्वमतः परम् ।

विष्णोर्नाम गृहीत्वैव पञ्चमं पूर्ववत् क्षिपेत् ॥

विप्रानाचाम्य विधिवद्दक्षिणामिः समर्चयेत् ।

गवा वस्त्रेण भूम्या च प्रेतं तं मनसा स्मरन् ॥

ततस्तिलांश्चो विप्रास्ते हस्तैर्दर्भसमन्वितैः ।

क्षिपेद्युगोत्रपूर्वं तु नामबुद्धौ निवेश्य च ॥

हृषिर्गन्धतिलाम्भस्तु तस्मै दद्युः समाहिताः ।
मित्रभृत्यजनैः सार्धं पश्चाद् भुञ्जीत वाग्यतः ॥
एवं विष्णुप्रते स्थित्वा यो दद्यादात्मघातिने ।
समुद्धरति तं क्षिप्रं नात्र कार्या विचारणा ॥ इति ।

सर्पहते विशेषी-
भविष्योत्तरे ।

प्रमादादिच्छ्रया वापि नागाद्वै सर्पतो मृतः ।
पक्षयोरुभयोर्नागान्पञ्चमीषु प्रपूजयेत् ।
कुर्यात्पिष्टमयीं लेखां नागप्रतिकृतिं भुवि ॥
अस्येत्तां सितैः पुष्पैः सगन्धैश्चन्दनेन तु ।
प्रदद्याद् धूपदीपं च तण्डुलांश्च सितान् क्षिपेत् ॥
आमपिष्टं तद्यैवान्नं क्षीरं च विनिषेदयेत् ।
उपस्थाय वदेदेवं मुञ्चमुञ्चामुकं त्विति ॥
मधुरं तद्दिने त्वद्यादेवमब्दं समाचरेत् ।
सौवर्णं शक्तितो नागं ततो दद्याद् द्विजोत्तमे ॥
गां सवत्सां ततो दद्यात्प्रीयतां नागराडिति ।
यथा विभागं कुर्वीत कर्माणि प्राक्तनान्यपि ।
कर्माणि=नारायणवल्यादिरूपाणि ।

अथ पञ्चकमरणे दाहप्रकारः ।

तत्रादौ पञ्चकमरणादावनिष्टमित्युक्तं-
गर्गेण ।

पञ्चके पञ्चगुणितं त्रिगुणं च त्रिपुष्करे ।
यमले द्विगुणं सर्वं हानिवृद्ध्यादिकं भवेत् ॥

तथा—
ब्राह्मे ।

धनिष्ठापञ्चके जीवो मृतो यदि कथञ्चन ।
त्रिपुष्करे च याम्ये च कुलजान् मारयेद् ध्रुवम् ॥

अत्र पञ्चकपदं नक्षत्रपञ्चकसम्बन्धाद्दनिष्ठोत्तरार्द्धमारभ्य सार्धं-
क्षत्रचतुष्टयस्यैव वाचकम् । तथा च—
रत्नमालायाम् ।

वासवोत्तरदलादिपञ्चके याम्यदिग्गमनगेहगोपनम् । इत्यादि ।
दैवश्च मनोहरे तु धनिष्ठाद्यदलेऽप्यनिष्टफलत्वमुक्तम् ।

कुर्यान्न दारुतृणसङ्ग्रहमन्तकाशा
यानं मृतस्य दहनं गृहगोपनं च ।

शय्यावितानमिह धासवपञ्चकञ्चेत्
केचिद्भदन्ति परतो वसुदैवतार्हात् ॥ इति ।

अत्र च दाहो निषिद्धः ।

तदुक्तं—

ब्राह्मे ।

कुम्भमीनस्थिते चन्द्रे मरणं यस्य जायते ।
पञ्चकानन्तरं कार्यं तस्य दाहादिकं खलु ॥
अथवा तद्दिने कार्यो दाहस्तु विधिपूर्वकम् ॥ इति ।
विधिः पञ्चकविधिः । विधिश्च मदनरत्ने—

गरुडपुराणे ।

आदौ कृत्वा धनिष्ठार्धमेतन्नक्षत्रपञ्चकम् ।
रेवत्यन्तं सदा दुष्यमशुभं दाहकर्मणि ॥
शवस्य च समीपे तु क्षेप्तव्याः पुत्तलास्तदा ।
दर्ममर्यास्तु चत्वार ऋक्षमन्त्राभिमन्त्रिताः ॥
ततो दाहः प्रकर्त्तव्यस्तैश्च पुत्तलकैः सह ।
सूतकान्ते ततः पुत्रैः कार्यं शान्तिकपौष्टिकम् ॥
पञ्चकेषु मृतो यो वै न गतिं लभते नरः ।
तिलांश्चैव हिरण्यं च तमुद्दिश्य घृतं ददेत् ॥

आश्वलायनकारिकायामपि ।

सूतकान्ते तु पुत्रार्थैः कार्यं शान्तिकमुक्तवत् ।
कांस्यपात्रं घृतं दद्यात्कुर्याद् ब्राह्मणतर्पणम् ॥

ब्राह्मेऽपि ।

दर्माणां प्रतिमाः कार्याः पञ्चोर्णासूत्रवेष्टिताः ।
यद्यपिष्टेनानुलिप्तास्ताभिः सह शवं दहेत् ॥
प्रेतघाहः प्रेतसखः प्रेतपः प्रेतभूमिपः ।
प्रेतहर्त्ता पञ्चमस्तु नामान्येतानि च क्रमात् ॥

अत्र प्रतिमा गन्धादिभिरलंकृत्य शिरश्चक्षुर्वांमकुक्षिनाभिपादयोः
क्रमेण स्थापयित्वा तदुपरि तत्तन्नाम्ना घृतं हुत्वा यमाय सोमं त्र्यम्ब-
कमिति मन्त्राभ्यां जुहुयात्, ततो दहेदित्याचारः । तथा—

कांस्यपात्रस्थितं तैलं वीक्ष्य दद्याद् द्विजन्मते ।

ब्रह्मविष्णुमहेशेन्द्रवरुणप्रीतये ततः ।

माषमुद्गयववीहिप्रियंग्वादि प्रयच्छति ।

स्वर्णदानं रुद्रजाय्यं लक्षहोमो द्विजार्चनम् ॥

गोभृदानं पङ्क्त्येन कुर्याद्दोषोपशान्तये ॥
आहिताग्निमरणे तु विशेषः ।

धनिष्ठापञ्चकमृते पञ्चरत्नानि तन्मुखे ।
प्रास्याहुतित्रयं तत्र हुनेव्रहवपामिति ।

ततो निर्हरणं कुर्याद्देष एव विधिः स्मृतः ।
इतरं निखनेदेव जले वा प्रतिपादयेत् ॥

पञ्चरत्नाभावे तत्रैव-

रत्नानां वाप्यभावे तु स्वर्णकर्षार्द्धमेव वा ।
सुवर्णस्याप्यभावे तु आज्यं क्षेयं विचक्षणैः ॥

धनिष्ठामरणे तु विशेषमाह—

बौधायनः ।

वासवे मरणं चेत् स्याद् गृहे वापि पुनर्मृतिः ।
सुवर्णं दक्षिणां दद्यात्कृष्णवस्त्रमथापि वा ॥

पूर्वाद्धं वाशब्दोऽवधारणार्थं ।

अत्र केचित् ।

स्वगृहोक्तविधिनाऽग्निप्रणयनहविर्निर्घपणाद्याज्यभागान्ते

यमाय धर्मराजाय मृत्यवे चान्तकाय च ।

वैवस्वताय कालाय सर्वभूतक्षयाय च ॥

औदुम्बराय दध्नाय नीलाय परमेष्ठिने ।

वृकोदराय चित्राय चित्रगुप्ताय वै क्रमात् ॥

एकामाहुतिं जुहति । कृष्णां गां कृष्णं वस्त्रं हेमदक्षिणेत्येवं शान्तिकं

सूतकान्ते कुर्वन्ति । इति पञ्चके दाहप्रकारः ।

अथ त्रिपुष्करमृते ।

गर्गः ।

द्वित्रिपुष्करयोगे तु मृतिर्मृत्यन्तरावहा ।

दहने मरणे चैव त्रिगुणं स्यात् त्रिपुष्करे ॥

अननेऽप्येवमेव स्यादतहोषोपशान्तये ।

तिलपिष्टैर्यवैर्वापि शरीरं तस्य कारयेत् ॥

शूर्पं निघायालंकृत्य दाहयेत्पैतृकोपरि ।

मन्त्रस्तु बौधायनेनोक्तः ।

अह्नत्त्वामिति मन्त्रेण तिलपिष्टं प्रदाहयेत् ।

द्वित्रिपुष्करयोर्दोषं त्रिभिः कृच्छ्रैर्यपोहति ॥

दैवज्ञमनोहरे गरुडपुराणे तु ।

त्रिपुष्करे त्रयः कार्याः पुत्तलौ द्वौ त्रिपुष्करे ।
मृतस्य च समीपे तु स्थाप्याः पिष्टमयास्ततः ।
कार्यौ दाहस्तु तत्सार्द्धं सूतकान्ते तु शान्तिकम् ॥
कृत्वा गाश्च हिरण्यं च दद्यादन्नं च शक्तिः ॥

प्रेतखण्डे ।

त्रिपुष्करमृते दद्याद्दोत्रयं मूल्यमेव वा ।

त्रिपुष्करे गोषु शान्तिस्ततो दाहे न दोषकृत् ॥

त्रिपुष्करलक्षणं चोक्तम्—

भूपालवस्त्रमेन ।

रविभौममन्दवारे भद्रातिथिषु त्रिपादके धिष्ये ।

योगः पुष्कराख्यो द्विपादके यमलनामा स्यात् ॥ इति ।

इति पुष्करे प्रकारः ।

अथ त्रिपादे ।

त्रिपादक्षमृते तद्विद्विरण्यशकलं मुखे ।

तस्य पिष्टमयं कुर्यात्पुरुषत्रितयान्ततः ॥

होमं प्रतिमुखं कुर्यात्तथा वहवपामिति ।

कार्णायसं च कार्पासं कुसुमं प्रतिपाद्य च ।

निर्यात्य सार्धं संस्कुर्याद्भ्याशौ वान्यमुत्सृजेत् ॥ इति ।

त्रिपादक्ष्णाणि च तत्रैव ।

पुनर्धसूत्तराषाढाकृत्तिकोत्तरफल्गुनी ।

पूर्वाभाद्रा विशाखा च ज्ञेयमेतत्त्रिपादक्षम् ॥ इति ।

इति त्रिपादे ।

अथ व्याघ्रादिहते दानाद्युक्तं—

शातातपेन ।

व्याघ्रेण निहते विप्रे विप्रकन्यां विवाहयेत् ।

सर्पदष्टे नागवलिर्वेद्यः सर्पश्च काञ्चनः ॥

चतुर्निष्कमितं हैमगजं दद्याद् गजैर्हते ।

राज्ञा विनिहते दद्यात्पुरुषं तु हिरण्यमथ ॥

चौरेण निहते धेनुं धैरिणा निहते वृषम् ।

वृषेण निहते दद्याद्यथाशक्त्या च काञ्चनम् ॥

शय्यामृते प्रदातव्या शय्या तुलीसमन्विता ।

निष्कमात्रसुवर्णस्य विष्णुना समधिष्ठिता ॥

शौचहीने मृते चैव द्विनिष्कस्वर्णजं हरिम् ।

अस्कारहीने च मृते कुमारमुपनाययेत् ॥
 निष्कत्रयस्वर्णमितं दद्याद्दशं हयाहते ।
 शुना हते क्षेत्रपालं स्थापयेन्निजशक्तिः ॥
 शूकरेण हते दद्यान्महिषं दक्षिणान्वितम् ।
 कृमिभिश्च मृते दद्याद्गोधूमान्पञ्च खारिकाः ॥
 वृक्षं वृक्षहते दद्यात्सौवर्णं वस्त्रसंयुतम् ।
 शृङ्गिणा निहते दद्याद् वृषभं वस्त्रसंयुतम् ॥
 शकटेन हते दद्याद्भयं सोपस्कारान्वितम् ।
 भृगुपातमृते चैव प्रदद्याद् धान्यपर्वतम् ॥
 अग्निना निहते कार्यमुदपानं स्वशक्तिः ।
 दारुणा निहते चैव कर्तव्या सद्ने सभा ।
 शस्त्रेण निहते दद्यान्महिषीं दक्षिणान्विताम् ।
 अश्मनामिहते दद्यात् संवत्सां गां पयस्विनीम् ॥
 विषेण च मृते दद्यान्मेदिनीं हेमनिर्मिताम् ।
 उद्धन्धनमृते चैव कर्पिं कनकनिर्मितम् ॥
 मृते जले तु वरुणं हैमं दद्याद्द्विनिष्कजम् ।
 विषूचिकामृते स्वादु भोजयेच्च शतं द्विजान् ॥
 घृतधेनुः प्रदातव्या कण्ठाभकवले मृते ।
 कासरोगेण च मृते अष्टकृच्छ्रव्रतं चरेत् ।
 अतिसारमृते लक्षं गायत्र्याः प्रयतो जपेत् ।
 शाकिभ्यादिग्रहप्रस्ते जपेद्गुद्रं यथोदितम् ॥
 विद्युत्पातेन निहते विद्यादानं समाचरेत् ।
 अन्तरिक्षमृते कार्यं वेदपारायणं तथा ॥
 सञ्छात्रपुस्तकं दद्यादस्पृश्यस्यर्शतो मृते ।
 पतिते च मृते कुर्यात्प्राजापत्यांस्तु षोडश ॥
 मृते चापत्यरहिते कृच्छ्राणां नवर्ति चरेत् ।
 एवं कृते विधाने तु विद्वद्भ्यादौर्द्ध्वदेहिकम् ।
 अथ कुष्ठिमृतौ ।

यमः ।

मृतस्य कुष्ठिनो देहं निखनेद्गोष्ठभूमिषु ।
 वासरं त्रितयं पञ्चादुद्धृत्यान्यत्र तं दहेत् ॥
 न गङ्गाप्लवनं कार्यं निक्षेपे विधिरुच्यते ।
 षड्भद्रव्रतपूर्णं विधिनात्नयक्रतुं चरेत् ॥

ततोऽस्थिसञ्चयं तस्य गङ्गायां प्रक्षिपेत्सुधीः ।
 मालि मालि ततः कुर्यान्मासश्चाद्दानि पार्वणात् ॥
 इत्येतत्कथितं कुष्ठिमरणे शास्त्रकोविदैः ।
 पार्वणात् पार्वणविधानेनेत्यर्थः ।

भविष्येऽपि ।

शृणु कुष्ठिगणं विप्र उत्तरोत्तरतो युजम् ।
 विचर्चिका तु दुश्चर्मा वर्धरीयस्तृतीयकः ॥
 विकर्तुर्व्रणताम्रौ च कृष्णश्चेते तथाष्टकम् ।

इत्युक्त्वा—

मृते च प्रापयेत्तीर्थमथवा तस्मूलकम् ।
 नापिण्डं नोदकं कार्यं न च दानक्रियां चरेत् ॥
 षणमासीयस्त्रिमासीयो मृतः कुष्ठी कदाचन ।
 यदि स्नेहाश्वरेहाहं यतिचान्द्रायणं चरेत् ॥

अथ वैषदाहापवादः ।

तत्र पतितादौ दाहापवादः पूर्वमेवाशौचप्रसङ्गेनोक्तः । बालादावप-
 वादान्तरमाह—

मनुः ।

ऊनद्विवार्षिकं प्रेतं निदध्युर्वान्धवा बहिः ।
 अलङ्कृत्य शुभौ भूमावस्थिसञ्चयनाहते ॥
 नास्य कार्याऽग्निस्त्रिंस्कारो नापि कार्यादकक्रिया ।
 अरण्ये काष्ठवत्यक्त्वा क्षपेयुस्त्यहमेव च ।

अरण्ये काष्ठवदिति । काष्ठत्यागेन यथा तद्विषय औदासीन्यं तथास्या-
 पि त्यागेनौदासीन्यं न त्वग्निसंस्कारादिकरणमित्यर्थः । निखननं
 चाज्यलिप्तस्य कार्यम् ।

ऊनद्विवार्षिकं प्रेतं घृताक्तं निखनेद् भुवि ।
 यमगाथां गायमानो यमसूक्तमनुस्मरन् ॥

इति यमोक्तेः ।

लौगाक्षिणा चात्र विशेषो दर्शितः—

तूष्णीमेवोदकं कुर्यात्तूष्णीं संस्कारमेष च ॥
 सर्वेषां कृतचूडानामन्यत्रापीच्छया द्वयम् ।

द्वयमन्युदकदानात्मकामेत्यर्थः । तेन यदा कदाचित्कृतचूडस्य
 तूष्णीमन्युदकदानं नियतम् । अकृतचूडस्य तु निखननं वा तूष्णीम-
 न्युदकदानं वेति विकल्पः । अयं विकल्पो नामकरणोत्तरमेव ।

नात्रिवर्षस्य कर्त्तव्या बान्धवैरुदकाक्रिया ।

ज्ञातदन्तस्य वा कुर्युर्नाम्नि वापि कृते सति ॥

इति मनुना कृतनाम्न एवोदकाक्रियाया वैकल्पिकत्वोक्तेः । अतश्च नामकरणात्पूर्वं निखननमेव । ऊनद्विवार्षिकमिति सामान्यवचनात् ।

तदपि जातारण्यभावे, तत्सद्भावे तु दाह एवेति केचित् । वस्तुतो यच्च दाहप्रसक्तिस्तत्रैव जातारणिनियमो युक्तः ।

अतश्च नामकरणोत्तरमेष दाहपक्षे जातारणिनियम इति पूर्वमेवाोक्तम् ।

अथ च नात्रिवर्षस्येति वचनात् त्रिवर्षस्याकृतचूडस्यापि तूष्णीमभ्युदकदानं नियतं गम्यते इति मिताक्षराकारः । अत्राग्निदानोदकदानादेस्तूष्णीं करणेऽपि मन्त्रविशेषपाठमाह—

याज्ञवल्क्यः ।

यमसूक्तं तथा गाथां जपद्भिलौकिकाग्निना ।

स दग्धव्यो उपेतश्चेदाहिताग्न्यावृतार्थवत् ॥

इति दाहनिर्णयः ।

अथोदकदाननिर्णयः ॥

तत्र याज्ञवल्क्यः ।

सप्तमादशमाद्वापि ज्ञातयोऽभ्युपयन्त्यपः ।

अपनः शोशुचदघमनेन पितृदिङ्मुखाः ॥

सप्तमादशमाद्वा दिवसादर्वाक् ज्ञातयः समानगोत्राः सपिण्डाः सोदकाश्च अपनः शोशुचदघमित्यनेन मन्त्रेणापोऽभ्युपयन्ति नित्यन्ति । अस्य च दाहोत्तरं कर्त्तव्यतामाह—

शातातपः ।

शरीरमग्नौ संयोज्यानवेक्षमाणा अपोऽभ्युपयन्ति ।

स्नानादौ विशेषः ।

छन्दोगपरिशिष्टे ।

अथानवेक्षयेत्यापः सर्व एव शवस्पृशः ।

स्नात्वा सचैलमाचम्य द्द्युरस्योदकं स्थले ॥

गोत्रनामानुवादान्ते तर्पयामीत्यनन्तरम् ।

दक्षिणाग्रान् कुशान् कृत्वा सातिलं तु पृथक् पृथक् ॥

पारस्करीयेऽपि ।

संयुक्तं मैथुनं वोदकं याचेरभ्युदकं करिष्यामह इति ।

कुरुष्वं मा चैवं पुनरित्यशतवर्षे प्रेते । कुरुष्वमित्येवेतरस्मिन् सर्वे

ज्ञातयोऽपोऽभ्यवयन्त्यासप्तमात्पुरुषाद्दशमाद्वा । समानप्राप्तवासे वा
यावत्सम्बन्धमनुस्मरेयुः । एकवस्त्राः प्राचीनावीतिनः । सव्यस्थाना-
मिकयाऽपनोद्यापनः शोशुचदधमिति । दक्षिणमुखा निमज्जति ।
प्रेतायोदकं प्रसिञ्चन्त्यञ्जलिनासावेतत्त उदकमिति ।

संयुक्तः सम्बन्धयुत्तरदानाभिज्ञो वा, मैथुनः श्यालः । तमुदकं
याचेरन्, उदकं करिष्याम इत्यनेन मन्त्रेण । पृष्टप्रतिवचनम्, कुरुष्वं
मा चैवं पुनरित्यशतवर्षं प्रेते । शतवर्षप्रभृति तु कुरुष्वमित्येव प्रति-
वचनम् । ज्ञातयः=सपिण्डाः समानोदकाश्च सर्वं एवापोऽभ्यवयन्ति ।
तत्र सपिण्डस्वरूपमाह । सप्तमादिति । सप्तमपुरुषपर्यन्तमित्यर्थः ।
दशमाद्देति समानोदकस्वरूपमुक्तमिति हरिहरः । एकप्राप्त इति । एकप्राप्त-
निवासे तु यावतां सपिण्डत्वेन गात्रत्वेन वा स्मरणम् तावन्तोऽप्यु-
निमज्जन्तीत्यर्थः । वस्त्रं परिधानीयं सव्यस्य पाणेननामिकया उपकनि-
ष्ठिकयाङ्गुल्या जलावयवास्तत्रत्य वा तृणाद्यपनोद्यापसार्य अपनः शो-
शुचदधमिति मन्त्रेणापनोदकं कार्यमिति कर्कहरिहरौ । स्नानेऽयं मन्त्र
इति देवयाज्ञिकः । अयं च स्त्रीभिर्न पठनीयः, अमन्त्रा हि स्त्रियो मता
इति बौधायनात् । निमज्जनं सकृदिति हरिहरः ।

विष्णुरपि ।

सपिण्डीकरणं यावद्वज्रुदभैः पितृक्रिया ।

सपिण्डीकरणादूर्ध्वं द्विगुणैर्वैधिवद्भवेत् ॥

इत्युक्त्वाह निर्हृत्य वान्धवाः प्रेतं संस्कृत्याप्रदक्षिणेन चित्तामभि-
गम्याप्सु सवाससो निमज्जनं कुर्युः । प्रेतस्योदकानिर्वपणं कृत्वैकं च
पिण्डं कुशेषु दद्युः ।

उदकदाने आधारविशेषं मन्त्रं चाह—

वैजवापयनः ।

उदकान्तं गत्वा सकृदुन्मज्याप्सु सव्यपाणेः कनिष्ठिकयावलिञ्जति-
कनिष्ठं पापमिति । तस्मिंस्त्वेकमुदकाञ्जलिं प्रेताय दद्युरमुष्मै स्वधेति ।
अस्य च कात्यायनाद्युक्तमन्त्राधारापेक्षया विकल्पः, स च शास्त्राभेदेन
व्यवस्थितः ।

एवमग्रेऽपि द्रष्टव्यम् । मन्त्रान्तरञ्चाह—

हारीतः ।

निष्क्राम्य संस्कृत्यापो गत्वाप्लाव्यासौ तृप्यतामित्युदकाञ्जलिं नि-
नयन्ति ।

अञ्जलिसङ्ख्यान्तरमाह—

पैठीनसिः ।

मनसा ध्यायन् दक्षिणामुखस्त्रीनुदकाञ्जलीभिनयेत् ।

शावप्रभृत्येकादशाहं विरमेत् । शावप्रभृति=मरणप्रभृतीत्यर्थः ।

उदकदाने विशेषान्तरमाह—

प्रचेताः ।

प्रेतस्य बान्धवा यथावृद्धमुदकमवतीर्य नोदुघर्षयेरुदकान्ते प्रसि-
ञ्चुरपसव्ययज्ञोपवीतवाससो दक्षिणाभिमुखा ब्राह्मणस्योदङ्मुखाः
प्राङ्मुखा राजन्यवैश्ययोः ।

उदकान्ते उदकसमीपे प्रसिञ्चुरुदकं दद्युः । अपसव्यं यज्ञोपवीतं
वासश्च येषां ते तथा । ब्राह्मणस्य मृतस्येत्यर्थः ।

सर्वेषां प्राक्दक्षिणाभिमुखत्वमिति पक्षान्तरमाह ।

शङ्कः ।

प्रेतस्य बान्धवा यथावृद्धमुदकमवतीर्य नोदुघर्षयेरंस्ते प्र-
सिञ्चेत् स कृत्वाग्दक्षिणामुखाः, राजन्यवैश्यावप्येवमेवापसव्यं वासो
यज्ञोपवीते कृत्वाञ्जलिना वसने मत्त उदकमित्युक्त्वा तस्मादुत्तीर्य प्रेत
संस्पृष्टानि वासांसि परित्यज्य परिदध्युरन्यानि ।

वासश्च यज्ञोपवीतं चेत्युभयमपसव्यं कृत्वेत्यर्थः । अत्र चोत्तरीयं
क्षत्रियादिविषयं सन्निधानान् । अतश्च पारस्करोक्तमेकवस्त्रत्वं ब्राह्म-
णविषयमिति देवयाज्ञिकः । अत्र विशेषो—

ब्रह्मपुराणे ।

कर्तव्यं तु सचैलं तु स्नानं सर्वमलापहम् ।

ततः पाषाणपृष्ठे तु सर्वं देयं तिलोदकम् ॥

एकैकेन च देयास्तु विप्रायाञ्जलयो दश ।

राक्षे द्वादश देयास्तु वैश्याय दश पञ्च च ।

त्रिंशच्छूद्राय देयास्तु प्रेतभूयङ्गताय वै ॥

उदकदाने इदंविशेषमाह ।

गौतमः ।

सपिण्डानां प्रथमतृतीयपञ्चमसप्तमनवमेषूदकक्रियेति । तथा—

भरद्वाजः ।

दक्षिणाभिमुखोन्मज्य प्रदद्याद्दर्भसंस्तरे ।

आशौचादञ्जलिं पिण्डं प्रत्यहं च सकृत् सकृत् ॥

प्रचेताः ।

नदीकूलं ततो गत्वा शौचं कृत्वा यथाथं वृत् ।

षष्ठं संशोधयेदादौ ततः स्नानं समाचरेत् ।
 सचैलस्तु ततः स्नात्वा शुचिः प्रयतमानसः ।
 पाषाणं तत आदाय विप्रे दद्याद्दशाञ्जलिन् ॥
 द्वादश क्षत्रिये दद्याद्द्वैश्वे पञ्चदश स्मृताः ।
 त्रिंशच्छूद्राय दातव्या स्ततः संप्रविगेद् गृहम् ॥
 ततः स्नानं पुनः कार्यं गृहागौचं च कारयेत् ।

अत्राञ्जलिसंख्या तत्तद्वर्णाशौचादिनेषु प्रत्यहमेकैकाञ्जलिदानेना-
 शौचादिनसमा द्रष्टव्या ।

पञ्चपञ्चाशदञ्जलिपक्षमपि स एवाह ।

दिने दिनेऽञ्जलिन् पूर्णान् प्रदद्यात्प्रेतकारणात् ।

तावदृद्धिश्च कर्त्तव्या यावत्पिण्डः समाप्यते ।

प्रथमदिने एकोऽञ्जलिः, द्वितीये द्वौ, तृतीये त्रय इत्यादि क्रमेण
 वृद्धिः कर्त्तव्या । एवं च दशसु दिनेषु पञ्चपञ्चाशदञ्जलयो भवन्ति ।

शताञ्जालपक्षमाह—

गृह्यपरिशिष्टकारः ।

आशौचान्तं प्रदद्यात्तु प्रेतपुत्रस्त्रिंशदाञ्जलिन् ।

प्रथमेऽहि सकृद्दद्यात् पिण्डयज्ञावृत्ता भुवि ।

त्रिंशद्दद्याद्द्वितीयेऽहि तृतीये पञ्च चैव हि ।

चतुर्थे सप्तमंभयास्तु पञ्चमे नव चोत्सृजेत् ।

षष्ठेऽहि चैकादशकाः सप्तम तु त्रयोदश ।

अष्टमे पञ्चदशका नवमे दश सप्त च ॥

एकोनविंशति चान्ते शताञ्जलिनिर्वात स्मृता ।

केचित् दशाञ्जलिन् प्राहुः कोचदाहुः शताञ्जलिन् ।

पञ्चपञ्चाशत चान्ये स्वशास्त्रोक्तव्यवस्थया ॥ इति ।

पिण्डयज्ञावृत्ता=प्राचीनावीतित्वदक्षिणामुखत्वादिना पिण्डपितृयज्ञप्रका-
 रेण । अत्र च प्रत्यहमञ्जलिदानं पुत्रस्यैव तत्रैव च शताञ्जलयादिपक्षाः
 शास्त्राभेदेन व्यवस्थिताः । सपिण्डानां तु विषमेष्वेव दिनेषु, उक्तगौ-
 तमवचनात् ।

यदपि याज्ञवल्क्येनोदकदाने ज्ञातीनां दशमदिनावधिकत्वमुक्तम् ।

तत्रापि गौतमवचनानुसाराद्दशमदिनादर्वाक् विषमेषु दिनेष्विति
 व्याख्येयम् । अज्ञातिष्पतिदेशमाह—

याज्ञवल्क्यः ।

एवं मातामहाचार्यप्रेतानां चोदकक्रिया ।

कामोदकं सखिप्रत्तास्वस्त्रीयश्वशुरत्विजि ॥

मातामहादीनां दौहित्रादिभिः पूर्वोक्तप्रकारेणोदकदानं कार्यम् ।
सखा=मित्रम् । प्रत्ताः=परिणीता दुहितृभगिन्यादयः । स्वस्त्रीयो=माग्निनेयः ।
श्वशुरः प्रसिद्धः । ऋत्विजो=याजकाः । एषां सख्यादीनां कामोदकं का-
र्यम् । प्रेतस्योदककामनायां सत्यामुदकं देयमसत्यां न देयम्, अकरणे
प्रत्यवायो नास्तीत्यर्थः ।

पारस्करः ।

कामोदकमृत्त्विकश्वशुरसखिमातुलभागिनेयानाम् ।

सपिण्डानां मध्ये केषाञ्चिदुदकदाने कर्तृत्वप्रतिषेधमाह ।

याज्ञवल्क्यः ।

न ब्रह्मचारिणः कुर्युदकं पतिता न च ।

उदकग्रहणमौर्द्ध्वदेहिकमात्रोपलक्षणम् । ब्रह्मचार्योत्तरकालं पूर्वमृ-
तानां सपिण्डानामुदकदानमाशौचं च कुर्यादेव । यथाह—

मनुः ।

आदिष्टी नोदकं कुर्यादाव्रतस्य समापनात् ।

समाप्ते तुदकं कृत्वा त्रिरात्रमशुचिर्भवेत् ॥

आदिष्टी=ब्रह्मचार्यस्यपोशानं कर्म कुरु दिवा मा स्वाप्सोराचार्या-
धीनो वेदमधीष्वेति व्रतादेशयोगाद्ब्रह्मचार्युच्यते । अयं च ब्रह्मचारि-
ण उदकदानप्रतिषेध आचार्यादिव्यतिरेकेण ।

आचार्यपिप्युपाध्यायानिर्हृत्यापि व्रती व्रती ।

सकटाशं च नाश्नीयान्न च तैः सह संविशेत् ॥

इतिस्मरणात् । आदिष्टी=प्रक्रान्तप्रायश्चित्त इति केचित् ।

वृद्धमनुः ।

क्लिबाद्या नोदकं कुर्युः स्तेना व्रात्या विधर्मिणः ।

गर्भभर्तृदुहश्चैव सुराप्यश्चैव योषितः ॥

सम्प्रदानविशेषेणापि प्रतिषेधः श्रूयते ।

पाषण्ड्यनाश्रिताः स्तेना भर्तृभ्यः कामगादिकाः ॥

सुराप्य आत्मत्यागिन्यो नाशौचोदकभाजनाः ।

श्रुतिबाह्यलिङ्गधारणं पाषण्डं तदस्ति येषाम्ते पाषण्डिनः ॥

अनाश्रिता आंधकारे सत्यकृताश्रमविशेषपरिग्रहाः । स्तेनाः=सुव-
र्णाद्युत्तमद्रव्यहारिणः । भर्तृभ्यः=पतिघातिन्यः । कामगाः=कुलटाः । आदि-
ग्रहणात् स्वगर्भब्राह्मणघातिन्यो गृह्येते । सुराप्यो=यासां या सुरा प्रतिषि-
द्धा तत्पानरताः । आत्मत्यागिन्यः=विषाग्न्युद्धन्धनाद्यैरविाहृतैरध्मानं

या घातयन्ति । एते पाषण्ड्यादयस्त्रिरात्रं दशरात्रं वेत्याशौचस्योदक-
दानाद्यौर्द्धदेहिकस्य च भाजना न भवन्ति । सपिण्डादीनामाशौचादि-
निमित्ता न भवन्ति । अतस्तन्मरणे सपिण्डैरुदकदानादि न कार्य-
मित्येतत् प्रतिपादनपरं वचनम् । सुराप्य इत्यादिषु च लिङ्गमविवक्षि-
तमनुपादेयगतत्वात् । अयमुदकदानादिप्रतिषेधो बुद्धिपूर्वकात्मत्यागि-
विषयः । यथाह—

गौतमः ।

प्रायोऽनाशकशस्त्राग्निविषोदकोद्वन्धनप्रपतनैश्चेच्छतामिति ।

प्रायो=महाप्रस्थानम् । अनाशकमनशनम् । गिरिशिखरादवपा-
तः प्रपतनम् । अत्र चेच्छतामिति विशषापादानात् प्रमादकृते दोषो
नास्तीत्यवगन्तव्यम् । तदाह—

अङ्गिराः ।

अथ काश्चित्प्रमादेन त्रियेताग्न्युदकादिभिः ।

तस्याशौचं विधातव्यं कर्त्तव्या चोदकक्रिया ॥

एवं मृत्युविशेषादप्युदकादिनिषेधः ।

चाण्डालादुदकात्सर्पाद्ब्राह्मणाद् वैद्युतादपि ।

दंष्ट्रिभ्यश्च पशुभ्यश्च मरणं पापकर्मणाम् ॥

उदकं पिण्डदानं च प्रेतभ्यो यत्प्रदीयते ।

नोपतिष्ठति तत्सर्वमन्तरिक्षे विनश्यति ॥

एतदपीच्छापूर्वकहननविषयमेव, गौतमवचन इच्छापूर्वकमेवोदकेन
हतस्य निषेधदर्शनात् । अत्रापि चाण्डालादुदकादिति तत्साहचर्यदर्श-
नाद् बुद्धिपूर्वविषयकत्वानेश्चयः । अतो दर्पादीना चाण्डालादीन् हन्तुं
गतो यस्तैर्मारितस्तस्यायमुदकदानादिनिषेधः । अयं चोदकादिप्रतिषेधो-
ऽनुष्ठानसमर्थजीर्णवानप्रस्थादिव्यतिरिक्तविषयस्तेषामभ्यनुष्ठादर्शनात् ।

बुद्धः शौचस्मृतेर्लुप्तः प्रत्याख्यातमिषकृत्क्रियः ।

आत्मानं घातयेद्यस्तु भृग्वग्न्यनशानम्बुभिः ॥

तस्य त्रिरात्रमाशौचं द्वितीये त्वस्थिसञ्चयः ।

तृतीये तूदकं कृत्वा चतुर्थे श्राद्धमाचरेत् ॥

इति मिताक्षरायां स्मृत्यन्तरोदाहरणात् । एवं येन येनोपायेनात्म-
हननं विहितं तद्यतिरिक्तोपायेनेच्छयात्महनने कृते नायमुदकदानप्रका-
रः । अतस्तद्विषये प्रकारान्तरमाह—

स्मृतिः ।

पतितस्य तु कारुण्याद्यस्तृप्तिं कर्तुमिच्छति ।

स च दासीं समाह्वय सर्वगां दत्तवेतनाम् ॥
 अशुद्धघटहस्तां तु यथावृत्तं ब्रवीत्यपि ।
 हे दासि गच्छ मूर्ख्येन तिलानानय सत्वरम् ॥
 तोयपूर्णं घटं चेमं सतिलं दक्षिणामुखम् ।
 उपविष्टा तु धामेन चरणेन ततः क्षिप ॥
 तृप्तये मृतसंज्ञानं पिबेति च वदेन्मुहुः ।
 निशम्य तस्य वाक्यं सा लब्धमूर्त्या वदेच्च यत् ॥
 एवं कृते भवेत्तृप्तिः पतितानां च नान्यथा ।

इति पतितोद्देश्यकतिलोदकदानप्रकारः । एतदनन्तरं कर्त्तव्यमाह-
 याज्ञवल्क्यः ।

कृतोदकान् समुत्तीर्णान्मुद्गुशाद्वलसंस्थितान् ।
 स्नातानपवदेयुस्तानितिहासैः पुरातनैः ॥

शाद्वले=नद्योद्गतत्णहरितभूमौ । अवस्थितान्पुत्रादीन् कुलवृद्धा इति-
 हासैः शोकनिरसनसमर्थैरपवदेयुः=प्रतिबोधयेयुः । ते च —

मानुष्ये कदलीस्तम्भनिस्सारे सारमार्गणम् ।
 करोति यः स सम्मूढो जलबुद्बुदसन्निभे ॥
 मानुष्ये=मनुष्यत्वे ।

पञ्चधा सम्भृतः कायो यदि पञ्चत्वमागतः ।
 कर्मभिः स्वशरीरोत्थैस्तत्र का परिदेवना ॥
 गन्त्री वसुमती नाशमुदधिदैवतानि च ॥
 फेनप्रख्यः कथं नाशं मर्त्यलोको न यास्यति ।

इत्यादयः ।

कात्यायनोऽपि तानाह —

एवं कृतोदकान् सम्यक् सर्वान् शाद्वलसंस्थितान् ।
 आप्लुत्य पुनराचान्तान् वदेयुस्तेऽनुयायिनः ॥
 मा शोकं कुरुतानित्ये सर्वस्मिन् प्राणधर्मिणि ।
 धर्मं कुरुत यत्नेन यो वः सह गमिष्यति ॥

तथा—

सर्वे क्षयान्ता निचयाः पतनान्ताः समुच्छ्रयाः ।
 संयोगा विप्रयोगान्ता मरणान्तं हि जीवितम् ॥
 श्लेष्माश्रुबान्धवैर्मुक्तं प्रेतो भुङ्क्ते यतोऽवशः ।
 अतो न रोदितव्यं हि क्रियाः कार्याः प्रयत्नतः ॥

महाभारते ।

नायमत्यन्तसंवासः कस्यचित् केनचित् सह ।

अपि नः स्वशरीरेण किमुतान्यैः पृथग्जनैः ॥
 देहिनोऽस्मिन् यथा देहे कौमारं यौवनं जरा ।
 तथा देहान्तरं प्राप्य धीरस्तत्र न मुह्यति ॥
 यथा काष्ठं च लोष्ठं च समेयातां महोदधौ ।
 समेत्य च व्यपेयातां तद्वद् भूतसमागमः ॥

इतीतिहासश्रवणानन्तरं च गृहं गच्छयुः । तत्र विशेषमाह—

याज्ञवल्क्यः ।

इति संश्रुत्य गच्छेयुर्गृहं बालपुरस्सराः ।
 विदश्य निम्बपत्राणि नियता द्वारि वेदमनः ॥
 आचम्याग्न्यादिसलिलं गोमथं गौरसर्पधान् ।
 प्रविशेयुः समालभ्य कृत्वाश्मनि पदं शनैः ॥
 प्रवेशनादिकं कर्म प्रेतसंस्पर्शनामपि ।

पूर्वोक्तानीतिहासवचनानि समाकर्ण्य बालानग्रतः कृत्वा गृहं गच्छे-
 युः । गत्वा च वेदमद्वारि स्थित्वा निम्बपत्राणि सन्दश्य दशनैः खण्ड-
 वित्वाचम्याग्न्युदकगोमथगौरससर्पपानालभ्याश्मनि पदं निधाय शनै-
 रस्खालतं प्रविशेयुः ।

शङ्खस्त्वन्यमपि विशेषमाह ।

दूर्वाप्रवालगोमथमग्निं वृषभं बालभ्य प्रविशन्त इति । प्रेतस्पर्शिनं
 प्रवेशे विशेषमाह ।

पारस्करः ।

प्रेतस्यर्शिनो ग्रामं न प्रविशेयुरानक्षत्रदर्शनाद्वात्रौ चेदादित्यस्य ।
 हारीतेन तु ब्राह्मणानुमत्या वेत्यधिकं पठितम् । यदि तत्कालप्रतीक्षा-
 यामसामर्थ्यं तदा ब्राह्मणानुमत्या प्रविशेदित्यर्थः । गृहप्रवेशानन्तर-
 कर्तव्यमाह ।

भृगुः ।

गृहं प्रविश्य यत्र क्वचित्प्राणोत्क्रमस्तत्रोपविश्य वस्तमाक्रमय्य
 यषोदकेनाषोक्ष्य स्वस्त्यस्तु गृहाणां शिवं चास्त्विति तिलतण्डुलान्
 व्रीहीन् प्रकिरन्तीति । वस्तः=छागः ।

पुत्राद्याशौचिकृत्यमाह—

वशिष्ठः ।

गृहान् व्रजित्वाद्यप्रस्तरे इयहमतदनन्त आसीरन् क्रीतोत्पन्नेन वा
 वर्त्तेराजिति ।

अद्यप्रस्तरः=अशौचिनां शयनाद्यर्थं तृणादिनिर्मितः कटः ।

बोधायनः ।

अक्षारलवणाशिनो दशाहं कटमुपासीरञ्जिति ।

मनुः ।

अक्षारलवणाश्राः स्युर्निर्मज्जेयुश्च तेऽन्वयम् ।

मासाशनं च नाश्नीयुः शयीरश्च पृथक् शितौ ॥

बृहस्पतिः ।

अधःशय्यासना दीना मलिना भोगवर्जिताः ।

अक्षारलवणाश्राः स्युर्लब्धक्रीताशनास्तथा ॥

गौतमः ।

अधःशय्यासना ब्रह्मचारिणः सर्वे समासीरन्मांसं न भक्षये
युराप्रदानादिति । प्रदानम्=एकादशाहश्राद्धम् ।

पारस्करः ।

त्रिरात्रं ब्रह्मचारिणोऽधः शायिनो न किञ्चित्कर्म कुर्युः, पाकं च
न कुर्वीरन् क्रीत्वा लब्ध्वा वा दिवाशनीयुरमांसमिति । अयं च दिवा-
श्रीयुरिति दिवाशननियमो द्वितीयादिदिषसविषयः । प्रथमदिवसे रा-
त्रावशनस्याभ्यनुष्ठानात् । तदाह—

आश्वलायनः ।

यत्रोदकमवहद्भवति तत्प्राप्य सकृदुन्मज्ज्यैकाञ्जलिमुत्सृज्य गोत्रं
नाम च गृहीत्वोत्तीर्यान्त्यानि वासांसि परिधाय सकृदेव तान्यापीडयो-
दग्दानदेशानि विसृज्यासते । आनक्षत्रदर्शनादादित्यस्य वा मण्डले
दृश्यमाने प्रविशेयुः । कनिष्ठप्रथमा ज्येष्ठजघन्याः प्राप्यागारमद्मानम-
ग्निं गोमयमक्षारांस्तैलमप उपस्पृशन्ति । ते तस्यां रात्र्यामन्नं पचेरन्
क्रीतोत्पन्नं वा वत्सेरन् त्रिरात्रमक्षारालवणाशिनः स्युर्द्वादशरात्रं वा
महागुरुषु दानाध्ययने वर्जयेरञ्जिति ।

उदकमवहत=स्थिरं भवति । सकृदुन्मज्ज्यैकाञ्जलिमुत्सृ-
जेयुः पुरुषाः स्त्रियश्च तस्य प्रेतस्य गोत्रं नाम च गृहीत्वोच्चार्य काश्यपः
देवदत्त! एतत्त उदकमिति । आदित्यस्य वा मण्डले रश्मिवर्जितं दृश्य-
माने अस्मिन् पक्षे आसते रश्मिमण्डलदर्शनादासते । एषु च पूर्वोदा-
हृतवचनेषु त्र्यहैकाहोपवासः शक्ताशक्तविषयः । क्रीतस्य लब्धस्य वा
भोजनमत्यशक्तविषयम् । विज्ञानश्वराचार्यस्तु क्रीतलब्धासम्भव उप-
वासमाहुः । अत्र विशेषमाह—

सृष्टिः ।

उपवासो गुरौ प्रेते पत्न्याः पुत्रस्य वा भवेत् ।

तद्दिन इतिशेषः ।

त्वशेषान्तरं च तत्रैव ।

महागुरुमृतौ तद्वक्षारलवणाशनाः ।

अधिकं दशरात्रं स्युर्दानाध्ययनवर्जिताः ॥

अत्र कृतोदकान् समुत्तीर्णानिति पूर्वोदाहृतवचनादुदकदानानन्तरं
गृहप्रवेशस्तदुत्तरं च पिण्डदानमिति क्रमो ज्ञेयः ।

मदनरत्नस्तु प्रेतस्योदकनिर्वपणं कृत्वा एकं पिण्डं दद्युरिति विष्णुव-
चनादुदकदानोत्तरं पिण्डदानं तदनन्तरं गृहप्रवेश इत्याह ।

पिण्डदाने स्थलविशेषमाह—

शङ्खः ।

गृहद्वारे प्रेताय पिण्डं दत्त्वा पश्चात्प्रविशेयुः ।

वृद्धप्रचेतास्त्वाह ।

द्वारदेशे प्रदातव्यो न देवायतने क्वचित् ॥

आदित्यपुराणे ।

द्वारदेशेषु दातव्यो न देवायतने क्वचित् ।

एवं च देवतायतनस्य विहितप्रतिषिद्धत्वाद्विकल्पः । पिण्डो दा-
तव्य इत्यनुवृत्ताबाह ।

आदित्यपुराणे ।

शुची तु देशे नद्यां वा जीर्णतोये प्रदापयेत् ।

वाराहपुराणे ।

स्थण्डिले प्रेतभागं तु दद्यात् पूर्वाह्ण एव तु ।

कृत्वा तु पिण्डसङ्कल्पं नामगोत्रेण सुन्दरि ॥

पश्चादश्नन्ति गोत्राणि सकुल्यास्त्वेकभोजनाः ।

न दद्यादन्यगोत्राय भुञ्जते यत एकतः ॥

चतुर्णामपि वर्णानां प्रेतकार्येषु माधवि ।

एवं दत्तेन प्रीयन्ते प्रेतलोकगता नराः ॥

ब्रह्माण्डपुराणे ।

प्रेतीभूतस्य सततं भुवि पिण्डं जलं तथा ।

सतिलं सकुशं दद्याद् बहिर्जलसर्मापतः ॥

कूर्मपुराणे ।

दशाहं धान्धवाः स्नात्वा सर्वे चैव सुसंयताः ।

पिण्डं प्रतिदिनं दद्युः सायं प्रातर्यथाविधि ॥

अत्र सायमित्यपराह्णे मृतौ प्रथमदिने सायंकाले प्राप्स्यर्थं न तु
प्रत्यहं कालद्वये विधानाद्यं दद्युरिति बहुवचनं पुत्राणां पत्न्यादेरपि
प्राप्स्यर्थम् ।

ब्रह्मपुराणे ।

प्रामाद्वहिश्च कर्त्तव्यं जलाशयसमीपतः ।
 पिण्डदानं दशाहानि प्रेतायारण्यमाश्रितैः ॥
 अरण्ये पिण्डदानं तु मोहात् क्रियते यदि ।
 तदा रौरवमायाति प्रमीतः प्रथमेऽहनि ।
 पुत्रामसंज्ञं त्वपरे महारावं तृतीयके ।
 तामिन्द्राख्यं चतुर्थे तु प्रयास्यपि सुदारुणम् ॥
 पञ्चमे चान्धतामिं षष्ठे घोरं च सुप्रभम् ।
 अमेध्यभूमिसम्पुं सप्तमेऽहनि घातकम् ॥
 आसपत्रवनं घोरमष्टमेऽहनि सर्वथा ।
 महारौरवसंज्ञं तु नवमे याति मानवः ।
 अवीचिरिति विषयात् दशमेऽहनि भीषणम् ॥
 तण्डुलैः सक्तुभिः शकैः फलैर्वा भक्षया ततः ।
 देशकालानुसारेण कुर्यात् प्रेतस्य तर्पणम् ॥
 प्रेताय दिवसे पिण्डो देय एकक्रमेण हि ॥ इति ।

अत्र नरकश्रवणं पिण्डदानाकरण एव न स्वरण्ये तदकरणे उपसं-
 हारानुसारात् । दशाहग्रहणं च ब्राह्मणविषयम् । अत एवाह—
 विष्णुः ।

यावदाशौचं प्रेतस्योदकं पिण्डमेकं च दद्युः ।
 आशौचहासे पिण्डदाने संख्यामाह ।

शातातपः ।

आशौचस्य च हासेऽपि पिण्डान् दद्यादशौच तु ।
 ऽग्रहाशौचे दश पिण्डाः कथं दातव्या इत्याकाङ्क्षायामाह—
 पारस्करः ।

प्रथमे दिवसे देयास्त्रयः पिण्डाः समाहितैः ।
 द्वितीये चतुरो दद्यादस्थिसञ्चयनं तथा ॥
 त्रींस्तु दद्यात् तृतीयेऽह्नि वस्त्रादिक्षालनं तथा ।

ब्रह्मपुराणे ।

सद्यः शौचविषये युगपद्दशपिण्डदानं ऽग्रहाशौचे च प्रकारान्त-
 रमुक्तम् ।

सद्यः शौचे प्रदातव्याः सर्वेऽपि युगपत्तथा ।
 ऽग्रहाशौचे प्रदातव्याः प्रथमे त्वेक एव हि ॥
 द्वितीयेऽहनि चत्वारस्तृतीये पञ्च चैव हि ।

यत्तु ।

देवयाह्निकेन "पिण्डयज्ञावृत्तौ देयं प्रेतायाञ्च दिनत्रय"मिति

वचनान्पिण्डत्रयमेव इयदाशौच इत्युक्तम् । तत्र । उक्तवचनविरोधात् ।
पिण्डत्रयविधानं त्वशक्तविषयमिति विज्ञानेश्वरः । सम्पूर्णाशौचे तु
यावदाशौचं पिण्डदानमित्युक्तम् । ब्रह्मपुराणे तु यावदाशौचपक्षं नि-
दिष्ट्वा दशपिण्डदानपक्षमेव प्रसाध्य तत्र दशमपिण्डस्य काल उक्तः ।

यथा ।

जात्युक्ताशौचतुल्यास्तु वर्णानां कश्चिदेष हि ।
देशधर्मान् पुरस्कृत्य प्रेतपिण्डान् वपन्त्यपि ॥
देयस्तु दशमः पिण्डो राज्ञां वै द्वादशेऽहनि ।
वैश्यानां पञ्चदशके देयस्तु दशमस्तथा ।
शूद्रस्य दशमः पिण्डो मासि पूर्णेऽङ्घ्रि दीयते ॥

पारस्करोऽपि ।

ब्राह्मणे दशपिण्डास्तु क्षत्रिये द्वादश स्मृताः ।
वैश्ये पञ्चदश प्रोक्ताः शूद्रे त्रिंशत् प्रकीर्तिताः ॥

इत्युक्त्वा संख्यान्तरमाह ।

प्रेतेभ्यः सर्वघर्णेभ्यः पिण्डान् दद्याद्दशैव तु ।
श्राद्धकर्मणि संप्राप्ते पिण्ड एको विधीयते ।
श्राद्धकर्मणि महैकोद्विष्टे संप्राप्ते पूर्वदिने इत्यर्थः । उपनीतानुपनी-
तमेवेन धर्मविशेषमाह ।

प्रवेताः ।

असंस्कृतानां भूमौ पिण्डं दद्यात्संस्कृतानां कुशेषु ।

पिण्डानां प्रत्यहमेकद्रव्यत्वमाह शुनःपुच्छः ।

फलमूलैश्च पयसा शाकेन च गुडेन च ।

तिलमिश्रं तु दर्भेषु पिण्डं दक्षिणतो हरेत् ॥

तूर्णीं प्रसेकं पुष्पं च धूपं दीपं तथैव च ।

शालिना सकतुभिर्वापि शकैर्वाप्यथ निर्बपेत् ।

प्रथमेऽहनि यद् द्रव्यं तदेव स्याद्दशाहिकम् ॥

भविष्योत्तरेऽपि ।

ओदनामिषसङ्गुनां शाकमूलफलादिषु ।

प्रथमेऽहनि यद् दद्यात्तद् दद्यादुत्तरेऽहनि ॥

प्रत्यहं कर्त्रैक्यमाह—

गृह्यपरिशिष्टे ।

असगोत्रः सगोत्रो वा यदि स्त्री यदि वा पुमान् ।

प्रथमेऽहनि यो दद्यात्स दशाहं समापयेत् ॥

वायुपुराणे ।

यश्चाग्निदाता प्रेतस्य पिण्डान् दद्यात्स एव हि ।

ब्रह्मपुराणे ।

प्रथमेऽहनि यो दद्यात्प्रेतायान्नं समाहितः ।

अन्नं नवसु चान्येषु स एव प्रददात्यपि ॥

देशैक्यं भविष्योत्तरे ।

गृहद्वारे श्मशाने च तीर्थे देवगृहे तथा ।

यत्राद्यो दीयते पिण्डस्तत्र सर्वं समापयेत् ।

एतेषामन्वेषां च विपर्यये विशेषो ।

गृह्यकारिकायाम् ।

उत्तरीयशिलापात्रकर्तृद्रव्याविपर्यये ।

पूर्वदत्ताञ्जलीन् दत्त्वा पूर्वपिण्डांस्तथैव च ॥

शिला=अश्म । पात्रं=पाकपात्रम् । अत्र शिलाया नाशो न घटस्फो-

टावृत्तिः । अक्षाभ्यञ्जनादिपदकर्मण एकहायनीनयनवदप्रयोजकत्वात् ।

अतश्चात्र लौकिकग्रहणम् ।

प्रत्यहं पात्रभेदपक्षमाह—

प्रेताः ।

नवान्यादाय भाण्डानि आलुकं चरुकं तथा ।

तोयार्थं तु ततो गच्छेद् गृह्णित्वा पुरुषः परः ॥

गृह्णित्वा लकुटं मार्गात्सर्वदुष्टनिवारणम् ।

ततो गृहं सम्प्रविशेत्प्रेतस्याहृत्य तण्डुलान् ॥

तेषां प्रसृतिमादाय कर्त्तव्यं पिण्डकर्म तु ।

त्रिः प्रक्षाल्य तु तान् सम्यक् चरुं सम्पादयेत्ततः ।

तं सम्पाद्य समादाय दर्भेषु विनिवेशयेत् ॥

दक्षिणाप्रांश्च दर्भाश्च स च वै दक्षिणामुखः ।

पिण्डं कृत्वा समुद्धृत्य नामगोत्रेण चार्पयेत् ॥

अत्र मन्त्रनिषेधमाह—

आदित्यपुराणे ।

तिलमिश्रेषु दर्भेषु कर्त्ता वै दक्षिणामुखः ।

नामगोत्रप्रमाणेन दद्यात्पिण्डं त्वमन्त्रकम् ॥

मरीचिः ।

प्रेतपिण्डं बहिर्दद्याद्दर्भमन्त्रविवर्जितम् ।

प्रागुदीच्यां चरुं कृत्वा स्नातः प्रयतमानसः ॥

आदित्यपुराणे ।

पितृशब्दं स्वधां चैव न प्रयुञ्जीत कर्हिचित् ।

अनुशब्दं तथा चेह प्रयत्नेन विवर्जयेत् ॥
 उपतिष्ठतामयं पिण्डः प्रेतायेति समुद्धरेत् ।
 तूर्णां धूपं प्रलेकं च दीपं पुष्पं तथैव च ॥
 अशुद्धस्त्रिषु वर्णेषु इदं दद्यान्न संशयः ।
 वाभ्यतः प्रयतश्चैव तिष्ठेत्पिण्डस्य सन्निधौ ॥
 ततो वास्पे निवृत्ते तु नद्यां तु प्रक्षिपेत्ततः ।

ब्रह्मपुराणे ।

मृन्मयं भाण्डमादाय नरः स्नातः सुसंयतः ।
 लगुडं सर्वदुष्टघ्नं गृहीत्वा तोयमानयेत् ॥
 ततश्चात्तरपूर्वस्यामग्निं प्रज्वालयेद्दिशि ।
 तण्डुलप्रसृतिं तत्र त्रिः प्रक्षाल्य पचेत्स्वयम् ।
 सपवित्रैस्तिलैर्मिश्रं कृमिकेशविषजितम् ॥
 द्वारोपान्ते ततः क्षिप्त्वा सुशुद्धां गौरमृत्तिकाम् ।
 तत्पृष्ठे प्रस्तरे दर्भान् याम्याभ्रान् देशसम्भवान् ॥
 ततोऽवनेजनं दद्यात्संस्मरन् गोत्रनामनी ।
 तिलसर्पिर्मधुक्षीरैः संसिकं तप्तमेव हि ॥
 दद्यात्प्रेताय पिण्डं तु दक्षिणाभिमुखः स्थितः ।
 फलमूलगुडक्षीरतिलैर्मिश्रं तु कुत्रचित् ॥
 अर्घ्यैः पुष्पैस्तथा धूपैर्दीपैस्तोयैश्च शीतलैः ।
 ऊर्णातन्तुमयैः शुद्धैर्वासोभिः पिण्डमर्चयेत् ।
 प्रयाति यावदाकाशं पिण्डाद्वास्पमयी शिला ॥
 तावत्तत्संमुखं तिष्ठेत्पिण्डं तोये क्षिपेत्ततः ।
 एकस्तोयाञ्जलिश्चैव पात्रमेकं च दीयते ॥
 द्वितीये द्वौ तृतीये त्रीन् चतुर्थे चतुरस्तथा ।
 पञ्चमे पञ्च षट् षष्ठे सप्तमे सप्त एव च ॥
 अष्टमेऽष्टौ च नवमे नवैव दशमे दश ।
 येन स्युः पञ्च पञ्चाशत् तोयस्याञ्जलयः क्रमात् ॥
 तावद्दृष्टिश्च कर्त्तव्या यावत्पिण्डः समाप्यते ।

ब्रह्मपुराणे ।

प्रेताय पिण्डदानं तु कर्त्तुं गच्छन्ति ये नराः ।
 निष्कामग्नित् गृहात्ते तु ज्येष्ठं कृत्वा पुरस्सरम् ॥
 हृत्स्वान् पुरस्सरान् कृत्वा प्रविशन्ति गृहं तु ते ।

उल्लङ्घ्य शस्त्रपाषाणौ प्रविशन्ति गृहं क्रमात् ॥
एवं पिण्डदानं कृत्वा गृहमागत्य तत्कृत्यमाह ।
वज्रपुराणे ।

एकाहं द्वारदेशे तु जलपात्रं निधाय च ।
क्षीरपात्रं च कारुण्यात्प्रेतायेति विनिश्चयः ॥
प्रेतास्मिन् शीतले तोये स्नाहि दुग्धं ततः पिब ।
इति जल्पंस्त्रिरात्रे तु भक्तमुष्टिं क्षिपेत्तथा ॥

शातातपः ।

जलमेकाहमाकाशे स्थाप्यं क्षीरं च मृन्मये ।
आकाशे शिख्यादौ प्रेतमुद्दिश्य जलं क्षीरं च पृथक् मृन्मये पात्रे
प्रथममहोरात्रं स्थापयेदित्यर्थः ।

अत्र दिनसंख्याधिक्यमुक्तम् ।

गाण्डे ।

अपके मृन्मये पात्रे दुग्धं दद्याद्दिनत्रयम् ।
काष्ठत्रये गुणैर्बद्धे पुत्रो रात्रौ चतुष्पथे ॥

तथा—

मत्स्यपुराणे ।

सर्वथा तापशान्त्यर्थमध्वभ्रमविनाशनम् ।
तस्मान्निधेयमाकाशे दशरात्रं पयस्तथा ॥

पद्मपुराणेऽपि ।

यस्मात्प्रेतपुरीं प्रेतो द्वादशाहेन नीयते ।
गृहपुत्रकलत्रं च स दशाहं प्रपश्यति ॥
तस्मान्निजपितृकुलं वर्जयित्वा नराधमः ।
अस्थीन्यस्यकुलस्यस्य नीत्वा चान्द्रायणं चरेत् ॥

मार्गादौ स्पर्शादिदोषे शुद्धिप्रकारमाह ।

शौनके ।

अजिनं कम्बला दर्भा गोकेशाः शाणमेव च ।
भूर्जपत्रं ताडपत्रं सप्तधा वेष्टनं स्मृतम् ॥
हेमं च मौक्तिकं रौप्यं प्रवालं नीलकं तथा ।
क्षिपेत्तदस्थिमध्ये तु शुद्धिर्भवति नान्यथा ॥
ततो होमं प्रकुर्वीत तिलाज्बेन विचक्षणः ।
उदीरतेति सूकेन हुनेदष्टोत्तरं शतम् ॥
ततो गत्वा क्षिपेत्तीयं स्पर्शादोषो न विद्यते ।

मूत्रपुरीषाचमने कुर्वन्नास्थानि धारयेत् ॥
अत्रास्थिसञ्चयने कालः समयप्रकाशे द्रष्टव्यः ।

अथ नवश्राद्धानि ।

तथाचाश्वलायनः ।

नवश्राद्धं दशाहानीति ।

नागरखण्डे ।

श्रीणि सञ्चयनस्यार्थं तानि वै शृणु साम्प्रतम् ।
यत्र स्थाने भवेन्मृत्युस्तत्र श्राद्धं तु कारयेत् ॥
एकोद्दिष्टं ततो मार्गं विश्रामो यत्र कारितः ।
तत्र सञ्चयनस्थाने तृतीयं श्राद्धमिष्यते ॥
पञ्चमे सप्तमे तद्वदष्टमे नवमे तथा ।
दशमैकादशे चैव नवश्राद्धानि तानि वै ।

कात्यायनोऽपि ।

चतुर्थे पञ्चमे चैव नवमैकादशेऽहनि ॥

यसु वै दीयते जन्तोस्तत्र नवश्राद्धमुच्यते ।

संज्ञाकरणं च “चान्द्रायणं नवश्राद्धे” इति प्रायश्चित्तविशेषविधानार्थम् ।

बृहवशिष्ठः ।

प्रथमेऽहनि तृतीये च सप्तमे नवमे तथा ।

एकादशे पञ्चमे स्युर्नवश्राद्धानि षट् तथा ॥

बौधायनः ।

मरणाद्विषमेषु दिनेष्वेकैकं नवश्राद्धं कुर्यादानिमाद्, यदि नवमं वि-
च्छिद्येत एकादशे तत्कुर्यात् । नवमदिनकर्त्तव्यस्य श्राद्धस्य नवम-
दिने देवादसम्भवे एकादशदिने तत्कर्त्तव्यमित्यर्थः ।

अग्निः ।

नवश्राद्धनिमित्तं स्यादेकमेकादशेऽहनि ।

एषमनेकेषु पक्षेषु सत्सु येषां गृह्ये नवश्राद्धान्युक्तानि तैर्यथागृह्य-
मनुष्ठेयानि स्वगृह्ये नोक्तानि चेत्पुराणाद्युक्तानि यं कश्चित्पक्षमाश्रित्य
कर्त्तव्यानि । एतेषां प्रेतत्वनिवर्त्तकत्वाश्रित्यत्वमाह ।

बृहवशिष्ठः ।

मलम्भवा तु नवश्राद्धं प्रेतत्वाच्च न मुच्यते ।

अर्वाकतु द्वादशाहस्य लम्भवा तरति दुष्कृतम् ॥

एतानि चैकोद्दिष्टरूपाणि ।

तदुक्तम् ।

ब्रह्माण्डपुराणे ।

नवश्राद्धानि कुर्वीत प्रेतोद्देशेन यत्नतः ।

एकोद्दिष्टविधानेन नान्यथा तु कदाचन ॥

एकोद्दिष्टरूपत्वेऽपि युग्मा ब्राह्मणा भोजयितव्या इत्यर्थः । एका-
दशाहिके त्वेकोऽपि । “एकमेकादशेऽहनी”त्यात्रेवचनात् । “अयुग्मान्
भोजयेद्विप्रांस्तन्नवश्राद्गमुच्यते” इति श्लोपाण्यादिनिबन्धेषु पाठः ।
अत्र भोजयेदिति वचनादेशां श्राद्धानामन्नद्रव्यकत्वं प्रतीयते ।
कात्यायनोक्तं चतुर्थाहनवश्राद्धे विशेषमाह—

बृहस्पतिः ।

चतुर्थेऽहनि विप्रेभ्यो देयमन्नं हि बान्धवैः ।

गावः सुवर्णं वित्तं च प्रेतमुद्दिश्य शक्तितः ॥

यदिष्टं जीवतश्चासीद्दद्यात्स्य प्रयत्नतः ।

अत्र निमन्त्रणादौ विशेष उक्तो—

भविष्ये ।

गतोऽसि दिव्यलोकं त्वं कृतान्तविहितात्पथः ।

मनसा वायुभूतेन विप्रे त्वाहं नियोजये ॥

पूजयिष्यामि भोगैस्त्वामेषं विप्रं निमन्त्रयेत् ।

इहलोकं परित्यज्य गतोऽसि परमां गतिम् ॥

मनसा वायुभूतेन विप्रे त्वावाहयाम्पहम् ।

तत्र नवश्राद्धेषु केषाञ्चित्पदार्थानामननुष्ठानमुक्तम् ।

बह्वचपरिशिष्टे ।

अनूदकमधूपं च गन्धमाल्यविवर्जितम् ।

अनूदकम्=अनघर्मम् । पिण्डोदकमवनेजनप्रत्यवनेजनपरिषेचनरूपं
तद्वर्जितमित्यर्थः । तथा—

एकोद्दिष्टेषु सर्वेषु न स्वधा नाभिरभ्यताम् ।

नाग्नौकरणमन्त्रश्च एकं वाथ तिलोदकम् ॥

स्वस्त्यस्तु विसृजेद्देवं सकृत्प्रणववर्जितम् ।

एकोद्दिष्टस्य पिण्डे तु अनुशब्दो न विद्यते ॥

पितृशब्दं न कुर्वीत पितृहा चोपजायते ।

अत्र प्रेतशब्दः प्रयोक्तव्यो न पितृशब्दः, “ऊहे तूद्दिश्य प्रेताय सर्व-
त्रैव प्रदीयते” । इति वचनात् ।

तथा स्मृतिरजावस्याम् ।

आशिषो द्विगुणा दर्भा जयाशीः स्वस्तिवाचनम् ।

पितृशब्दश्च सम्बन्धः शर्मशब्दस्तथैव च ।
 पात्रालम्बोऽवगाहश्च उल्मुकोदलेखनादिकम् ।
 तृप्तिप्रश्नश्च विकरः शेषप्रश्नस्तथैव च ॥
 प्रदक्षिणा विसर्गश्च सीमान्तगमनं तथा ।
 अष्टादशपदार्थाश्च प्रेतश्राद्धे विवर्जयेत् ॥

क्रियानिवन्धे—

उत्तानं स्थापयेत् पात्रमेकोदृदिष्टे सदा बुधः ।
 न्युञ्जं तु पार्वणे कुर्यात्तस्योपरि कुशान्यसेत् ॥
 सपिण्डीकरणान्तानि प्रेतश्राद्धानि यानि वै ।
 तानि स्युलौकिके वद्वावित्याह त्वाश्वलायनः ॥
 अत्र लौकिकाग्निः सपिण्डीकरणान्तश्राद्धेषु, अन्ये तु धर्माः सपि-
 ण्डीकरणप्राक्तनैकोदृदिष्टेष्वेव बोध्याः । नवश्राद्धशेषमन्नं यजमानेना-
 स्येन वा न भोक्तव्यमित्याह—

अङ्गिराः ।

नवश्राद्धेषु यच्छिष्टं ग्रहे पर्युषितं च यत् ।
 दम्पत्योभुङ्कशेषं च तन्न भुञ्जीत कर्हिचित् ।

नवश्राद्धशेषप्रतिपादनमाह—

देवलः ।

एकोदृदिष्टेषु शेषं तु ब्राह्मणेभ्यः समुत्सृजेत् ।
 ततः कामं तु भुञ्जीत स्वयं मङ्गलभोजने ॥
 नवसंज्ञकेष्वेकोदृदिष्टश्राद्धेषु शेषमन्नं श्राद्धभोक्तृभ्यः समर्पयेत्
 दनुज्या जलादौ वा प्रक्षिपेन्न भुञ्जीत नवान्यं कमपि भोजयेत् ।
 ततस्तदनन्तरं क्रियमाणे मङ्गलभोजने नवातिरिक्ते श्राद्धे शेषं स्वयं
 भुञ्जीत, स्नात्यार्वाश्च भोजयेत् । श्राद्धशेषादन्येनाग्नेन ज्ञातिदीनाना-
 थाद्यो भोजनीयाः । अत एव श्राद्धान्यभिधायोक्तं—

ब्रह्मपुराणे ।

कर्त्तव्यं तु नरैः श्राद्धं देशकालानुरोधतः ।
 सपिण्डाश्च सजातीयास्तथान्येऽपि बुभुक्षिताः ।
 दीनानाथाश्च कृपणास्तथात्रमुपभुञ्जते ॥

इति नवश्राद्धानि ।

अथाशौचान्तदिनकृत्यम् ।

कारिकायाम्—

गत्वा प्रामोद् बाहिः सर्वे पिण्डशेषं समाप्य तु ।
 अत्र नैमित्तिकं क्षौरं निषेधेऽपि हि दर्शवत् ॥

त्यक्तवैव वाससी पूर्वं स्पृष्टे स्नायुर्निमित्ततः ।
 अत्र पिण्डत्रयं दद्युस्तस्त्रिभ्यस्तथादिमम् ॥
 प्रेताय मध्यमं पिण्डं तृतीयं च यमाय च ।
 गौरसर्षपकल्केन तिलकल्केन संयुतम् ॥
 शिरः स्नानं ततः कृत्वा तोषेनाचम्य वाग्यतः ।
 वासोयुगं नवं शुक्लमक्षतं शुद्धमेव च ।
 गृहीत्वा गां सुवर्णं च मङ्गलानि शुभान्वपि ॥
 स्पृष्ट्वा सङ्कीर्तयेद्वाचं पश्चाच्छुद्धो भवेन्नरः ।
 विप्रो जलाग्नी संस्पृश्य राजा बाहनमायुधम् ॥
 वैश्यः प्रतोदं रश्मिन् वा शूद्रो यष्टिं च शुद्ध्यति ।
 तैलाभ्यङ्गो बान्धवानामङ्गसंवाहनं च यत् ॥
 तेन चाप्यायते अन्तुर्यदश्नन्ति स्वबान्धवाः ।
 पत्नी च वपनं कुर्यादिति व्यासेन भाषितम् ॥
 कर्त्रात्र प्रार्थिताः सर्वे ज्ञातिसम्बन्धिवान्धवाः ।
 दद्युरभ्यङ्गतः पूर्वं स्त्रींस्त्रीन् धर्मोदकाञ्जलीन् ॥
 पूर्ववस्त्रामगोत्राभ्यां नियमो नेह वेदमनः(१) ।
 प्रविशेयुः सुवासिन्योऽम्बङ्गस्नाताः सितांशुकाः ॥
 बालपूर्वाः पूर्णघटाः स्वगृहं तु विशोभितम् ।
 शम्भो मित्रैश्चतुर्भिश्च कुर्याच्छान्त्युदकं गृहे ।
 जपो प्रतिरथादेः स्यादिति पैठानसेवचः ॥
 दानं स्वस्त्ययनं शान्तिर्ब्राह्मणानां च पूजनम् ।
 उत्तीर्णदुःखस्तु ततः कुरुते शाठ्यवर्जितः ॥
 इषानीमुद्धृतैस्तोयैः पाकं कुर्युरतन्द्रिताः ।
 इत्याद्यौचान्त्यदिनकृत्यम् ।

अथैकादशाहिकश्राद्धानि ।

तत्र—

कूर्मपुराणे ।

एकादशेऽह्नि कुर्वीत प्रेतमुद्दिश्य भावतः ।
 द्वादशे वाहि कर्त्तव्यमनिन्देऽप्यथवाहनि ॥
 एकं पवित्रमेकोऽर्घ्यः पिण्डमात्रं तथैव च ।
 एवं मृताहे कर्त्तव्यं प्रतिमासं तु वत्सरम् ॥

(१) कश्चन इत्यन्यत्र पाठः ।

३८ वा० मि० २१०

अत्र द्वादशादिदिनानि यद्येकादशेऽह्नि अन्याशौचादिना विघ्न-
स्तदा द्रष्टव्यानीति कश्चित् । तत्र—

आद्यं श्राद्धमशुद्धोऽपि कुर्यादेकादशेऽहनि ।

कर्तुंस्तात्कालिकी शुद्धिरशुद्धः पुनरेव सः ॥

इति शङ्केनान्याशौचेऽप्येतस्य विधानात् ।

मत्स्यपुराणे ।

ततस्त्वेकादशाहे तु द्विजानैकादशैव तु ।

क्षत्रादिः सूतकान्ते तु भोजयेद्युजो द्विजान् ॥

आवाहनाग्नौकरणं दैवहीनं विधानतः ।

एकं पवित्रमेकोऽर्घ्यं एकः पिण्डो विधीयते ।

उपतिष्ठतामिति च पश्चाद्देयं तिलोदकम् ।

स्वदितं विकरे ब्रूयाद्विसर्गं चाभिरभ्यताम् ॥

शेषं पूर्ववदप्रापि कार्यं वेदविदो विदुः ।

अनेन विधिना सर्वमनुमासं समाचरेत् ॥

अत्र आवाहनवाधेऽपि कात्यायनोक्त आयान्तु न इत्यावाहनोत्तरं
विहितो जपो भवत्येव । गोमिलेन त्वावाहन एव तस्य मन्त्रस्य विहित-
त्वाच्छुद्धो गानामेकोद्दिष्टे स निवर्त्तत इति मैथिलः । अग्नौकरणपर्युदासे
च हुतशेषदानबाधे तदङ्गपात्रालम्भनस्य समन्त्रस्य बाधः । अङ्गत्वं च
तस्य हुतशेषं दत्वेति क्त्वाश्रुतेः । अमृतं जुहोमीति मन्त्रलिङ्गाच्चेति
गौतमः । मैथिलास्त्वेकोद्दिष्टे पात्रालम्भनं भवत्येवेत्याहुः ।

ब्रह्मपुराणे ।

सूतकान्ते गृहे श्राद्धमेकोद्दिष्टं प्रचक्षते ।

मार्कण्डेयपुराणे ।

मृताहनि तु कर्त्तव्यमेकोद्दिष्टं शृणुष्व तत् ।

दैवहीनं तथैकार्घ्यं तथैकपवित्रकम् ॥

आवाहनं न कर्त्तव्यमग्नौकरणवर्जितम् ।

प्रेतस्य पिण्डमेकं च दद्यादुच्छिष्टसन्निधौ ॥

तिलोदकं चापसर्ग्यं तन्नामस्मरणान्वितम् ।

अक्षय्यममुकस्येति स्थाने चैवोपतिष्ठताम् ॥

इति ब्रूयात् प्रयत्नेन कर्ता विप्रविसर्जने ।

अभिरभ्यतामिति षडेद् ब्रूयुस्तेऽभिरताः स्म ह् ॥

प्रतिमासं भवेदेतत् कार्यमावत्सराभरैः ।

बौधायनः ।

एकोद्दिष्टं च एवं स्याद् द्वादशेऽहनि वा पुनः ।

अथषोडशमयुग्मेषु कुर्वीताहस्तु शक्तिः ॥
 अर्धमासेऽथवा मासे ऋतौ सम्बत्सरेऽपि वा ।
 निमन्त्रणे तु पूर्वेषुर्ध्वममौकृतिस्तथा ॥
 न स्वधा श्रावणायूपधूपदीपनमस्कृतिः ? ।
 सार्धं समिध्य पर्युक्ष्य परिस्तीर्य च सादयेत् ॥
 दर्शामौदुम्बरीमाज्यस्थालीं च श्रुवमेव च ।
 पात्रं च प्रोक्षणीं चैव तिलोदकधरं तथा ॥
 प्रोक्ष्यैतत्सविशेषान्नमानीयाज्यं निरूप्य च ।
 अधिश्रित्य च पर्यग्निं कृत्वा तदुभयं ततः ॥
 स्रुवं दर्शौ च संमृज्य त्वन्नमुद्वास्य धारितम् ।
 कृत्वा तिलोदकं पुंसां स्त्रीणां चोहितमन्त्रवत् ॥
 पितृशब्दे क्षिपेत्प्रेतं स्वधावर्जं तु सर्वतः ।
 प्रेतमावाह्य विप्रांश्चाप्युपवेदय निमन्त्र्य च ॥
 अमुष्मै तृप्तिरस्त्वेवं तिलोदकमिहापयेत् ।
 तृप्तिरस्तिवति चान्योऽपि ब्रूयाद्दत्त्वाप्यलङ्कृते ॥
 करिष्यामीत्यनुज्ञाय कुरुष्वेति वचोदितः ।
 उपस्तीर्याथ दर्श्यां तु सर्वाग्नेभ्यः सकृत्सकृत् ॥
 अभिधार्याथ जुहुयादङ्गारान् भस्ममिश्रितान् ।
 पृथक् दक्षिणतः कृत्वा प्रेतायेत्यादि नामतः ॥
 अभिमृष्यान्नमूहित्वा निक्षिप्यानुदिशेत्ततः ।
 अमुष्या उपतिष्ठन्तिवत्यथ मन्त्रैः समीक्ष्य तान् ॥
 भुक्त्याचान्तेषु कृत्वा च स्वदितं च तिलोदकम् ।
 विकीर्योत्सिच्य दत्त्वा च दक्षिणामुदिते क्षये ॥
 अभिवाद्य तु तान् ब्रूयात्तृप्तिरस्तिवति तेऽपि च ।
 अस्तु तृप्तिरिति ब्रूयुरनुज्ञानान्तमाचरेत् ॥
 अनुज्ञातोन्नशेषेण पिण्डं दत्त्वा प्रसिच्य च ।
 तृप्ता स्येत्येतमादाय पिण्डमुच्छिष्टमेव च ॥
 अपामन्ते तदुत्सृज्य स्नात्वा गच्छेद् गृहान् प्रति ।
 पुण्याहयुक्तदीपं च पूर्णकुम्भादिमङ्गलम् ॥
 गृहद्वारे स दृष्ट्वाभं शेषं भुञ्जीत कामतः ।
 क्षत्रियः स्नातमात्रस्तु स्पृशेद्वाहनमाहितम् ॥
 वैश्यः प्रतोदं रश्मिं वा यष्टिं शूद्रः कृतक्रियः ।

एकोदिष्टान्त एवायं संस्कर्त्ता मुच्यते त्वघात् ॥

तृतीयपक्ष आयाते कुर्यादेव द्वितीयकम् ।

मासि मासि च कामन्तु नष्टे पूर्णे कथंचन ॥

वत्सरे वत्सरे केचित् कुर्वतेऽस्य मृताहनि ।

अत्र च साग्निकेनापि वैश्वदेवः पश्चात्कार्यः । तथा च—
गृह्यपरिशिष्टम् ।

संप्राप्ते पार्वणश्राद्धे एकोदिष्टे तथैव च ।

अप्रतो वैश्वदेवः स्यात्पश्चादेकादशेऽहनि ॥

एतच्छ्राद्धं च न केवलं ब्राह्मणस्यैकादशेऽहनि अपि तु क्षत्रिया-
देरपि ।

अस्य श्राद्धस्यैकादशाह एव कालः । तथा च—

पैठेनसिः ।

एकादशेऽहनि यच्छ्राद्धं तस्मान्मास्यमुदाहृतम् ।

अनुर्णामपि वर्णानां सूतकं तु पृथक् पृथक् ॥ इति ।

तथा च शङ्खः ।

आद्यं श्राद्धमशुद्धोऽपि कुर्यादेकादशेऽहनि ।

कर्तुस्तात्कालिकी शुद्धिरशुद्धः पुनरेव सः ॥ इति ।

तथा ।

ऽयहैकाहाशौचयोरप्यैकादशाह एव सर्वैराद्यमेकोदिष्टं कर्त्तव्यम् ।

सद्यः शौचेऽपि दातव्यं प्रेतस्यैकादशेऽहनि ।

स एव दिवसस्तस्य श्राद्धशय्यासनादिषु ॥

इति शङ्खवचनात् ।

अत्र च सद्यः शौचग्रहणं स्वारलिकाशौचसङ्कोचोपलक्षणम् । न
च “अथाशौचव्यपगम” इति विष्णुवचनविरोधः । तस्य ब्राह्मणाभि-
प्रायेणाप्युपपत्तेः । एवं हि सति सङ्कोचमात्रं स्यान्न कस्य चित्पदस्य
लक्षणा । कुर्यादेकादशेऽहनीत्यत्रैकादशपदस्योपलक्षणत्वे विधौ ल-
क्षणा स्यात् । न च—

ततस्तेषां दशाहे तु द्विजानैकादशैव तु ।

क्षत्रादिः सूतकान्ते तु भोजयेदयुजो द्विजान् ॥

इति मात्स्यवचनविरोधः ।

ब्राह्मण एकादशाह आद्यश्राद्धे एकादश ब्राह्मणान् पक्वेनाग्नेन भोज-
येत् । क्षत्रियादिस्त्रैकादशाह आग्नेनाद्यश्राद्धं कृत्वा सूतकान्ते पक्वेन
तेनाग्नेन ब्राह्मणान् भोजयेद्वैवमर्थकेन मात्स्यवचनेनास्यैव पक्षस्य समर्थ-

नात् । एवं च सत्येकादशाहसूतकान्तकालद्वयोपेतं ब्राह्मणक्षत्रियादि-
विषयं विधिद्वयमर्थवद्भवति । अस्यथा विष्णुवचनवत् सूतकान्तरूप-
कालोपेतैर्नैव विधिना सर्ववर्णसाधारणाद्यश्राद्धविधिसिद्धौ विधिद्व-
यमनर्थकं स्यादिति विज्ञानेश्वरहेमादिप्रभृतयः ।

शूलपाणिप्रभृतयस्तु ।

एकादशाहे यच्छ्राद्धं तस्मान्मान्यमुदाहृतम् ।

एकादशभ्यो विप्रैभ्यो दद्यादेकादशेऽहनि ॥

इति भविष्योत्तरे,

एकादशाहे कर्त्तव्यं श्राद्धं प्रेताय यत्नतः ।

इति बाराहपुराणे, पूर्वोदाहृतसत्यव्रतपैठानसिशङ्खादिवचनेष्वपि
एकादशाहपदमाशौचोत्तरदिनोपलक्षणम् । अथाशौचव्यपगम इति वि-
ष्णुवचनात्, क्षत्रादिः सूतकान्ते तु भोजयेद्युजो द्विजानिति मत्स्य-
पुराणात् । तेन क्षत्रियादिभिः स्वस्वाशौचांस्ते त्र्यहैकाहाशौचिभिश्च
दशाहमभ्य एव दशाहकृत्यानुष्ठानान्त एकादशाहश्राद्धं कर्त्तव्यमि-
त्याहुः ।

अन्योऽपि विशेषो हेमाद्रयुदाहृतपरिशिष्टे—

आशिषो द्विगुणा दर्भा जपाशीः स्वस्तिवाचनम् ।

पितृशब्दः स्वसम्बन्धः शर्मशब्दस्तथैव च ॥

पात्रालम्भोवगाहश्च उल्मुकोल्लेखनादिकम् ।

तृप्तिप्रश्नश्च विकरः शेषप्रश्नस्तथैव च ॥

प्रक्षिणाविसर्गश्च सीमान्तगमनं तथा ।

अष्टादश पदार्थास्तु प्रेतश्राद्धे विवर्जयेत् ।

मनुरपि प्रेतश्राद्धमधिकृत्य—

अद्वैषं भोजयेच्छ्राद्धं पिण्डमेकं तु निर्वपेत् ।

याज्ञवल्क्यः ।

एकोद्दिष्टं दैवहीनमेकाचर्यैकपवित्रकम् ।

आवाहनाग्नौकरणरहितं ह्यर्पसद्व्यत् ॥

उपतिष्ठतामक्षय्यस्थाने विप्रविसर्जने ।

अभिरम्यतामिति वदेद् ब्रूयुस्तेऽभिरताः स्म ह ॥

कात्यायनः ।

एकोद्दिष्टमेकोर्ध एकं पवित्रमेकः पिण्डो नावाहनं नाग्नौकरणम्,
नात्र विश्वेदेवाः स्वदितामिति तृप्तिप्रश्नः सुस्वदितमितीतरे ब्रूयुः, रूप-

पतिष्ठतामित्यक्षयस्थाने अभिरभ्यतामिति विसर्गोऽभिरताः स्म
इतीतरे ।

संख्यायनः ।

अथातः एकोद्दिष्टमेकपवित्रमेकाद्यमेकपिण्डं नावाहनं, नाग्नौक-
रणं, नात्र विश्वेदेवाः स्वदितिमिति तृप्तिप्रश्नः, उपतिष्ठतामित्यक्षय-
स्थाने अभिरभ्यतामिति विसर्गः । संवत्सरमेव प्रेते एकं पवित्रमेक-
शिखं पवित्रमेकोद्दिष्टे शलकैकेतिवचनात् । द्विशिखं चोक्तं—

नागरखण्डे ।

एकोद्दिष्टं दैवहीनमेकाद्यमेकपवित्रकम् ।

अच्छिन्नान्नमभिन्नाग्रं कुर्याद्दर्मतृणद्वयम् ॥

पवित्रं तद्विजानीयादेकोद्दिष्टं विधीयते । इति

सत्यव्रतः ।

प्रातरुत्थाय प्रेतब्राह्मणानेकादशामभ्य मञ्जाह्(१) नानाभक्ष्या-
न्नरसविभ्यासैरकैकमुद्दिश्य विधिवत्पिण्डदानम् । वासोहिरण्य-
दास्युपानच्छत्रोदककुम्भदक्षिणाः । गुणवति पात्रे शय्याप्रदानम् । ततः
स्वस्त्ययनादिधर्माः प्रवर्त्तन्ते । दशम्यामतीतायामेकैकमुद्दिश्य भो-
जयेत्तेषामेवैकस्मै गुणवते शय्या देया ।

अत्र ब्राह्मणाभावे शुचौ देशे व्याहृतिभिरग्निं प्रतिष्ठाप्य परि-
समूहनपर्युक्षणपरिस्तरणानि कृत्वा द्विजवद्द्विसमीपे क्षणादि वत्सा
प्रेताय स्वाहेत्येकामग्नौकरणस्थानीयामाहुतिं हुत्वा परिवेषणादि-
सङ्कल्पान्तं कृत्वा उदीरतेत्यष्टाभिः स्वाहाकारान्तैश्चतुर्वारावृत्या हुत्वा
पिण्डदानादिशेषं समापयेदिति विधिः कार्य इति केचित् । *

एकोद्दिष्टे धर्मविशेषानाह—

विष्णुः ।

अथाशौचभ्यपगमे प्रातः सुप्रक्षालितपाणिपादः स्वाचान्तस्त्वेवं
विधानेषु ब्राह्मणान् यथा शकत्युद्दङ्मुखान् गन्धमात्यवस्त्रालङ्कारादिभिः
पूजितान् भोजयेदेकवन्मन्त्रानुद्दैतिकादिष्ट उच्छिष्टसन्निधावेकमेव त-
न्नामगोत्राभ्यां पिण्डं निर्वपेत् । भुक्तवत्सु ब्राह्मणेषु दक्षिणाभिपूजिते
षु प्रेतनामगोत्राभ्यां दत्ताक्षयोदकेषु चतुरङ्गुलपृथ्वीस्तावदन्तरास्ता-
वदधः खाता वितस्त्यायतास्तिस्रः कर्षूः कुर्यात् । कर्षूणां
समीपे चाग्नित्रयमुपसमाधाय परिस्तीर्य तत्रैकैकस्मिन्नाहुतित्रयं जुहु-
यात् । सोमाय पितृमते स्वधा नमः । अग्नये कव्यवाहनाय स्वधा

नमः । यमायाङ्गिरस्वते स्वधा नमः । स्थानत्रये च प्राग्वात्पिण्डनिर्वपणं
कुर्यात् । ततो दधिघृतमांसैः कर्षुत्रयं पूरयित्वा एतत्त इति जपेत् ।
बधुहारीतः ।

एकोद्दिष्टं प्रकुर्वीत पाकेनैव सदा स्वयम् ।

अभावे पाकपात्राणां तदहः समुपोषणम् ॥

अथ च विंशत्य पदार्थविचारः श्राद्धप्रकाशे द्रष्टव्यः । इत्येका
दशाहिकश्राद्धप्रयोगः ।

अथ मृतशय्यादानविधिः ।

तत्र जीवदशस्थायां शय्यादानमुक्त्वा तद्गर्भातिदेशपूर्वकमेकाद-
शाहे शय्यादानविधिमाह—

भविष्योत्तरे ।

शय्यादानं प्रवक्ष्यामि तुभ्यं पाण्डुकुलोद्भूह ।
यां दत्त्वा शिवभागी स्यादिहलोके परत्र च ॥
शय्यादानं प्रशंसन्ति सर्वे देवद्विजोत्तमाः ।
अनित्यं जीवितं यस्मात्पश्चात्कोऽन्यः प्रदास्यति ॥
तावत्स बन्धुः स पिता यावज्जीवति भारत ।
मृते मृत इति ज्ञात्वा क्षणात्स्नेहो निवर्त्तते ॥
तस्मात्स्वयं प्रदातव्यं शय्याभोज्यजलादिकम् ।
आत्मैव ह्यात्मनो बन्धुरिति सञ्चिन्त्य चेतसि ॥
आत्मैव यदि नात्मानं दानैर्भोगैः प्रपूजयेत् ।
कोऽन्यो हिततरः स्वस्माद्यः पश्चात्पूजयिष्यति ॥
तस्माच्छय्यां समासाद्य सारदारुमयीं दढाम् ।
दन्तपत्रचितां रम्यां हेमपट्टैरलङ्कृताम् ॥
हंसतूलीप्रतिच्छन्नां शुभगण्डोपधानिकाम् ।
प्रच्छादनपटीयुक्तां गन्धधूपादिवासिताम् ॥
तस्यां संस्थापयेद्गैमं हरिं लक्ष्म्या समन्वितम् ।
उच्छीर्षके घृतभृतं कलशं पत्रिकल्पयेत् ॥
विज्ञेयः पाण्डवभेषु ! सनिद्राकलशो बुधैः ।
ताम्बूलकुङ्कुमक्षोदकर्पूराभुहचन्दनम् ॥
दीपकोपानहौ छत्रचामरासनभाजनम् ।
पार्श्वेषु स्थापयेद्भक्त्या सप्तधान्यानि चैव हि ॥
शबनस्थस्य भवति यदन्यदुपकारकम् ।
भृङ्गारकरकाद्यं तु पञ्चवर्णं वितानकम् ॥

शय्यामेवंविधां कृत्वा ब्राह्मणाद्योपपादयेत् ।
 सपत्नीकाय सम्पूज्य पुण्येऽह्नि विधिपूर्वकम् ॥
 यथा न कृष्णशयनं शून्यं सागरजातया ।
 शय्या ममाप्यशून्यास्तु तथा जन्मनि जन्मनि ॥
 दत्तैवं सकलं तस्य प्रणिपत्य विसर्जयेत् ।
 एवं शय्याप्रदाने तु विधिरेष प्रकीर्तितः ॥
 एकादशाहेऽपि तथा विधिरेष प्रकीर्तितः ।
 ददाति यदि धर्मार्थं बान्धवो बान्धवे मृते ।
 विशेषं चात्र राजेन्द्र ! कथ्यमानं निशामय ॥
 तेनोपभुक्तं यत्किञ्चित्किञ्चित्पूर्वं गृहे स्थितम् ।
 तद्वात्रलग्नं च तथा वस्त्रवाहनभाजनम् ॥
 यद्यदिष्टं च तस्य स्यात्तत्सर्वं परिकल्पयेत् ।
 तमेष पुरुषं हैमं तस्यां संस्थापयेत्तदा ॥
 पूजयित्वा प्रदातव्या मृतशय्या यथोदिता ॥

पद्मपुराण ।

मृतकान्ते द्वितीयेऽह्नि शय्यां दद्याद्विलक्षणाम्(१) ।
 काञ्चनं पुरुषं तद्गतफलवस्त्रसमन्वितम् ॥
 उपवेश्य तु शय्यार्यां मधुपर्कं ततो ददेत् ॥
 रजरतस्य तु पात्रेण दधिदुग्धसमन्वितम् ।
 अस्थि लालाटं संगृह्य सूक्ष्मं कृत्वा सवस्त्रजम् ।
 पायसैर्द्विजदाम्पत्यं नानाभरणभूषितम् ॥
 भोजयेत् प्रयतः प्राज्ञो विधिरेष सनातनः ।
 एष एव विधिर्दृष्टः पार्वतीयैर्द्विजोत्तमैः ॥
 शय्यादिकमेकोद्दिष्टश्राद्धभोक्त्रे देयम् ।
 एकोद्दिष्टविधानेन यदेकस्या प्रदीयते ॥
 वस्त्रालङ्कारशय्याद्यं पितुर्यद्वाहनादिकम् ।
 गन्धमाल्यैस्तदभ्यर्च्य श्राद्धभोक्त्रे तदर्पयेत् ॥

इति वचनात् ।

एकोद्दिष्टे ब्राह्मणानेकत्वपक्षे तु गुणवते देयम् । तेषामेवैकस्मै गुणवते शय्या देयेति प्रागुदाहृतसत्यवतवचनात् ।

बाराहपुराणे ।

संगृह्य पाणिना पाणौ मन्त्रेणोत्थापयेद् द्विजम् ।

दद्याच्छ्रद्धासनं चैव तथैवाञ्जनकङ्कतीम् ॥
अञ्जनकङ्कतीं गृह्य शय्यामाक्रम्य स द्विजः ।
मुहूर्त्तं तत्र विश्रम्भ निवापस्थानमागतम् ॥
गवां लाङ्गूलमाधृत्य ब्राह्मं हस्तं समाददेत् ।

अस्य च फलमुक्तं—

अविध्योत्तरे ।

स्वर्गं पुरन्दरगृहे सूर्यपुत्रालये तथा ।

सुखं वसत्ययं जन्तुः शय्यादानप्रभाषतः ॥

सूर्यपुत्रालयेऽयमपुरे ।

पीडयन्ति न ते यास्याः पुरुषा भीषणाननाः ।

न घमैण न शीतेन बाध्यते स नरः क्वचित् ॥

अपि पापसमायुक्तः सूर्यलोकं स गच्छति ।

विमानवरमारूढः सेव्यमानोऽप्सरोगणैः ॥

आभूतसंप्लवं यावत्तिष्ठत्यातङ्कवर्जितः ।

शय्याप्रदानममल तव पाण्डुपुत्र !

संकीर्तितं सकलसौख्यनिदानभूतम् ।

यो वै ददाति विधिवत्स्वयमेव नाके

कल्पं विकल्पपरहितः स विभाति मर्त्यैः । इति शय्यादानविधिः ।

अथ वृषोत्सर्गः ।

षट्त्रिंशन्मते—

एकादशेऽह्नि प्रेतस्य यस्य नात्सृज्यते वृषः ।

पिशाचत्वं स्थिरं तस्य दत्तैः आस्रशतैरपि ॥

अविध्योत्तरे ।

कार्तिक्यामथवा माघ्यामयने वा युधिष्ठिर ।

चैत्र्यां वापि तृतीयायां वैशाख्यां द्वादशेऽह्नि वा ॥

विष्णुधर्मोत्तरे ।

अश्वयुक्शुक्लपक्षस्य पञ्चदश्यां नराधिप ।

कार्तिकेऽप्यथवा मासि वृषोत्सर्गं तु कारयेत् ॥

ग्रहणे द्वे महामुख्ये तथा चैवायनद्वये ।

विषुवद्द्वितीये चैव मृताहे बान्धवस्य च ॥

उत्सृजेन्नीलकण्ठं वै कौमुद्याः समुपागमे ।

नीलकण्ठो=नीलवृषः । कौमुदी=आश्विनकार्तिकयोः पौर्णमासी ।

वृषोत्सर्गमकुर्वाणस्य निन्दा मत्स्यपुराणे ।

न करोति वृषोत्सर्गं सुतीर्थे वा जलाञ्जलिम् ।

न ददाति सुतो यस्तु पितुरुच्चार एव सः ॥

उच्चारः=पुरीषम् । वृषोत्सर्गप्रदेशो—

देवीपुराणे ।

स त्वरपथे भवेत्तीर्थे उत्सर्गो गोकुलेऽपि वा ।

ब्रह्मपुराणे ।

प्रागुदक्प्रवणे देशे मनोहे निर्जने घने ।

वृषमुत्सृजेदिति शेषः ।

कालिकापुराणे ।

अरण्ये अक्षरे वापि गोष्ठे वा मोक्षयेद्वृषम् ।

न गृहे मोक्षयेद्विद्वान् कामयन् पुष्कलं फलम् ॥

वृषलक्षणमपि—

कालिकापुराणे ।

नीलोत्पलदलप्रभयः श्वेताङ्घ्रिश्चन्द्रमस्तकः ।

सुभ्रयुवा लोहिताक्षो वृषभो नील उच्यते ॥

ब्रह्माण्डपुराणे ।

लोहितो यस्तु वर्णेन मुखे पुच्छे च पाण्डुरः ।

श्वेतः खुरविषाणाभ्यां स नीलो वृष उच्यते ॥

मत्स्यपुराणे ।

चरणाश्च मुखं पुच्छं यस्य श्वेतानि गोपतेः ।

लाक्षारससवर्णश्च तं नीलमिति निर्दिशेत् ॥

वृष एव स मोक्तव्यो न स धार्यो गृहे भवेत् ।

तद्धर्मेषा चरति लोके गाथा पुरातनी ॥

पृष्टव्या बहवः पुत्रा यद्येकोऽपि गयां व्रजेत् ।

गौर्यौ वाप्युन्नहेद्गौर्यौ नीलं वा वृषमुत्सृजेत् ॥

उत्सर्गविधिरुक्तो—

मविध्योत्तरे ।

साण्डं नीलं शङ्खपादं सपौण्ड्रं श्वेतपुच्छकम् ।

गोभिश्चतुर्भिः सहितमुत्सृजेत्तं विधिं शृणु ॥

यथोवाच पुरा गर्गो गोकुलेष्वथ पाण्डव ।

तं ते सम्पादयिष्यामि विधिं गृह्यप्रचोदितम् ॥

मातरः स्थापयित्वा च पूजयेत् कुसुमाक्षतैः ।

मातृभास्त्रं ततः कुर्यात् सदभ्युदयकारकम् ॥

अकंमूले तु कलशमश्वात्थदलसेवितम् ।
 तत्र रुद्राञ्जपित्वा तु स्थापयेद्गुद्रद्वेषतम् ।
 सुसमिद्धं ततः कृत्वा वह्निं मन्त्रपुरस्सरम् ॥
 आज्येन जुहुयात् षड्भिः पृथगाहुतिसंस्कृतैः ।
 पौष्णमग्नेस्ततः पश्चाद्भुत्वा वह्निं यथाविधि ॥
 एकवर्णं द्विवर्णं वा लोहितं श्वेतमेव वा ।
 जीवद्वत्सपयस्विन्याः पुत्रं सर्वाङ्गसुन्दरम् ॥
 चतस्रो वत्सतर्प्यश्च तामिः सार्द्धमलङ्कृतम् ।
 तासां कर्णे जपेद्विप्रः पतिं धो बलिनं शुभम् ॥
 द्दामि तेन सहिताः क्रीडध्वं हृष्टमानसाः ।
 ततो धामे त्रिशूलं च दक्षिणे चक्रमालिखेत् ॥
 अङ्कितं शूलचक्राभ्यां चर्चितं कुङ्कुमादिना ।
 पुष्पमालावृतग्रीवं सितवस्त्रैश्च लादितम् ॥
 विमुञ्चेद्वत्सिकामिध्वतस्तुर्भिलिनं वृषम् ।
 देवालये गोकुले वा नदीनां सङ्गमे तथा ॥
 इत्युक्तं गर्गमुनिना विधानं वृषमोक्षणे ।

अत्र मातृपूजापूर्वकं मातृभास्त्रं कुर्यादित्यनेन वृद्धिभास्त्रं कर्त्तव्य-
 मित्युक्तं भवति । भास्त्रं कृत्वा भास्त्रमोक्तव्यतिरिक्तानामपि भोजना-
 दिना प्रीणनं कृत्वा तिलोदकदानपूर्वकं पिण्डदानं कर्त्तव्यमित्युक्तम् ।

बाराहपुराणे ।

भास्त्रं कृत्वा तु सुभोगि ! तर्पणीया द्विजातयः ।

दत्त्वा तिलोदकं पिण्डं पितृपैतामहेषु च ॥

कलशे रुद्रजपानभ्तरं पुरुषसुककुष्माण्डमन्त्रजपोऽप्युक्तो विष्णु-
 धर्मोत्तरे ।

तत्र रुद्रं जपित्वा तु स्थापयेद्गुद्रद्वेषताम् ।

तथैव पौरुषं सूक्तं कुष्माण्डानि तथैव च ॥

शैरपुराणे ।

रुद्रमावाह्य कलशे गन्धपुष्पाक्षतादिभिः ।

सम्पूज्य संस्पृशन् कुम्भं रुद्राभ्यां जपेत् ततः ॥

जपेच्च पौरुषं सूक्तं गाथेद्रौद्रीं च संहिताम् ।

रौद्रीं संहितोक्ता सामविधानाख्ये ब्राह्मणे ।

आद्यो राजा तद्वेषर्ग आख्यदौहानि देवव्रतानि चैषा रौद्री नाम
 संवितैतां प्रयुज्जन् रुद्रं प्रीणातीति ।

आधोराजेत्येकम्, तद्व इति चत्वारि, आज्यदौहानि त्रीणि, देवत्र-
तानि त्रीणि, एतान्येकादशसामानि रौद्री संहिता ।

विष्णुधर्मोत्तरे ।

सुसमिद्धं गवां मध्ये सुविस्तीर्य हुताशनम् ।

पयसा भपयेद्विद्वान् चरुं पौष्णं समाहितः ॥

विष्णुः ।

गवां मध्ये सुसमिद्धमग्निं परिस्तीर्य पौष्णं चरुं भपयित्वा पूष-
गा अन्वेतु त इहरतिरिति च हुत्वा वृषभमानीयायस्करमाकारयेत् ।

अयस्करो=लोहकारः ।

इहरतिरित्यादिभिः स्वाहान्तैः षड्भिर्मन्त्रैराज्यहोमः ।

सौरपुराणे ।

ततोवृषभमानीय अग्नेरुत्तरतः स्थितम् ।

सव्यस्फिजि लिखेत्क्रुं शूलं बाहौ तु दक्षिणे ॥

सव्यस्फिजि=वामकटिभागे ।

कुङ्कुमेनाङ्कयित्वादौ ब्राह्मणः सुसमाहितः ।

तप्तेन धातुना पश्चादयस्कारोऽङ्कयेद् वृषभम् ॥

देवीपुराणे ।

तप्तेन वामतश्चक्रं याम्ये शूलं समालिखेत् ।

धातुना हेमतारेण आयसेनाथवाङ्कयेत् ।

हेमं=सुवर्णम् । तारं=रूप्यम् । आयसं=लोहम् ।

विष्णुः ।

एकस्मिन् पाद्वे चक्रेणापरस्मिन् शूलेनाङ्कितं च हिरण्यवर्णा इति
चतसृभिः शन्नोदेवीरिति च ज्ञापयेत् ।

विष्णुधर्मोत्तरे ।

अङ्कितं ज्ञापयेत्पश्चात्स्नाते तस्व तथा पठेत् ।

हिरण्यवर्णति ऋचश्चतस्रो मनुजेऽथ ॥

आपो हिष्टेति तिस्रश्च शन्नोदेवीति चाप्यथ ।

पारस्करः ।

अथात्र मूलान्कलशानद्यौ स्रग्दामभूषितान् ।

सरत्नांश्च सवस्त्रांश्च चूतपल्लवशोभितान् ॥

स्थापयित्वा चतुर्भिस्तु संज्ञाप्यो वृषभः पुरः ।

चतुर्भिर्धत्सिकाः ज्ञाप्यास्ततः सर्वान् विभूषयेत् ॥

ऋचः समुद्रज्येष्ठाद्याः कीर्त्तयेदभिषेचने ।

देवीपुराणे ।

चतस्रो वत्सिका भद्रा द्वे चासम्भवतोऽपि वा ।

वत्सः सर्वाङ्गसम्पूर्णः कन्यका वत्सिका भवेत् ॥
अलङ्कृत्य यथाशोभसुःसर्गद्वारयेन्मुने ।
विधाहस्त्वेकवत्सर्या नीलेन भवते सदा ॥

एकवत्सरी=एकवर्षवयस्का ।

तथा ।

अष्टाभिर्धनुभिर्द्युक्तश्चतुर्भिरथवा क्रमात् ।
मिहावनीभिर्धन्याभिः सुरुपाभिश्च शोभिभिः ॥

त्रिहाग्नयः=त्रिवर्षाः ।

सर्वोपकरणोपेतः स सर्वस्य वरो महान् ।
उत्सृष्टव्यो विधानेन अपिस्मृतिनिदर्शनात् ॥

आदित्यपुराणे ।

विसृज्य चाप्यशुर्विण्यो देया गावो वृषस्य च ।
अष्टौ वाथ चतस्रो वा यथालाभमथापि वा ॥

विष्णुधर्मोत्तरे ।

वत्सतर्यश्चतस्रश्च तं वृषं च नराधिप ।
अलं कुर्यात्ततः पश्चाद्गन्धमाल्यैश्च शक्तितः ॥
किङ्किणीभिश्च रम्याभिस्तथाचीनांशुकैः शुभैः ।

पारस्करः ।

अथालङ्कृत्य तान् सर्वान् रुद्राभ्यां समाहितः ।
भाषयेत्पौरुषं सूक्तं तथाप्रतिरथानि च ॥
आशुः शिशान इत्यादि द्वादशर्चमप्रतिरथम् ।

विष्णुः ।

स्नातालङ्कृतं स्नाताभिश्चतुस्त्रिंशत्सतरीभिः सार्धमानीय रुद्रान्पुरु-
षसूक्तं कृष्माण्डोश्च जपेत् । पितावत्सोति च मन्त्रं वृषभस्य दक्षिणे
कर्णे । पितावत्सोति मन्त्रोऽथर्ववेदे प्रसिद्धः ।

विष्णुधर्मोत्तरे ।

ततोऽङ्किते जपेन्मन्त्रमिमं प्रयतमानसः ।
वृषो हि भगवान् धर्मश्चतुष्पाद्ः प्रकीर्तितः ।
वृणोमि तमहं भक्त्या स मां रक्षतु सर्वतः ॥

पारस्कर इमं मन्त्रमभिधायाह—

इति प्रार्थ्य वृषेन्द्रं तं गृहीतकुसुमाञ्जलिः ।
त्रिःप्रदक्षिणमावृत्य नमस्कुर्वाद्यथाविधि ॥
प्रत्यङ्मुखानां तु गवामेतावान्विधिरिष्यते ।
अथैशान्याभिमुखतः कुर्याद्गावो वृषं तथा ॥

गौधो वृषस्योभयतो वृषं मध्ये निवेश्य च ।
 सर्वेषां कण्ठवस्त्राणि श्लेषयेत्तु परस्परम् ॥
 अयं हि वो मया दत्तः सर्वासां पतिरुत्तमः ।
 तुभ्यं चैता मया दत्ताः पत्न्यः सर्वा मनोरमाः ॥
 संयोज्येति वृषं गोभिः(१) पितृभ्यस्तं निवेदयेत् ।
 सन्धेन पाणिना पुच्छं समालम्ब्य वृषस्य तु ॥
 दक्षिणेनाप आदाय सतिलाः सकुशास्तथा ।
 ततो गोत्रं समुच्चार्यामुकस्मा इति ब्रुवन् ॥
 वृष एष मयादत्तस्तं तारयतु सर्वदा ।
 सहेम सतिलं भूमावित्युच्चार्य विनिक्षिपेत् ॥
 अनेकप्रमीतोद्देशेन तु वृषोत्सर्गं मन्त्र उक्तो—

वाराहपुराणे ।

नरा ये चात्र तिष्ठन्ति पतिताः पितृबान्धवाः ।
 तेषां भवत्वयं त्राता नीलो मुक्तो यथाविधि ॥
 गृहीत्वौदुम्बरं पात्रं कृत्वा कृष्णतिलोदकम् ।
 करेण पुच्छमादाय पितृणामुत्सृजेद् वृषम् ॥
 औदुम्बरं=ताम्रमयम् । स्त्रीषु विशेषः ।

सङ्ग्रहे ।

पतिपुत्रवती नारी भर्तुरग्रे मृता यदि ।
 वृषोत्सर्गं न कुर्वीत गां दद्याच्च पयस्विनीम् ॥
 अत्र च पतिपुत्रयोः साहित्यं विवक्षितम् । पतिपुत्रवत्या अपि वृषो-
 त्सर्गो भवेत्येवेत्यापस्तम्बीयाः । इति वृषोत्सर्गविधिः ।

अथ षोडशश्राद्धानि ।

ब्रह्मपुराणे ।

नृणां तु त्यक्तदेहानां श्राद्धाः षोडशसंख्यया ।
 चतुर्थे पञ्चमे चैव नवमैकादशे तथा ॥
 तथा द्वादशमिर्मासैः श्राद्धा द्वादशसंख्यया ।
 कर्त्तव्याः शुचिभिस्तेषां तत्र विप्रांस्तु भोजयेत् ॥
 अविध्यपुराणे ।

अस्थिसञ्चयने श्राद्धं त्रिपक्षे मासिकानि च ।
 रिक्तबोध्यं तथा तिथयोः प्रेतश्राद्धानि षोडश ।

रिक्तयोस्तिथ्योरेकतिथ्या न्युने षष्ठे द्वादशे च मासे ।
उन्मोगपरिशिष्टे ।

द्वादश प्रतिमास्यानि आद्यं षण्मासिके तथा ।

सपिण्डीकरणं चैव इत्येतच्छ्राद्धषोडश ॥

आद्यम्=एकादशाहिकम् । षण्मासिके=ऊनषण्मासिके । एकं पूर्वष-
ट्कान्तर्गतषष्ठमासे । अपरमुत्तरषट्कान्तर्गतषष्ठमासे । कियत्तिथिन्यु-
नयोः षष्ठमासयोस्ते इत्यपेक्षायामुक्तं तत्रैव—

एकाहेन तु षण्मासा यदा ह्युरपि घा त्रिभिः ।

न्यूना संवत्सरश्चैव स्यातां षण्मासिके तदा ॥

एते च षण्मासिक एकाह्नन्यूनतापक्षे मृतातिथिसहितत्रिंशत्ति-
थ्यात्मकषष्ठमासद्वादशमासान्धदिनयोः कार्ये ।

षण्मासिकाब्दिके आद्ये स्यातां पूर्वद्युरेव ते ।

मासिकानि स्वकीये तु दिवसे द्वादशोऽपि च ॥

इति हेमाद्रिमाधवाद्युदाहृतपैठौनसिधचनात् । पूर्वोदाहृतउन्मोगपरि-
शिष्टवचनद्वयम्—हेमाद्रौजात्कर्ण्यवचनत्वेन पठितम् । कालादर्श-
मदनरत्नादिषु जात्कर्ण्यवचनमेवं पठितम् ।

द्वादश प्रतिमास्यान्वाद्यषण्मासिके तथा ।

त्रैपक्षिकाब्दिके चेति आद्यान्येतानि षोडश ॥ इति ।

अत्राद्यषण्मासिकाब्दिकशब्दा ऊनमासिकोऽनषण्मासिकोऽनाब्दिक-
पराः । द्वादशानामपि मासिकानां पृथग्ग्रहणादिति व्याख्यातं च ।
द्वादशमासिकानि च मृतातिथिसहितत्रिंशत्तिथ्यात्मकमासाद्यमृताति-
थावेव कर्त्तव्यानि । “मृताहनि तु कर्त्तव्यं प्रतिमासं तु वत्सरम्” इति-
वचनात् । अत एवाद्यमेकादशेऽहनीत्यनेनाद्यनवश्राद्धवत्कर्त्तव्यत्वेन-
प्राप्तं प्रथममासिकमेकादश उतकृत्यते । एवं च प्रथममासिकोऽनमासिक
द्वितीयमासिकत्रैपक्षिकतृतीयमासिकचतुर्थपञ्चषण्मासिकोऽनषण्मासि-
कसप्तमासमनवमदशमैकादशद्वादशमासिकोऽनाब्दिकानि षोडशश्राद्धा-
नि क्रमेण दद्यादिति हेमाद्रयुदाहृतसूतबोधितः श्राद्धक्रमोऽप्युपपद्यते ।
इति षोडशश्राद्धानि ।

एकादशाहादारभ्य सम्बत्सरपर्यन्तं प्रतिदिनं प्रेतायोदकुम्भो
दातव्यः ।

पद्यपुराणे ।

उदकुम्भश्च दातव्यो भक्ष्यभोज्यसमन्वितः ।

ये समाना इति द्वाभ्यामेतज्ज्ञेयं सपिण्डनम् ।

इति स्पष्टोक्तिप्राहकमविष्यत्पुराणाञ्च ।
किं च ।

कृते सपिण्डीकरणे मरः संवत्सरात्परम् ।
प्रेतदेहं परित्यज्य भोगदेहं प्रपद्यते ॥

इति विष्णुवाक्यात्संयोजनरूपस्य सपिण्डीकरणस्य प्रधानत्वात्
गतेः संयोजनं विनैव समाप्ते श्राद्धप्रयोगे पश्चात्संयोजनलोपे स्मृते-
प्रधानस्याक्रियायां तु साङ्गं तत् क्रियते पुनः ।

इति वचनात्साङ्गाऽऽवृत्तिरुपपद्यते । श्राद्धप्रधान्ये तु प्रधानसिद्धे-
र्नावृत्तिः स्याद्विष्यते च सा शिष्टैः, तस्मात्संयोजनमेव प्रधानं श्राद्धद्वयं
त्वङ्गभूतम्, सपिण्डीकरणमुपक्रम्य-

सपिण्डीकरणे श्राद्धं देवपूर्वं विधीयते ।

पितृनावाहयेत्तत्र पुनः प्रेतं न निर्दिशेत् ॥

इति कुर्मपुराणाद्वाक्यप्रकरणाभ्यामङ्गत्वावगतेः । यत्तु-
मास्ये ।

सपिण्डीकरणं श्राद्धमिति सामानाधिकरण्यं, तत्पूर्वोक्तयुक्त्या
तयोर्मेदाञ्जघन्यम्, श्राद्धशब्दे लक्षणाश्रयणेन व्याख्येयमिति न कश्चि-
द्विरोध इति ।

वस्तुतस्तु—

सपिण्डीकरणं श्राद्धं तत्रापि विधिरुच्यते ।

प्रेतोद्देशेन कर्तव्यं श्राद्धं तत्र समाहितैः ॥

तच्चापि देवरहितमेकार्थैकपवित्रकम् ।

नैवाग्नौकरणं तत्र तच्चावाहनवर्जितम् ॥

अपसव्यं च तत्रापि भोजयेद्युजो द्विजान् ।

पितृत्रयार्थमपि च भोजयेच्च तथापरान् ॥

इति श्राद्धरूपं सपिण्डीकरणमभिधाय-

विशेषस्तत्र चान्योऽस्ति प्रतिमासक्रियाधिकः ॥

तं कथ्यमानमैकाग्र्याद् गदतो मे निशामय ।

तिलगन्धोदकैर्युक्तं तत्र पात्रचतुष्टयम् ॥

कुर्यात्पितृणां त्रितयमेकं प्रेतस्य पुत्रक ।

पात्रत्रये प्रेतपात्रमर्थार्थं च प्रसेचयेत् ॥

ये समाना इति जपन् पूर्ववच्छेषमाचरेत् ।

इत्यादिना प्रतिमासक्रियाङ्गविशेषत्वेन संयोजनस्याभिधानाङ्ग-
त्वावगतेः ।

स्त्रीणामप्येषमेवैतदेकोद्दिष्टमुदाहृतम् ।

सपिण्डीकरणं तासां पुत्राभावे न विद्यते ॥

इत्युत्तरवाक्ये “एतत्सपिण्डीकरणमेकोद्दिष्टं स्त्रिया अपी”ति याज्ञ-
वल्क्यवाक्यस्य मितक्षरापरार्कयोः श्राद्धप्राधान्यपरतया व्याख्यानाच्च
पार्षणमेकोद्दिष्टं च सपिण्डीकरणमुदाहृतमिति श्राद्धस्यैव सपिण्डी-
करणत्वेनोपसंहाराच्छ्राद्धमेव प्रधानं संयोजनं त्वङ्गमिति युक्तम् । किं च-

सपिण्डीकरणं चाब्दे सम्पूर्णेऽभ्युदयेऽपि वा ।

द्वादशाहे तु केषाञ्चिन्मतं चैकादशे तथा ॥

पूर्वं कृत्वा नवं प्रेतं उत्तराञ्च पितामहान् ।

नवं प्रेतं पूर्वं कृत्वैकोद्दिष्टरूपेणैष्ट्या, पितामहानिति बहुवचनं प्रभृत्यर्थं
पितामहप्रभृतीन्कृत्वा पार्षणरूपेणैष्ट्यर्थः ।

चतुर्भिः पितृभिर्युक्तं पार्षणं तु विधीयते ।

संयोजनोत्तरं चतुर्णामपि पितृत्वाच्चतुर्भिः पितृभिरित्युक्तम् ।
न तु प्रेतस्यापि पितृत्वमनेकस्मृत्यादिविरोधात् ।

चत्वारि चार्घ्यपात्राणि चार्चयेत्पूर्ववच्छुचिः ।

प्रेतपात्रं पितृणां तु पात्रेषु निनयेद् बुधः ।

मधुष्वाता त्वं जप्त्वा सङ्गच्छस्वमिति त्वम् ।

ये समाना इति द्वाभ्यां केचिदिच्छन्ति सुरयः ।

एवं पिण्डेषु कर्त्तव्यं परमं तु विसर्जनम् ॥

इति चतुर्विंशतिमतेऽर्घपात्रार्चनश्राद्धविसर्जनरूपाभ्यामङ्गाभ्यां स-
न्दंशाद्वान्तरप्रकरणात्संयोजनस्याङ्गत्वम् । किं च—

समाप्तेऽब्दे पशुश्राद्धं विधिवत्प्रतिपादयेत् ।

चतुरो निर्घोरेपिडान् प्रथमं तेषु सर्वधयेत् ॥

इत्यत्र न श्राद्धशब्दो लाक्षणिकः, प्रमाणाभावात् । पशोरनन्वया-
पक्षेऽत्र । एवं च “सपिण्डीकरणं श्राद्ध”मित्यादावपि तत्प्रस्यन्यायेना-
ग्निहोत्राद्यभिधानवन्मात्रोपपत्तौ किमर्थं लक्षणाश्रयणम् । किं च स-
वत्सरान्ते प्रेताय तत्पित्रे तत्पितामहाय तत्प्रपितामहाय च ब्राह्मणान्
देवपूर्वान् भोजयेदिति श्राद्धद्वयं प्रकृतपात्राग्नौकरणमावाहनं पाद्यं च
कुर्यात्संसृजतु त्वा पृथिवी समानीव इति प्रेतपात्रं पात्रत्रये योजयेत् ।
उच्छिष्टसन्निधौ पिण्डं चतुष्टयं कुर्यात् । देवपूर्वान् ब्राह्मणानाचान्तान्
वत्तदक्षिणाननुव्रज्य विसर्जयेत् । ततः प्रेतपिण्डमर्घपात्रो र्कवत्पितृपि-
ण्डे निर्वध्यादिति विष्णुवचनेऽप्रेति सप्तमीश्रुत्या ‘येन कर्मणोत्सैत् तत्र
जयान् जुहुयात्’ इतिवत्संयोजनस्य विनियोगात्पण्डं श्राद्धस्य प्राधा-

स्यम् । उक्तं च श्राद्धप्रकाशकृता सपिण्डीकरणस्यैकोद्दिष्टपार्वणोभय-
धर्मप्राद्विषादिति वदता शूलपाणिनापि सपिण्डनस्य पार्वणविधाना-
तिदेशोनापराह्रमाप्तेरिति । स्मार्त्तेनापि “सहपिण्डक्रियायाम्” इति म-
नुवचनस्य प्रेतपिण्डेन सह पिण्डस्य क्रिया मिश्रीकरणं यत्रेति समा-
ख्यां प्रदर्शयता हेमाद्रिणापि यत्रैकस्मा एव दीयते तदेकोद्दिष्टं त्रिभ्यो
यत्र दीयते तत्पार्वणं यत्र युगपदेकोद्दिष्टपार्वणे स्यातां तत्सपिण्डीकर-
णमितीति ॥ किं च सम्बत्सरमधिकृत्य—

सपिण्डीकरणं तस्मिन् काले राजेन्द्र ! तच्छृणु ।

एकोद्दिष्टविधानेन कार्यं तदपि पार्थिव ॥

इति विष्णुपुराण एकोद्दिष्टवर्मातिदेशोऽप्येवं सङ्गच्छते । किं च पुनः—
सपिण्डीकरणे “अर्घ्यसंयोजनं नैव पिण्डसंयोजनं तथा” इति संयो-
जननिषेधोऽङ्गत्व एव घटते, प्राधान्ये तु तदलोपात्सपिण्डीकरण-
विधिरुपरुध्येत । संयोजनलोपे पुनः प्रयोगस्तु चित्रियाद्वत्समिल्लोपे
आधानस्य वचनादाचाराद्वा न विरुद्धः । एवं च तत्र तत्र संयोजने
सपिण्डीकरणशब्दो लाक्षणिको व्याख्येयः । अन्ये तु—

समाप्तेऽब्दे पशुश्राद्धं विधिवत्प्रतिपादयेत् ।

चतुरो निर्घपेत्पिण्डान्प्रथमं तेषु सन्धयेत् ॥

वषां पशुवसां चैव ह्यत्रदानानि यानि च ।

हुत्वा तानि विधानेन शेषान् पिण्डान् समापयेत् ।

इत्युभयं प्रस्तुत्य—

ततः प्रभृति वै प्रेतः पितृसामान्यमाप्नुयात् ।

विन्दते पितृलोकं च—

इत्युत्तरवाक्येन फलसम्बन्धकरणादुभयं प्रधानमित्याहुः ।

नचैवं पिण्डनिर्वापादेरपि प्रस्तुतत्वात्प्राधान्यं स्यादिति वाच्यम् ।
पिण्डार्थद्रव्यनिर्वापस्यातिदेशादेवाङ्गत्वात्सौख्यं चरौ निर्वापवत् । यदि
तु निर्घपतिस्त्यागार्थस्तदेष्टमेव तत् । नापि पशुवसादोमस्य प्राधा-
न्यापत्तिः । तस्याग्नीकरणरूपत्वे क्लृप्तमेवाङ्गत्वमतिदेशात् । स्वत-
न्त्रत्वेऽपि उपयोक्ष्यमाणश्राद्धीयद्रव्यसंस्कारकत्वेनाङ्गत्वमेव चतुरवत्-
होमवत् । अस्मिन्पक्षे पुनः सपिण्डीकरणे प्रधानस्यापि संयोजनस्य
लोपो वचनादसोमयाजिनं प्रति साम्राज्यालोपवत् । तस्मादुभयं प्रधा-
नमिति । एतच्च षोडशश्राद्धानि कृत्वा कुर्यात् । “श्राद्धानि षोडशा-
पाद्य विदधीत सपिण्डन”मिति कौगाक्षिवचनात् ।

श्राद्धानि षोडशादत्वा नैव कुर्यात् सपिण्डनम् ।

तदानीं तु कृते प्रेतः पितृत्वं न प्रपद्यते ॥

इति दक्षिणेन षोडशश्राद्धान्यकृत्वा सपिण्डीकरणानुष्ठाने दोषोक्ते
श्च । हानिकरणं कृते सपिण्डीकरण इति शेषः । लौगाक्षित्रचने षोड
शश्राद्धसपिण्डीकरणयोः कालार्थः सम्बन्धो “दर्शपूर्णमासाभ्यामिष्ट्वा
सोमेन यजेत” इतिवत् । न तु वाजपेयबृहस्पतिसत्रयोर्विवाङ्गाङ्गिभावः ।

एकादशादिभिः श्राद्धैर्मृतस्याप्यायनं भवेत् ।

सम्यक् संवत्सरे पूर्णे पितृणां स्थानमृच्छति ॥

ततः प्रभृति वै प्रेतः पितृसामान्यमाप्नुयात् ।

धिन्दते पितृलोकं च—

इति देवलहारीतवचनाभ्यां पारार्थ्यावगमाग्निर्ज्ञापारार्थ्ययोश्च
सम्बन्धस्य कालार्थत्वात् । आप्यायनं=प्रेतस्थानिवृत्तिः, संवत्सरे पूर्णे
इत्यत्र कृतेन सपिण्डीकरणेनेति शेषः । एतानि च “श्राद्धानि षोडशापा-
द्य” इत्यादीनि वचनानि संवत्सरकालादन्यत्र सपिण्डीकरणे षोडश-
श्राद्धापकर्षार्थानि । संवत्सरान्ते सपिण्डीकरणपक्षे अर्थादेव तद्दान-
ग्त्यासिद्धेर्वचनानर्थक्यात् । अपकृष्टान्यपि च सपिण्डीकरणोत्तरमश-
शिष्टानि यथाकालं पुनः कार्याणि ।

अर्वाक् संवत्सराद्यत्र सपिण्डीकरणं कृतम् ।

षोडशानां द्विरावृत्तिं कुर्यादित्याह गौतमः ॥

इति गालवोक्तेः । अत्र षोडशोकावपि प्राप्तकालानामेव पुनरनुष्ठानम् ।
तथा च—

कार्णाजिनिः ।

अर्धागद्दाद्यत्र यत्र सपिण्डीकरणं कृतम् ।

तदूर्ध्वं मासिकानां स्याद्यथा कालमनुष्ठितिः ॥ इति ।

अथवा त्रैपक्षिकोनमासिकप्राप्त्यर्थं षोडशग्रहणम् । तदूर्ध्वं मासि-
कानां स्यादित्यत्र मासिकग्रहणेन त्रैपक्षिकादेः प्राप्त्यभावात् ।
वृद्धिनिमित्तं तु पुनः क्रियमाणान्यपि अपकर्ष्यव्यानि ।

सपिण्डीकरणादर्धाक् अपकृष्य कृतान्यपि ।

पुनरप्यपकृष्यन्ते वृद्ध्युत्तरनिषेधनात् ॥

इति स्मृतेः । अपकृष्यन्त इति वर्तमानापदेशेऽप्यप्राप्त्यर्थत्वाद्भि-
राग्नेयादिष्विष निषेधनं च ।

निर्वर्त्य वृद्धितन्त्रन्तु मासिकानि न तन्त्रयेत् ।

अथातयाममरणं न भवेत्पुनरस्य तु ॥

इति कात्यायनेनोक्तम् । अत्र वृद्ध्युत्तरं मासिकावृत्तौ प्राप्तपितृभा-
वोऽपि प्रेतः पुनर्मृतः स्यात् । तस्मान्न तन्त्रयेदिति निषेधाद् वृद्धिनिमित्ते

सपिण्डनापकर्षेऽप्येतानि न पुनः कार्याणीति गम्यते । एतच्च सपिण्डीकरणं प्रेतस्य पित्रादिषु त्रिषु जीवत्सु न कर्त्तव्यम् । पितृत्वप्राप्त्यभावेनाफलत्वात् । तथा च—

मुमन्तुः ।

त्रयाणामपि पिण्डानामेकेनापि सपिण्डने ।

पितृत्वमद्भुते प्रेत इति धर्मो व्यवस्थितः ॥ इति ।

त्रिषु च जीवत्सु नैतत्संभवतीत्यर्थः । त्रयाणां प्रेतपिण्डार्पूर्वेषामिति शेषः । एवं च प्रेतस्य पितृपितामहानामन्यतरस्मिन्मृते यो जीवति तमतिक्रम्य तदुत्तरेभ्यः त्रिभ्यो दद्यादिति समुदायार्थः । तथा च—

ब्रह्मपुराणे ।

मृते पितरि यस्याथ विद्यते तु पितामहः ।

तेन देयास्त्रयः पिण्डाः प्रपितामहपूर्वकाः ॥ इति ।

प्रेतस्य पितरि जीवति पितामहे मृते प्रपितामहे च जीवति कर्त्ता प्रेतपिण्डं प्रेतपितरं परित्यज्य पितामहपिण्डे प्रेतप्रपितामहं परित्यज्य तत्पूर्वजयोः पिण्डयोः संयोजयेदित्याद्युदाहरणम् । तथा च—

ब्रह्मपुराणे ।

न देयो जीवते पिण्डः स च यस्मान्मृतो भवेत् ।

पिण्डस्तु जीवतो हस्ते शिरच्छेदसमो भवेत् ॥ इति ।

सपिण्डनं च प्रेतपित्रादिभिरसंस्कृतैरपि सह कर्त्तव्यम् । न तु तेषामपि सपिण्डनं कृत्वा तैः सह कर्त्तव्यं, न वा तत्सपिण्डनं यावत्प्रेतसपिण्डनमुत्कर्षेयम् तथा च—

कात्यायनः ।

असंस्कृतौ न संस्कार्यौ पूर्वा पौत्रप्रपौत्रकैः ।

पितरं तत्र संस्क्रुर्यादिति कात्यायनोऽब्रवीत् ॥

अत्र पूर्वग्रहणं सपिण्डनानुयोगिपरं पौत्रादिग्रहणं कर्तृपरं पितृग्रहणं प्रेतपरं त्रिवचनमविशक्षितमिति । असंस्कृतौ=शहसपिण्डनादि-संस्काररहितौ । संस्क्रुर्यात्=सपिण्डयेत्, वचनादिति भावः । एवं कृते दर्शश्राद्धमपि असंस्कृताभ्यामपि कर्त्तव्यं 'पितुः सपिण्डनं कृत्वा कुर्यान्मासानुमासिकम्' इति सामान्यतः कात्यायनोक्तैः । स्त्रीसपिण्डने तु शक्यः ।

मातुः सपिण्डीकरणं कथं कार्यं भवेत्सुतैः ।

पितामह्यादिभिः सार्धं सपिण्डीकरणं स्मृतम् ॥ इति ।

मृतपितृकस्य विशेषमाह—

यमः ।

जीवतिपता पितामह्या मातुः कुर्यात्सपिण्डनम् ।

प्रमीतपितृकः पित्रा पितामह्याथवा सुतः ॥ इति ।

पित्रा=पितृवर्गेण । पितामह्या=तद्वर्गेणेत्यर्थः । यत्तु—

मृते पितरि मातुर्न पुत्रैः कार्या सपिण्डता ।

पितुरेव सपिण्डत्वे तस्या अपि कृतं भवेत् ॥

इति शातातपवचनं तद्यदि समूलं तदा मातृपितृसपिण्डीकरणसम-
र्थविषयं सहगमनविषयं वा द्रष्टव्यम् । अपुत्रायास्तु पतिकर्तृकं सपि-
ण्डनं श्वश्रादिभिरेव ।

अपुत्रायां मृतायां तु पतिः कुर्यात्सपिण्डनम् ।

श्वश्रादिभिः सहैवास्याः सपिण्डीकरणं भवेत् ॥

इति पैठानसिधचनात् । एषकारो भिन्नक्रमः । श्वश्रादिभिरेवेत्यर्थः ।

यत्तु—

सपिण्डीकरणं स्त्रीणां पुत्राभावे न विद्यते ।

इति तत्पत्यभावसहिते पुत्राभावे वेदितव्यम् । अपुत्रायां मृतायां
स्त्रियाति पूर्वोदाहृतवचनात् । अन्वारोहणे तु भ्रूवैव सपिण्डनम् ।

मृता यातुगता नाथं सा त्रेण सहपिण्डताम् ।

अर्हति स्वर्गवासोऽपि यावदाभूतसम्प्लवम् ॥

तथा—

पत्या चैकेन कर्त्तव्यं सपिण्डीकरणं स्त्रियाः ।

सा मृतापि हि तेनैक्यं गता मन्त्राहुतिव्रतैः ॥

इति शातातपयमोक्तिभ्याम् । एकेनेति पितामह्यादिपक्षनिवृत्त्यर्थम् ।
पत्या=पतिवर्गेण । सपिण्डनस्य पार्वणोपजीव्यत्वात् । इति केचित् । मन्त्रा-
वदेतद्भूदयं तवेत्यादयः । आहुतयो=विवाहहोमाः । व्रतानि=ब्रह्मचर्यादी-
नि । स्मृत्यर्थसारे तु—पत्यैव सह न तु पतिवर्गेणेत्युक्तम् । युक्तं चैतत् ।

पुरुषस्यार्द्धदेहं तु भार्या वेदेषु गीयते ।

अर्धाङ्गमात्मनो ह्येष यज्जायेति ह वै नृप ॥

तस्मात्पत्या सहैवास्याः सपिण्डीकरणं स्मृतम् ।

इतिभविष्यपुराणे हेतुनिर्देशात् । अत्र स्मृत्यर्थसारे विशेषः । अन्वा-
रोहणैकदिनमरणे स्त्रियाः पृथक् सपिण्डनं न कार्यं पत्युः कृते स्त्रियाश्च
कृतं भवति । दिनान्तरमृते पुत्रः स्वपितृपितामहपिण्डमध्ये कुशानन्त-
र्थाय पित्रैकेन मातुः सापिण्ड्यं कुर्यात्सर्वत्र भर्त्रा पत्याः सापिण्ड्यमे-

केनैव इवशुरेण निषिद्धमिति । पुत्रिकासुतेन तु पुत्रिकासपिण्डनं पुत्रिकापित्रादिभिः सह कार्यम् । तथाच—

बौधायनः ।

आदिशेत्प्रथमे पिण्डे मातरं पुत्रिकासुतः ।

द्वितीये पितरं तस्यास्तृतीये च पितामहम् ॥ इति ।

एतद् यद्यपि शर्वणविषयं तथाप्यर्थापत्या सपिण्डनमध्येष्वं कल्पयति । अन्यथैवंक्रमकार्वणानुपपत्तेः । यत्तूशनेवचनं—

पितुःपितामहे यद्वत्पूर्णे संवत्सरे सुतैः ।

मातुर्मातामहे तद्वदेषा कार्या सपिण्डता ॥ इति ।

तदप्येतत्परम् । बौधायनैकवाक्यतायामेकश्रुतिकल्पनालाघवात् । मातामहे=तद्वर्गे । आसुरगान्धर्वराक्षसपैशाचविवाहोढासुतो मातामह्यादिभिर्मातामह्यां जीवन्त्यां मातुः पितामह्यादिभिस्तस्यामपि जीवन्त्यां मातुःप्रपितामह्यादिभिर्मातामहादिभिर्वा सपिण्डां कुर्यात् । तथाच—

शातातपः ।

तन्मात्रा तत्पितामह्या तच्छ्रद्धा वा सपिण्डनम् ।

आसुरादिविवाहेषु विघ्नानां योषितां स्मृतम् ॥ इति ।

तन्मात्रा=तस्या मातुर्मात्रा । मातुः पितामह्या । तृतीयस्तच्छब्दः पितामहीपरः पितामह्याश्च इवश्रद्धा मातुः प्रपितामह्येत्यर्थः । “पितुः पितामहे तद्वत्” इति एमन्तुवचनान्मातामहेन वा कुर्यात्पुत्रिकायामिवात्रापि प्रवृत्तेः । अत्राशुशदीति विशेषोपादानादन्ये पक्षा ब्राह्म्यादिविवाहोढासुतविषया विज्ञेयाः । मातृसपिण्डने मातामह्यादौ जीवति पितृसपिण्डनन्यायातिदेशो—

ब्रह्मपुराणे ।

मातर्यथ मृतायां तु विद्यते च पितामही ।

प्रपितामहीतः सर्वस्तु कार्यस्तत्राप्ययं विधिः ॥ इति ।

अयं विधिः=जीवदतिक्रमेण परैः सह सपिण्डनमिति ।

एवं येन केनापि मातुः सापिण्ड्ये वृद्धाष्टकादिश्राद्धेषु पितामह्यादिभिरेव सह पार्वणं कार्यमित्युक्तं मदनपारिजाते । पठन्ति च वचनम्—
नान्दीमुखेऽष्टकाश्राद्धं गयायां च मृतेऽहनि ।

पितामह्यादिभिः सार्धं मातुः श्राद्धं समाचरेत् ॥

इति शातातपनाम्ना । केचित्तु=व्युत्क्रमेण मृते सपिण्डनमेव नेच्छन्ति । “व्युत्क्रमेण प्रमीतानां नैव कार्या सपिण्डता” इति वचनादिति । अपरे तु मातृपितृभर्तृभिन्नस्य न कार्यम् । मात्रादीनां तु कार्यमेव ।

व्युत्क्रमेण मृतानां च सपिण्डीकृतिरिष्यते ।
 यदि माता यदि पिता भर्ता नैव विधिः स्मृतः ॥
 इति माधवे स्कान्दोक्तेरित्याहुः । युक्तं चैतत् ।
 मृते पितरि यस्याथ विद्यते च पितामहः ।
 मातर्यथ मृतायां तु विद्यते च पितामही ॥
 इत्यादिब्रह्मपुराणे तथैवाभिधानात् ।

सपिण्डीकरणविधिरुक्तः—

कूर्मपुराणे ।

सपिण्डीकरणं प्रोक्तं पूर्णं संवत्सरे पुनः ।
 कुर्याच्चत्वारि पात्राणि प्रेतादीनां द्विजोत्तमः ॥
 प्रेतार्थं पितृपात्रेषु पात्रमासेचयेत्ततः ।
 ये समाना इति द्वाभ्यापिण्डानप्येवमेव हि ।

बैजवापः ।

चत्वार्युदपात्राणि प्रयुनक्ति, एकं प्रेताय, त्रीणि पितृभ्यः, तत्प्रेत-
 पात्रं पितृपात्रेष्वसिञ्चति, ये समाना इति द्वाभ्यामेवपिण्डोऽथाभि-
 मृशति ।

एष वोऽनुगतः प्रेतः पितरस्तं ददामि वः ।
 शिवमस्तिवति शेषाणां जायतां चिरजीविता ॥
 समानीव आकृतिः समाना हृदयानि वः ।
 समानमस्तु वो मनो यथा वः सुसहासति ॥

एतदर्थसंयोजनं प्रेतार्घदानानन्तरमवशिष्टेन जलेन पितामहार्घ-
 दानात्पूर्वं कार्यम् । तदुक्तं—

ब्रह्मपुराणे ।

चतुर्भ्यश्चार्घपात्रेभ्य एकं वामेन पाणिना ॥
 गृहीत्वा दक्षिणेनैव पाणिना च तिलोदकम् ।
 (१)संसृजतु त्वा पृथ्वी ये समाना इति स्मरन् ॥
 प्रेतविप्रस्य हस्ते तु चतुर्भागं जलं क्षिपेत् ।
 ततः पितामहादिभ्यस्तत्तन्मन्त्रैः पृथक् पृथक् ॥
 ये समाना इति द्वाभ्यां तज्जलं तु समर्पयेत् ।
 अर्घ्यं तेनैव विधिना प्रेतपात्राञ्च पूर्ववत् ॥
 तेभ्यश्चार्घ्यं निवेद्यैव पश्चाच्च स्वयमाचरेत् ।

अस्यार्थः । एकं तिलोदकं प्रेतपात्रस्थं जलं चतुर्भागं कृत्वैकं भागं

प्रेतविग्रहस्ते क्षिपेद्दद्यात् । ततस्तदनन्तरं पितामहादिभ्यस्तत्तद्वर्षपात्रं
तत्तन्मन्त्रैः पार्वणाद्यर्षदानप्रसिद्धैरुत्सर्गमात्रं कृत्वा ये समाना इति म-
न्त्राभ्यां तद्वर्ष्यं प्रेताद्यर्ष्यं तेनैव विधिना=मुख्यचतुर्भागरूपेण । प्रेतपा-
त्रात्=प्रेतपात्रेण । पूर्ववत्पितामहादिक्रमेण पितामहादिपात्रेषु, समर्पयेत्=
संयोजयेत् । अथवा पूर्ववदिति तेभ्यश्चाद्यर्षमित्युत्तरेण सम्बध्यते । तेभ्यः=
पितामहादिभ्यः । अकार आद्युत्तर्यः । पूर्वं तत्तद्वर्ष्यपात्रैरसंस्तुष्टैरद्यर्ष्या
दद्यात् इदानीं पुनरपि संस्तुष्टैर्जलैरद्यर्ष्यं निवेद्य दत्त्वा आचामेत् । । वह्निनेश्वर-
स्मृत्यर्थवशादाद्यस्तु अद्यर्ष्यसंयोजनानन्तरं प्रेतपात्रावशिष्टजलेन प्रेतायाद्यर्ष्यं
दद्यादित्याहुः । मदनरत्ने तु-“ततः पितामहादिभ्यः”इत्यत्र पितामहादिपा-
त्रेष्वित्यर्थः । प्रेतपात्रं पितृपात्रेष्वसिञ्चतीत्याद्यनेकस्मृतिभ्यस्तत्तन्मन्त्रैः
पितामहादिसम्बद्धैरमुकगोत्रप्रेताद्यर्ष्यममुकगोत्रपितामहाद्यर्ष्येण संस्तुजा-
मीत्यादिमन्त्रैर्येसमाना इति द्वाभ्यां च तज्जलम् । अद्यर्ष्यम्=अद्यर्ष्यावशिष्टम् ।
प्रेतपात्रात्=प्रेतपात्रेण । समर्पयेत्=संयोजयेत् । तेन विधिना=प्राचीनाधीति-
त्वादिना । पूर्ववत्=मुख्यचतुर्भागरूपेणेति ।

अन्ये तु ब्राह्मणहस्ते संयोजनमाहुः । तेषां मते वाक्यध्यायमर्थः ।
प्रेतहस्तेऽद्यर्ष्यचतुर्भागदानानन्तरं पितामहादिभ्यः प्रेताद्यर्ष्यशेषजलं स-
मर्पयेत् दद्यात् । अर्ष्यं तेनैव विधिना=पार्वणाद्यर्षदानोक्तविधिना पिताम-
हादिभ्यः समर्पयेदिति सानुषङ्गश्चेद्वेदः । प्रेतपात्राच्च पूर्ववत्तेभ्यश्चाद्यर्ष्यं
निवेद्येति च्छेदः । पूर्ववत्संस्तुजतु त्वा पृथ्वी ये समाना इति मन्त्रैरिति ।

पिण्डसंयोजनमपि पात्रसंयोजनानन्तरमुक्तम् ।

ब्रह्मपुराणे ।

अथ तेनैव विधिना दर्भमूलेऽवनेजनम् ।

पितुर्दत्त्वा तु पिण्डं तु दद्याद्भक्त्या तु पूर्ववत् ॥

पितामहादिभ्यः पिण्डान् दत्त्वेत्यर्थः ।

नत्वा पिण्डमथाष्टाङ्गं ध्यात्वा तत्रस्थमीश्वरम् ॥

सुवर्णरूप्यदर्भैस्तु तं पिण्डं तु ततस्त्रिधा ।

कृत्वा पितामहादिभ्यः पितृभ्यः प्रेतमर्पयेत् ॥

पितामहादिपिण्डेषु प्रेतपिण्डमंशतः संयोजयेदित्यर्थः ।

सस्तुजतु त्वा पृथ्वी वायुरग्निः प्रजापतिः ॥

एतं मन्त्रं जपेद्भक्त्या समानीवांतमेव च ।

ये समाना इति द्वाभ्यां पितृभ्यः प्रेतमर्पयेत् ॥

सुवर्तुलांस्ततस्तांस्त्रीनिं पिण्डान् कृत्वा प्रपूजयेत् ।

अद्यर्ष्यपुष्पैस्तथाधूपैर्दीपमाद्यानुलेपनैः ।

मुख्यं तु पितरं कृत्वा पुनस्त्वन्यान् यथाक्रमम् ॥ इति ।

अत्र पूर्वादाहृतवाक्येषु संयोजने प्रेतादित्वमुक्तम् । क्वचित्तु काठ-
कश्रुतिरित्युपन्यस्य—

दत्त्वा पिण्डान् पितृभ्यस्तु पश्चात् प्रेताय पाद्वतः ।
तं तु पिण्डं त्रिधा कृत्वा आनुपूर्व्याथ सन्ततिम् ।
निवध्यात्रिषु पिण्डेषु एष संसर्जने विधिः ॥

इत्यादौ प्रेतान्तस्त्वमुक्तम् । तच्छाखाभेदेन व्यवस्थापनयिम् ।

विष्णुस्तु पाद्योदकसंसर्गं कर्षूपिण्डसंयोजनं चाधिकमाह ।

संस्तराभते प्रेताय तत्पित्रे तत्पितामहाय तत्प्रापितामहाय ब्राह्म-
णान् देवपूर्वान् भोजयेदग्नौकरणमावाहनं पाद्यं च कुर्यात् संसृजतु
त्वा पृथिवी समानीव इति पाद्यं पात्रत्रये योजयेत् उच्छिष्टसन्निधौ पि-
ण्डचतुष्टयं कुर्यात् । ब्राह्मणांश्च स्वाचान्तान् दक्षिणाभिश्चानुव्रज्य वि-
सर्जयेत् । ततः प्रेतपिण्डं पाद्यपात्रोदकवत्पिण्डत्रये निवध्यात् । कर्षूत्रय-
सन्निकर्षेऽप्येषम् । पाद्यार्थमुदपात्रचतुष्टयं प्रेतपाद्यार्थं पाद्यपात्रस्थमुद्-
कं प्रेतपाद्योदकेन प्रेताय पाद्यं दत्त्वा तच्छेषमितरपाद्योदकेषु योजयि-
त्वा तैरुदपात्रैरितरभ्यः पाद्यानि कुर्यादित्यर्थः । एवं पिण्डेषु तत्र वि-
शेषः । कर्षूत्रय इति । प्रेतकोद्दिष्टासम्बन्धिकर्षूत्रयसाहितानपि पिण्डान्
प्रेतपिण्डसंसृष्टेषु पिण्डेष्वेकैकं त्रिधा कृत्वा एकैकं भागमेकैकस्मिन्
संसृजेदित्यर्थः । कर्षूत्रयादि विष्णुनैवोक्तम् । एकोद्दिष्टविधावेकमेव
तन्नामगोत्राभ्यां पिण्डं निर्बपेत् । भुक्वत्सु ब्राह्मणेषु दक्षिणयाभिपू-
जितेषु प्रेतनामगोत्राभ्यां दत्ताक्षय्योदकेषु चतुरङ्गुलास्तावदन्तरास्ता-
वद्धःखाता वितस्त्यायतास्तिस्रः कर्षूः कुर्यात् । कर्षूणां समीपे चा-
ग्नित्रयमुपसमाधाय परिस्तीर्य तत्रैकैकस्मिन्नाहुतित्रयं जुहुयात् । सो-
माय पितृमते स्वधा नमः, अग्नये कश्यवाहनाय स्वधानमः, यमाया-
ङ्गिरसस्वते स्वधा नमः । स्थानत्रये च प्राग्वत् पिण्डनिर्वपणं च
कुर्यात्ततो दधिघृतमालैः कर्षूत्रयं पूरयित्वा एतत्त इति जपेत् । एवं
मृताहे प्रतिमासं कुर्यादिति ।

आश्वलायनपरिशिष्टे ।

न चात्र दैवं योजयेत् । प्रागेष दैवेऽर्घ्यमन्त्राद्यं च दत्त्वा गन्धमा-
ल्यैः पात्रमर्चयित्वा हुतशेषं पितृभ्यः पाणिषु दद्यादिति । पित्र्यपदार्थैः
सह दैवपादार्यानामनुसमयं न कुर्यात् किं तु दैव काण्डानुसमयः कार्य
इत्यर्थः ।

मातुः पिण्डोदकदानादौ गोत्रनिर्णयमाह ।

मार्कण्डेयः ।

ब्राह्मादिषु विवाहेषु यातूढा कन्यका भवेत् ।

भर्तृगोत्रेण कर्त्तव्या तस्याः पिण्डोदकक्रिया ॥

आसुरादिविवाहेषु पितृगोत्रेण धर्मवित् । इति ।

लौगाक्षिः ।

मातामहस्य गोत्रेण मातुः पिण्डोदकक्रियाः ।

कुर्वीत पुत्रिकापुत्र एवमाह प्रजापतिः ॥ इति ।

पतञ्च पुत्रिकाया एव पुत्रत्वे “अस्यां यो जायते पुत्रः समे पुत्रो भ-
विष्यती”ति नियोगे च बोध्यम् । नच पितृकुलोत्पन्नायाः कथमन्य-
गोत्रप्राप्तिरिति वाच्यम् ।

स्वगोत्राद् भ्रश्यते नारी विवाहात् सप्तमे एदे ।

स्वामिगोत्रेण कर्त्तव्यास्तस्याः पिण्डोदकक्रियाः ॥

तथा ।

चतुर्थीहोममन्त्रैस्तु मांसमज्जास्थिभिः सह ।

एकत्वं सा गता भर्तृस्तस्मात्तद्गोत्रभागिनी ॥

इति हरीतवृहस्पतिवचनाभ्यान्तत्प्राप्त्यवगतेः । प्राग्निवाहात्तु पितृ
गोत्रमेव उत्पत्तिप्राप्तपितृगोत्रत्वनाशे कारणाभावात् ।

पराशरः ।

ऋप्रत्तायां पिता कुर्यात् प्रत्तायां तु पतिस्तथा ।

इवेन इवेनैव गोत्रेण संस्थितायां तिलोदकम् ॥

संस्थितायां तु भार्यायां सपिण्डीकरणान्तिकम् ।

पैतृकं भजते गोत्रमूर्ध्वं तु पतिपैतृकम् ॥

एकमूर्त्तिवमायाति सपिण्डीकरणे कृते ।

दत्तापतिपितृणां तु तस्मात्तद्गोत्रभागिनी ॥

तिलोदकम्=और्ध्वदेहिकाद्युपलक्षणम् ।

भार्यायामासुरादिविवाहकर्त्तुरिति शेषः, अप्रतायामित्युपक्रमानुशो-
धात् । सपिण्डीकरणान्तिकं=तत्पर्यन्तम् । भजन इत्यत्र भार्येति शेषः ।

ऊर्ध्वं=सपिण्डीकरणात् । पतिपैतृकम्=ईशाशुरं तस्य पतिपितृत्वात्,
भर्तृगोत्रमित्यर्थः । एवं च निन्दितविवाहोढायाः भर्तृगोत्रप्राप्तिर्न पाणि-
ग्रहणादिना, किन्तु सपिण्डीकरणेनैवेत्युक्तं भवति । इति सपिण्डी-
करणम् ।

प्रत्याशं परिवर्द्धतेऽर्थिजनताद्वैभ्यान्धकारापहे
 श्रीमद्वीरमृगेन्द्रदानजलधिर्यद्वक्रवन्द्रोदये ।
 राजादेशितामित्रमिश्रविवुषस्तस्योक्तिभिर्निर्मिते
 ग्रन्थेऽस्मिन् खलु पूर्णतां समगमत् शुद्धिप्रकाशोऽद्भुतः ।

इति श्रीमत्सकलसामन्तचक्रचूडामणिमरीचिमञ्जरिनिराजितचरणक-
 मलश्रीमन्महाराजाधिराजप्रतापरुद्रतनूजभमिन्महाराजमधुकर-
 साहस्रनुश्रीमन्महाराजाधिराजचतुस्रधिवलयवसुन्धरा-
 हृदयपुण्डरीकविकासदिनकरभीषिरासिंहदेवोद्योजि-
 तश्रीहंसपण्डितात्मजश्रीपरशुराममिभस्रनुसकल-
 विद्यापारावारपारीणसुरीणजगहारिद्रयम-
 हागजपारीन्द्रविद्वज्जनजीवातुश्रीम-
 न्मित्रमिश्रकृते श्रीवीरमित्रो-
 दयाभिधानिबन्धे

शुद्धिप्रकाशः

समाप्तः ।



श्रीगणेशाय नमः ।

अथ वीरमित्रोदयशुद्धिप्रकाशस्य

शुद्धिपत्रम् ।

अशुद्धम्	शुद्धम्	पृष्ठे	पङ्क्तौ	अशुद्धम्	शुद्धम्	पृष्ठे	पङ्क्तौ
श्रीभूमी नकुलः ।	श्रीभूमीनकुलः ।	५	७	ब्रह्मदण्डता	ब्रह्मदण्डहता	५८	१९
तत्र	तत्र	९	८	त्याहु	त्याहुः	६१	७
त्रिते	चित्ते	"	११	शास्त्रविहित	शास्त्राविहित	"	८
बाह्यं	बाह्यं	"	१७	कत्स्यै	कित्स्यै	"	१२
देशान्तरीयनिमित्त	देशान्तरीयजनन			ह ते	हते	"	१३
	मरणनिमित्त	"	३०	त्रियन्ते ।	त्रियन्ते,	"	२५
शुद्धयर्थं	शुद्धयर्थं	१२	३३	भर्तुमरणे ?	भर्तुमरणे,	"	"
परिजाते	पारजाते	१३	१७	मरणजन्मनि	मरणजन्मनी	७३	१९
दैव	दैवे	"	२६	सजातीय	सजातीया	७९	२८
विज्ञेय	विज्ञेय	१४	१३	नेती	नेति	८०	३४
अन्येषां	अन्येषां	१८	२	कृच्छ	कृच्छ	९३	२१
मितिः	मिति	१८	३२	विक्रयं	विक्रयं,	१०६	३०
वसु	वसु	२४	११	वाक्यात् ।	वाक्यात्	१०६	३०
सृतौ	सृते	२४	१५	वाल	वाल	१०८	६
रेकरात्रस्य	रेकरात्रस्य	२५	१८	अभोज्यान्नाना	अभोज्यान्नाना	१०९	२
स्त्वेत्यादि	स्त्वित्यादि	"	२२	संसर्गिण	संसर्गिणा	१०९	८
भात्रादि	भात्रादिगृहे	२८	९	निर्गिर्क	निर्गिर्क	१११	१५
सप्तपदा	सप्तपदी	२९	४	शङ्कास्पदं	शङ्कास्पदं	१११	१६
प्रतिलोम	प्रतिलोम	२९	२९	हन्य	हन्य	१११	२९
पितृस्वसु	पितृष्वसु	३६	२	निलेप	निलेपं	११४	१२
पितृस्वसु	पितृष्वसु	"	३	न्नेवम्	न्नैवम्	११४	१४
दिकं	दिक	३७	१९	रुच्य	रुच्य	११७	२५
सोदरस्य	सोदरस्य	३९	२	तावघात	तावघात	११८	२९
चतुस्त्येक	चतुस्त्येक	४०	२६	शौमदुकूलानां,	शौमदुकूलानां	११८	३२
रणाज्योतीषि	रणज्योतीषि	४१	३	श्रीनानां,	श्रीनानां	११८	३३
मातृककम्	मातृकम्	४७	१६	गोमूत्र	गोमूत्र	११९	१९
ऽष्टात्पर	ऽष्टात्पर	५०	६	कुतुपानां	कुतुपानां	११९	३१
भेदास्त्रिकटोऽपि	भेदास्त्रिकटोऽपि	५१	२१	मलवस्त्रे	मलवस्त्रे	१२०	१२
ध्याघ्रादयः	ध्याघ्रादयः	५३	२२	कुसुम्भ	कुसुम्भ	१२०	२६
दंष्ट्रिव्यश्च	दंष्ट्रिव्यश्च	५६	१८	क्षालयाना	क्षालना	११०	२७
स्त्वैकस्मा	स्त्वैकस्मा	"	३४	यश्चकै	पश्चकै	१२०	३

अशुद्धम	शुद्धम	पृष्ठे पङ्क्तौ	अशुद्धम्	शुद्धम्	पृष्ठे पङ्क्तौ
राशिद्धत	राशीद्धत	१२१ १६	रुतरस्यां	रुतरस्यां	१६९ २६
कोशीधान्या	कोशीधान्यानां	१२४ ८	सुदुष्करं	सुदुष्करं	१७० ७
भूमि	भूमि	१२४ ३०	चान्तरेणोरु	चान्तरेणोरु	१७१ १४
ताम्र	ताम्र	१२६ ३०	प्रोक्षण्यादीना	प्रोक्षण्यादीना	१७१ २४
यमदग्नि	जमदग्नि	१२९ १६	अन्तरेणोरु	अन्तरेणोरु	१७१ २८
द्धिः	शुद्धिः	२३० ३४	नेष्टयश्रुवावस्ये	नेष्टयश्रुवावस्ये	१७२ २
पघाते	पघाते	१३६ २१	संस्थिते	संस्थिते	१७२ २
समानाति	समानानि	१३७ १०	पिड्यौ	पिण्ड्यौ	१७२ २९
न्यैकादश	न्यैकादश	१३७ १०	पाठत्वा	पाठित्वा	१७६ १३
थमः	यमः	१३७ २१	सक्तु पिण्डं	सक्तुपिण्डं	१७६ १४
विशुद्धति	विशुद्धयति	१३८ ६	लोकाधिष्ठायै	लोकाधिष्ठात्रयै	१८० ९
विश्रवात्	विश्रवात्	१३८ १२	ब्रह्मणे	ब्रह्मणे	१८० ११
वशा	वसा	१३८ २२	मृत्तिकया	मृत्तिकया	१८२ ४
जल पार	जलपार	१३९ ३८	भात्म	दात्म	१८२ २७
निगिरणं	निगिरणं	१४१ ३२	दर्का कर्षं	दर्कं कर्षं	१८२ ३६
निगिरणं	निगिरणं	१४१ ३४	पत्युश्च	पत्युश्चै	१८३ १६
स्नानार्हा	स्नानार्हा	१४४ ३३	तयोः	तयोः	१८४ १४
देहादि	स्नानादि	१४६ १	बल्यादि	बल्यादि	१९३ १९
क्षयश्च	सृष्ट्या	१४६ २७	हविर्निर्वण	हविर्निर्वण	१९६ १७
देहादि	स्नानादि	१४७ १	स्पर्शातो	स्पर्शातो	१९७ २६
वाराहाश्च	वाराहाश्च	१४८ ३	स्वस्कारो	स्वस्कारो	१९८ २१
स्नानेहतुः	स्नानेहतुः	१४८ १७	वथवास्तत्रत्य	वथवास्त-	
रुद्धं	रुद्धं	१४८ २४	त्रत्यं	त्रत्यं	२०० १४
साविका	साविका	१४८ ३४	वासश्च	वासश्च	२०१ ११
स्पर्शादिकाम	स्पर्शादि काम	१४९ ११	पिण्डयज्ञा	पिण्डयज्ञा	२०२ २६
इति	रिति	१४९ १७	सुक	सुक	२०४ २४
भूमिस्थं	भूमिष्ठं	१५१ ३०	गौरससर्पपा	गौरस-	
वराहेन	वराहेण	१५२ १६	सर्पपा	सर्पपा	२०६ १६
शान्ति	शान्ति	१५२ २३	स्पशिनो	स्पशिनो	२०६ २२
उपसर्पणम्	उपसर्पणम्	१५२ २४	अन्न	अन्नं	२११ ६
नेयं	नयं	१५६ ६	जयाशीः	जयाशीः	२१६ ३६
यागात्	यागान्	१५७ १९	एकोदिष्ट	एकोदिष्ट	२२० २
शोडशकं	षोडशकं	१५८ १४	पतिष्ठता	तिष्ठता	२२२ २
सुमूर्षकृत्य	मृतकृत्य	१५९ १	रजरत्स्य	रजरत्स्य	२२४ २०
सौवर्णां	सौवर्णां	१६६ २	द्वितीये	द्वितीये	२२६ ३१
पूर्वपत्नी	पूर्व पत्नी	२०	न्मन्त्र	मन्त्र	२२९ ३१
कात्यानोक्तैः	कात्यायनोक्तैः	१६७ २२	श्वश्चा	श्वश्चा	२३२ १८
करणद्वय	द्वय	१६८ १२	श्वश्चा	श्वश्चा	२३२ २१
			धुरीण	धुरीण	२४४ ११